

ئابدۇۋەلى ئەلى

بەدۆلەت —

ئۆركەشلەپ ئاققان قايدۇ دەرياسى



شىنجاڭ ئۇنىۋېرسىتېتى نەشرىياتى



بەدۆلەت - ئۆركەشلەپ ئاققان قايدۇ دەرياسى © شىنجاڭ ئۇنىۋېرسىتېتى نەشرىياتى



مۇقاۋىسىنى لايىھىلىگۈچى: جالالىدىن بەھرام



ISBN 7-5631-0840-8



9 787563 108404 >

ISBN 7-5631-0840-8

Z·151 (民文) 定价: 22.00元

ABDULCELİL TURAN
Yenidoğan Mh. 41 Sk. No.774
Zeytinburnu - İSTANBUL

ئابدۇۋەلى ئەلى

بەدۋەت —

ئۆركەشلەپ ئاققان قايدۇ دەرياسى

(تارىخىي قىسسە)

(3 - كىتاب)

شىنجاڭ ئۇنىۋېرسىتېتى نەشرىياتى

1998 - يىلى ئۈرۈمچى

مەسئۇل مۇھەررىرى: ئىمامھەسەن ئىبراھىم
مەسئۇل كوررېكتورى: تۇنسايم ساۋۇت

بەدۆلەت — ئۆركەشلەپ ئاققان قايدۇ دەرياسى (3)
ئابدۇۋەلى ئەلى

※

شىنجاڭ ئۇنىۋېرسىتېتى نەشرىياتى نەشر قىلدى
(ئۈرۈمچى شەھىرى غالىبىيەت يولى 14[№]، پوچتا نومۇرى: 830046)

شىنجاڭ شىنخۇا كىتابخانىسىدىن تارقىتىلدى

شىنجاڭ ئۈرۈمچى باجياخۇ رەڭلىك باسما زاۋۇتىدا بېسىلدى

ئۆلچىمى: 1168 × 850 مم، فورماتى: 1/32 باسما تاۋىقى: 11.875

1998 - يىل 3 - ئاي 1 - نەشرى

1998 - يىل 4 - ئاي 1 - بېسىلشى

تراژى: 1 - 10000

كىتاب نومۇرى: ISBN 7-5631-0840-8/Z • 151

باھاسى: 22.00 يۈەن

مۇندەرىجە

- بىرىنچى باب. «ئۇنداق قازانغا مۇنداق چۆمۈچ» 1
- ئىككىنچى باب. خۇشامياۋزى 34
- ئۈچىنچى باب. بۇ ۋەقە ماناستا بولغان 56
- تۆتىنچى باب. قاسم پولگان 81
- بەشىنچى باب. سىڭگىم ئېغىزىدا 111
- ئالتىنچى باب. بەدۋلەتنىڭ ئۆلۈمى 136
- يەتتىنچى باب. سوغۇندىكى ئوق ئاۋازى 163
- سەككىزىنچى باب. چېكىتلىك ئوردا 182
- توققۇزىنچى باب. ئۆركەشلەپ ئاققان قايدۇ دەرياسى 195
- ئونىنچى باب. غالىپلار ۋە مەغلۇپلار 236
- ئون بىرىنچى باب. نىياز ھېكمىبەگ 252
- ئون ئىككىنچى باب. «خان مۇپەتتىش زوزۇڭتاڭ ياق دەپى» ... 280
- ئون ئۈچىنچى باب. قاشنىڭ قانلىق يېشى 307
- ئون تۆتىنچى باب. قىزىق ياشلىق ئۈگۈنچى ئامبال 352

بىرىنچى باب

«ئۇنداق قازانغا مۇنداق چۆمۈچ»

«قولىڭدىن كەلسە، ئوننى بۈگۈن ئۆچۈر؛ ناۋادا ئوت ئۇلغىيىپ كەتسە، جاھاننى كۆيدۈرىدۇ. دۈشمەننى بىر ئوق بىلەن مىخلاپ قويۇش مۈمكىن ئىكەن، ئۇنىڭ ئۆز ياسىنى كېرىشىگە ئىمكان بەرمە.»

— بابۇر

مىلادى 1876 - يىلى باش كۈز.

ئەقرەپ ئايلىرىنىڭ باشلىرىدا، بۇغدايلار سارغايىدى. چەك-سىز كەتكەن ياپيېشىل زىرائەتلەرنىڭ خېلى كۆپ جايلىرىدا ساپ-سېرىق پارقىراق پارچىلار ھاسىل بولدى. بۇ بۇغدايلىقلار ئىدى. تاغ تەرەپتە سوزۇلۇپ ياتقان تۆپىلىكلەردىكى ياپيېشىل چۆپلەر ئۈستىدە ئۇششاق ۋە ساپسېرىق ئېچىلغان، دانە - دانە بولۇپ چاقناپ تۇرغان لەيلىقازاقلار كۆرۈنەتتى. يىراقتىكى بۇغدا چوققىسى خۇددى بۇلۇتقا ئوخشاش، كۆك ئاسماننىڭ بىر چېتىگە يېپىشىپ تۇراتتى. ئاسماننىڭ يۈزى زادىلا ئېچىلىپ باقمايتتى. قاچانلا قارىسىڭىز، بىر - ئىككى پارچە ئاق بۇلۇت ياكى قارا بۇلۇت لەيلەپلا يۈرەتتى. كۈندۈزلىرى قۇياشنىڭ ئوتتەك تەپتىدىن ئات - ئۇلاغلار ھاسىراپ كېتىشەتتى. ئىتلار تىللىرىنى ئۇزۇن ساڭگىلىتىپ يېتىشتاتتى. ئاخشاملىرى بۇران گۈر كىرەيتتى. بۇ ئەتراپلاردا ياز قۇرغاقچىلىقتا ئۆتەتتى. يېزىنىڭ ئۇدۇلدىن ئۆتىدىغان دەريا - شاخابچىلارنىڭ سۈيى بەك ئازلاپ كەتكەندى. ئىلگىرى سۇ شىددەت بىلەن ئاقىدىغان يەرلەردە تېپىز كىچىكلەر پەيدا بولغانىدى. نېرىقى قىرغاققا ئات - ئۇلاغلار

دۈمبىسىنى ھۆل قىلماستىن ئۆتۈپ كېتىۋېرىشەتتى. جۇڭغارىيە چۆللۈكىدىن سوقىدىغان ئىسسىق شامال يەر - زېمىنىنى دېمىقنا قىلىۋەتكەندى. شامال ھاۋانى قاغىرىغان ئوت - چۆپەرنىڭ قاغىسى پۇرىقى بىلەن تولدۇراتتى. بىنەم يەرلەردە قۇرىغان شىۋاقلار ئوتتا كۆيۈۋاتقاندا كۆرۈنەتتى. كۈنپېتىش تەرەپكە قاراپ سوزۇلغان پايانسىز جۇڭغارىيە ئويمانلىقى كۆزگە كۆرۈنمەيدىغان پەردە بىلەن قاپلانغاندا كىچىسى، كېچىسى، تاغ تەرەپنى قارا بۇلۇت قاپلاپ، گۈلدۈرمامىلار قاراس - قۇرۇس گۈلدۈرلەپ قوياتتى. ئەمما، قاغىراپ، باغرى ئۆرتەنگەن بۇ زېمىنغا يامغۇر ياغمايتتى. ئاسماندا ئەگرى - بۈگرى كۆك ئىز پەيدا قىلىپ، قۇرۇق چاقماق چاقتى.

بۇ ياز پەسلىدە بۇرۇلۇش ھاسىل بولىدىغان مەزگىل بو- لۇپ، بىر يىللىق ھوسۇل ئاشۇ مەزگىلدە مەلۇم بولاتتى. ئادەت- تىكى يىللاردا بولسا، كىشىلەر كېلەر يىللىق تېرىقچىلىق ئۈس- تىدە ئويلىشىپ، ئوت - چۆپ چېپىشقا دەرھال كىرىشىپ كېتەت- تى. ئەمما، بۇ يىل ئوت - چۆپ چاپىدىغانلارنىڭ ۋە ئۆزىمىچىلار- نىڭ قارىسىنىمۇ كۆرگىلى بولمايتتى. پىشقان بۇغدايلارنى ئورۇ- ۋالىدىغانغا ئادەم چىقمىغانىدى. قوناقلارنى ياۋا توڭگۇزلار چەيلەپ رەسۋا قىلىۋاتاتتى، بۇزۇلۇپ كەتكەن ئېرىقلارنى ياساپ تۈزەيدى- غان ئادەم يوق ئىدى.

مۇشۇ يىللاردا بۇ ئەتراپتا يېغا ئوتى زادى ئۆچۈپ باقمىدى، بىردەم تۇڭگان يېغىلىقى^①، بىردەم ئەنجان يېغىلىقى^② دا ئاق تەلپەكلىكلەر^③

① تۇڭگان يېغىلىقى — 1864 - يىلى ئۈرۈمچى، كۇچۇڭ، جىمىسار، فۇكاڭ، قۇتۇبى، ماناس قاتارلىق جايلاردا سۇ خۇەنجاڭ، تۇ دېلىن (داۋۇت خەلىپە) باشچىلىقىدا پارىتلىغان خۇيزۇ خەلق قوزغىلىڭى.
 ② ئەنجان يېغىلىقى — بەدۆلەت بۇ ئەتراپلاردا ئېلىپ بارغان ئۇ- رۇشلارنى كۆرسىتىدۇ.
 ③ ئاق تەلپەكلىكلەر — بەدۆلەتنىڭ لەشكەرلىرى يازدا بېشىغا ئاق شاپاق بۆك كىيىشىۋالىدىغانلىقى ئۈچۈن «ئاق تەلپەكلىكلەر» دەپ ئاتالغان.

نىڭ بېسىپ كىرىشى، بىردەم مانجۇ يېغىلىقى ① . . . ئاھ، سىلەر سە
ئايلىقى ئۈزۈلگەندىن بېغىغا - بالالار بۇ ئەلنى قاغغىز قاغشىتىپ،
ھالىدىن كەتكۈزگەن. قەدەننى پۈكۈپ تاشلىغانىدى . . .
مۇشۇ يېغىغا بالالاردا، قول - پۇتلىرىدىن ئايرىلىپ يۈرت -
ماكانغا ئاران قايتىپ كېلەلىگەنلەرنىڭ ئىككىقات ئاياللىرىغا
مېھرىبانلىق كۆرسەتكەنلىكىنى، بالىلىرىنى ئەركىلىتىپ، ئېپە-
كەلگەن گۈلە - قاقلىرىنى ئۇلارغا ئۆلەشتۈرۈپ بېرىۋاتقانلىقىنى
كۆرسە، باشقا تۈل ئاياللار ئۆزلىرىنى يەرگە گېتىپ يۈمىلىتىپ
يىغلىشاتتى، ئاتىسىز قالغان بالىلىرى بولسا ھۆركىگەن قوي
پادىسىدەك، ئۇلارنىڭ قېشىغا توپلىشىۋېلىپ ئۆكسۈپ يىغلاۋات-
قان ئانىلىرىغا ئالاقىزادە بولۇپ قارىشىپ، قىيا - چىيا كۆتۈرۈ-
شەتتى.

بىچارە تۈل ئايال ئاخىرقى كۆڭلىكىنىڭ ياقىسىنى يىرتىدۇ.
كۆڭۈلىسىز، جاپالىق ۋە ئېغىر تۇرمۇش ۋەجىدىن شالاڭلاشقان
چاچلىرىنى يولىدۇ، چىشى يېتىپ قاناپ كەتكەن، گەز باغلاپ
قۇرغان لەۋلىرىنى يەنە چىشلەپ، ئېغىر مېھنەت بىلەن قاپارغان
قوللىرىنى تاتلاپ قانىتىدۇ. ئەرسىز، ئاتىسىز بوش قالغان
ئۆينىڭ بوسۇغىسى ئالدىدا يېتىۋېلىپ تىپچەكلەيدۇ! چۈنكى،
ئەمدى ئۇنىڭ ئۆيىگە تۈۋرۈك بولىدىغان غەمگوزارى - ئېرى
يوق، بالىلىرىنىڭ ئانىسى يوق. ئۇنى مۇشەققەتلىك مېھنەتتىن،
نامراتچىلىقتىن ئەمدى ھېچكىم قۇتۇلدۇرالمىدۇ. ئەمدى ئۇنىڭغا
ئەر چىقمايدۇ. چۈنكى ئېغىر مېھنەت، موھتاجلىق، بالىلىرىنىڭ
غېمى ئۇنى قۇرۇتۇپ تۈگەشتۈرگەن. ئۇنىڭ يالغۇچ، ۋەيرانە،
ئورۇق، ئەبگا بالىلىرىغا ئاتا بولىدىغان كىشى چىقمايدۇ. بۇغداي-
لىرىنى ئۆزى ئورۇيدۇ، ئەنجۈلەرنى ھارۋىغا ئۆزى ئىرغىتىپ

① بۇ يەردە مانجۇ خاقانلىقىنىڭ پەدۋىلەت بىلەن ئېلىپ بارغان بىر قاتار
ئۇرۇشلىرى كۆزدە تۇتۇلىدۇ.

تاشلايدۇ... قاش قوۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى، باش جۇڭغار غۇمچىسى ئۆزىگە تەۋە خۇنەن قوشۇنلىرىنىڭ بارىگاھىنى گۇچۇڭغا قۇرغانىدى. گۇچۇڭدىن كۈنپېتىشقا قاراپ تۇقسان چاقىرىم يول يۈرگەندە، جىمسارغا بارغىلى بولاتتى. بۇ يەرنى سابىق بارىكۆل ئاغلاقچى ئامبىلى قاش قوۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى جىن شۇنىڭ چىرىنغار قوشۇنى ساقلاپ ياتاتتى. بۇ يەردىن كۈنپېتىشقا قاراپ يەتمىش چاقىرىم يول يۈرگەندە، سەنتەي^① دېگەن يەرگە بارغىلى بولاتتى. ئۇ يەردىن يەنە كۈنپېتىشقا قاراپ سەكسەن چاقىرىم يول يۈرگەندە، زىنچۇەن^② دېگەن يەرگە بارغىلى بولاتتى. فۇكاڭ بازىرى بۇ يەردىن توقسان چاقىرىم بېرىسگە جايلاشقان بولۇپ، ئۇ يەردىن يەنە يەتمىش چاقىرىم يول يۈرگەندە، ئۈرۈمچىگە يېتىپ بارغىلى بولاتتى. جىمساردىن ئۈرۈمچىگە قەدەر بولغان ئارىلىقتىكى بۇ ئۈچ يۈز چاقىرىم يەردە، مانجۇلارنىڭمۇ، بەدۆلەتنىڭمۇ لەشكەرلىرى يوق ئىدى. ئۈرۈمچىنىڭ دەرۋازىسى بولغان گۇمۇدى^③ قورغىنىنى بەدۆلەتنىڭ ئەمىر - لەشكەرلىرى مامىڭ ساقلاپ ياتاتتى. گۇمۇدى — مانجۇ قوشۇنلىرىنىڭ ئالدىنى توراپ ياتقان مۇھىم بىر توسالغۇ ھېسابلىناتتى. بۇ يەرگە بەدۆلەتنىڭ يانداش ئەمرۇل ئۇمراسى بەي يەنخۇ^④ نىڭ قومانداڭلىقىدىكى ئۈرۈمچى — گۇمۇدى — ماناس ئۈچبۇرجەك رايونىنى مۇداپىئە قىلىپ ياتقان يىگىرمە مىڭ كىشىلىك ئالدىنقى سەپ قوشۇنىنىڭ ئەڭ خىللاڭغان قىسىملىرى ئورۇنلاشقانىدى. گۇمۇدى ھەربىي جەھەتتە ئەپلىك،

① سەنتەي — جىمسار ناھىيىسىدىكى بىر جايىنىڭ ئىسمى.
 ② زىنچۇەن — قەدىمكى تۆتەڭ. جىمسار ناھىيىسى تەۋەسىدە.
 ③ گۇمۇدى — ھازىرقى مىچۇەن ناھىيىسى.
 ④ 1876-يىلىدىكى كورلا تۈربىيى كېڭىشىدىن كېيىن، بەدۆلەت بەي يەنخۇنى يانداش ئەمرۇل ئۇمرالىققا تەيىنلىگەنىدى.

مۇھىم ئورۇن ئىدى، شۇڭا ئۇ ئىككى تەرەپ جەزمەن تالىشىدىغان جاي بولۇپ قالغانىدى. گۇمۇدىغا ئەڭ يېقىن بولغان فۇكاڭ بازىرىنى تارتىۋالغاندىلا، ئاندىن بەدۆلەت قوشۇنلىرىنى ئۆنۈملۈك ھالدا ئىسكەنجىگە ئالغىلى، ئۈرۈمچىنى تارتىۋالغىلى بولاتتى. سۈمبۈلە ئېيىنىڭ بىرىنچى كۈنى^①، مانجۇ قوشۇنلىرىنىڭ تۇرشاۋۇل سانغۇنى، زۇڭتۇڭ دارېن ليۇ جىڭتاڭ چىرىنغار قو- شۇنلارنىڭ سانغۇنى جىن شۇنگە فۇكاڭغا يۈرۈش قىلىش ھەققىدە بۇيرۇق چۈشۈردى ھەمدە خۇنەن قوشۇنلىرىنىڭ سەركەردىسى يۇخۇئېننى ئۇنىڭغا ھەمدەم بولۇشقا بۇيرۇدى. ئارقىدىنلا ئۆزىمۇ تۇرشاۋۇل قوشۇنىنىڭ بىرىنغار قىسىملىرىنى باشلاپ، قىل قويد- رۇق بولۇپ، فۇكاڭغا قاراپ يولغا چىقتى.

سۈمبۈلە ئېيىنىڭ سەككىزىنچى كۈنى^②، فۇكاڭ بازىرى كۆپ ئەجرىسىزلا تارتىۋېلىندى.

ليۇ جىڭتاڭ قارارگاھىنى دەرھال فۇكاڭغا يۆتكەپ كەلدى. ئۇ تەخىرىسىزلا گۇمۇدىغا تېگىش قىلىشنى پىلانلاۋاتاتتى. بىردىنلا شىشۇر تۈزى^③غا ئەۋەتىلگەن ئايغاقچىلارنىڭ قايتىپ كەلگەنلىكى ھەققىدە خەۋەر بولدى. ليۇ جىڭتاڭ ئۇلارنى دەرھال قارارگاھقا چاقىرتىپ، ئەھۋالنى سۈرۈشتە قىلدى. ئايغاقچىلار:

— يەرلىك پۇقرالارنىڭ دېيىشىچە، گۇمۇدىغا بارغىلى بولدى-

دىغان ئىككى يول بار ئىكەن. ئۇنىڭ بىرى يېقىن يول، يەنى شىشۇر تۈزى دېگەن يەر بىلەن ماڭىدىغان قەدىمكى چوڭ يول ئىكەن، لېكىن بۇ يول بىلەن ماڭغاندا، ئەللىك چاقىرىم كېلىدۇ. خان سۇسىز بىر چۆلنى بېسىپ ئۆتۈشكە توغرا كېلىدىكەن. بۇ يولدا قۇدۇق ياكى بۇلاق يوق ئىكەن؛ خۇاڭتيەن دېگەن يەردىن ئۆتىدىغان يەنە بىر چىغىر يولمۇ بار ئىكەن. بۇ يول يىراقراق

① شەمسىيە 7 - ئاينىڭ 21 - كۈنى.

② شەمسىيە 7 - ئاينىڭ 28 - كۈنى.

③ مىچۈەندىكى بىر جاينىڭ ئىسمى.

ئىكەنۇ، ئەمما، سۈيى مول، ئوت - چۆپلىرى ئەلۋەك ئىكەن. ئەمما، بۇ يولنى لو پاشانىڭ قوشۇنى قاتتىق ساقلاپ يېتىپتۇدەك! - دەپ مەلۇم قىلدى.

مەلۇماتنى ئاڭلاپ بولۇپ، ليۇ جىڭتاڭ ئۇلارنى قايتىڭلار، دەپ ئىشارەت قىلدى - دە، چىرىنغار قوشۇنىنىڭ سەركەردىسى، تۇرشاۋۇل سانغۇن جىن شۇن ۋە خۇنەن قوشۇنلىرىنىڭ سەردارلىرى يۈ خۇئېن، دۇڭ فۇشياڭ، تاڭ رېتخېلارنى چاقىرتىپ، ھەربىي كېڭەش ئۆتكۈزدى.

ھەربىي كېڭەشتە، ليۇ جىڭتاڭ بەدۋەلەتنىڭ تەڭرى تاغلىرىدىكى شىمالدىكى ھەربىي ئورۇنلاشتۇرۇش ئەھۋالىنى بىرەر قۇر تونۇشتۇرۇپ ئۆتكەندىن كېيىن، مۇنداق دېدى:

— بۇ كەتراپلار ئادالەتچى قوشۇنلىرىمىزنىڭ تەسەررۇپىغا ئۆتكەن بولسىمۇ، ئەمما، ئۇرۇش ئەمدىلەتن باشلاندى. تېخى ئۈر-غۇن مۇشكۈلاتلار ئالدىمىزدا بىزنى كۈتۈپ تۇرماقتا. شۇڭا، كېيىنكى قەدەمنى ئېھتىيات بىلەن بېسىشىمىزغا توغرا كېلىدۇ. زو داربىن بېكىتكەن «ئاستا ئىلگىرىلەش، تېز تېگىش قىلىش؛ شىمالدا ئىلگىرىلەش، جەنۇبتا تېگىش قىلىش» چارىسى بويىچە، جانىدالىق كۆرسىتىدىغان بولساقلا، ئوردىنىڭ مېھىر - شەپقىتىنى ئاقلمايمىز!...

ئۇ سەل ئويلىنىپ تۇرۇۋالغاندىن كېيىن:

— بەي يەنخۇ تۇڭگانىنىڭ مەقسىتى ھەممىگە ئايان، - دېدى، - ئۇنىڭ چوڭ يولنى بوشىتىپ قويۇپ، چىغىر يولنى چىڭ ساقلىشىدىكى مەقسەت - قوشۇنلىرىمىزنى تۈمۈز ئىسسىقتا سۇسىز، ئوت - چۆپسىز دەشتىگە مېڭىشقا مەجبۇر قىلىپ، لەشكەرلىرىمىز ۋە ئات - ئۇلاغلىرىمىز ئىسسىقتا چاڭقىغان، چارچىغان پۇرسەتتىن پايدىلىنىپ تۇيۇقسىز باسقىن قىلىش. ئۇ، باھادىرلىرىمىزنىڭ ئىرادىسىنى كاردىن چىقىرىشنى كۆزلىگەن، ماقۇل بىزمۇ ئۇنىڭ مۇددىئاسى بويىچە شىشۇر تۈزى ئارقىلىق ماڭايلىق. چۈنە

كى، شىشۇر تۈزى بىزنىڭ بۇ قېتىم گۈمۈدىغا تېگىش قىلىشىدە. مېزدا ناھايىتى مۇھىم رول ئوينايدۇ. نىھايەت، بەي يەنخۇ تۇڭگا. نىينىڭ مەقسىتىمۇ بىزنى شىشۇر تۈزىغا باشلاشقۇ؟ ياخشى، بىزمۇ «ئۇنداق قازانغا مۇنداق چۆمۈچ» ھىلىسىنى قوللىنىپ، ئۇنىڭ ياۋۇز نىيىتىنى بىتچىت قىلىپ تاشلايلىق.

لىۋ جىڭتاڭ سەركەردە، — سەردارلىرىغا بىر قۇر قاراپ چىققاندىن كېيىن، سۆزىنى داۋاملاشتۇردى:

— بۇنىڭ ئۈچۈن، بىر بۆلۈك لەشكەرنى شىشۇر تۈزى، گەنچۈەنباۋغا ئەۋەتىپ ئىستىھكام ياساپ، قۇدۇق قېزىپ پوپاڭ كۆتۈرۈپ، قارشى تەرەپتە: «مانجۇلار يېقىن يول بىلەن ماڭىدە. كەن» دېگەن تۇيغۇ يەيدا قىلىشقا توغرا كېلىدۇ، — دېدى ۋە: — شىشۇر تۈزىغا قايسىڭلار بېرىشنى خالايسىلەر؟ — دەپ سورىدى.

لىۋ جىڭتاڭنىڭ سۆزىنىڭ ئايىقى ئۈزۈلمەي تۇرۇپلا: — مەن باراي! — دەپ ئوتتۇرىغا چىقتى جېن شۈن. — شىشۇر تۈزى ئۆزى كىچىك جاي بولغىنى بىلەن، — دېدى لىۋ جىڭتاڭ، — قوماندانلىقنىڭ گۈمۈدىغا ئومۇمىي ھۇجۇم قوزغىدە. شىدا ئاچقۇچلۇق رول ئوينايدۇ. بىزنىڭ مەقسىتىمىز خۇاڭتېيەننى تارتىۋېلىپ، گۈمۈدىغا تېگىش قىلغۇچى ئاساسىي قوشۇندە. مېزنىڭ بىمالال يۈرۈش قىلىشىغا كاپالەتلىك قىلىشتۇر. شۇڭا، سىز مۇنداق ئىككى ئىشتىن ھېزى بولسىڭىز، بارسىڭىز بولىدۇ.

— زۇڭتۇڭ داربەن، ھېلىغۇ ئىككى ئىشتىن ئىكەن، ئۈچ ئىش بولسىمۇ، ئۇنىڭدىن قورقىدىغان نېمىسى بار؟ مۇبادا سەۋەندە. لىك ئۆتكۈزۈپ قويسام، مەن ئۆزۈم جاۋابكار بولىمەن، — دېدى جېن شۈن كۆرەڭلەپ.

— لەشكېرى ئىشلاردا ئويناشقىلى بولمايدۇ جۇمۇ! — دېدى لىۋ جىڭتاڭ ئۇنى ئاگاھلاندۇرۇپ.

ئۇنداق بولسا، تىلىمدىن ھۆججەت بېرى، — دېدى جىن شۇن.

ليۇ جىڭئاڭ ماقۇل كۆرگەندىن كېيىن، جىن شۇن خىت پۈتۈپ بەردى.

— سىز تۆت يىڭ^① لەشكەرنى ئېلىپ، دەرھال شىشۇر تۇزىغا بېرىڭ. دە، لەشكەرگاھنى چوڭ يول ئۈستىگە قۇرۇڭ. ئەتراپقا ئەھتاپ ياساپ، قۇدۇق كولاپ پوپاڭ كۆتۈرۈڭ. ئېسىڭىزدە بولمىسۇنكى، بۇ ئىشلارنى چىن، ھەقىقىي ئىشلەڭ. بۇنىڭغا دۈشمەن ئىشەنسۇن. دۈشمەننىڭ دىققىتىنى خۇاڭتېيەندىن شىشۇر تۇزىغا ئاغدۇرالىشىڭىزلا، ۋەزىپىڭىزنىڭ بىرىمىنىڭ ھۆددىسىدىن چىققان بولىسىز. مۇبادا خۇاڭتېيەندە تۇرۇشلۇق مۇسۇلمان قاراچىلار رايونىدا ئۈستۈڭلەرگە ھۇجۇم قىلىپ كېلىپ قالسا، ئۇلار بىلەن گام ئۇرۇشۇپ، گام ئۇرۇشماي، ۋەھىمە كۆتۈرسەڭلار بولىدۇ. شۇنىڭدىلا ۋەزىپىنىڭ قالغان بىرىمىنىڭ ھۆددىسىدىن چىققان ھېسابلىنىسىز. ئېسىڭىزدە بولسۇن، لەشكەرگاھنى چوقۇم يول ئۈستىگە قۇرۇڭ! مەن سىزگە سەركەردىدىن يەنە بىرنى قوشۇپ بېرىمەن.

جىن شۇن بۇيرۇق تەمتىكىنى تاپشۇرۇۋالغاندىن كېيىن، قاراگاھتىن چىقىپ كەتتى.

ليۇ جىڭئاڭ يۈ خۇڭئىغا مۇنداق تاپلىدى:

— سەركەردە! تۇرشاۋۇل جىن شۇن جانابلىرىغا سىز ياندەش بولۇپ بېرىڭ. مەن سىزنىڭ سالماق، ئېھتىيات بىلەن ئىش كۆرىدىغانلىقىڭىزنى بىلىمەن. شۇڭا، مۇشۇنداق ئېغىر يۈكنى زىممىڭىزگە يۈكلەۋاتمەن. بۇ قېتىمقى گومۇدى سۇقۇشىدا غەلبە قىلىشىمىز ياكى مەغلۇپ بولۇشىمىز بىلەن گە باغلىق. مۇسۇلمان ئاسىي قاراچىلارنى شۈبھىلەندۈرۈپ قويماسلىق ئۈچۈن...

① يىڭ — قوشقا تەڭ. بىر يىڭدا بەش يۈز چىرىك بولاتتى.

چۈن، لەشكەرگاھنى جەزمەن يول ئۈستىگە — ئېگىز يەرنى تاللاپ قۇرۇڭلار. ئورۇنلىشىپ بولغاندىن كېيىن، شۇ يەرنىڭ يەر شەكلى خەرىتىسىنى سىزدۇرۇپ، دەرھال ماڭا ئەۋەتىپ بېرىڭ. ھەرقانداق ئىشنى كېڭىشىپ پۈتۈشكەندىن كېيىن، ئاندىن ئىشلەڭلار. ھەرگىز يېنىكلىك بىلەن ئىش قىلماڭلار. دۈشمەننىڭ دىققىتىنى ئۆزۈڭلەرگە تارتىپ تۇرالماساڭلارلا، قوماندانلىقنىڭ مۇددىئاسىغا ماسلاشقان بولسىلەر — دە، بۇ سىلەرنىڭ ئاساسىي قوشۇنىمىزنىڭ گۇمۇدىنى ئېلىش ئۈچۈن كۆرسەتكەن بىر نەجىرە — تۆھپەڭلەر بولىدۇ. قاتتىق پەخەس بولۇڭلار. ئاگاھ بولۇڭلار! . . .

سابىق بارىكۆل ئاغلاقچى ئامبىلى جىن شۇن تولىمۇ شۆھەرەتپەرەس بىر ھەربى ئىدى. ئادەتتە مانجۇ ئاقسۆڭەكلىرىدە بولىدىغان ئاچكۆزلۈك، تەكەببۇرلۇق، ئۆزۈمچىلىك، رەھىمسىزلىك، باغرى تاشلىق قاتارلىق ئىللەتلەرنىڭ ھەممىسى دېگۈدەك ئۇنىڭدا تېپىلاتتى.

خان مۇپەتتىش، لەنجۇ ئۆلكىسىنىڭ زۇڭدۇسى زوزۇڭتاڭ خاننىڭ يارلىقىغا بىنائەن شىنجاڭغا ئەسكەر چىقىرىشنى پىلانلاۋاتقاندا، جىن شۇن سۇجۇ^① ئەتراپلىرىدا ماۋپىنلۇ باشچىلىقىدىكى ئىسيانچىلارنى باستۇرۇش بىلەن مەشغۇل بولۇۋاتقاندى. ئەسلىدە، مانجۇ خانى جىن شۇننىڭ باشقا مانجۇ سانغۇنلىرى بىلەن بىرلىكتە، قاش قوۋۇقىدىن تېزىرەك چىقىپ، شىنجاڭنى بالدۇرراق قايتۇرۇۋېلىشنى، بۇ ئارقىلىق مانجۇ ئاقسۆڭەكلىرىنىڭ شىنجاڭنى ئۆز تەسەررۇپىغا ئېلىش ئارزۇسىنى ئىشقا ئاشۇرۇشنى ئۈمىد قىلغاندى. شۇ مۇناسىۋەت بىلەن، مانجۇ ئوردىسى جىن شۇن قىسىملىرىنىڭ قوۋۇقتىن چىقىشىنى سۈيىلەپ، كۆپ قېتىم يارلىق چۈشۈردى، ئەمما، جىن شۇن سۇجۇنىڭ پات ئارىدا

① سۇجۇ — جۇچۈەن ئەتراپلىرى.

پەتھ قىلىنىدىغانلىقىنى باھانە قىلىپ يارلىقلارنى ئاڭلىمىغانغا سېلىپ، مىدىرلىماي يېتىۋالغانىدى. ئاخىرى، زوزۇڭنىڭ جىن شۇنىڭ قاش-قوۋۇقتىن چىقىشىغا ئۆزى ھەيدەكچىلىك قىلىشقا مەجبۇر بولدى. لېكىن، قاش قوۋۇقنىڭ سىرتىدىكى ۋەزىيەتنى ئوڭشاش جىن شۇندەك مۇنداق ئاقناۋچىلارنىڭ قولىدىن ھەرگىز-مۇ كەلمەيتتى ھەم ئەسكەر باشلاپ چىققىنى بىلەنمۇ، ئۇ ھېچ ئىشنى ۋۇجۇدقا چىقىرالمايتتى.

گۇاڭشۈينىڭ 2 - يىلى چاغان ئېيىنىڭ يىگىرمە توققۇزىنچى كۈنى^① كېچىدە، تۇرشاۋۇل سانغۇن جىن شۇن قارازگاھقا مەلۇم قىلمايلا، ئۆز بېشىمچىلىق قىلىپ، جېياڭ ئاتلىق چېرىكلەر قوشۇنىنىڭ قۇربىشى، لياڭجۇ قوشۇنلىرىنىڭ يانداش سانغۇنى ئېرىچىڭغا بىلەن باش بۇغ فېڭ گۈزىڭ قاتارلىقلارنى باشلاپ، ماناس قەلئەسىنىڭ ئۈستۈنكى قوۋۇقىغا باسقۇن قىلدى.

مانجۇلار بۇ قېتىمقى شەبخۇن جېڭىنى تەييارلىقسىزلا فوز-غاتقانلىقتىن، قاتتىق دەككىسىنى يەپ، مەغلۇپ بولدى. ئېرى-چىڭغا يارىدار بولۇپ، جېنىنى ئاران ساقلاپ قالدى. فېڭ گۈزىڭنىڭ باشچىلىقىدىكى ئىككى يۈزدىن ئارتۇق قارا چېرىك بەدۈلەت-نىڭ ماناستا تۇرۇشلۇق قوشۇنلىرىغا ئەسىر بولدى ۋە ئۆلتۈرۈلدى. جىن شۇن قالغان قالدۇق ئەسكەرلەرنى باشلاپ قېچىپ، ئاران قۇتۇلدى.

زوزۇڭنىڭ بۇ قېتىمقى نەتىجىسىز جەڭ توغرىسىدا خانغا يوللىغان مەلۇماتىدا: «مۇستەھكەم سېپىلغا قۇرۇق قول تېگىش قىلىپ، بىر مۇنچە ئادىمىمىزدىن ئايرىلىپ قالدۇق، كېچىدە سېپىلغا ئاتلىق لەشكەر بىلەن تېگىش قىلغان ئىشنى زادىلا ئاڭلاپ باقمىغان ئىكەنمەن. ئۇلار دۈشمەننى سەل چاغلاپ، تۆھپە - ئەجىر

① مىلادى 1876 - يىلى 2 - ئاينىڭ 23 - كۈنى.

بارتتىقا ئالدىراپ كەتكەنلىكتىن، ئاخىر بېشىنى يېدى. ① دەپ ئېتىد-
راپ قىلىشقا مەجبۇر بولدى.

جىن شۇنىڭ شۆھرەتپەرەسلىكى تۈپەيلىدىن، قاش قوۋۇق-
تىن چىققان مانجۇ قوشۇنلىرىنىڭ جەڭگىۋار ئىرادىسى خېلىلا
بەرھەم يېگەن بولسىمۇ، ئەمما، ئۇنىڭ ئوردىدىكى ئارقا تېرىكى
كۈچلۈك بولغانلىقتىن، خان مۇپەتتىش زوزۇڭتاڭمۇ، زۇڭتۇڭ
دارېن ليۇ جىڭتاڭمۇ ئۇنى ھېچنېمە قىلىۋېتەلمىدى.


ئەمدى جىن شۇن بىلەن جاڭ ياۋغا كەلسەك، ئۇلار بۇيرۇققا
بىناگەن، قوشۇننى باشلاپ شىشۇر تۇزغا يېتىپ كەلدى - دە،
بۇ يەرنىڭ ئوي - چوڭقۇرىغا سەپسالدى.

چوڭ يولنىڭ ئىككى چېتىدىكى قاقاس دالانىڭ چېتىگە كۆز
يەتمەيتتى. تۆۋەن تەرەپتە ئاقباش قارلىق تاغلار يىراقتىن كۆرۈ-
نۈپ تۇراتتى. كۈنپېتىش تەرەپتە چۆل ئۇپۇققىچە سوزۇلغان
بولۇپ، ئۇنىڭ نەدە توختايدىغانلىقىنى ھېچكىممۇ پەرەز قىلالا-
مايتتى.

— زۇڭتۇڭ دارېن ئىش كۆرمىگەن - دە، — دېدى جىن
شۇن كۈلۈپ، — تۇخۇم قويسا كۆرۈنىدىغان مۇشۇنداق تۈز دالادا،
مۇبادا لەشكەرگاھنى ئۇنىڭ دېگىنىدەك ئېگىز يەرگە قۇرىدىغان
بولساق، دۈشمەن ئاسان سېزىپ قالمامدۇ؟ ئۇ مۇسۇلمان قاراق-
چىلارنىڭ مۇشۇنداق تۈزلەڭدە مەيدان چېڭى قىلىشقا ماھىر ئىد-
كەنلىكىنى ئېسىدىن چىقىرىپ قويغان بولسا كېرەك. كۈنلار:
«ياش كىشىنىڭ ئەينەككە قاراپ كۆرگىنىنى ياشانغان كىشى
پىششىق خىشقا قاراپمۇ ئۇنىڭدىن ياخشىراق كۆرىدۇ!» دەپ
بىكار ئېيتىمىغان - دە!

— تۇرشاۋۇل جانابلىرى، — دېدى ئەنخۇي قوشۇنلىرىنىڭ

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا
بوللىغان مەكتۇپلار» 48 - جىلد.



سەردارى جاك ياۋ، — بىزنىڭ ۋەزىپىمىزنىڭ پويان كۆتۈرۈپ دۈشمەننى ئازغاشتۇرۇش ئىكەنلىكىنى ئۇنتۇپ قالمىغايلا. جەڭنامىلەردە: «گاھى ئون بىر ياخشى، گاھى توققۇز» دېيىلىدۇ. لەشكەرلەرگە دەرەخ كەستۈرۈپ، چاقسا ياسىتىپ، لەشكەرگاھنى مۇشۇ يولنىڭ ئۈستىدىكى ئېگىزگە قۇرايلى. مۇسۇلمان قاراقچىلار بىزنىڭ ئىستىھكام ياساپ، قۇدۇق قازغانلىقىمىزنى بىلسە، چوقۇم خۇاڭتىيەن تەرەپكە بولغان ھوشيارلىقنى بوشاشتۇرىدۇ. دە، پۈتۈن دىققەت — ئېتىبارنى مۇشۇ يەرگە قارىتىدۇ.

— سەردار، سىلەنىڭ بۇ گەپلىرى تازا قاملاشمىدى. جەڭنامىلەردە: «قارارگاھنى تۈزلەڭ يەرگە قۇرۇشتىن ھەزەر ئەيىلەش كېرەك» دېيىلگەن. كەينىمىزدە يا تېرەك قىلغۇدەك تاغ بولمىسا، يا ئالدىمىزدا دۈشمەننى توسقۇدەك دەريا بولمىسا؟ ناۋادا، دۈشمەن قورشۇالسا، بۇ يەردىن قانات ياساپمۇ ئۇچۇپ چىقىپ كېتەلمەيمىز. شۇنىڭ ئۈچۈن، لەشكەرگاھنى تۈۋەن تەرەپتىكى ئاۋۇ دۆڭنىڭ كەينىگە قۇرۇشىمىز لازىم. ئۇ يەردە دەل — دەرەخلەر — مۇكۆپ ئىكەن. ئۆزىمىزنى يوشۇرماقمۇ ئوڭاي.

— تۇر شاۋۇل، يېڭىلىشىۋاتىسىز. زۇڭتۇڭ داربىننىڭ «لەشكەرگاھنى چوقۇم يول ئۈستىگە قۇرۇڭلار» دېگىنى: «ئۇ ياقتىن شەپە بېرىپ قويۇپ، بۇ ياقتىن تېگىش قىلىش» دېگەنلىك ئەمەسمۇ؟ بۇنى ئۇنتۇپ قالدىڭىزمۇ؟

— ماڭا ئۆگەتمەڭ! مۇبادا، مۇسۇلمان قاراقچىلار راستىنلا تۈۋەن تەرەپتىن تەڭلا شەبجۇن ئۇرستىچۇ؟ توپقا تۇتسىچۇ؟ ئۇ چاغدا نەگە قاچالايمىز؟

— بىزنىڭ ۋەزىپىمىز بۇ يەرنى ساقلاش ئەمەس، بەلكى مۇسۇلمان قاراقچىلارنى گۈمۈدىغا مۇشۇ يەر ئارقىلىق ئۆتتىدىغانلىقىمىزغا ئىشەندۈرۈش!

— سىز تازا خوتۇن كىشىدەك ئويلايدىكەنسىز، — دېدى جىن شۇن، — جەڭنامىلەردە: «دۈشمەنگە يوشۇرۇنۇپ تېگىش

قىلغاندا، ئۇنى تىرىپپەرەن قىلماق ئوڭايغا توختايدۇ» دېيىلگەن. بىز ئاشۇ دوڭنىڭ كەينىدە تۇرۇپمۇ دۈشمەننى قوشۇنىمىزنى گۈمۈدىغا مۇشۇ يول بىلەن ئۆتىدىغانلىقىمىزغا ئوخشاشلا ئىشەيدۇ. دۈرەلەيمىزغۇ؟

جاڭ ياۋ جىن شۇنىڭ گەپ يېمىگەنلىكىنى كۆرۈپ، قايتا پاراڭ قىلمىدى ۋە ئۆزىنىڭ دېگەن سۆزلىرىدىن پۇشايماپتەن قالدى: «يا مان ئىش قىلدىم، دەپ ئويلىدى ئۇ ئىچىدە، ئۇنىڭدا ماڭا نىسبەتەن كۈچلۈك ئاداۋەت پەيدا قىلدىم. سەركەردىگە نەسىھەت قىلىشنى ماڭا كىم قويۇپتۇ؟ زۇڭتوڭ دارېن جىن شۇنىڭ ئەيىپىنى ماڭا قارىغاندا ئوبدان بىلىدىكەن. لېكىن ئاقسۆڭەكتىن ئەندىشە قىلىپ، ھېچنەمە دېمىگەنكەن. مەنمۇ شۇنداق قىلىسام بوپتىكەن. (جەڭ ۋاقتىدىن باشقا چاغدا شەمشەر ئويناش خاتا ئىش، تىل تىخىمى بىمەھەل ۋە زۆرۈرىيەتسىز ۋاقتىدا چەكسە، بويۇن كېسىلىنىپ، باش كېتىدۇ.) شۇڭا، ئۇلۇغلار (ھەرقانداق كىشى ئۆزىدە كۈچ - قۇۋۋەت ۋە شان - شەۋكەت كۆپ بولغان تەقدىردىمۇ، ئۇنىڭغا ئىشىنىپ، جەڭ ۋە ئاداۋەتنى ئىختىيار قىلماسلىقى كېرەك. چۈنكى، دورىغا ئىشىنىپ، ئوغا يېيىش ئاقىللارنىڭ ئىشى ئەمەس) دېمىگەنمىدى!...»

جاڭ ياۋنىڭ تەخەللۇسى لاڭزەي بولۇپ، داشىڭ دېگەن يەردە تۇغۇلغان، ئۇنىڭ ئاتا - بوۋىسى جېجياڭلىق ئىدى. ئەينى يىللاردا، ئۇ لۇبېڭجاڭنىڭ قول ئاستىدا ئىشلىگەن ۋە ئىپتىخۇن قوزغىتىشلاڭچىلىرىنى باستۇرۇشقا قاتناشقاندى. كېيىن، شەنشى، گەنسۇ، نىڭشىيا ئەتراپلىرىدا تۇڭگان يېغىلىقى يۈز بەرگەندە، زۇڭتاڭنىڭ قول ئاستىدا سەردار بولۇپ ئىشلىدى. ئۇ قوشۇنىنى باشلاپ نىڭشىيادىكى جىنجىباۋ قەلئەسىگە ھۇجۇم قىلىش ئۇرۇشىدا قاتنىشىپ، ما خۇالۇڭ باشلىق بىرىمىڭ سەككىز يۈزدىن ئارتۇق ئىسيانچىنىڭ بېشىنى ئالدى. بۇ تۆھپىسى ئۈچۈن، ئۇنىڭ مەرتىۋىسى ئۆزلەپ، خېنەن ئۆلكىسىنىڭ پەرمانبەردارى

بولدى. ئۇ قەلەمگىمۇ، ئەلەمگىمۇ ماھىر بولۇشتەك ئىقتىدارىنى نامايان قىلىپ، خان مۇپەتتىش، لەنجۇ ئۆلكىسىنىڭ زۇڭتۇڭى زوزۇڭتاڭنىڭ ھەممىتىگە ئائىل بولغانىدى. زوزۇڭتاڭ ئۇنى بەك چۈشەنەتتى. ئۇمۇ زوزۇڭتاڭغا قايىل ئىدى، شۇڭا، بۇ ئىككىيلەننىڭ شەخسى مۇناسىۋىتىمۇ ئوبدان ئىدى. خان شىنجاڭغا ئەسكەر چىقارغاندا، زوزۇڭتاڭ ئۇنى بۇ ئۇرۇشقا قاتنىشىشقا تەكلىپ قىلدى. جاڭ ياۋمۇ ئۇنىڭ بۇ تەكلىپىنى رازىمەنلىك بىلەن قوبۇل كۆردى ھەمدە مانجۇ خانداڭلىقى ئۈچۈن، زەپەر قۇچۇپ، شان - شەرەپ قازىنىشقا ئىرادە باغلىدى. مانجۇ قوشۇنلىرى قاش قوۋۇقتىن چىققاندا، زوزۇڭتاڭ ئوردىغا ئۇنى تۇرشاۋۇل قوشۇنىدىكى ئەنخۇي قىسمىنىڭ سەردارلىقىغا تەيىنلەشنى تەۋسىيە قىلغانىدى.

قاش قوۋۇقتىن چىققاندىن كېيىن، مانجۇ قوشۇنلىرى ئالدى بىلەن بەدۋەلەتنىڭ بەي يەنخۇ قوماندانلىقىدىكى تۇڭگان قىسىملىرىنىڭ قارشىلىقىغا دۇچ كەلدى. شۇڭا، مانجۇ قوشۇنلىرىمۇ ئاساسلىق ھۇجۇم ئىشانىنى بەي يەنخۇغا قاراتتى. زوزۇڭتاڭنىڭ نەزەرىدە، ئۇ ئىنتايىن ھىيلىگەر، جەڭ ۋاقتىدا باشقىلارنى ئالدىغا چىقىرىپ قويۇپ، ئۆزى ئارقىدا تۇرىدىغان، ۋەزىيەت پايىدىسىز بولۇپ قالسا، غاچچىدە تىكىۋېتىدىغان بىر ئادەم ئىدى. ئىچكىرىدىكى بىرنەچچە قېتىملىق ئۇرۇشلاردا بۇ نۇقتا ئىسپاتلانغانىدى. شۇڭا، زوزۇڭتاڭ جەڭ باشلانغان ھامان، ھەممىدىن ئاۋۋال بەي يەنخۇنىڭ قېچىپ كېتىشىدىن قاتتىق پەخەس بولۇش كېرەك، ئۇنى قورشاپ، ئامال بار تىرىك تۇتۇش، بولمىغاندا ئۆلۈكىنى بولسىمۇ قولغا چۈشۈرۈش كېرەك، دەپ ئالاھىدە جېكىلىگەندى. ھازىرقى ئەھۋالدىن قارىغاندا، ئۇنىڭ تەڭرى تېغىنىڭ جەنۇبىغا قېچىش ئېھتىمالى چوڭراق ئىدى. لېكىن، ئۇنىڭ بىلەن بەدۋەلەت ئوتتۇرىسىدا زىددىيەت مەۋجۇت بولغانلىقتىن، شىمالدا تاشقى موڭغۇلىيىگە، شەرقتە گەنسۇ، چىڭخەيلەرگە قېچىپ كېتىش

ئىمكانىيىتىنىمۇ يوق دېگىلى بولمايتتى. بۇ يەردە، شۇڭا دەسلەپكى ئورۇنلاشتۇرۇشتا، جاك ياۋ زوزۇڭتاڭنىڭ مۇددىئاسى بويىچە، قۇمۇل تەرەپكە مەسئۇل بولغانىدى. بارىكۆل بىلەن گۇچۇڭنىڭ ئارىلىقىنى جىن شۇن بىلەن شۈي جىيەنپياۋ ساقلاشقا مەسئۇل بولغانىدى. بەي يەنخۇ ئەگەر چۆچەك ئارقىلىق قۇبدۇ - ئۇلاستاياغا ئۆتۈپ كەتسە، ئوڭشىۋالغۇسىز يامان ئاقمۇەتە - ئى پەيدا قىلاتتى.

يانداش ئەمرۇل ئۇمرا بەي يەنخۇ ئۆزىنىڭ قارارگاھىدا كېلىش ئۆتكۈزۈۋاتقانىدى. شۇڭاندا، مۇشاۋىرلىرىدىن بىرسى كىرىپ، مانجۇلارنىڭ بىر ئايغا قىچسى تۇتۇپ كېلىندى، دەپ خەۋەر قىلدى. بەي يەنخۇ ئۇنى دەرھال ئېلىپ كىرىشنى ئەمر قىلدى. ئۆكەرلەر ھېلىقى ئايغا قىچىنى ئېلىپ كىرىپ بەي يەنخۇنىڭ ئالدىدا تىز لاندۇردى.

— پېقىر ئايغا قىچى ئەمەسمەن، — دەپ زارلىدى ھېلىقى ئادەم، — ئەمرۇل ئۇمرا جانابلىرىنى بىر مۇھىم لەشكەرىي مەخپىيە قىلىكتىن ۋاقىپلاندىرۇش ئۈچۈن كېلىۋاتقاندىم. مېنى يولدا چارلاشقا چىققان لەشكەرلەر ئۇقۇشما سىلىقتىن تۇتۇپ كېلىشتى. ئەتراپتا تۇرغانلارنى چىقىرىۋېتىشلىرىنى سورايمەن. — بەي يەنخۇ ئەتراپتىكىلەرگە ئۇنىڭ قوللىرىنى يەشكۈزدى - دە، باشقىلارنىڭ بىر پەس سىرتقا چىقىپ تۇرۇشىنى بۇيرۇدى. ئاندىن ھېلىقى ئادەم سۆزىنى داۋاملاشتۇردى:

— پېقىر خان لەشكەرلىرىنىڭ تۇرشاۋۇلى، زۇڭتۇڭ داربىن لىۋ جىڭتاڭنىڭ ئىشەنچلىك مۇلازىملىرىدىن بىرى بولمىمەن. زۇڭتۇڭ داربىن كەمىنى مەخپىي مەكتۇپ بىلەن ئەۋەتكەندى. — مەخپىي مەكتۇپنى كىمگە ئېلىپ كېلىۋاتىمەن؟ قېنى

ئۇ مەكتۇپ؟ — دەپ سورىدى بەي يەنخۇ.

— سېلى قەلئە بەگى مامىڭ دېگەن سەردار بولاملا؟ بۇ مەكتۇپ مامىڭنىڭ نامىغا ئەۋەتىلگەن، — دەيدى ھېلىقى ئادەم يېنىدىكى مەكتۇپنى قولغا ئېلىپ تۇرۇپ: «ئەي بەي يەنخۇ، مەكتۇپنى تارتىپ دېگۈدەك ئالدى. دەم ئېچىپ ئوقۇدى. مەكتۇپتا مۇنداق يېزىلغاندەك: «... ئەسلىدە مېنىڭ گۇمۇدىنى تۇپتۇز قىلىۋېتىشىمۇ مۇمكىن ئىدى. بىراق، قەلئە ئىچىدىكى پۇقرايۇ — پەقىرلەرگە ئىچىم ئاغرىدى. جانابىڭىز ئاسىي بەي يەنخۇدەك گۇناھى كىبىر-گە پېتىپ كەتكىنىڭىز يوق. زۇلمەتنى تاشلاپ، يورۇقلۇققا ئىز تىلىپ، خاننىڭ ئادالەتچى قوشۇنلىرىغا تەسلىم بولىشىڭىز، ھېلىمھەم كېچىككەن بولمايسىز. سىزگە يۇقىرى تەنەسەپ، ئۇلۇغ مەرتىۋە ئاتا قىلىشقا ۋەدە بېرىمەن. مۇبادا، تەسلىم بولماي، جاھىللىق بىلەن قارشىلىق كۆرسىتىدىكەنسىز قەلئەدىكى ئۇلۇغ — ئۇششاق ھەممىسىنى قالدۇرماي قىرىپ تاشلايمەن. تاش ئۈستىدە تاش، مۇرە ئۈستىدە باش قالدۇرمايمەن. مەن جانابىڭىزنىڭ مەرد ۋە مېھرىبانى ئادەم ئىكەنلىكىڭىزنى ياخشى بىلىمەن. مۇبادا، ئۇرۇشىمەن دېسىڭىز مۇ مەيلى. ئاسمىنى كەڭ، پايانى يوق شىشۇر تۇزىدا ھازىر قوشۇنلىرىم سەپ تۈزۈپ، سەپراس — چەپراس بولۇپ تۇرۇشۇۋېتىپتۇم. بىز شۇ يەردە ئۇچرىشايلىق. نامە تەمام، گەپ ۋە سسالام. خاننىڭ ئاۋالەتچى قوشۇنلىرىنىڭ تۇر شاۋۇلى باش جۇڭغار غۇجىسى ليۇ جىڭتاڭ، سۆمبۇلە ئېيىنىڭ 20 — كۈنى.»^①


گۇمۇدى قەلئەسىنىڭ قەلئە بەگى مامىڭ — ئۇرۇمچىنىڭ ھاكىمى بەگى ماربىندىنىڭ قول ئاستىدىكى ياراملىق سەردارلاردىن بىرى ئىدى. شىشۇر تۈزىدىكى چوڭ يولنى داغدام ئېچىپ قو-يۇپ، خۇاڭتيەننى قاتتىق مۇداپىئە قىلىش — مامىڭ ئوتتۇرىغا

① شەمسىيە 8 — ئاينىڭ 9 — كۈنى.

قويغان چارە ئىدى. ئەمما، ئايغاقچىلار يەتكۈزگەن خەۋەرلەردە: «شىشۇر تۈزىغا مانجۇ قوشۇنلىرىنىڭ تۇرشاۋۇلى جىن شۇن باشچىلىقىدىكى بىر چوڭ قوشۇن ئەۋەتىلگەن. ئۇلار قەلئە - چاقسا ياساپ، شىشۇر تۈزى بىلەن گەنجۈنباۋدىكى كونا قودۇق - لارنى قېزىپ، مانجۇنىڭ ئاساسىي قوشۇنىنىڭ ئۆتۈشىگە تەييار - لىق كۆرۈۋېتىپتۇ» دېيىلگەندى. ھالا بۈگۈن مانجۇ قوشۇنلىرى - نىڭ باش جۇڭغارغۇچىسى ليۇ جىڭتاڭنىڭ مامىڭغا ئۆز قولى بىلەن يازغان خېتىدىمۇ مانجۇ قوشۇنلىرىنىڭ شىشۇر تۈزىغا ئو - رۇنلاشقانلىقى تىلغا ئېلىنغان. مۇشۇلارنى ئويلاۋېتىپ، بەي يەن - خۇنىڭ كۆڭلىدىن: «بۇ دۈشمەنلەرنىڭ ئارىغا بۆلگۈنچىلىك سې - لىش ھىيلىسى بولمىسۇن يەنە...» دېگەن ئويىمۇ لىپ قىلىپ ئۆتتى، ئەمما: «مەيلى ھىيلە بولسۇن، ھىيلە بولمىسۇن، ما - مىڭنى دەرھال قەلئە بەگلىكتىن قالدۇرۇش لازىم. بولمىسا، ئۇ بېشىمىزغا بالا بولۇپ بەرمىسۇن يەنە» دېگەننىمۇ كۆڭلىگە پۈك - تى...

— جىن شۇن بارگاھنى دۆڭنىڭ كەينىگە قۇردى، — دېدى بەي يەنخۇ سەردارلىرىغا، — ۋەللەھەمكى، تۈزلەڭدە مەيدان جې - نڭى قىلىش — بىزنىڭ قارا چېزىكلەرنى بېسىپ چۈشىدىغان بىر ئۈستۈنلىكىمىز ھېسابلىنىدۇ. بىز خۇاڭتىيەننى ساقلاپ تۇرغان ئاتلىق لەشكەرلىرىمىزنى ئەۋەتىپ، مانجۇلارنىڭ لەشكەرگاھىغا تۆت ئەتراپتىن شەبجۇن ئۇرىدىغان بولساق، دۈشمەن كوزىغا چۈشكەن پاقىغا، قۇدۇققا چۈشكەن قاپلانغا ئوخشاش، ھېچبىرگە قاچالمايدۇ.

— ئەمىر ئۇمرا جانابىرى، — دېدى مامىڭ، — مانجۇلارنىڭ شىشۇر تۈزىغا لەشكەر ئەۋەتىپ بارگاھ قۇرغانلىقى ئۇلارنىڭ قۇرۇق پوپاڭ كۆتۈرۈۋاتقانلىقىدىن باشقا ئىش ئەمەس. ئۇلارنىڭ مەقسىتى دەل بىزنى شىشۇر تۈزىغا باشلاپ قويۇپ، خۇاڭتىيەنگە تېگىش قىلىشتۇر. جىن شۇن بىزگە تاشلاپ بېرىد -



گەن يەمچۈكتىن باشقا نەرسە ئەمەس، خالاس. مەن لىۋىخۇئاڭنىڭ
 نىڭ «ئۇياقتىن شەپە بېرىپ، بۇياقتىن تېگىش قىلىش» ھېلىقى
 سىنى ئىشلىتىشىدىن ئەنسىرەيمەن!

— سەردار جانابلىرى! سىزگە مانجۇلار شۇنداق دېدىمۇ؟
 دەپ تەئەددى قىلدى بەي يەنخۇ، — مەن مانجۇلارنىڭ شۇنداق
 قىلالماسلىقىدىن ئەنسىرەيمەن!
 ئۇ سۆزىنى تۈگىتىپلا، نۆكەرلىرىگە مامىڭنى تۈتۈپ باغلاش-
 نى بۇيرۇدى.

— مېنىڭ گۇناھىم نېمە، ئەمرۇل ئۇمرا؟ مەن گۇناھسىز-
 غۇ؟ ...

— سەن مېنى بىلمەيدۇ دەپ ئويلامسەن؟ ئۆزۈڭنىڭ مانجۇ-
 لار بىلەن ئاستىرتتىن مۇناسىۋەت قىلىۋاتقانلىقىڭنى مېنى سەز-
 ىدى دەمىسەن؟

«ماڭا ئۇۋال بولدى!»

— گېپىڭنى ئەمىر ئىسلام جانابى ئالىيلىرىنىڭ ئالدىغا
 بارغاندا دەرسەن. مەن سېنى بەدۋلەتنىڭ پەرمانىغا بىنائەن تۈت-
 تۇم، — دەدى بەي يەنخۇ ۋە نۆكەرلىرىگە ئۇنى ئېلىپ چىقىپ
 كېتىڭلار! دەپ ئىشارەت قىلدى. ئاندىن بەدۋلەتنىڭ پەرمانىغا
 ئاساسەن، ئەزىمقۇل پەنسادنى گۇمۇدى قەلئەسىنىڭ قەلئە بەگى-
 لىكىگە تەيىنلىگەنلىكىنى ئېلان قىلدى.
 جەڭ ئالدىدا گۇمۇدى قەلئەسىنىڭ قوماندانى مامىڭنى ئال-
 ماشتۇرغانلىق — بەدۋلەت بىلەن بەي يەنخۇ سادىر قىلغان ناھايى-
 تى زور ھەربىي سەۋەنلىك ئىدى. شۇ سەۋەبتىن قەلئەدىكى
 سەرۋاز — يىگىتلەرنىڭ روھىي تېخىمۇ چۈشۈپ كەتتى.

سۈمبۈلە ئېيىنىڭ 21 - كۈنى كېچىسى،^① شىشۇر تۈزى
 چۆلىدە قۇملارنى ھەتتا شېغىل تاشلارنى ئۇچۇرۇپ كەتكۈدەك

① شەمسىيە 8 - ئاينىڭ 10 - كۈنى.

دەرىجىدە قاتتىق بوران چىقىپ كەتتى. بوران ھەتتا يۈز يىللىق قېرى قارىياغاچلارنىمۇ يىلتىزى بىلەن قومۇرۇپ تاشلىدى. بەدۋ- لەتنىڭ باسۇرۇقچى قوشۇنى شىشۇر تۈزىغا كەلگەندە، تاڭ گىرىم- سىن يورغانىدى. ئۇلار مانجۇلارنىڭ لەشكەرگاھى جايلاشقان تۆ- پىلىككە تۆت ئەتراپتىن تەڭلا ئات سېلىشتى. مانجۇلار قوراللىرى- دىن ئوت ئېچىپ، ئۇلارنى زادىلا يېقىن كەلتۈرمەي قويۇشتى. باسۇرۇقچى قوشۇن تۆپىلىكنى توپقا تۇتۇپ، كۆيدۈرگۈچ ئوقلار- نى ئاتقىلى تۇرۇۋىدى، مانجۇلارنىڭ لەشكەرگاھى ئىچىدە ئوت يالقۇنى پەلەككە كۆتۈرۈلدى. قارا چېرىكلەر ئاللا - توۋا سېلىش- تى. ئۇلارنىڭ يىغا - زارلىرى چۆلىنى چاڭ كەلتۈردى.

ئۇلار مانجۇلارنىڭ لەشكەرگاھىغا راسا تېگىش قىلىۋاتاتتى، خۇاڭتەين تەرەپتىن قويۇق ئىس - تۈتەك كۆتۈرۈلدى. مانجۇلار خۇاڭتەينگە باسقىن قىلغانىدى! بەي يەنخۇنىڭ لەشكەرلىرى پارا- كەندىچىلىك ئىچىدە پاتىپاراق بولۇپ، قالايىمقان چېكىنىشكە باشلىدى. . . .

سۇمبۇلە ئېينىڭ 23 - كۈنى ① ليۇ جىڭئاڭنىڭ تۇرشا- ۋۇل قوشۇنلىرى گۈمۈدى قەلئەسىگە ئومۇمىي ھۇجۇم قوزغاپ قەلئەنى قورشىۋالدى.

ليۇ جىڭئاڭ سېپىلنىڭ ئەتراپىنى ئاتلىق ئىككى كۈن ئايلد- نىپ، سېپىلنى قورغان تۆپىلىرىنى، سۇ تولدۇرۇلغان چوڭقۇر - يارلارنى كۆردى. مۇداپىئەنىڭ ئاجىز جايلىرىنى ئىزدىدى ۋە قەلئەگە قانداق ھۇجۇم قىلىش ھەققىدە كۆپ باش قاتۇردى. قەلئە سېپىلنىڭ قېلىنلىقى ئىككى غۇلاچ بولۇپ، سېپىل ئۈستىدە ھەر ئەللىك چامدامدا بىردىن خۇختا، ھەر يۈز قەدەمدە بىردىن پۈتەي بار ئىدى. سېپىل ياقىسىدىكى تۆپىلەرنىڭ ھەممىسى چۈ- ۋۈپ تاشلانغان بولۇپ، بۇ تۆپىلەرنىڭ پىششىق خىشلىرى سېپىل

① شەمسىيە 8 - ئاينىڭ 12 - كۈنى.

ئۆگەكلىرىنى مۇستەھكەملەشكە ئىشلىتىلگەندى.
ليۇ جىڭئاڭ گۇمۇدى قەلئەسىنى ئەتراپلىق، تەپسىلىي كۆز
زىتىپ چىققاندىن كېيىن، قارارگاھقا قايتىپ كەلدى. سەر كەردە -
سەردارلار بۇيرۇقنى ئاڭلاشقا ھازىرلىنىپ، ئۇنىڭ ئالدىدا تۆرە
تۇرۇشتى.

— بۇ شەھەرنىڭ خەندەكلىرى چوڭقۇر، سېپىلى پۇختا
ئىكەن، — دېدى ليۇ جىڭئاڭ، — قەلئەگە قاتتىق ھۇجۇم
قىلىش بىلەن ئۇنى ئالماق قىيىنغا چۈشكۈدەك. مۇبادا، تۈرۈم-
چى تەرەپتىن لو پاشانىڭ ياردەمچى قوشۇنلىرى يېتىپ كېلىپ
قالسا، گۇمۇدىنى تارتىۋالماقچىمىز تېخىمۇ قىيىنغا چۈشىدۇ.
شۇڭا، قەلئەنى قورغان سوقۇپ مۇھاسىرىگە ئېلىش ئۇسۇلىنى
قوللىنىپ ئېلىشىمىز كېرەك. بۇنىڭ ئۈچۈن، لەشكەرلەر ھا-
زىردىن باشلاپ شەھەرنىڭ تۆت تەرىپىدە تۆت يەردە ئۈچتىن ئون
ئىككى قورغان سوقۇپ چىقسۇن! شەھەرنىڭ كۈنچىقىش تەرىپىگە —
كۈنچىقىش، كۈنچىقىش يۇقىرى تەرەپ ۋە كۈنچىقىش تۆۋەن
تەرەپكە ئۈچ قورغان سوقۇپ، ئوردىگاھقا قاراشلىق ئۈچ تارام
قوشۇن ئورۇنلاشسۇن، شەھەرنىڭ كۈنپېتىش تەرىپىگە —
كۈنپېتىش، كۈنپېتىش يۇقىرى تەرەپ ۋە كۈنپېتىش تۆۋەن تە-
رەپكە ئۈچ قورغان سوقۇپ، تۇرشاۋۇل جىن شۇن داربىن باشچى-
لىقىدىكى ئۈچ تارام قوشۇن ئورۇنلاشسۇن؛ شەھەرنىڭ يۇقىرى
تەرىپىگە — يۇقىرى تەرەپ، كۈنچىقىش يۇقىرى تەرەپ ۋە كۈنپې-
تىش يۇقىرى تەرەپكە ئۈچ قورغان سوقۇپ، جالڭ ياۋ باشچىلىقىدى-
كىكى ئۈچ تارام قوشۇن ئورۇنلاشسۇن؛ چىنداۋۇل يۇ خۇئېن باشچى-
لىقىدىكى ئۈچ تارام قوشۇن شەھەرنىڭ تۆۋەن تەرىپىگە — تۆۋەنكى
تەرەپ، كۈنچىقىش تۆۋەن تەرەپ ۋە كۈنپېتىش تۆۋەن تەرەپلىرىگە
ئۈچ قورغان سوقۇپ ئورۇنلاشسۇن! ...
ھەرقايسى تاراملارنىڭ سەركەردىلىرى بۇيرۇقنى تاپشۇرۇ-
ۋالغاندىن كېيىن، دەرھال ئۆزلىرىنىڭ قوشۇنلىرىغا يۈرۈپ كې-

تىشىتى. قارا چېرىكلەر، گومۇدى قەلئەسىنىڭ ئەتراپىغا ئۇدا بەش كېچە - كۈندۈز سېپىل سوقۇپ، ئون ئىككى قورغاننى پۈتتۈردى. ئاندىن مۇشۇ قورغانلاردا تۇرۇپ، گومۇدى مېھىپىلىنى شىدەت بىلەن توپقا تۇتۇشقا باشلىدى.

گومۇدى قەلئەسىدىكىلەر دېسەلەپتە قەيسەرلىك بىلەن قاتتىق قازىشلىق كۆرسەتكەن بولسىمۇ، بارا-بارا بەزىداشلىق بېرەلمەي قېلىشتى. ئەزىمقۇل پانساد ئەل بولۇش ئۈچۈن شەھەردىن ئادەم چىقارتتى. لىيۇ جىڭتاڭ تەسلىمىنى قوبۇل قىلمىدى. لىيۇ جىڭتاڭنىڭ مۇشاۋىر جۇ خۇەن ھەزرەت:

— بۇرۇنقى چاغلاردا، خان مۇبەتتىش زوزۇڭنىڭ جانابلىرى ئىچكىرىدىكى پاراكەندە تۇڭگانىيلارنى تىنچىتىش ئۈچۈن، ئەل بولغانلارنىڭ تەسلىمىنى قوبۇل قىلغانىدى. زۇڭتۇڭ دارىن ئىمە ۋەجىدىن مۇسۇلمان قاراقچىلارنىڭ سەردارى ئەزىمقۇلنىڭ تەسلىمىنى قوبۇل قىلمايدىلا! — دەپ سۆزىدى.

— ئۇ بىر زامان، بۇ بىر زامان! — دەپ جاۋاب بەردى لىيۇ جىڭتاڭ، — ئۇ چاغلاردا ئىچكىرىدە ئىسيانچى نىيەتچۈن، تەيپىنەمنىڭ چاڭموزىلىرى، پاراكەندە تۇڭگانىيلار ئارقا - ئارقىدىن غەلىيان كۆتۈرۈپ، زادىلا بېسىقماي كەتتى. جاھان تازا ئالمان بولۇپ، پۇقرالار ئۇرۇش ئوتى ئىچىدە پۇچۇلانىدى. شۇ ئايدا، دۈشمەننى ئۆزىمىز تەرەپكە ئۆتكۈزۈش ئۈچۈن، ئەل بولغانلارنىڭ تەسلىمى قوبۇل قىلىناتتى ۋە ئۇلار تارتۇقلىناتتى. ھازىر بولسا، ئىچكىرى تىنچىدى. قاش قوۋۇق سىرتىدىكى بۇ يۇرتلاردا ئەنجىلىقلار باغىيە تاغىيە بولۇشقان مۇسۇلمان چەتئۇلارنى ئىسسىيان كۆتۈرۈشكە قۇتراتتى. مۇبادا، بىز ئۇلارنىڭ تەسلىمىنى قوبۇل قىلىدىغان بولساق، بۇ مۇسۇلمان ئاسىي قاراقچىلارنى ئەدەپكە باشلاشقا ئىلاجىسىز قالمىمىز. ئۇلارنى قولاي پۇرسەت تاپقاندا ئىسيان كۆتۈرىدىغان، قولايىسىز ھالغا چۈشۈپ قالغاندا ئەل بولىدىغان قىلىپ يامان ئۆگىتىپ قويىمىز. بۇ ئاقلانە چارە ئەمەس.

ھازىرنىڭ ئۆزىدە بىزگە ئۇلارنىڭ تەسلىمى ئەمەس، بەلكى ئۇلار-
نىڭ بېشى كېرەك! — مۇسۇلمان ئاسىي قاراڭچىلارنىڭ تەسلىمىنى قوبۇل قىل-
مىغانلىقلىرى توغرا، — دېدى مۇشاۋىر جۇ خۇەن ھەزرەت، —
ئەمما بۇ قاراڭچىلار تۆت تەرەپلەپ چەمبەرچەس مۇھاسىرىگە ئې-
لىنسا، ئەن بولۇشقا ئىمكانىيەت تاپالمىغاندىن كېيىن، ئەلۋەتتە
جان تىكىپ جەڭ قىلىشقا مەجبۇر بولىدۇ. مۇبادا، مۇسۇلمان
ئاسىي قاراڭچىلار قەلئەنىڭ مۇستەھكەملىكىگە تايىنىپ، يەكدىل-
لىك بىلەن جەڭ قىلسا، جېنىدىن تويغان بۇ قاراڭچىلارنى يەڭ-
مەك قىيىن بولۇپ قالارمىكەن دەپ ئەنسىرەيمەن. ئۇنىڭدىن
كۆرە، قەلئەگە كۈنچىقىش، كۈنپېتىش ۋە يۇقىرى تەرەپتىن
بولۇپ ئۈچ تەرەپتىن تېگىش قىلىپ، تۆۋەن تەرەپنى بوش قالدۇ-
رۇپ قويساقلا، قاراڭچىلار داۋاملىق ئۇرۇشۇۋېرىشتىن ۋاز كېچى-
دۇ. دە، شەھەرنى تاشلاپ قېچىشقا مەجبۇر بولىدۇ. ئۇلارنى
قەلئەدىن چىققاندا، ئاندىن يوقاتساق ئاز ئەجىر بىلەن كۆپ تۆھ-
پىگە ئېرىشكەن بولمامدۇق؟

— دانا، ھەقىقەتەن دانا ئىكەنلا، ھەزرىتىم! بوپتۇ، سىل-
نىڭ دېگەنلىرىدەك بولسۇن! — دېدى ليۇ جىڭتاڭ خوش بولۇپ،
— بۇيرۇقۇم يەتكۈزۈلسۇن! چىنداۋۇل يۇ خۇئېن باشچىلىقىدىن
ئۈچ تارام قوشۇن تۆۋەنكى ئۈچ قورغاندىن چېكىنىپ چىقىپ،
مەخسۇس ئۈرۈمچى يولىنى ساقلاپ ياتسۇن! . . .
ليۇ جىڭتاڭ مۇشاۋىر جۇ خۇەن ھەزرەتنىڭ دېگىنى بويىچە
شەھەرنىڭ تۆۋەن تەرىپىدىكى لەشكەرلەرنى قايتۇرۇۋېلىپ، شە-
ھەرگە كۈنچىقىش، كۈنپېتىش ۋە يۇقىرى ئۈچ تەرەپتىنلا تېگىش
قىلىشقا بۇيرۇق چۈشۈردى.

جۇ خۇەن ھەزرەت ئەسلىدە زوزۇڭتاڭنىڭ ھۇزۇرىدا ئۆزۈن
يىل مۇشاۋىر بولۇپ ئىشلەپ كەلگەنىدى. ليۇ جىڭتاڭ خان
قوشۇنلىرىنى باشلاپ قايش قوۋۇقتىن چىققاندا، جۇ خۇەن ھەزرەت-

مۇ ئۇنىڭغا مۇشاۋىر بولۇپ بىللە چىققاندى. ئۇ ھەربىي دەستۇر-
لارنى پىششىق ئوقۇغان بولۇپ، بىلىدىغىنى كۆپ، نەجر بىلىك
ھەربىي ئىختىساس ئىگىسى ئىدى.

سۈمبۈلە ئېيىنىڭ 27 - كۈنى كەچقۇرۇن^①، مانجۇلارنىڭ
شىددەت بىلەن توپقا تۇتۇشى ئارقىسىدا، ئاخىرى گۈمۈدى قەلئە-
سىنىڭ كۈنچىقىش تەرىپىدىكى بىر بۆلىكى بۇزۇپ تاشلاندى.
زەمبىرەك ئوقلىرىنىڭ يارتلىغاندا كۆتۈرۈلگەن يالقۇنلىرى
كۆزنى چاقىنىتاتتى. ئاسمان قالايمىقان ئۇچۇپ يۈرگەن تۆمۈر
پارچىلىرىنىڭ ئاۋازلىرى بىلەن تولغانىدى. ئادەملەرنىڭ بېشى
ئۈستىدىكى بوشلۇقتا غايەت زور تۆمۈر پارچىلىرى يېرىلىپ ئارقا -
ئارقىدىن يەرگە چۈشۈۋاتاتتى. ئاسمان خۇددى قارا يامغۇر يېغىشتىن
ئىلگىرىكىدەك قاپقاراڭغۇ ئىدى. زەمبىرەك ئوقلىرى پارتلىغاندا،
دا، كۆكۈچ نۇرلار ھەر تەرەپكە چېچىلاتتى. زېمىن لەرزىگە
كېلىپ، سىلكىنىپ تىتىرىمەكتە ئىدى. چەكسىز كەڭ ئاسمان
خۇددى دېڭىزدەك چايقالماقتا ئىدى. كۈنچىقىش تەرەپتە كۈچلۈك
پارتلاش ساھاسى ياڭرىماقتا ئىدى. كۈنچىقىش تەرەپتە ئوقلار
ۋىزىلداپ ئۇچۇپ يۈرەتتى. كۆتۈرۈلگەن ئىس - تۈتەكلەر پارتلاش
سادالىرى ئىچىدە يەر يۈزىگە يېيىلىۋاتاتتى.

توپ ئوقلىرىنىڭ زەربىسىدە پۈتۈنلەي ۋەيران بولغان ئۆيلەر-
نىڭ خىش - كېسەكلىرى چۈل - چۈل بولۇپ دۆۋىلىشىپ كەتكەن
ئىدى. كۆل رەڭ چاڭ - توزان بۇ ۋەيرانچىلىقنى قاپلىۋالغانىدى.
پاچاقلىنىپ كەتكەن ۋەيرانچىلىقنىڭ ئاستىدىن بىرسى - پۇقرا
بولسا كېرەك - ئاران ئۆمىلەپ چىقىۋاتاتتى. ئۇنىڭ يۈزىنىڭ
ھەممە يېرى تىتما - تاللاڭ بولۇپ كەتكەن، ئۇ ھەدەپ ۋاد - پەرياد
كۆتۈرەتتى. قۇيولۇپ كەتكەن كۆزلىرىدىن مەڭزىگە قان ئاقاتتى.
ئۇ بويىنىنى قىسىۋېلىپ، ئۆلۈكتەك قارىيىپ كەتكەن لەۋلىرىنى

① شەمسىيە 8 - ئاينىڭ 16 - كۈنى.

كېرىپ ۋارقىرايتتى:
— ۋاي! — ۋاي — يەي! ۋاي! — ۋاي — يەي
ئۇنىڭ يوتىسىدىن ئۈزۈلۈپ، بىر پارچە سىڭىرغا ئېلىنىپ
قالغان بىر پۈتى كۆيگەن ئىشتىننىڭ پاقاق تەرىپى ئۈستىدە
توغرىسىغا سوزۇلۇپ قالغانىدى. يەنە بىر پۈتى تامامەن يوق
ئىدى. ئۇ قوللىرىنى ناھايىتى تەسلىكتە مىدىرلىتىپ ئۆمىلەيتتە.
تى، بالدەك بوغۇلۇپ چىرقىرايتتى. توستاتتىن ئۇنىڭ ئۈنى
ئۆچتى ۋە ئاتنىڭ قىمى بىلەن خىش — كېسەك پارچىلىرى چېچتە.
لىپ ياتقان قاتتىق يەرگە يۈزىنى ياققان پېتى يېتىپ قالدى.
پارتلاش ساداسى سەل بېسىقتى، تامنىڭ بۇلۇڭىغا تىقىلىۋېتتە.
لىپ، جېنىنى مۇھاپىزەت قىلىپ ياتقان بىرسى بېشىنى سەل
كۆتۈرۈپ ئۇياق — بۇياققا قارىدى.
— چۇۋ — چۇۋ — گۈم — باڭ!
بايىقىدىنمۇ دەھشەتلىك پارتلاش يۈز بېرىپ، ئۇنى تامنىڭ
تۈۋىدىن ئاسمانغا كۆتۈرۈپ يىراققا ئۇلاقتۇرۇپ تاشلىۋەتتى.
خىش پارچىلىرى ئۇنىڭ بېشىغا گۆمۈرۈلۈپ چۈشتى. ئۇنىڭ
قورسىقىدىن چۇۋۇلۇپ چىققان ئۈچەي — باغرى ئالا — يېشىل
رەڭدە پارقىراپ تۇراتتى. چىرمىشىپ كەتكەن ئۈچەينىڭ بىر
ئۈچى توپا بىلەن تېزەك ئارىسىدا يىلاندەك سوزۇلۇپ كەتكەنىدى.
ھېلىقى بىچارە جان ئۈزۈش ئالدىدا، قولىنى يېنىغا قويۇپ، گويا
ئۈچەي — باغرىنى يىغىشتۇرۇۋالماقچى بولغاندەك بولاتتى. ئۇ
توستاتتىن ئاسمانغا قارماقچى بولۇپ بېشىنى ئېگىز كۆتۈردى —
يۇ، ئەمما ئارقىدىنلا گەدىنى شىللىققىدە ئىككى تاغىقى ئوتتۇردە.
سىغا ئۇرۇلدى. ئۇ جان تالىشىپ ھەدەپ خىرقىرايتتى!
سېپىلىنىڭ كۈنچىقىش تەرىپىدىن ئۈچ غۇلاچ كەڭلىكتە يوق.
غان بىر يوقۇق ئېچىلدى. لىۋ جىڭتاڭ تەن باسۇيگە دەرھال ئۈچ
بۆلۈك چىرىكنى باشلاپ قەلئە ئىچىگە بۆسۈپ كىرىشكە بۇيرۇدى،
يەنە بىر سەركەردە — تەن شاڭلىيەن بىلەن باش بوغ سۇ يۈەنخىڭ

قاتارلىقلارغا ئۈچ بۆلۈك چېرىكنى باشلاپ، يەنە بىر يۈچۈقتىن قەلئە ئىچىگە بۆسۈپ كىرىشكە بۇيرۇدى. ئۆزى قەلئەنىڭ تۆۋەن تەرىپىدىكى بىر ئېگىزلىكتە تۇرۇپ، ئۇرۇشقا قوماندانلىق قىلدى.

سۈمبۈلە ئېيىنىڭ 28 - كۈنى^① تاڭ سەھەردە، سېپىلنىڭ تۆۋەن تەرىپىدىن يەنە ئالتە غۇلاچ كەڭلىكتە بىر يۈچۈك ئېچىلدى. قارا چېرىكلەردىن تەن شىندىيەن، تەن خېيى قاتارلىقلار پىداكارلار سېپىنى باشلاپ، پارتلاتقۇچ دورا بولاقلىرىنى كۆتۈرۈشكەن پېتى، قەيسەرلىك بىلەن قارشىلىق كۆرسىتىۋاتقان مۇداپىئەچىلەرنىڭ ئۈستىگە باستۇرۇپ كىردى. دەھشەتلىك پارتلاش سادالىرى جاھاننى قاپلىدى.

ئۈچ بۆلۈك مانجۇ قوشۇنىدىن ھاسىل بولغان مۇھاسىرە چەمبىرىكى قەلئەدىكىلەرنى خۇددى كالىنىڭ بەدىنىنى چىرمىسۇۋالغان زەھەرلىك يىلاندەك بارغانسېرى چىڭ قىسماقتا ئىدى. قوللار قىرغىن قىلىشقا، قىلىچلار ۋالىداشقا، نەيزىلەر سانجىلىشقا، پالتىلار چېپىلىشقا باشلىدى. قەلئەدىكىلەر خۇددى ئورماندا دەرەخلەر كېسىلگەندەك، بىر - بىرلەپ ئۇرۇپ يېقىتىلدى. ئۇلار ئۈندىمەي، جىمجىتلا، ھەيۋەتلىك ۋە باتۇرانه ھالدا ئۆلمەكتە ئىدى. ئوقلار پاراسلاپ ئېتىلاتتى. بەزى ئوقلار ۋىڭىلىدىغىنىچە ئۆتۈپ كېتەتتى. بەزى ئوقلار نەرسىلەرگە تاراسلاپ تېگەتتى. قارا چېرىكلەر سەردارلىرىنىڭ ئارقىسىدىن سېپىلنىڭ يۈچۈقلىرىدىن توختاۋسىز سەلدەك تەۋرەپ كىرىشەكتە ئىدى. مىلىتىقلاردىن چىققان قويۇق ئىس - تۈتەكلەر ئىچىدە سەرۋازلارنىڭ بەزىلىرى قوراللىرىنى تاشلاپ، ئىستىھكاملارنىڭ ئارقىسىدىن قولنى كۆتۈرۈشۈپ چىقىشتى. يەنە بەزىلىرى قاياققىدۇر يۈگۈرۈشۈپ قېچىشتى. ئاتلىق بىر پەنساد كوچىدا چىلان تۇرۇق يۇلتۇز ئارغىد.

① شەمسىيە 8 - ئاينىڭ 17 - كۈنى.

ھىقىنى ئۇچقاندەك چاپتۇرۇپ يۈرەتتى. ئۇ گۈمۈدى قەلئەسىنىڭ قەلئە بېگى ئەزىمقۇل ئىدى. لېكىن ئۇ ئاتنىڭ تىزگىنىنى چىڭ تۇتمىغاچقا، ناھايىتى تېز ۋە غەلىتە ھالدا قوللىرىنى پۇلاڭلاقتى. نىچە، بىردەمنىڭ ئىچىدە ئىگەرنىڭ بىر تەرىپىگە سۈرۈلۈپ قالدى. ئۇنىڭ ئېتى تاڭ نۇرىدا تۈتەپ ئىس چىقىرىپ تۇرغان بىر توغرى ياغاچنىڭ ئالدىغا كېلىپ بىردىنلا توختاپ قېلىۋىدى، ئۇ يەرگە ناھايىتى قاتتىق يېقىلىپ چۈشتى. مانجۇلار ئۇنىڭ قول - پۇتلىرىنىڭ قاتتىق تارتىشىپ تىترەۋاتقانلىقىنى كۆردى. بىراق، ئۇنىڭ بېشى زادىلا قىمىرلىمايتتى. بىر تال ئوق ئۇنىڭ بېشىنىڭ سۆڭىكىنى تېشىپ ئۆتۈپ كەتكەنىدى. مانجۇلار ئۆزلىرىنىڭ ھەربىي ئادىتى بويىچە، ئالدىغا ئۇچىرىغانلىكى سەرۋاز - يىگىتلەرنى، مەيلى قورالىسىز، مەيلى تەسلىم بولغان بولۇشىدىن قەتئىينەزەر، ھەممىسىنى چۆپنى ئورۇغاندەك قىرىپ ماڭماقتا ئىدى. . . .

بىر كېچە - كۈندۈز قانات يايدىغان دەھشەتلىك كوچا ئۇرۇشىدا، مانجۇلار بەي يەنخۇنىڭ گۈمۈدىنى ساقلاپ ياتقان ئالتە مىڭدەك سەرۋاز - يىگىتلىرىنى پاك - پاكىز يوقىتىپ، ئىككى يۈزدەك جەڭ ئېتىنى، زور مىقداردىكى قورال - ياراق، ئوق - دورا قاتارلىق ھەربىي لازىمەتلىكلىرىنى غەنىمەت ئالدى. شۇنداق قىلىپ، مانجۇ قوشۇنلىرىنىڭ ئۈرۈمچىگە يۈرۈش قىلىشتىكى ئەڭ مۇھىم توسالغۇ - گۈمۈدى قەلئەسى ئاخىرى مانجۇلارنىڭ ئىلكىگە ئۆتتى.

گۈمۈدى قەلئەسى ئىشغال قىلىنغاندا، ئۈرۈمچىنىڭ ھاكىمى - بېگى مارىنىدېنىڭ ئەمىر لەشكەر، گۈمۈدى قەلئەسىنىڭ قەلئە بېگى ئەزىمقۇل پەنسادقا يازغان بىر پارچە خېتى مانجۇلارنىڭ قولىغا چۈشۈپ قالدى.

« . . . ئۈرۈمچىدىكى كارغا يارايدىغان سەرۋاز - يىگىتلەر - نىڭ ھەممىسى ئەۋەتىلدى، - دېيىلگەنىدى بۇ خەتتە، - ھازىر

ئۈچ قورغاندا^① ھېچقانچىلىك لەشكەر قالمىدى. ماناس تەرەپتىن كېلىدىغان ھىماچى لەشكەرلەر تېخىچىلا يېتىپ كېلەلمەيۋاتىدۇ. ئەمىر ئىسلام كورلىدىن ماڭغۇزماقچى بولغان لەشكەرلەرنى تېز چىقىرىۋېتىپ ماڭغۇزماپتۇ. گۈمۈدىنى ساقلىيالىساڭلار سىناقلار سىلاپ، لەر، مۇبادا ساقلىيالىمايدىغاندەك بولساڭلار، دەرھال ئۈرۈمچىگە چېكىنىڭلار. ھازىرقى ئەھۋالدا، پۈتۈن كۈچنى ئۈرۈمچىگە توپلاپ، بۇ يەرنى ساقلاش ھەممىدىن مۇھىم ئىش بولۇپ قالدى. . . .»

ليۇ جىڭنىڭ ما رېئىدىنىڭ خېتىدىن ئۈرۈمچىنىڭ بوش قالغانلىقىنى بىلدى - دە، تۆمۈرنى قىزىقىدا سوقماقچى بولۇپ، بىر بۆلۈك لەشكەرنى گۈمۈدىدا قالدۇرۇپ، ئۆزى قالغان لەشكەر-لىرى بىلەن دەرھال ئۈرۈمچىگە تېگىش قىلماقچى بولدى. سۈم-بۈلە ئېيىنىڭ 29 - كۈنى^② ئېغىر ياتقۇدا، ئۇ مانجۇ قوشۇنلىرىدىن باشلاپ ئۈرۈمچىگە قاراپ يولغا چىقىپ، تاڭ سەھەردە لومەندى چىڭ ئەتراپىدا پەيدا بولدى.

بەدۆلەتنىڭ قوشۇنلىرى گۈمۈدىدا ئەجەللىك زەربە يېگەندىن كېيىن «ئوقىدىن ئۈركىگەن قۇش» قا ئوخشاپ قالغانىدى. ئۇ-رۈمچىدىكىلەر مانجۇ قوشۇنلىرىنىڭ مۇنچۇالا تېز يېتىپ كېلىشىنى خىيالىغىمۇ كەلتۈرۈپ باقمىغان بولغاچقا، زەمبىرەك ئا-ۋازلىرىنى ئاڭلاش بىلەن تەڭلا، قورغاننى تاشلاپ، توقسۇن تە-رەپكە قاراپ چېكىنىشكە باشلىدى. شۇنداق قىلىپ، ئۈرۈمچىمۇ ئازلا ئەجرە ھېسابغا مانجۇلارنىڭ قولىغا ئۆتۈپ كەتتى.

ليۇ جىڭنىڭ ئوردىگاھىنى ئۈرۈمچىدىكى خۇڭمياۋزى دېگەن قورغانغا قۇرغاندىن كېيىن، ھەرقايسى قوشۇنلاردىكى چېرىكلەر-نىڭ تالاپەت ئەھۋالىنى ئېنىقلاپ چىقىپ، قوشۇنلارنى تەرتىپكە

① ئۈچ قورغان - ئۈرۈمچىدىكى لومەنچىڭ، خۇڭمياۋزى ۋە خاڭچىڭ قورغانلىرىنى كۆرسىتىدۇ.

② سەمىيە 8 - ئاينىڭ 18 - كۈنى.

سالدى ۋە جاڭ ياۋدىن شىشۇر تۇزى جېڭنىڭ تەپسىلاتىنى ئۇقۇشنى — زۇڭتۇڭ داربىغا مەلۇم بولغاچكى، — دەپدى جاڭ ياۋ جېڭنىڭ ئەھۋالىنى مەلۇم قىلىپ بولغاندىن كېيىن، — تۇرشاۋۇل سانخۇن جىن داربىن لەشكەرگاھىنى زادى گەپ يېمەي چوڭ يولدىن يىراق بىر تۇپىلىكنىڭ كەينىگە قۇردى. ھېلىمۇ قوشۇنلىرىمىز خۇاڭتيەنگە ۋاقتىدا تېگىش قىلدى. بولمىغان بولسا، بىز لوپاشانىڭ ئاتلىق ئەسكەرلىرىنىڭ قىلىچى ئاستىدا قىرىلىپ تۇرغان بولاتتۇق.

— زودار بىن «جىن شۇن قولىدىن ئىش كەلمەيدىغان ئان قېپى، قوۋۇقتىن چىققىنى بىلەنمۇ كارغا يارمايدۇ، ئىش بۇزىدۇ، سۇپۇرگە زىيانكەش» دەپسە، مەن تازا ئىشەنمەپتەنمەن، — دەپدى ليۇ جىڭتاڭ كۈلۈپ، — ئەسلىدىنمۇ ئۇرۇشقا يېشىل تۇغلۇق قوشۇندىكىلەردىن باشقىسى يارمايدۇ. سېرىق تۇغلۇق قوشۇندىكى مانجۇ يىڭى، شىبە يىڭى، سۇلۇن يىڭى ۋە چاخار، قالماق يىڭىلىرىدىكى چېرىكلەر سەلتەنەتلىرىمىزنىڭ يىلىكىنى شوراپ قۇردى. تىدىغان ئاق ئانچى بىر نېمىلەر. ئۇلارنى ساقچىلىققىلا قويۇش كېرەك. ئۇرۇشقا سالسا كارغا كەلمەيدۇ. بۇنىڭدىن كېيىن، بۇ ئىشقا دىققەت قىلسام بولغۇدەك!

— زۇڭتۇڭ داربىنىڭ سۆزى ئاقىلانى گەپ بولدى، — دەپ لوقما تاشلىدى باياتىن بۇ مۇھاكىمىلەرگە قاتناشماي جىم ئولتۇرغان جۇ خۇەن ھەزرەت، — بىراق... — خوش، جانابى مۇشاۋىر ھەزرەتنىڭ قانداق ئاقىلانى مەسلىھەتى باركىن؟ بۇ ھەقتە ئۆزلىرىنىڭ دانا پىكىرلىرىنى ئاڭلاپ باققۇم بار.

— چوڭ دۈشمەن ئالدىمىزدا تۇرۇپتۇ. مېنىڭچە، ئىناقلىقنى، ئىتتىپاقلىقنى ئەكىتىش ھەممىدىن مۇھىم. ئەمدى ئاجىز — تۆھپە مەسىلىسىگە كەلسەك، ئۇنى كېيىنچە مۇھاكىمە قىلغىنىمىز تۈزۈك.

— ھەزرەتلىرى، سىلە كۆپىنى كۆرگەن، بىلىدىغانلىرىمۇ كۆپ. شۇ ۋەزىپىلىكلىرىمىزنى ئايمىماي كۆرسىتىپ، ئاگاھلاندۇرۇپ تۇرغايلا!
— يوقسۇ، يوقسۇ، — دەپ تۈزۈت قىلدى جۇ خۇەن ھەزرەت ئورنىدىن تۇرۇپ، — سىلى دانائى، سىلى ئاقىل، باشقىچە ئويلاپ قالمىسىلا زۇڭتۇڭ داربىن.

— ھەرگىز تۈزۈت قىلمىسىلا، مۇشاۋىرىم، — دەيدى ليۇ جىڭ-تاڭ، — لوپاشانىڭ قوشۇنلىرى گۈمۈدى ئۇرۇشىدا ھالىدىن كەتتى. ئەمدى ئۇلارنىڭ ئۆزلىرىنى ئوڭشاشقا يەنە خېلى ئۇزاق ۋاقىت كېتىدۇ. مەن مۇشۇ پۇرسەتتىن پايدىلىنىپ، لەشكەرلەردىن تەرتىپكە سېلىپ، تولۇقلىنىۋالسا قىممىتى دېگەن ئويغا كېلىۋاتىمەن.

— بۇ ئويلىرى زو داربىن بىكىتىپ بەرگەن «ئاستا ئىلگىردە لەش، تېز تېگىش قىلىش» دېگەن قائىدىگە ئۇيغۇن.
— مەن ئەسلىدە گۈمۈدىنىڭ قەلئە بېگى ما مىڭدىن بەك ئەندىشە قىلاتتىم. چۈنكى، لوپاشانىڭ سەركەردىلىرى ئىچىدە ئاشۇلا ھەربىي ئىلىمگە توشقان، ئەلەمگىمۇ، قەلەمگىمۇ ماھىر سەركەردە ھېسابلىناتتى. كىچىككىنە بىر ھىيلە ئىشلىتىپلا، ئۇنى لوپاشانىڭ قولى ئارقىلىق ئارىدىن كۆتۈرۈپ تاشلاشقا مۇۋەپپەقىيەت بولدۇم.

— ھەيپەللى، ئۇرۇشتا ھەمىشەم لەشكەرلا ئىشلىتىمەن دەپ-گىلى بولمايدۇ. بەزىدە ھىيلە - پەنت ئىشلىتىپمۇ ئاز ئەجىر ھېسابغا كۆپ تۆھپە ياراتقىلى بولىدۇ. مېنىڭچە، لوپاشا بىلەن بەي يەنخۇ تۇڭگانىنىڭ ئارىسى ئۇيۇلتاشتەك مۇستەھكەم بولۇشى ناتايىن. دۈشمەنلەر ئارىسىدىكى ئىختىلاپ - نىزاھلارمۇ بىزگە ئىتتىپاقداش بولالايدۇ. مەن بۇددا نوملىرىدىن مۇنداق بىر ئىب-رەتلىك ھېكايەنى ئوقۇغانىدىم.

— ئۇ قانداق ھېكايە ئىكەن؟

«... ئاجانتا شەھىرىدە^① دەپ ھېكايە قىلدى مۇشاۋىر جۇ خۇەن ھەزرەت، — بىر براخمان بار ئىكەن. ئۇ ناھايىتى پاك تەبىئەتلىك كىشى ئىكەن. ئۇ دۇنيانىڭ بارلىق تەئەللۇقاتلىرىنىڭ غۇبارىدىن ئېتەك قېقىپ، پۈتۈن نىيەت - ئىقبالىنى بۇدداغا ئىبادەت قىلىشقا بېغىشلىغانىكەن. چۈنكى ئۇ مەئشەت بىلەن پال - دۇنيانىڭ رەنج - مېھنەت ۋە بالا - قازا ئارقىلىق ھاسىل بولىدىغانلىقىنى بىلىدىكەن.

بىر كۈنى بىر ئىخلاسىمەن ئۇنىڭغا بىر سۈتلۈك ئۆچكە ئېلىپ كەپتۇ. بىر ئوغرى ئۇنىڭدىن خەۋەر تېپىپ، ئۆچكىنى كۆزلەپ، كېچىسى براخماننىڭ ئىبادەتخانىسىغا مېڭىپتۇ. يولدا كېتىۋاتسا، ئالۋاستى ئادەم سىياقىدا بولۇپ، ئۇنىڭغا ھەمراھ بولپتۇ. — سەن كىم؟ نەگە بارىسەن؟ — دەپ سوراپتۇ ئوغرى ئۇنىڭدىن.

— مەن ئالۋاستى، براخماننى ئۆلتۈرگىلى بارىمەن، — دەپتۇ ئالۋاستى.

— ئۇنى نېمىشقا ئۆلتۈرسەن؟ —
— بۇ براخماننىڭ تائەت - ئىبادىتى بىلەن ھەممە كىشى توۋا قىلىپ، بۇدداغا تېۋىنىپ، دىيانەت - ساخاۋەت يولىنى تۇتىدىغان بولۇپ كەتتى. مېنىڭ ئېزىتقۇلۇقىمنىڭ بازىرى كا- سات بولۇپ قالدى. مەنغۇ ئۆز ھالىمنى ساڭا سۆزلەپ بەردىم. سەنمۇ ئۆزۈڭنىڭ كىم ئىكەنلىكىڭنى ۋە نېمە ۋەجىدىن ئۆيدىن چىققانلىقىڭنى سۆزلەپ بەرمەسەن؟

— مەن ئوغرى - قاراقچىلىقنى كەسىپ قىلغان ئادەممەن. خالايفنىڭ مېلىنى گاھى پىنھاندا، گاھى ئاشكارا ئېلىۋېلىپ، كۆڭلىگە ھەسرەت ئوتىدىن داغ سالىمەن. براخماننىڭ سېمىز ۋە

① ئاجانتا — قەدىمكى ھىندىستاندىكى مەشھۇر بۇددا ئىستىقامەتگاھلىرىدىن بىرى. ساكيامۇنى شۇ يەردە توم سۆزلىگەن ئىمىش.

سۈتلۈك بىر ئۆچكىسى بار ئىكەن دەپ ئاڭلىدىم. بۈگۈن شۇنى ئېلىپ، مەئىشتىمگە سەرپ قىلىش ئۈچۈن كېتىۋاتىمەن.

— سەن مېنىڭ جېنىم ئىكەنسەن، — دەپتۇ ئالۋاستى، — تەڭرىمگە شۈكرى، ئارىمىزدا ئوخشاشلىق بار ئىكەن. ئىككىمىز بىر كىشىنى قەستلەپ كېتىۋېتىپتىمىز. ئۇنداق بولسا، ئىككىمىز بىرلىكتە براخماننىڭ ئىستىقامەتگاھىغا بارايلىق.

ئۇلار شۇنداق دېيىشىپ، ئۇ يەرگە بارغاندا، براخمان ئىبا-دىنىنى تۈگىتىپ، ئۇخلاپ قالغانىكەن. ئوغرى كۆڭلىدە: «ئە-گەر مەندىن بۇرۇن ئالۋاستى ئۇنى ئۆلتۈرگىلى كىرسە، براخمان تۇيۇپ قېلىپ داد — پەرياد كۆتۈرۈشى مۇمكىن. ئۇ چاغدا مەن ئۆچكىنى ئاللاماي قالمەن، دەپ ئويلاپتۇ. ئالۋاستى بولسا: «ئەگەر ئوغرى بۇرۇنراق ئۆچكىنى ئالدىغان بولسا، ئەلۋەتتە ئىشىكنى ئاچىدۇ. ئۇ چاغدا براخمان ئويغىنىپ قالسا، مەن ئۇنى ئۆلتۈرەلمەي قالمەن، دەپ ئويلاپتۇ ۋە ئوغرىغا:

— ھەي بۇرادەر، ئازراق تەخىر قىل، مەن براخماننى ئۆلتۈرگەندىن كېيىن، ساڭا ئۆچكىنى ئېلىش ئاسان بولىدۇ، — دەپتۇ.

— ياق، ئاۋۋال مەن ئۆچكىنى ئېلىۋالاي، ئاندىن كېيىن سەن ئىشىڭغا قەدەم قويغىن، — دەپتۇ ئوغرى. ئۇلار شۇنداق تالاش — تارتىش قىلىۋەرگەندىن كېيىن، ئوغرى:

— ھەي براخمان، بۇ يەردە بىر ئالۋاستى سېنى ئۆلتۈرمەك-چى بولۇۋاتىدۇ، — دەپ توۋلاپتۇ.

— ئاگاھ بول، ئۆچكەڭگە ئوغرى كەلدى، — ئالۋاستىمۇ ۋارقىراپتۇ.

براخمان بۇلارنىڭ غەۋغاسىدىن ئويغىنىپ داد — پەرياد كۆ-تۈرگەنىكەن، ھەممە قوشنىلىرى پەيدا بوپتۇ. بايىقى ئىككىسى قېچىپ كېتىپتۇ. براخماننىڭ جېنى ۋە مېلى دۈشمەنلىرىنىڭ

ئىختىلاپى تۈپەيلىدىن ئامان قايتۇ. . . »

— بۇ مىسالنى شۇنىڭ ئۈچۈن ھېكايەت قىلىدىكى — دەپ سۆزىنى داۋاملاشتۇردى چو خۇەن ھەزرەت، — سىلى زۇڭخۇڭ داربىن، خاقانلىقىمىزنىڭ ئۇلۇغۋار ۋەزىپىسىنى زىممىلىرىگە ئالغان ئادەم. شۇڭا، ھەرقانداق بىر ئىشتا ئېھتىيات قىلماقلىرى مۇھىمدۇر. چۈنكى، جاھاندىكى ھەممە ئىشلار تەقدىرگە مۇۋاپىق بولىدۇ. ئۇنى ياكى ئىلگىرى — كېيىن، ياكى ئاز — كۆپ قىلغىلى بولمايدۇ. بىر كىمنىڭ نام — ئەمالىغا سائادەتتە تىلىك سۈپىتى پۈتۈلگەنلىكى ياكى شۇملۇق سەھىپىسى يېزىلغانلىقىنى بىر تەڭرىدىن باشقا ھېچكىم بىلمەيدۇ. لېكىن، ئېھتىيات شەرتىنى بىجا كەلتۈرۈپ، ئازماسلىق ھەممە كىشى ئۈچۈن زۆرۈر-دۇر. ھەرقانداق بىر كىشى ئۆزىنىڭ قىلغان — ئەتكەنلىرى ھەققىدە ئۆزىدىن كەم دېگەندە ئۈچ قېتىم سوراپ بېقىشى لازىم. ئالدى بىلەن، بۇ ئىشىم توغرىمۇ — يوق؟ دەپ قولىنى يۈرىكىگە سېلىپ سوراپ باقسۇن. ئۇنىڭدىن بىر قەرنە ئۆتكەندىن كېيىن، مۇشۇ ئىشىم ئۈچۈن كىشىلەر مېنى كەينىمدىن تىللايدۇ — يوق؟ دەپ ئېيتالايدىغان بولسۇن. جان ئاماننى تاپشۇرىدىغان ۋاقىتتا مەشھەرگاھقا بارغاندا، تەڭرىم ئالدىدا تىلىم كۆپەمدۇ — يوق؟ دېيەلەيدىغان بولسۇن! شۇنداق قىلالغانلارلا ئۇلۇغلۇق تەختىدە ئولتۇرالايدۇ. تارىخ ئالدىدا مەغرۇر بولۇپ، تەنە قىلغۇچىلارنىڭ تەنسىدىن يىراق بولالايدۇ. شۇڭا، ئۇلۇغلار مۇشۇنداق دېگەندىن كەن: «نەپ ئالغىلى بولمايدىغان مال ماللارنىڭ ئەڭ ئەسكىسىدۇر. يۇرتدارچىلىق ئىشلىرىدا غاپىل ھۆكۈمران ئەڭ ئوسال ھۆكۈمراندۇر. زۆرۈرىيەت ۋە قىيىنچىلىق چاغلىرىدا دوستىدىن يۈز ئۆرگۈچىلەر دوستلار ئىچىدە ئەڭ پەس ۋە ئەڭ يامىنىدۇر. ئۆز ئېرىگە قارا سانايدىغان خوتۇن، خوتۇن خەقنىڭ ئەڭ ئەسكىسىدۇر. ئاتا — ئانىسىغا يانغان پەرزەنت پەرزەنتلەرنىڭ يامانراقىدۇر.»

دۇر. ئەمىنلىك بولمىغان يۇرت يۇرتلارنىڭ ئەڭ ۋەيرانىسىدۇر. سۆھبەتلەشكۈچىلەرنىڭ كۆڭلى ساپ بولمىغان ئولتۇرۇشى سۆھبەتلەرنىڭ ئەڭ ناخۇشراقىدۇر!»

نەزمە:

خورازلار سوقۇشتا بولسىمۇ چاققان،
مىس تىرناق لايىغا قاچان جەڭ ئاچقان؟
مۈشۈك شىر بولىدۇ چاشقان تۇتۇشتا،
لېكىن ئۇ يولۋاسنىڭ ئالدىدا چاشقان.

— شەيخ سەئىدى

ئىككىنچى باب

خۇگىمياۋزى

«غەزەپ بىلەن قولىنى دەرھال قىلىچقا ئۇزاتقانلار قو-
لىنىڭ كەينىنى يۇشايماڭ بىلەن چىشلەيدۇ.»
— بابۇر

مىلادى 1876 - يىلى كەچكۈز پەسلى.
كەچكۈز كۈنلىرى ئىدى. ئۈرۈمچىدىكى خۇگىمياۋزى بۇتخا-
نسىنىڭ^① ئارقا سەيناسىدىكى قارىياغاچنىڭ يوپۇرماقلىرى تۆكۈ-
لۈپ، ھويلىنىڭ ئىچى قاقاسلىشىپ كەتكەن، كۈزنىڭ ئىزغىرىن
شاماللىرى ھۇۋۇلداپ ئۇچۇپ تۇراتتى. بۇ ھالەت ئادەمگە بىرخىل
كۆڭۈلسىزلىك ھېس قىلدۇراتتى.
بۇتخانىنىڭ ئالدى سەيناسىدا ئۆسكەن شىۋاقلار قۇرۇپ كەت-
كەن. تامنىڭ ئارقىسىدىكى قېلىن ئۆسكەن ئوت - چۆپلەرمۇ
سارغىيىپ قاخشال بولۇپ قالغان ۋە ئاق قىراۋ بىلەن قاپلانغان-
دى.

خۇگىمياۋزى بۇتخانىسى ئانچە چوڭ ئەمەس ئىدى. بۇ يەر
ئىلگىرى ئۈزۈلمەي كۈجە - ئىسرىق سېلىنىپ تۇرۇلىدىغان

① ئۈرۈمچىدىكى بۇتخانىلارنىڭ بىرىنىڭ نامى. ئورنى ھازىرقى
«1 - ئاۋغۇست» يېزا ئىگىلىك ئۈنۈمىدىكى ئىستېتى ئەتراپلىرىغا توغرا
كېلىدۇ. تارىختا ئۈرۈمچىمۇ شۇ بۇتخانىنىڭ نامى بىلەن «خۇگىم-
ياۋزى» دەپ ئاتالغان.

ئاۋات بىر جاي بولسىمۇ، لېكىن بەدۋلەت ئۈرۈمچىنى بېسىۋالغاندىن كېيىن، بۇ يەرنى ئۆزىنىڭ شىمالىي شىنجاڭدىكى مەركىزىي جەبخانىسى قىلىۋالغان بولغاچقا، تولىمۇ چۆللەشكەن كەتكەندى. بۇتخانىنىڭ ئىچىدە غۇرقىراپ شامال ئۇچۇپ تۇراتتى. ئاسمان مالاڭلىرىنىڭ نەسەپ تاختىلىرى يالغىز ھالدا ئىلاھ تەكچىسىدە چۆچىيىشىپ تۇراتتى. ئىسلىشىپ قارىداپ كەتكەن پەردىنىڭ بىر بۇرجىكىلا ئېسىلىپ ساڭگىلاپ تۇراتتى. تامدا: «ئۆزۈڭنى تۇت، ئەدەپكە قايت»، «دۇئا تىلاۋىتىڭلار ئىجاۋەت بولغاي» دېگەنگە ئوخشاش ھۆسنخەتلەر يېزىلغان رامكىلار قىڭغىر - سىڭغىر ئېسىقلىق تۇراتتى. بىر پۈتى يوق شىرەنىڭ ئۈستىدىكى تاش ئىسرىقداندا، بىر تال كۈجە بېقىسىپ يېنىپ ئىس چىقىرىپ تۇراتتى. شامدان يوق بولۇپ، ئۇنىڭ ئورنىغا ئىككى پارچە تۇرۇپ چامغۇر دۈم قويۇلغان ھەمدە ئۇنىڭغا كۆيۈپ بولغان ئىككى دانە شامنىڭ قالدۇقى سانجىپ قويۇلغانىدى. ئىچىگە بىرتال سېرىق جۇخۇر گۈلى چىلانغان پاكار ھەم قورساقلىق بىر پۇچۇق لوڭقا شىرەنىڭ قاپ ئوتتۇرىغا قويۇلغانىدى.

گۈمۈدى ئۇرۇشىدىن كېيىن، بەدۋلەتنىڭ ئۈرۈمچىنى ساقلاۋاتقان قوشۇنلىرى ئانچە بەك قارشىلىق كۆرسەتمەيلا تەسلىم بولدى. لىۋ جىڭتاڭ ئۆزىنىڭ ئوردۇگاھىنى بەدۋلەتنىڭ ئۈرۈمچىدىكى كاتتا قورغانلىرىدىن بىرى بولغان بۇ خۇڭمياۋزىغا قۇرغانىدى. ئۇ لەشكىرىي ئىشلارنى دىتلىپ بولغۇچە، ئۈرۈمچىدە قىشنىڭ دەسلەپكى قارلىرى يېغىپ، يەر - جاھاننى ئاپئاق لىباس بىلەن پۈركىدى. بەدۋلەتنىڭ بۇ ئەتراپلاردىكى ئاخىرقى كۈچلۈك قورغانلىرىدىن بىرى بولغان ماناس قەلئەسىنىڭ جىن شۈننىڭ قوشۇنلىرى تەرىپىدىن قورشۇۋېلىنغانلىقىنى ھېسابقا ئالمىغاندا، تەڭرى تاغلىرىنىڭ شىمالىدىكى ئۇرۇش ئاساسىي جەھەتتىن ئاياقلىشىپ قالدى. ماناس قەلئەسىنىڭ ئېلىنىشىمۇ بىرنەچچە كۈندە.

لۈكلا ئىش بولۇپ قالدى. شۇڭا، ليۇ جىڭتاڭ ئۆزۈشنىڭ ئارىسىدا
سال ۋاقىتلىرىدىن پايدىلىنىپ، قوشۇنلارنى تەرتىپكە سېلىپ،
دەم ئالدۇرۇپ تولۇقلاش قارارىغا كەلگەنىدى. لەشكىرىي قائىدە
بويىچە قىش - قۇرۇمدا ھەربىي ئىشلار ئاساسەن توختايتتى.
شۇڭا، ئۇ لەشكەرلىرىنىڭ ئىرادىسىنى كۆتۈرۈش ئۈچۈن، سەر-
كەردە - سەردارلىرىنى باشلاپ، بۇ كونا بۇتخانىغا كەلدى ۋە ئاتا -
بوۋىلىرىنىڭ ھەققىگە، ئۇرۇشتا ئۆلگەن سەردار - چېرىكلەرنىڭ
روھىغا ئاتا پۈكۈمە كۈجە كۆيدۈرۈپ، ئىسرىق سېلىپ، كاتتا دۇئا -
تىلاۋەت ئۆتكۈزمەكچى بولدى.

بۇتخانىنىڭ شەيخى يوق ئىدى. شۇڭا، بۇتقا تەزىم قىلىپ
باش ئۇرۇش مۇراسىمىغا مۇشاۋىر چۆ خۇەن ھەزرەت رىياسەتچى-
لىك قىلدى. . .



بىر كۈنى، ليۇ جىڭتاڭ ئۆزىنىڭ خۇڭمياۋزىدىكى ئوردۇگا-
ھىدا سەردارلىرى بىلەن سۆھبەتلىشىپ ئولتۇراتتى. بۇ سۆھبەتتە
تۇرشاۋۇل سانغۇن، ئىلى جياڭجۈنى جىن شۇنمۇ بار ئىدى. سۆز
ئارىسىدا، مانجۇ قوشۇنلىرىنىڭ بىرىنغارى جاڭ ياۋ:

— مۇشاۋىر ئەزەم، ئاڭلىشىمچە، ئۆزلىرىنى ماھىر مۇئەب-
بىر^① دەپ ئاڭلايمىز. ئەمما، ئادەتتە ئۆزلىرىنىڭ مۇئەببىرلىك-
تىن سۆز ئاچقانلىرىنى زادىلا ئاڭلاپ باقمىدۇق. بۇ نېمە ۋەج-
دىندۇر؟ — دەپ سوراپ قالدى.

— ماھىر مۇئەببىرلەر ئادەتتە مۇئەببىرلىكتىن ئوڭاي ئې-
غىز ئاچمايدۇ، — دەپ جاۋاب بەردى چۆ خۇەن ھەزرەت كۈلۈپ

① مۇئەببىر — چۈشكە تەبىر ئېيتقۇچى، چۈش ئۆرگۈچى.

تۇرۇپ.

ليۇ جىڭتاڭ كۈلۈپ ئۇنىڭ سۆزىنى ماقۇللىدى ۋە: — مۇشاۋىر، سۆزىڭز ناھايىتى مەنالىق ھەم قىسقا بولدى، — دېدى ۋە يەنە، — ماڭا بىر رەم ئېچىپ باقسىڭىز، چۈشۈمدە ھەمىشە ئېشەككە مىنىپ چۈشەيمەن. بىرنەچچە ۋو چۈشۈنلارنىڭ ئېشەك-نىڭ بۇرنىغا كىرىۋېلىپ، خاپا قىلىۋاتقانلىقىنىلا كۆرىمەن. بۇ نېمىنىڭ سۈرى؟

— زۇڭتۇڭ داربىن، سىلە خان مۇپەتتىش، جۇڭتاڭ^① داربىغا ھەمدەملەشكەندە، دېدى ئۇ ئالدىنماي - تېنىمەي تۇرۇپ، — ئىنتايىن كەمتەر، ئىتائەتمەن، باھادىر بولغانلىقىرى ئۈچۈن، كۆپ مەرىپەتتىن بەھرىمەن بولغانىدىلە. ئەلھال، مەنسىپلىرى ئۆسۈپ، ئۈچىنچى روتىرىكى مەرتىۋە ئورۇنغا مۇشەررەپ بولدى. ھالا بۈگۈن كۈچ - قۇۋۋەتلىرى زېمىننى زىلزىلىگە كەلتۈر-مەكتە، سۈر - ھەيۋەتلىرىدىن ئاسىي قاراچىلار قورقۇپ دىر - دىر تىترەشمەكتە! ۋەللەھمكى، ئېشەك - بەخت - تەلەپگە بىشارەتتۇر! ئېشەكنىڭ ئىككى قولىنى ئېگىز تاغقا دالالەتتۇر! تاغ ئېگىز ئەمما خەتەرلىك ئەمەس. بىراق، ئېگىز تاغقا يالغۇز چىقىش ئانچە بىخەتەر ئىشمۇ ئەمەس.

ليۇ جىڭتاڭ ئۆزىنى ئۇزاقتىن بېرى چىرماپ كېلىۋاتقان بەزى كۆڭۈلسىزلىكلەر ئۈستىدە مۇشاۋىرنىڭ قارىشىنى ئاڭلاپ باقمىقچى بولدى - دە:

① جۇڭتاڭ (中堂) - «باش ۋەزىر»، «يارغۇچى»، «بۇيرۇق» دېگەن مەنىدە. بۇ يەردە زور ۋىڭتاڭنى كۆرسىتىدۇ. ئۇ مانجۇ ئوردىسىنىڭ دارىلئۇلۇم ئۆلىماسى ئىدى. دارىلئۇلۇم ئۆلىماسىنىڭ ئىشخانىسى قارا دىۋاننىڭ ئوڭ قول ۋە سول قول دىۋانىگىنىڭ ئىشخانىلىرىنىڭ ئوتتۇرىسىغا جايلاشقانلىقى ئۈچۈن، «جۇڭتاڭ» (ئوتتۇرا زال) دەپ ئاتالغان.

— ھەزرىتىم، تەڭرى تاغلىرىنىڭ شىمالىدىكى ئاسىي مۇ-
 سۇلمان قاراقچىلار ئاساسەن تىنجىتىلىپ بولۇندى. ماناس قەلئە
 سىنى تارتىۋېلىش ئىشىغا كەلسەك، — دېدى ئۇ چىن شۈنگە
 مەنسىتىمگەن نەزەردە قاراپ قويۇپ، — خۇپۇ دارېن^① : «ماناس
 قەلئەسى قانچىلىك قەلئە ئىدى. ئۆزۈم تەنھا تارتىۋالايمەن» دەپ
 مەيدىسىگە مۇشتلاۋاتىدۇ. شۇنداقمۇ بولسۇن، دەيلىۇق. ماناس
 قەلئەسى بەربىر ئوچۇمىمىزدىكى تېرىق، تورىمىزدىكى بېلىق
 بولۇپ قالدى. تەڭرى تاغلىرىنىڭ جەنۇبىدىكى سەككىز مۇسۇل-
 مان شەھىرىنى تارتىۋېلىش — خاننىڭ ئادالەتپەرۋەر ئۇلۇغ قو-
 شۇنىنىڭ ئالدىدا تۇرۇۋاتقان مۇشەققەتلىك ۋەزىپە بولۇپ سانىلىد-
 ىدۇ. ھەزرىتىم، ئۆزلىرىنىڭ بۇ ھەقتىكى دانا قاراشلىرى قاندىق-
 كىن؟

— يوقسۇ، يوقسۇ، كەمىنلىرى بىرنەچچىدىن جەڭنامىلەر-
 نى كۆپ ئوقۇمىغان، مۇھارەبە ئىشلىرىدىن تولۇق خەۋەردار
 ئەمەسمەن. ئىككىنەنەچچىدىن، جەنۇبتىكى مۇسۇلمان يۇرتلىرىنىڭ
 ئىشىغا كەلسەك...

— قۇرۇپ كەتسۇن بۇ ئاسىيلار يۇرتى، — دەپ ئۇنىڭ
 سۆزىنى بولدى چىن شۇن قوپاللىق بىلەن، — بۇ يەردە بىرەر
 ئادەممۇ سېنىڭ سۆزۈڭنى چۈشەنمەيدۇ. سەنمۇ ئۇلارنىڭ سۆزىنى
 چۈشەنمەيسەن. خۇددى دوزاخنىڭ ئۆزى!

— ئۇنداق دېمەك، خۇپۇ دارېن، — دەپ ئېتىراز بىلدۈردى
 جۇ خۇەن ھەزرىت ئۇنىڭ سۆزىگە، — چەنتۇلار يۇرتى گۈزەل
 ئۆلكە، بۇ ئۆلكىدە ياشايدىغان چەنتۇ خەلقى ئۇلۇغ خەلق. تارىختا
 ئۇلارنىڭ باتۇر ئاتا - بوۋىلىرى بىزنىڭ ئاتا - بوۋىلىرىمىزغا كۆپ
 قېتىم ياردەم قولىنى سۇنۇپ، بىزنى مۇتقەرزلىكتىن قۇتۇلدۇ-
 رۇپ قويغان. مەسىلەن، تىيەنياۋ يىللىرى يۈز بەرگەن «ئەن -

① خۇپۇ — چىن شۇنىنىڭ يەنە بىر نامى.

شى» توپىلىغىدا، ئۇيغۇر خاقانلىرى بىزگە ياردەم قىلغان. ① مۇبادا بۇ گۈزەل ئۆلكە بولمىغان بولسا، مۇبادا بۇ ئۇلۇغ خەلق بولمىغان بولسا، سىز بىلەن بىز بۇ يەردە ئولتۇرمىغان بولاتتۇق. ئاۋاق جىن شۇن ئۇنىڭغا ئىنچىكە چىرقىراق ئاۋازى بىلەن قارشى ئىنكاس بىلدۈردى. . .

جىن شۇن ئەسلىدە بارىكۆلنىڭ ئاغلاقچى ئامبىلى ئىدى. مانجۇ ئىستېباتىنىڭ ئىلىدىكى ھۆكۈمرانلىقى خەلق ئىسيانلىرىدا

① بۇ يەردە تاڭ ئىمپېراتورلىقىنىڭ تىيەنباۋ 14 - يىلى (مىلادى 755 - يىلى) يۈز بەرگەن ئەنلۈشەن (ئۆڭلۈك) شى سىمىن (سۈيگىن) توپىلىغى كۆزدە تۇتۇلدى.

مىلادى 755 - يىلى، تاڭ شۈەنزۇڭنىڭ تىيەنباۋ 14 - يىلى. تاڭ سۇلالىسىدا، «ئۆڭلۈك - سۈيگىن توپىلىغى» يۈز بېرىپ، توپىلاڭچى قوشۇن لۇياڭنى بېسىۋالدى ھەمدە تاڭ ئىمپېراتورلىقىنىڭ پايتەختى چاڭئەنگە ھۇجۇم قىلدى. دۆلەت قالايمىقانلىشىپ، ھاكىمىيەت خەۋپ ئىچىدە قالدى. خان تاڭ شۈەنزۇڭ پايتەختنى تاشلاپ، سىچۈەنگە قېچىپ كەتتى. مىلادى 757 - يىلى، تاڭ شۈەنزۇڭ توپىلاڭنى باستۇرۇش ئۈچۈن، تولىمۇ ئېغىر شەرتلەر ھېسابىغا، ئۇرخۇن ئۇيغۇر دۆلىتى بىلەن خوتەن بۇددىست ئۇيغۇر دۆلىتىدىن ياردەم سوراشقا مەجبۇر بولدى. ئۇرخۇن ئۇيغۇر دۆلىتىنىڭ خاقانى مۇيۇنچۇر ئۆزىنىڭ ئوغلى يانخۇ تېكىن ۋە سانغۇن تۇتۇق شادنى بەش مىڭ ئاتلىق ئەسكەر بىلەن ياردەمگە ئەۋەتتى. ئۇيغۇر قوشۇنلىرى چاڭئەندىكى شياڭجى بۇتخانىسىنىڭ يېنىدا توپىلاڭچى قوشۇن بىلەن قاتتىق جەڭ قىلىپ، ئۇلارنى مەغلۇپ قىلدى. شۇ يىلى 9 - ئايدا چاڭئەن، 10 - ئايدا لۇياڭ قايتۇرۇۋېلىندى. شۇنىڭ بىلەن، دۆلەت زېمىنىنىڭ نۆۋەتتىن ئۈچ قىسمى، ئاھالىسىنىڭ ئۈچتىن ئىككى قىسمى قولدىن كەتكەن، دۆلىتى مۇنقەرز بولۇش گىردابىغا كېلىپ قالغان تاڭ دۆلىتى ھالاك بولۇش-تىن ساقلىنىپ قالدى. بۇ ھەقتە «تاڭنامە» بىلەن «جوڭگو تومۇ-مىي تارىخى» نىڭ ئۇيغۇرچە نەشرى. 3 - تومغا قارالسۇن.

ئاغدۇرۇپ تاشلانغاندىن كېيىن، ئۇ بارىكۆلنى ئۆز ئىچىگە ئالغان قۇمۇل ھۇدۇتلىقىدا مانجۇلارنىڭ ھۆكۈمرانلىقىنى ساقلاپ قالغاندا لىق تۆھپىسىگە، مانجۇ خاقانلىقى ئۇنى دەسلەپتە قاش قوۋۇقىدىن چىققان مانجۇ چېرىكلىرىنىڭ تۇرشاۋۇل سانغۇنلىقى مەنسىپى بىلەن، يېقىندا بولسا، ئىلى جياڭجۈنلىك^① مەنسىپى بىلەن تارتىۋېلىندى. ئۇ بۇ مەنەپلەرگە ئېرىشىش يولىدا ئۆزىگە ئۇچرىغانلىقى جىمى تۇسقۇنلۇقلارنى گاھىدا ھىيلە - نەيرەك بىلەن، گاھىدا ئىككى يۈزلىمىلىك ۋە يالغان ۋەدىلەرنىڭ ياردىمى بىلەن، بەزىدە بولسا باشقا چارىلەر بىلەن يوقىتىپ، ئاخىرى خاننىڭ ئىشەنچىنى قولغا كەلتۈردى.

ئۇ ئىلى جياڭجۈننى بولغاندىن كېيىن، ئۇنىڭ ۋۇجۇدىدىكى ئەڭ يارىماس خۇسۇسىيەتلىرى - مەنەسپەرەسلىكى، جالالتلىق، ئەخمەقلىقى، جاھىل - قوپاللىقى ۋە ئىككى يۈزلىمىلىكلىكى، يالاقچىلىقى تېخىمۇ كۆپرەك زاھىر بولۇشقا باشلىدى. بۇ ئاۋاق مانجۇ ھوقۇق ئىگىلىگەندىن كېيىن، ھېچكىمنى كۆزىگە ئىلماي، ئۆزىنى بۈيۈك، دانىشمەن ئېرىپ، غالىپ قوماندان دەپ ھېسابلىدى. ئۇ ئادەتتە «كۈچ كىمنىڭ قولىدا بولسا، ھەقىقەتمۇ شۇنىڭ قولىدا بولىدۇ.» دېگەننى ئاغزىدىن چۈشۈرمەيتتى. ئۇنىڭ ۋۇجۇدىغا ئاچكۆزلۈك، تەبىئىيەتكە زالىملىق شۇنداق ئورۇندىلىشىپ كەتكەندىكى، زۇلۇم باياۋاندا ئۇنىڭ ئالدىدا ھەججەمۇ خىجىل، زەھھاكىمۇ تۆۋەن تۇراتتى. پىتىنە - پاساتتا ئۇنىڭغا شەيتان بىلەن دەججالمۇ يېتىشمەيتتى.

ليۇ جىڭتاڭمۇ بۇ پۇرسەتپەرەس، ئاۋاق مانجۇنى ياخشى كۆرۈپ كەتمەيتتى. شۇڭا، ئۇ جىن شۇنىڭ بايامقى سۆزلىرىگە

① مانجۇ ئوردىسى گۇاڭشۈينىڭ ئىككىنچى يىلى (1876). قەمەرىيە 9 - ئايدا، جىن شۇنىڭ مەنسىپىنى ئۆستۈرۈپ، ئۇنى ئىلى جياڭجۈنلىكىگە تەيىنلىگەندى.

قىزىقىمىدى. ئۇنىڭ نەزەرىدە، تەڭرى تېغىنىڭ جەنۇبىدىكى سەككىز مۇسۇلمان شەھىرىنى قانداق تارتىۋېلىش ھەممىدىن ئۈستۈن تۇرىدىغان چوڭ ئىش ھېسابلىناتتى.

«ئوردىنىڭ تايغىنى، — دەپ تىللايتتى ئۇ جىن شۇنى ئىچىدە، — كۈش - كۈشلەپ قويسىلا، ئىگىسىنى چىشلەشتىن يانمايدىغان ئەبگار ئىت! سەن بۇ يەردە مەنەسپكە تايىنىپ بايلىق يىغىشتىن باشقا يەنە نېمىگە كارغا كېلىسەن؟!...»
ليۇ جىڭنىڭ ئوردىنىڭ جىن شۇنى يەنە بىر بالداق ئۆستۈرۈپ، ئۆزى بىلەن تەڭ ئورۇنغا قويغانلىقىغا نارازى ئىدى. شۇڭا، ئۇ زوزۇڭتاڭغا خەت يېزىپ، ئۆزىنىڭ قورساق كۆپۈكىنى بىلدۈرگەنىدى:

«... جۇڭتاڭ دارىن، — دېگەندى ئۇ خېتىدە، — سىلەر مانجۇ سەلتەنەتنىڭ ھۆكۈمرانلىق دائىرىسى قاش قوۋۇقىنىڭ ئىچى بىلەنلا چەكلىنىپ قالماسلىقى كېرەك، دېگەن ئۇلۇغۋار ئىرادىنى تىكلەيدى. شۇڭا، ئادالەت تۇغىنى ئېگىز كۆتۈرۈپ، قاش قوۋۇقتىن ئەسكەر باشلاپ چىقىپ، ئاسىي مۇسۇلمان قاراقچىلارغا قارشى جازا يۈرۈش قىلىشتەك يۈكسەك ۋەزىپىنى كەمدىلىرىنىڭ زىممىسىگە يۈكلەنگەندىلە...»

يېقىر سەلتەنەتمىزنىڭ شۆھرەت - ئابروۋىغا مۇناسىپ بۇ بۈيۈك ۋەزىپىنى تاپشۇرۇۋالغان كۈندىن تارتىپ، ئازاملىق ئۇخلاپ باقمىدىم، ئاغزىمغا غىزا تېتىمىدى. ھەرقانداق خەۋپ - خەتەرگە قارىماي ئىلگىرىلىدىم. لېكىن، لەنتى تاكەسلەر بۇنى لايىق كۆرۈشمىدى. كۈنچىقىشقا بۇيرۇسام، كۆنپىتىشقا ماڭدى. جەڭ پۇرسىتىگە دەخلى قىلىپ، پۈتۈن قوشۇننى ھالاك قىلغىلى تاس قالدى. شۇنداق بولۇپ تۇرۇقلۇق، ئۇلارنىڭ گۇناھى سۈرۈشتە قىلىنمىدى. بۇ كەمىنلىرى زادىلا چۈشەنمەيۋاتقان بىر مەسىلە...»

جۇڭتاڭ دارىنىڭ دانالىقى بىلەن ئۆزۈمنىڭ ئىقتىدارىنى

ئۆلچەپ كۆرسەم، ئۆزۈمنىڭ تولىمۇ ئىستېداتىنى ئىكەنلىكىمنى كۆرمەكتىمەن. . . .»

زوزۇڭنىڭ لىۋ جىڭئاڭنىڭ ئىستېداتىنى تولىمۇ قەدىرلىيتتى. ئۇ، مانجۇ ئاقسۆڭەكلىرىنى كۆزگە ئىلمايتتى. شۇڭا، ئۇ لىۋ جىڭئاڭنىڭ خېتىنى تاپشۇرۇۋالغاندىن كېيىن، جىن شۈن قوشۇنلىرىنىڭ ماناس قەلئەسىنى قورشاشقا ئېلىۋالغانلىقىغا خېلى كۈنلەر بولغان بولسىمۇ، ئەمما، ئا ھازىرغا قەدەر ئۇنى پەنھ قىلالمايۋاتقانلىقىدىن خەۋەر تېپىپ، ناھايىتى خاپا بولدى. ئۇ ئۆزىنىڭ يېقىنلىرىدىن بىرى بولغان، شەنشى، گەنسۇ مۇھارېبە ئىشلىرىنىڭ ياردەمچى ئامبىلى، ئۈچىنچى جەركە - ئوتتۇرىلىق ۋەزىر لىۋ دېيىنگە خەت يېزىپ، بۇ ئەھۋالنى خەۋەر قىلدى: « . . . تۆۋەنكى قەلئە^① گە تېگىش قىلمۇاتقان ئاتلىق ۋە پىيادە چېرىكلەرنىڭ سانى بىرقانچە مىڭغا يەتكەن بولسىمۇ، قەلئە تېخىچىلا قولغا چۈشكىنى يوق. جىن خۇيۈ (جىن شۈن) سانجىدىن زەمبىرەكچىلەرنى يار- دەمگە يۆتكەپ بارغان بولسىمۇ، ئەمما، ئۇنىڭ نەتىجىسىنىڭ قانداق بولغىنىنى بىلمىدىم. ئۇ يەردىكى سەردارلار بىر - بىرىدىن تۆھپە - خىزمەت تالىشىپ، بىر - بىرىنى غاجاشقىنى غاجاشقان ياكى تۆھپە - ئەجر سېلىشتۇرۇپ، قوشۇننى ھالاكەتكە ئۇچراتماقتا، ئىشنى بۇزۇپ، پالاكەتكە يولۇقماقتا. غەربىي يۇرتتىكى ئىشتا خېلى ئۈمىد بار دەپ ئويلىغانىدىم. ئەمما، كارغا كېلىدىغانلار بەك ئاز ئىكەن ئەمەسمۇ؟ . . .»^②

خان ھۇزۇرىدا ئۆتكۈزۈلگەن ساراي كېڭىشىدە، زوزۇڭنىڭ رەقىبلىرىنى يېڭىپ، غەربىي زېمىنغا ئەسكەر چىقىرىش مۇددىئا- سىنى رېئاللىققا ئايلاندۇرغاندىن كېيىن، ئوردىغا ئۆزىنىڭ ياشد-

① ماناس قەلئەسىنى دېمەكچى.

② مەرىپەتلىك، مەدەنىكار زوزۇڭنىڭ ھەزرەتلىرى ئەسەرلىرى. نامد- لەر» 17 - جىلد.

نىپ قالغانلىقىنى، ئۇنىڭ ئۈستىگە، كېسەلچان^① بولۇپ قالغان-
لىقتىن، قاش قوۋۇقتىن بىۋاسىتە قوشۇن باشلاپ چىقالمايدىغان-
لىقىنى مەلۇم قىلدى ۋە شىنىڭ ھەربىي تەييارلىق جۇجۇقىنىڭ
ۋالىيسى، ئوتتۇز ئۈچ ياشلىق ليۇ جىڭتاڭنى ئۈچىنچى جەركە - ئوتت-
غاتلىق ۋەزىر دەرىجىسىدە خاننىڭ قوۋۇقتىن چىققۇچى قوشۇنلى-
رىنىڭ تۇرشاۋۇل سانخۇنلىقىغا ۋە باش جۇڭغارچىلىقىغا تەيىن-
لەشنى تەۋسىيە قىلدى ھەمدە ئۆزىنىڭ يېنىدا ئىشلەيدىغان خاس
مۇشاۋىرى جۇ خۇەن ھەزرەتنى ئۇنىڭغا باش مۇشاۋىر قىلىپ
يۆتكەپ بەردى . . .

قارماققا، ئىش مۇشۇنداق بولسىلا يۈرۈشۈپ كېتىدىغاندەك
قىلاتتى. ئەمما، نەدە ئۇنداق ئوڭاي ئىش بار دەيسىز؟ سەلتەنەتتە
ئەمەلىي ھوقۇق تۇتۇۋاتقانلارنىڭ ھەممىسى مانجۇ بولغاچقا، بەزى
ئىشلاردا زوزۇڭتاڭمۇ ئامالسىز ئىدى.^②

× ×

جىن شۇن قوشۇنلىرى ماناس قەلئەسىگە تېگىش قىلىپ ھېچ
ئالالمىغانلىقتىن، ئاخىرى ياردەمگە قوشۇن ئەۋەتىشنى تەلەپ قى-
لىپ، زوزۇڭتاڭغا ئالاقە ئەۋەتتى. زوزۇڭتاڭ بۇ ئىشتىن خەۋەر
تاپقاندىن كېيىن، ليۇ جىڭتاڭغا: «ئومۇمىيلىقنى نەزەردە تۇ-
تۇپ، ماناسقا ئېزىدىن ياردەمگە قوشۇن ماڭغۇزۇپ، ماناس قەلئە-
سىنىڭ قارشىلىقىنى تېز سۇندۇرۇش» ھەققىدە كۆرسەتمە بېرىپ
ئالاقە يوللىدى:

« . . . ماناس قەلئەسىنى تارتىۋالسىمەن دېسە، تارتىۋېلىش

① شۇ چاغدا زوزۇڭتاڭ ئۆتكۈر ئۆت ياللۇغى بولۇپ قالغانىدى.

② مانجۇ سەلتەنەتنى ئادەتتە ھەربىر پىرقىگە مانجۇلاردىن بىردىن باش
مۇئەككەل، خەنزۇلاردىن يانداش مۇئەككەل تەيىنلەيتتى.

تامامەن مۈمكىن ئىدى، — دېيىلگەندى ئالاقىدە، — لېكىن، كۇڭ سەي^① ئۆزۈم بىر تەرەپ قىلىمەن، دەپ چىڭ تورۇۋالغانلىقتىن، شۇ شۇگۇڭ ئۇنىڭ بىلەن تالىشىپ ئولتۇرمىدى. بۇ قوشۇنلار قەلئەنى ئېلىشتا تۆھپە تالىشىپ، يەڭ شىمايلىشىپ يۈرۈشكەچكە، قەلئە زادىلا يېمىرىلمىدى. ئاخىر جىن خۇپۇ توپ — زەمبىرەكلەرنى ئېلىپ، «سېپىلنى زادى ئۆزۈم ئالمىسام ھېساب ئەمەس، دەپ خام تەمەلەرنى ئوت ياقمىغان قازانغا سېلىپ تەييارلاپ پىشۇرۇپ، چىشى يوق قۇرۇق ئاغزىدا چاپناپ لەززەتلەنىپ، خۇش بولۇپ ماڭغانىدى، بىراق، كارغا كەلمەي قالدى. بىر ئادەمنى يېگەلمىگەن قوماندان پۈتۈنسۈرۈك سېپىلنى قانداق ئالالىسۇن؟ مادامىكى، بىر شەھەردە جانپىدالىق بىلەن قارشىلىق كۆرسىتەلەيدىغان ئادەمدىن قانچىسى چىقار؟ ناھايىتى كەلسە، قېرى — ئاجىز، مەزلۇم كىشىلەر قىرىلىپ تۈگەر! سىز تەن (باسۇي)، لو (چاڭگۇ) لارنى ئېلىپ دەرھال ماناسقا ئاتلىنىپ، قاراقچىلارنى تازىلىغايىسىز! بۇ ئالاقە يېتىپ بارغىچىلىك، ئىش-لارمۇ ئاللىقاچان بىر ياقلىق بولۇپ بولار. مۇبادا شەھەردە ئوزۇق — تۈلۈك ئۆكسۈپ قالسا، جىن خۇپۇنىڭ گەپ تاپماسلىقى ئۈچۈن، ئوزۇق — تۈلۈك ماڭغۇزۇشنى لازىم تاپتۇق.»^②

ئەمدى ليۇ جىڭتاڭنىڭ خان مۇپەتتىش زوزۇڭتاڭنىڭ كۆر-سەتمىسىگە بىنائەن، تەن باسۇي، لو چاڭگۇلارنىڭ قوماندانلىقىدا ئالتە قوش پىيادە چېرىك بىلەن بەش قوش ئاتلىق چېرىك بولۇپ جەمئىي تۆت مىڭ ئىككى يۈز ئەللىك چېرىكنى ماناس تامان يولغا سالغانلىقىغا كەلسەك، بۇ كېيىنكى گەپ ئىدى.

① كۇڭ سەي — يەرلىك خەنزۇ قوشۇنىنىڭ ئاتامانى ئىدى.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى-

لەر» 17 - جىلد.



بىر كۈنى، ليۇ جىڭتاڭ ئۆزىنىڭ خاس خانىسىدا مۇشاۋىر جۇ خۇەن ھەزرەت بىلەن سۆھبەتلىشىپ ئولتۇرغانىدى. سىيە قىزىل سۇرۇقلۇق بىر لېپايىنى ئېلىپ كىرىپ، ليۇ جىڭتاڭغا بەردى. بۇ زوزۇڭتاڭدىن كەلگەن ئالاقە ئىدى. ئۇنىڭدا مۇنداق دېيىلگەنىدى:

«... سەلتەنەتىمىز جۇڭخار يە بىلەن مۇسۇلمانلار يۇرتىدىكى يېغا - غەلىيانلارنى^① بېسىقتۇرغاندىن بېرى، - دېيىلگەنىدى ئۇنىڭدا، - يەرلىك چەنتۇلارنىڭ قەلبىدىكى بىزگە بولغان مايىللىق كونسايىن چوڭقۇرلاشقانىدى. چەنتۇلار شۇنىڭدىن بېرى ئۇزاققىچە ئاسايىشلىق ئىچىدە ياشاپ كېلىشتى. تەڭرى تاغلىرىنىڭ جەنۇبىدىكى سەككىز مۇسۇلمان شەھىرىدە ئولتۇرۇشلۇق مۇسۇلمان چەنتۇلار ھېلىمۇم ئەنجانلىقلارنى ياراتمايدۇ. ئۇلار ئەنجانلىقلارنىڭ زورلۇق - زومبۇلۇقلىرىنى يەتكۈچە تارتقانلىقتىن، يەنىلا سەلتەنەتىمىزنىڭ شاپائىتىنى ئەسلىشەشمەكتە. شۇڭا، بۇ يەردىكى پۇقرالارنى مانجۇ خاقانلىقىنىڭ پۇقرالىرى، بۇ زېمىننى مانجۇ خاقانلىقىنىڭ تەۋەلىكى دەپ بىلىشىمىز كېرەك. شۇنداق قىلغاندىلا، تەڭرى تاغلىرىنىڭ جەنۇبىدىكى سەككىز شەھەرنى ئوڭاي تەسەررۇپ قىلغىلى ۋە مەڭگۈ ساقلاپ قالغىلى بولىدۇ. بۇ ھەقتە ئىلگىرى چۈشۈرگەن پەرمانلارنى ھەممەيلىن ئورتاق ئىجرا قىلىشلىرى لازىم...»^②

ليۇ جىڭتاڭ ئالاقىنى كۆرۈپ بولغاندىن كېيىن، مۇشاۋىرغا

① بۇ يەردە 1755 - يىلىدىكى جۇڭخار موڭغۇللىرىنىڭ ئىسيانى بىلەن 1757 - يىلىدىكى چوڭ غوجا، كىچىك غوجىلارنىڭ ئىسيانى ۋە 1764 - يىلىدىكى جىڭدە يېغىلىقى» كۆزدە تۇتۇلىدۇ.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامى: «لەر» 17 - جىلد

كۆرۈپ بېقىشىغا سۈندى ۋە:

— مەن خاننىڭ يارلىقىغا بىنائەن، مۇسۇلمان ئاسىي قاراڭ.
چىلارنى جازالاشقا قوشۇن باشلاپ چىقتىم، — دېدى، — ئۆزلىرى
دانا پىكىرلىك، كۆپىنى كۆرگەن، ئوقۇمۇشلۇق زات بولىدىلا.
كېيىنكى قەدەمدىكى ھەربىي ۋە يۇرتدارچىلىق ئىشلىرىغا بولغان
قاراشلىرىنى ئاڭلىغۇم بار. ئەقىل كۆرسىتىپ، مەسلىھەت بەر-
گەيلا.

مۇشاۋىر جۇ خۇەن ھەزرەت خان مۇپەتتىشتىن كەلگەن ئالا-
قنى كۆرۈپ بولغاندىن كېيىن، سەل ئويلىنىپ تۇرۇپ قالدى.
ئاندىن:

— مېنىڭ بۇ ھەقتە كىچىككىنە كونا پەمىم، چولاق مەسلى-
ھەتىم بار. مۇۋاپىق دەپ قارىسىلا، زۇڭتۇڭ داربىن، دەپ باق-
سام، — دېدى ئۇ.

— مەرھەمەت، مەرھەمەت. زادى تۈزۈت قىلمىغايلا!
— غەلىيان قاپلىغان ئەل - يورتنى ئوڭشاش ئۈچۈن،
قاتتىق قوللۇق قىلماي بولمايدۇ. چۈنكى، يۇمشاق قوللۇق قى-
لىش ئارقىلىق قارشىلىق كۆرسەتكەنلەرنىڭ ئىرادىسىنى تەلىتۈ-
كۈس سۈندۈرۈش، بېلىنى پۈتۈنلەي ئۈشتۈپ تاشلىغىلى بولماي-
دۇ. قاتتىق قوللۇق قىلىش نەتىجىسىدە، ئۇلارنى قايتا باش
كۆتۈرەلمەس قىلىۋەتكىلى بولىدۇ. مۇسۇلمان ئاسىي قاراڭچىلار
ئۆز زېمىنىنىڭ چەت - ياقا، چۆل - قاقاسلىق ئىكەنلىكىگە
تايىنىپ، سەلتەنەتمىزگە مۇشت ئېتىپ، ئەمىر - ئىتائەتتىن
چىقىۋالغىلى نۇرغۇن زامان بولدى. ئۇلار خاننىڭ تەسەررۇپىدە-
كى چاغلاردىمۇ بۈگۈن بويسۇنسا، ئەتىسى يەنە يۈز ئۆرۈپ،
پاراكەندىچىلىك چىقىرىپلا كەلگەن. بۇ ئىش - ئۇلارنىڭ ئەخسا-
لىنىڭ تولىمۇ بىقارار ئىكەنلىكىنى ئىسپاتلايدۇ. زۇڭتۇڭ داربىن
قاش قوۋۇقتىن باشلاپ چىققان ئادالەتچى قوشۇن بىلەن بۇ قېتىم
ئۇلارنى چوقۇم بويسۇندۇرغىلى بولىدۇ.

— لېكىن، — دېدى ئۇ سەل تىنىۋېلىپ، — يۇرتدارچىلىق ئىشى ئەسكىرىي ئىشلارغا زادىلا ئوخشىمايدۇ. داۋاملىق لەشكەر ئىشلىتىۋېرىمەن دېگىلى، ئۇزاققىچە قاتتىق قوللۇق قىلىمەن دېگىلى بولمايدۇ. بولمىسا، مۇسۇلمان ئاسىيلارنى يېغىۋاشتىن قارشىلىق كۆرسىتىشكە رىغبەتلەندۈرۈپ قويىمىز — دە، چاتاق. نىڭ تېخىمۇ چوڭى تېرىلىدۇ. شۇنداق ئىكەن، قانداق قىلغۇ. لۇق؟ مېنىڭچە، بۇنىڭدىن غەم قىلىپ كەتمەسلىمۇ بولىدۇ. ئەسكىرىي ئىشلار بىلەن يۇرتدارچىلىق ئىشلىرىدا، ئاتا — بوۋىلىد. رىمىز يەكۈنلەپ چىققان «گاھ چىڭتىش، گاھ بوشتىش — ۋۇ ۋاڭ بىلەن ۋېن ۋاڭنىڭ ئىشى»^① دېگەن ھەقىقەتنىڭ مىزانى بويىچە ئىش كۆرمەكلىك ئەقىللىق بولۇر. چۈنكى، بۇ قېتىمقى يۈرۈشتىن كېيىن، مۇسۇلمانلار يۇرتىدا مەڭگۈ ئاسايىشلىق ئور. نىتىمەن دەيدىكەنلا، يۇرتدارچىلىق قائىدە — مىزانلىرى ھەققىدە ئەتراپلىق ئويلىنىسلا بولىدۇ. ۋەللەھەمكى، جەنۇبتىكى مۇسۇلمان شەھەرلىرىنى ئۆز تەسەررۇپلىرىغا ئالماقچى بولىدىكەنلا، قەلبىگە تېگىش قىلىشنى يۇقىرى ئورۇنغا، سېپىلگە تېگىش قىلىشنى تۆۋەنكى ئورۇنغا قويماقلىق زۆرۈر؛ قەلب جېڭى قىلىشنى بىرىد. چى ئورۇنغا، لەشكەر جېڭى قىلىشنى ئىككىنچى ئورۇنغا قويماق. لىق لازىم؛ بېشىنى سىيلاشنى ئاساس، قولغا ئۇرۇشنى قوشۇم. چە قىلىش ھەممىدىن مۇھىمدۇر. مۇسۇلمان قاراقچىلار قورال. سىزىلاندۇرۇلغاندىن كېيىن، بۇ ئەتراپلارنى بويسۇندۇرۇش ئىد. شىنىڭ يېرىمىلا ئورۇندالغان بولىدۇ. قالغان يېرىمىنى ئورۇند. داش ئالدىنقىسىغا قارىغاندا كۆپ مۈشكۈلگە توختايدۇ. شۇڭا،

① «گاھ چىڭتىش، گاھ بوشتىش — ۋۇ ۋاڭ بىلەن ۋېن ۋاڭنىڭ ئىشى». بۇ — كۇڭزىنىڭ «مۇھاكىمە ۋە بايان» دېگەن كىتابىدىكى بىر ئېغىز مەشھۇر سۆز. ۋۇ ۋاڭ، ۋېن ۋاڭلار قوللۇق تۈزۈم جەمئىيىتىدىكى غەربىي جۇسۇلالىسىنىڭ مەشھۇر پادىشاھلىرى.

مۇسۇلمان پۇقرالارنىڭ قەلبىنى بويسۇندۇرۇشنى بىرىنچى ئورۇنغا قويۇشنى ھەر ۋاقىت ئەسلىرىدىن چىقارمىغايلا. بولمىسا، بۇ يەردىكى باش ئاغرىقى ھەرگىز ساقايمايدۇ.

— تولىمۇ ئاقىلانە مەسلىھەت بولدى، — دېدى ليۇ جىڭياڭ غاڭزىسىنى قاتتىق بىر شوربۇەتكەندىن كېيىن، — پىقىرمۇ شۇنداق ئويلىغان، ئەمما، بىر قارارغا كېلەلمەيۋاتقاندىم. . . — مەن: «ئەلنى ئەدلۇ ئىنساپ بىلەن ئىدارە قىلغۇچىلار كىشىلەرنىڭ ئۇرۇق - ئايماقلىرىغا زىيان - زەخمەت يەتكۈزمەيدۇ؛ ئەلنى رەھىمدىللىك بىلەن سورىغۇچىلار ئادەملەرنىڭ ئۇرۇق - ئەۋلادىنى قۇرۇتۇۋەتمەيدۇ» دېگەننى ئاڭلىغان. قەھىر - غەزەپ بىلەن مېھىر - شەپقەت بىر - بىرىگە ئۇرۇق - تۇغقان. گەپ بونىڭدىن قانداق پايدىلىنىشنى بىلىشتە.

— سىلنىڭ بۇ ھەقتە قانداق دانا قاراشلىرى بار؟

— جانابلىرى دانا، پەزىلەت بايىدا جۇگۇڭغا چۆرەدۇرلا^①؛ پارسەت بايىدا جۇ گېلياڭغا^② ھەمرۇتەدۇرلاركىم! جانابلىرى مۇسۇلمان ئاسىي قاراقچىلارنى تىنجىتىپ، مالىمانچىلىقنى بېسىقتۇرۇشتەك ئۇلۇغ ئىشنى زىمىنلىرىگە ئېلىپ، بۇ ئەلدە ئەدلۇ - ئادالەتنى ئورنىتىپ، ئاسايىشلىقنى ئەسلىگە كەلتۈرۈشتەك بۇ يۈك ئىشنى ۋۇجۇدقا چىقارماقچى بولۇۋاتىدىلا. قەدىمكىلەرنىڭ: «تۇرقۇڭنى تۈزەي دېسەڭ، ئەينەككە قارا، ساۋاق ئالاي دېسەڭ،

① جۇگۇڭ — غەربىي جۇ سۇلالىسىنىڭ باشلىرىدا ياشىغان قۇلدارلار سىياسىئونى. جۇ سۇلالىسىنىڭ قائىدە - تۈزۈملىرىنى ئورنىتىپ، سىياسىي ۋە ئىدىيە جەھەتتە قۇلدارلارنىڭ سىنىپىي ھۆكۈمرانلىقىنى مۇستەھكەملىگەن.

② جۇ گېلياڭ — ئۈچ پادىشاھلىق دەۋرىدە شۇ پادىشاھلىقىدا ئۆتكەن سىياسىئون، ھەربىي ئالىم. ليۇ بېينىڭ شۇ پادىشاھلىقنى قۇرۇشقا ياردەم بەرگەن. «ئۈچ پادىشاھلىق ھەققىدە قىسسە» دە پارا - سەتلىك قىلىپ تەسۋىرلەنگەن.

تارىخقا قارا، پۇتلاشماي دېسەڭ نادانغا قارا»^① دېگەن سۆزنى ئەس-
لىرىدە مەھكەم ساقلىغايلا.

— مەن ئەمدىلەن قىرانلىق يېتىشىغا ئۇلاشتىم. ئەسكىرىي
ئىشلاردا ئەتىدىن - كەچكىچە تەرلەپ - تەپچىرەپ يۈرۈپ، ھار-
دۇق يەتتى! . . .

— جانابلىرى شۇنى سەزدىلەمىكىن، ئۇششاق - چۈششەك
ئىشلارنى دائىم ئۆزلىرى قول تىقىپ ئىشلەيدىكەنلا. مېنىڭچە،
بۇنىڭ ھاجىتى يوق. ئەسكىرىي ئىشلار ۋە يۇرتدارچىلىق ئىشلى-
رىدا ھەركىم ئۆز بۇرچىنى ئادا قىلسۇن. بۇمۇ خۇددى بىر
ئائىلىنى باشقۇرغانغا ئوخشاش بىر ئىش. ئۆي ئىگىسى بولغان
كىشى چاكار - مالايلىرىنى ئىشقا سېلىپ، دېدەك - چۆرىلىرىنى
قازان بېشىغا قويۇپ، ئۆزىنى چوڭ ئىشلارنىلا تۇتۇپ بەھۇزۇر
يۈرسىمۇ، تىرىكچىلىك يەنىلا ئېقىۋېرىدۇ. ناۋادا، ھەممە ئىشقا
چېپىلىۋالسا، ھېرىپ - ئېچىپ كەتكەندەك قىلسىمۇ، ھامان
ئىشى يۈرۈشۈپ بەرمەيدۇ. بۇ ئۇنىڭ ئەقىل - پاراسەتتە مالايىلارغا
يەتمىگەنلىكىدىنمۇ؟ ياق، ھەرگىز ئۇنداق ئەمەس. بۇ ئۇنىڭ
دۇرۇس ئىش بىلەن شۇغۇللانمىغانلىقتىن بولغان. دۇرۇس ئىش
دېگەن نېمە؟ قەدىمكىلەر: «بارگاھتا تۇرۇپ پىلان تۈزۈدىغانلار
ئەمرۇل - ئۇمرا دەپ ئاتىلىدۇ؛ بۇ پىلانى ئىجرا قىلغۇچىلار
سانغۇن دەپ ئاتىلىدۇ» دېگەندى. زۇڭتۇڭ داربىن، چوڭ ئىش-
لارنى تۇتسىلا. بۇ مېنىڭ سىلىگە دېمەكچى بولغانلىرىمنىڭ بى-
رىنچىسى. . .

— خوش، قالغانلىرىچۇ؟

① ئەسلىسى: «مىس كۆزگۈگە قارىسا، لىياسىنى تۈزىگىلى بولىدۇ؛
قەدىمكىلەردىن ساۋاق ئالغاندا، ئەل زاۋال تاپمايدۇ؛ باشقىلارنى
ئۆرنەك قىلغاندا، پۇتلاشمايدۇ». «ئەلنى ئىدارە قىلىشقا پايدىلىق
ئومۇمىي ئۆرنەكلەر. جېنگۈەننىڭ 17 - يىلى» غا قارالسۇن.

— يەنە بىرسى، ئادەم ئىشلىتىش. بۇنىڭ ئۈچۈن پازىل ۋەلىلەرنىلا ئىشقا سېلىش، نادان - جاھىللارنى ئىشنىڭ بېشىدىن چەتلىتىش لازىم. بۇ ھەقتە مىساللار ناھايىتى كۆپ. قەدىمكى زاماندا، جۇگېلياڭ ناداننى مۇھىم ئىشقا قويغانلىقتىن، چوڭ ئىشقا دەخلى يېتىپ «يىغلاپ تۇرۇپ ما سۇنىڭ بېشىنى ئېلىشقا مەجبۇر بولغان»^① ئىدى. نادان دوستنىڭ ئەقىللىق دۇش-مەنگە يەتمەيدىغانلىقى ھەققىدە بىر ھېكايىمۇ بار. مۇبادا خالىسىد-لا، سۆزلەپ بېرىشىم مۇمكىن...

— قېنى، قېنى، قۇلقىم سىلىدە. قەدىمكى زاماندا ئۆتكەن بىر پادىشاھنىڭ بىر مايىمۇنى بار ئىكەن. پادىشاھ ھەممە ئىشتا ئۇنىڭغا ئىشىنىدىكەن. ئۇنى دائىم نازۇنپەتلەر بىلەن بېقىپ، تەربىيەت قىلىپ، ئۆزىگە مەھرەم قىلىۋالغانىكەن. پادىشاھ ئۇخلىسا، مايىمۇن تاڭ ئاتقۇچە قولىدا شەمشەر تۇتۇپ ئۇنىڭ بېشىدا پاسىبانلىق قىلىپ بىدار تۇرىدەكەن.

بىر كۈنى، بىر زېرەك ئوغرى يىراق بىر شەھەردىن بۇ يۇرتقا كەپتۇ ۋە بىر كېچىسى پۇل ۋە مال جايلاش كويىدا يۈرۈپ يەنە بىر نادان ئوغرى بىلەن ئۇچرىشىپ قاپتۇ. ئۇلار ھەمسۆھبەت بولۇشۇپتۇ. مۇساپىر ئوغرى يەرلىك ئوغرىدىن سوراپتۇ:

— بىز قەيەرگە بارايلى، بۇرادەر كىمنىڭ تېمىنى تېشەيلى؟
— مۇشۇ شەھەرنىڭ ئامبىلىنىڭ ئاتخانىسىدا ناھايىتى سەمىز ۋە بەكمۇ ئىلدام ماڭدىغان بىر خېچىر بار. ئامبال بۇ خېچىرنى ناھايىتى ئوبدان كۆرىدۇ. شۇڭا، خېچىرنى مۇھاپىزەت

① ما سۇ — ئۈچ پادىشاھلىق مەزگىلىدىكى شۇ پادىشاھلىقنىڭ سەر-كەردىسى. ئۇ دەستۇرلارنى كۆپ ئوقۇغان بولسىمۇ، ئەمما، ئەمەلىي جەڭدە ئاقايىل بولغاچقا، جېتىڭ دېگەن مۇھىم قورۇلنى دۇش-مەنگە ئارتقۇزۇپ قويغانلىقتىن، كالىسى ئېلىنغانىدى.

قىلىشقا ئون نەپەر چاكارنى مۇئەككەل قىلىپ قويغان. ئۇلار خېچىرنى پۈتتىن زەنجىرلەپ ساقلايدۇ. ياخشى شۇكى، بىز ئاۋۋال بېرىپ ھېلىقى خېچىرنى ئوغزىلايلىق - ئە، ئاندىن چارسۇ بېشىدىكى شىشگەرنىڭ دۈكىنىغا بېرىپ، ئۇنىڭ تېمىنى تېشىپ-لى ۋە قىممەت باھا شىشلىرىنى ئېلىپ، خېچىرغا يۈكلەپ، يولسىزغا راۋان بولايلى. — دەپتۇ نادان ئوغرى.

زېرەك ئوغرى ئۇنىڭ بۇ سۆزىدىن ئەجەبلىنىپ تۇرسا، ساقچى كېلىپ قاپتۇ - دە، زېرەك ئوغرى ئۆزىنى دەرھال دالدغا ئاپتۇ. نادان ئوغرى قاچالماي تۇتۇلۇپ قاپتۇ.

— سەن نېمە ئادەم؟ — دەپ سوراپتۇ ساقچى.
— مەن ئوغرى، — دەپ جاۋاب بېرىپتۇ نادان ئوغرى، — ئامبالنىڭ خېچىرىنى ئوغرىلاپ، شىشگەرنىڭ دۈكىنىنى تېشىپ، شىشلەرنى خېچىرغا يۈكلەپ، ئۆيۈمگە ئاپىرىشنى قەست قىلغانىدىم.

ساقچى بۇ گەپنى ئاڭلاپ كۈلۈپتۇ - دە:
— سېنىڭدەكمۇ ئەخمەق ئوغرى بولامدۇ؟ بىر ئېشەكنى بىرمۇنچە ئادەم ساقلاپ ياتسا، ئۆز جېنىنى بالانىڭ ئوتتۇرىسىغا باشلاپ، بىر تەڭگىگە ئالمايدىغان بىر مۇنچە شىشە ئۈچۈن ئۆزىنى خەتەرگە تاشلايدىغان؟ ساڭا بىكارغا كەلگەن جان بولغاچقا، قەدرىنى بىلمەيدىكەنسەن - دە! ئەگەر پادىشاھنىڭ خەزىنىسىگە چۈشۈش ئۈچۈن بۇنداق خەتەرگە تەۋەككۈل قىلغان بولساڭ، ئۇ چاغدا تازا كاتتا ئىش قىلغان بولاتتىڭ! — دەپتۇ - دە، ئۇنىڭ قولىنى باغلاپ، زىندانغا تاشلاپتۇ.

زېرەك ئوغرى ئۇلارنىڭ ماجراىرىنى ئاڭلاپ تۇرغانىكەن. ئۇ، نادان ئوغرىنىڭ ھېلىقى بۇزۇق خىيالىدىن ۋە ساقچىنىڭ ئېيتقان سۆزلىرىدىن تەجرىبە ھاسىل قىلىپ، ئۆز - ئۆزىگە: «ئوغرى ماڭا دوست بولسىمۇ، نادان ئىدى. ساقچى بولسا دانا دۈشمەن. ئەگەر ئۇ دانا دۈشمەن پەيدا بولمىغان بولسا، بۇ نادان

دوست مېنى ھالاكتەتكە باشلىغان بولاتتىكەن. ھېلى بولسىمۇ،
ساقچى ئېيتقاندەك، پادىشاھنىڭ خەزىنىسىگە چۈشمەم، مەقسەم
تىم ئۇنىڭدىن ھاسىل بولسا ئەجەپ ئەمەس» دەپتۇ - دە، ئاستا-
غىنە پادىشاھنىڭ ئوردىسىنىڭ تۈۋىگە كەپتۇ ۋە ساراينىڭ تاش
تېمىنى تېشىپ، پادىشاھنىڭ تەختى يېنىدىن باش چىقىرىپتۇ.
قارىسا، پادىشاھ تەخت ئۈستىدە ئۇيقۇغا كەتكەنىكەن. ئوغرى يەنە
قولغا شەمشەر ئېلىپ، پادىشاھنىڭ ياستۇقى ئۈستىدە ئوڭ -
سولغا ئېھتىيات نەزەرىنى سېلىپ تۇرغان بىر مايمۇنىمۇ كۆرۈپ-
تۇ. ئوغرى ئۇنىڭغا ھەيران بولۇپ: «بۇ ھايۋان قانداقسىگە
پادىشاھنىڭ بىساتى ئۈستىگە چىقىۋالغاندۇر ۋە نېمىشقا شۇنداق
ئىتتىك تىغىنى تۇتۇۋالغاندۇر؟» دەپ ھەيران بولۇپ تۇرسا، تۈ-
يۇقسىز بىر چىۋىن ئۇتتۇرلا پادىشاھنىڭ بۇرنىنىڭ ئۈستىگە قو-
نۇپتۇ. مايمۇن ئۇنى كۆرۈپ غەزەپ ئوتى ئۆرلەپ پەيمانى تېشىپتۇ -
دە: «مەندەك بىر پاسىبان قاراپ تۇرغان يەردە، ئىگەمنىڭ بۇرنى-
غا چىۋىننىڭ قوندىغان نېمە ھەددى بار ئىكەن؟» دەپ بىر
ۋارقىراپتۇ - دە، يەردىن يوغان بىر تاشنى ئالغان پېتى ھېلىقى
چىۋىننى ئۆلتۈرمەكچى بولۇپ، پادىشاھنىڭ بۇرنىغا تاشنى ئۇ-
رۇشقا تەمىشلىشىگە، ئوغرى: «ھەي نادان ئەبلەخ، قولۇڭنى
تارت! ئۇ ئۆلسە جاھان ۋەيران بولىدۇ!» دەپ ۋارقىراپ، ماي-
مۇننىڭ تاش كۆتۈرگەن قولىنى تۇتۇۋاپتۇ. پادىشاھ ئوغرىنىڭ
ئاۋازىنى ئاڭلاپ ئويغىنىپتۇ ۋە بۇ ھالەتنى كۆرۈپ سوراپتۇ:

— نېمە ئادەمسەن؟

— دانا دۈشمىنىڭمەن، مېلىڭنى قەستلەپ كەلگەندىم.
ئەگەر بىر پەس غاپىل بولۇپ قالغان بولسام، بۇ نادان مېھرىبا-
نىڭ سېنى يوقلۇق دەرياسىغا غەرق قىلغان بولاتتى، — دەپ
جاۋاب بېرىپتۇ ئوغرى.

پادىشاھ بۇ ھالنى كۆرۈپ، تەڭرىگە شۈكرى قىلىپ سەجدە
قىپتۇ ۋە:

— ئەگەر تەڭرىنىڭ مەرھىمىتى كىشىگە يار بولسا، ئوغرى پاسىبان ۋە دۈشمەن مېھرىبان بولىدىغانلىقى راست ئىكەن، — دەپتۇ — دە، ئوغرىغا ئىلتىپات قىلىپ، ئۇنى ئۆزىنىڭ مەرھەمەتلىرى قاتارىغا كىرگۈزۈپتۇ. مايمۇنى بولسا زەنجىرلەپ، ئۆزىدىن خالاس قىپتۇ.

ئوغرى ۋەج ئۈمىدىدە خەزىنە تېمىنى تېشىدىغان بولسىمۇ، دائىشمەنلىك لىباسىنى كىيگەنلىكىدىن بېشىغا دۆلەت تاجى قويۇلۇپتۇ. مايمۇن بولسا پادىشاھقا يېقىنلىق مەقامدا تۇرۇپ، بارلىق سىرلارغا مەرھەم بولغان بولسىمۇ، نادانلىق تىكىنى ئۇنىڭ ئېتىكىنى ئىلغاچقا، ھۆرمەت لىباسى ئۇنىڭ تېنىدىن سالدۇرۇلۇپتۇ.

— بۇ مىسالنىڭ پايدىسى شۇكى، — دەيدى سۆزىنىڭ ئاخىرىدا جۇ خۇەن ھەزرەت، — ئاقىل ھۆكۈمران دانا ئەمىيانلار بىلەن دوست بولۇشى، نادانلاردىن ئۆزىنى يىراق تۇتۇشى كېرەك. چۈنكى، «ۋەلىيلەر پازىل بولسا، ئەركانلار ئادىل بولىدۇ.» دوست-لىق دەۋاسىنى قىلىدىغانلارنى، جاھانسالارنى مۇنداق ئۈچ قىسىمغا بۆلۈش مۇمكىن: بەزىلىرىنى خۇددى ئاش - تاماققا ئوخشاشتىش مۇمكىن. چۈنكى، ئۇلارسىز ياشاش مۇمكىن ئەمەس. ئۇلارنىڭ جامالىنىڭ نۇرى چۈشمەي تۇرۇپ، سۆھبەت شامى شولا چاچمايدۇ؛ بەزىلىرىنى خۇددى ئاقمايدىغان دەۋاغغا ئوخشىتىش مۇمكىن. ئۇلاردىن زەرەردىن باشقا ھېچنېمە كەلمەيدۇ. ئۇلار ئىككى يۈزلىمىچى، كازاپ ۋە خوجا كۆردىلەردۇر. ئۇنداقلارنىڭ تىلىنىڭ ئاستىدا تىلى، يۈزىنىڭ تېگىدە يۈزى بولىدۇ. ئۇلار مۇشۇنداق سۆھبەتلىشىپ ئولتۇرۇپ، تون نىسپى بولغانلىقىنىمۇ تۇيمايلا قېلىشتى.

قەمەرىيە 9 - ئاينىڭ 21 - كۈنى^①، ماناس قەلئەسىنىڭ

① شەمسىيە 11 - ئاينىڭ 6 - كۈنى.

پەتھى قىلىنغانلىقى ھەققىدە خەۋەر يېتىپ كەلدى. ئەسلىدە، مانجۇ قوشۇنلىرىنىڭ ماناس قەلئەسىگە قورشاپ ھۇجۇم قىلىۋاتقىنىغا ئۈچ ئايدەك بولۇپ قالغانىدى. قەلئەدىكى لەرمۇ ئۈچ ئايغىچىلىك قاتتىق تىرىكشىپ، قارشىلىق كۆرسىتىپ، جىن شۇنىڭ قوشۇنلىرىنى زور تالاپەتكە ئۇچراتقاندى، ئەمما ياردەمسىز قالغانلىقتىن، ئوزۇق - تۈلۈكى تۈگىگەن، ئوق - دورىسى ئۆكسىگەننىدى. شۇڭا، ئۇلار ئاخىر تەسلىم بولۇشقا مەجبۇر بولدى. قەلئە قوماندانى خەييەن باشچىلىقىدىكى بەدۆلەت قوشۇنلىرى مانجۇلارنىڭ باش قوماندانى، ئىلى جياڭجۇنى جىن شۇنىڭ گېپىگە ئىشىنىپ قورال تاشلىدى. ئەمما، جىن شۇن ۋەدىسىگە ۋاپا قىلمىدى. ئۇ قوشۇنلىرىغا شەھەردە قەتلىئام (ئۆمۈمىي قىرغىن) يۈرگۈزۈشنى بۇيرۇدى. بەدۆلەتنىڭ تەسىم بولغان قوشۇنلىرى ۋە بىگۇناھ يۇقىرلاردىن بولۇپ نەچچە مىڭ كىشى دەھشەتلىك تۈردە پۈتۈنلەي قىرىپ تاشلاندى.

ماناستا قەتلىئام يۈرگۈزۈلگەنلىكىنى ئاڭلاپ، ليۇ جىڭتاڭ جۇ خۇەن ھەزرەت بىلەن بىللە سەردارلارنىڭ ھەمراھلىقىدا دەريا ھال كېچىلەپ ماناسقا قاراپ ئاتلىق يولغا چىقتى.

ليۇ جىڭتاڭنىڭ مېنىۋالغىنى گۇمۇدى ئۇرۇشىدا ئۆلتۈرۈلگەن ئەزىمقۇل پەنساد مىنگەن چىلان تورۇق يۇلتۇز ئارغىمىقى ئىدى. چىلان تورۇق ئادەتتە يورغىلاپ ماڭمىغىنى بىلەن، جەڭدە قانات ياساپ ئۇچاتتى.

چىلان تورۇق ئات ليۇ جىڭتاڭنى شۇنداق سوڭۇلداتتىكى، ھەتتا ئۇنىڭ چىشلىرى چىشلىرىغا تېگىپ كاسىلدايتتى. ئۇنىڭ ئۈستىگە، ئالدىغا ئېسىۋالغان قوش كۆزلۈك دۈربۈنى ئۇنىڭ مەيدىسىگە دۈپۈلدەپ تېگىۋېرىپ، ئىچىنى بەكمۇ پۇشۇرۇۋەتتى. ئۇ دۈربۈننىڭ تاسمىسىنى بەكمۇ قىسقا قىلىپ قويغانىكەن. سوڭۇلداپ كېتىۋاتقان ئات ئۈستىدە ئولتۇرغان ليۇ جىڭتاڭ تىلىنى چىشلەپ سالماسلىق ئۈچۈن، ئېھتىياتلىنىپ، ئاتنىڭ چېپىشىغا

قاراپ ئۆزىنى ئوڭشىۋالماقچى بولدى - يۇ، لېكىن بۇنى ئەپلەش-
تۈرەلمىدى. ئۇنىڭ پۇتلىرى ئۈزەڭگىدە ئەركىن پۇلاڭلايتتى.
ئۇنىڭ گەۋدىسى بولسا، ئىگەرنىڭ ئۈستىدە تۇرۇپ ھەدەپ سو-
كۇلدايتتى. خۇددى «مانا ھازىرلا ئولاڭ ئۈزۈلىدۇ ۋە مەن توڭلاپ
تاشتەك قېتىپ كەتكەن يەرگە يىقىلىمەن» دەپ ئويلايتتى ئۇ.
لېكىن، ھەممىدىن كۆپرەك، ئاستىدىكى چىلان تورۇققا ئۇۋال
بولغانىدى. چۈنكى، ئولاڭ چىڭ تارتىلمىغاچقا، ئىگەر مۇنداق
تولا مىدىرلاۋەرسە، ئاتنىڭ دۈمبىسىنى يېغىر قىلىپ قوياتتى.
ليۇ جىڭتاڭ ئاخىر ئۈزەڭگىگە پۈتتىنى كىرگۈزۈپ، ئىگەردە
كۆتۈرۈلۈپ ئولتۇرۇۋىدى، ياخشى بولدى. چىلان تورۇق ئولاڭ
ئالدى پۈتتىنى چامدىغاندا، ئۇنىڭ مېڭىشىغا ئوڭايلىق تۇغدۇرۇپ
بېرىشكە تىرىشىپ، ئۇمۇ ئۈزەڭگىدە سەل يۇقىرى كۆتۈرۈلدى.
ئات بارا - بارا ئۇنى سوكۇلداتمايدىغان بولدى. ئۇ ئەمدى خېلى
تەكشى كۆتۈرۈلىدىغان بولدى ۋە بۇ ئاتتا قانداق ئولتۇرسا بولىد-
غانلىقىنى چۈشەندى. ئۇ ئەمدى ئۆزىنى ھەقىقىي چەۋەندازدەك
ھېس قىلىپ، رۇسلىنىپ ئولتۇردى. . .

ئەزمە:

ئەزگۈچى زالىم بولمىسۇن سۇلتان،
بۆرىدىن چىقماس ھەرگىزمۇ چوپان.
پادىشاھ سالسا زۇلۇمغا ئاساس،
دۆلەتنىڭ ئولىنى كولىغان ئوخشاش.

— شەيخ سەئىدى

ئۈچىنچى باب

بۇ ۋەقە ماناستا بولغان...

«مۈشۈكنى ھارۋىغا قاتساڭ، كاتنىڭ ئاستىغا سۆ-

رەيدۇ.»

— ئۇيغۇر خەلق ماقالى

مىلادى 1876 - يىلى باش قىش پەسلى.
قەمەرىيە 6 - ئاينىڭ 29 - كۈنى (شەمسىيە 8 - ئاينىڭ
18 - كۈنى)، سايىق ئىلى جياڭجۈنى رۇڭ چۈەن باشچىلىقىدىكى
مانجۇ قوشۇنلىرى بىلەن كۇڭ سەي، شۇ سۆڭۈڭ باشچىلىقىدىكى
قارا چېرىكلەر ماناسنىڭ شىمالىي قەلئەسىنى بەي يەنخۇ قوشۇندى-
رىنىڭ قولىدىن تارتىۋالدى. قەمەرىيە 7 - ئاينىڭ 15 - كۈنى
(شەمسىيە 9 - ئاينىڭ 2 - كۈنى)، تۇرشاۋۇل سانغۇن جىن
شۇن باشچىلىقىدىكى مانجۇ توپچى قىسىملىرى ئۈرۈمچىدىن ما-
ناسقا يېتىپ كەلدى.

ماناس — بۇرۇندىن تارتىپلا ئۇرۇشتا ئىككى تەرەپ جەزمەن
تالىشىدىغان مۇھىم ئورۇن بولۇپ كەلگەنىدى. ئۇ شىمالىي قەلئە
ۋە جەنۇبىي قەلئە دەپ ئىككىگە بۆلۈنەتتى. ماناس شىمالىي قەلئە-
سىنىڭ بىنا قىلىنغانغا ئانچە ئۇزاق بولمىغان بولسىمۇ، ئەمما،
ماناس جەنۇبىي قەلئەسى بەك ئۇزاق تارىخقا ئىگە قەدىمكى قەلئە
ئىدى.

ماناس جەنۇبىي قەلئەسى — ماناس قەلئەسى دەپمۇ ئاتىلات.

تى. بۇ يەر قەدىمكى قوس خانلىقى^① دىن مىڭلاق ئېلى^② گە ئۆتىدۇ. خان يول ئۈستىگە جايلاشقان بولۇپ، مىلادى VIII ئەسىردە ئەرەبلەر شەرققە قاراپ كېڭەيگەندە، سوغدىلار^③ ماناس قەلئەسىنى تاپانچ قىلىپ، ئەرەبلەرنىڭ باش قوماندانى قۇتەيبە ئىبنى مۇسلىمگە^④ قاتتىق قارشىلىق كۆرسىتىپ، ئەرەب تاجاۋۇزچى ئارمىيەسىنى ئېغىر تالاپەتكە ئۇچراتقاندى. ئۇنىڭدىن مىڭ يىل مۇقەددەم،

- ① قوس خانلىقى — غەربىي يۇرتتىكى قەدىمكى دۆلەتلەرنىڭ بىرى. مىلادىدىن ئىلگىرى 74 — 49 - يىللىرى قوس خانلىقى ئالدىنقى قوس ۋە كېيىنكى قوس دەپ ئىككىگە بۆلۈنۈپ كەتتى. ئالدىنقى قوس خانلىقى يارغول (تۇرپان) نى پايتەخت قىلدى؛ كېيىنكى قوس خانلىقى قاغانبۇت شەھىرى (ھازىرقى جىمىيارنىڭ غەربىي شىمالىغا ئالتە كىلومېتىر كېلىدىغان يەردە) نى پايتەخت قىلدى. ماناس كېيىنكى قوس خانلىقى (كېيىنكى چاغلاردا «بېشبالىق» دەپ ئاتالدى) نىڭ زېمىنى — غەربىي كۆك يايىق دالالىرىغا جايلاش-قان مۇھىم ستراتېگىيەلىك قورغانغا ئايلاندى.
- ② مىڭلاق — قەدىمكى دۆلەت نامى. ھازىرقى ئىلى ئەتراپلىرىغا توغرا كېلىدۇ.
- ③ سوغدىلار — غەربىي يۇرتتىكى قەدىمكى مىللەت، ھازىرقى ئۇيغۇر-لارنىڭ مۇھىم ئېتنىك تەركىبلىرىنىڭ بىرى بولغان.
- ④ قۇتەيبە ئىبنى مۇسلىم (670 — 715) — ئەرەب ئىستىلاچىسى. مىلادى 704 - يىلى، خەلىپە ۋەلىد I نىڭ پەرمانىغا ئاساسەن خوراسانغا ئەمىر بولغان. 705 - يىلى، 50 مىڭ كىشىلىك ئەرەب قوشۇنىنى باشلاپ، تۇخارىستان، سوغدىستان ۋە بۇخارا لارنى بېسىدۇۋالغان. 713 — 715 - يىللىرى، پەرغانىگە باستۇرۇپ كىرگەن. مىڭلاق، سۇياپ، پەرغانە، سەمەرقەند قاتارلىق جايلاردا، دەھشەت-لىك قىرغىنچىلىق يۈرگۈزۈپ، بەش يۈز مىڭ بۇددىستنى قىرىپ تاشلىغان. يۈز مىڭ سوغدىنى قۇل قىلىۋالغان. خەلىپە سۇلايمان تەختكە ئولتۇرغاندىن كېيىن، 715 - يىلى ئۇ ئىسيان كۆتۈرۈشكە ئۇرۇنغاندا، قول ئاستىدىكىلىرى تەرىپىدىن ئۆلتۈرۈلگەن.

بۈيۈك ئىستىلاچى ئىسكەندەر زۇلقەرنەين^① نىڭ تاجاۋۇزچى قۇ-
شۇنىمۇ ماناس گەتراپلىرىدا توخار^② لارنىڭ قاتتىق قارشىلىقىغا
دۇچ كەلگەنىدى.

تەڭرى تاغلىرىدىن ئېقىپ چىقىپ، كۆك يايىق ئويمانلىقىدا
نىڭ مەركىزىدىكى ماناس كۆلىگە قۇيۇلىدىغان ماناس دەرياسى
بۇ قەدىمكى قەلئەنىڭ ئايىقىدىن ئايلىنىپ ئېقىپ ئۆتەتتى. بۇ
قەلئە تۆت گەتراپتىكى سېپىل ۋە خەندەكلەر بىلەن قوشۇلۇپ،
دەريانى تېرەك قىلغان ھالدا، ھەم مۇداپىئە قىلغىلى بولىدىغان،
ھەم ھۇجۇم قىلغىلى بولىدىغان مۇستەقىل كۈچلۈك ھەربىي
قۇرۇلۇشقا ئايلانغانىدى. سېپىلنىڭ تۆت بۇرجىكىدە بىردىن ئى-
گىز مۇنار بار ئىدى. مۇناردا تۇرۇپ قارسا، گەتراپ بەش
قولدەك ئېنىق كۆرۈنەتتى.

مۆلدۈردەك يېغىۋاتقان توپ ئوقلىرىنىڭ دەھشەتلىك پارتلاش
سادالىرى گەتراپنى قاپلىغانىدى. گۈ - ۈ - ۈ - ۈ - . . . گۈ -
ۈ - ۈ - . . . گۈم! باڭ! بۇ - ۈ - ۈ - ۈ - بۇم! ئاندا - ساندا
ئايرىم توپ - زەمبىرەكلەردىن ياپساسغا ئېتىلغان ئوقلار چىر-
قىرىغىنچە كۆكنى يېرىپ ئۆتەتتى - دە، يىراققا بېرىپ چۈشۈپلا

① ئىسكەندەر زۇلقەرنەين (ئالكساندر ماكىدۇنىسكى) مىلادىدىن
ئىلگىرىكى 323 - 356 - يىللار ئىمپېراتور، مىلادىدىن 328
يىل ئىلگىرى، قوشۇن باشلاپ تەڭرى تاغلىرى گەتراپىغا باستۇرۇپ
كەلگەندە، تۇخارلارنىڭ قاتتىق قارشىلىقىغا ئۇچراپ قايتىپ كەت-
كەن. مىلادىدىن 326 يىل ئىلگىرى، ئۇ ئىستىلاچى قوشۇنىنى
باشلاپ ھىندىقۇش تاغلىرىنى بېسىپ ئۆتۈپ بەش ئەنەتكەك ئېلىنى
ئىستىلا قىلغان. ئۇ شەرقتە جەنۇبىي ئاسىيادىكى ھىندى دەرياسى-
دىن تارتىپ، ئافرىقىدىكى نېل دەرياسى بىلەن ياۋروپادىكى بالقان
يېرىم ئارىلىغىچە بولغان كەڭ زېمىندا ئىمپېرىيە قۇرۇپ چىققان.
② توخار - غەربىي يۇرتتىكى قەدىمكى مىللەت. ئۇيغۇرلارنىڭ مۇھىم
ئېتىتىك تەركىبلىرىنىڭ بىرىنىڭ نامى.

پارتلايتتى.

گۈ - گۈم - باڭ! بۇ - ۋ - ۋ - بۇم!
قەلئەنىڭ ئىچىدە ۋە قەلئەنىڭ كەينى تەرىپىدە توپ ئوقلىرىدە
نىڭ پارتلىشىدىن كۆتۈرۈلگەن ئىس - تۈتەك ئاسمانغا خۇددى
تۈۋرۈكتەك تۈرۈلۈپ كۆتۈرۈلەتتى. پۈتۈن ئەتراپنى پۇرۇقنىڭ
دىماغى يارىدىغان ئاچچىق ھىدى قاپلاپ كەتكەنىدى.
قەھەرىيە 8 - ئاينىڭ 17 - كۈنى (شەمسىيە 10 - ئاينىڭ
4 - كۈنى) ليۇ جىڭتاڭ جىن شۇنىڭ تەلىپىگە ئاساسەن، خۇنەن
قوشۇنلىرىنىڭ سەردارى لو چاڭخۇ باشچىلىقىدا، ئالتە قوش
پىيادە چېرىك، بەش تۇغلۇق ئاتلىق چېرىك بولۇپ جەمئىي بەش
مىڭدەك قارا چېرىكنى ماناسقا - ئالدىنقى سەپكە ياردەمگە ئەۋەت-
كەندى.

جەنۇبىي قەلئەنى ئېلىش مانجۇلار ئۈچۈن شىمالىي قەلئەنى
ئالغاندەك ئاسان توختىمىدى. بۇ ئۇرۇشۇۋاتقان ھەر ئىككى تەرەپ-
كە ئېغىر تالاپەت يەتكۈزدى. مۆلدۈردەك يېغىۋاتقان توپ ئوقلى-
رىنىڭ دەھشەتلىك پارتلاش سادالىرى ئىچىدە، ماناس قەلئەسى
يەنىلا مەزمۇت قەد كۆتۈرۈپ تۇراتتى.

ماناس دەرياسىنىڭ ئۈستى مۇز بىلەن قاپلانغانىدى. دەرياغا
چۈشۈپ پارتلاۋاتقان توپ ئوقلىرى دەريادىكى مۇزلارنى يېرىپ
چۆل - چۆل قىلىپ تاشلايتتى. پارتلاشتىن دەريادا ئېگىز -
ئېگىز سۇ تۈۋرۈكلىرى ھاسىل بولۇپ، قۇم - شېغىل ئارىلاش
سۇ بۇزغۇنلىرىنى ئەتراپقا چاچىراتتى.

بەي يەنخۇنىڭ لەشكەرلىرى ماناس قەلئەسىنى پۈتۈن كۈچى
بىلەن مۇداپىئە قىلىۋاتاتتى. قەلئەدىكىلەر ئۆز ئامانلىقى ئۈچۈن
جان تىكىپ ئۇرۇش قىلىپلا قالماستىن، بەلكى ئۆزلىرى ۋە بالا -
چاقىلىرىنىڭ شان - شەرىپى ئۈچۈن، جان تىكىپ ئۇرۇش قە-
لىش لازىملىقىنى تونۇپ يەتكەنىدى. گۈمۈدى قەلئەسى مانجۇلار-
نىڭ قولىغا چۈشۈپ كەتكەندىن كېيىن يۈز بەرگەن قورقۇنچلۇق

ئومۇمىي قىرغىن ساۋاقللىرى ماناس قەلئەسىنى قەيسەرلىك بىلەن قەتئىي قوغداۋاتقان بۇ يازدەمچىسىز، تەنھا قوشۇننىڭ ئىرادىسىنى تېخىمۇ چىڭىتىۋاتىدۇ.

گۇمۇدىنىڭ ئېلىنىشى، ئۈرۈمچىنىڭ تەسلىم بولغانلىقى مانجۇلار ئۈچۈن زور بىر غەلبە ھېسابلىنىمۇ، ئەمما تەڭرى تېغىنىڭ شىمالىدا ئېلىپ بېرىلىۋاتقان بۇ ئۇرۇشتا، غەلبە قىلىش ياكى مەغلۇپ بولۇش — ئاخىرقى ھېسابتا يەنىلا مۇشۇ ماناس قەلئەسى ئالدىدا بەلگىلەنەتتى.

مانجۇلارنىڭ سېپىلغا ئارقا - ئارقىدىن قىلغان ھۇجۇملىرى قەلئەدىكىلەرنىڭ قاتتىق قارشىلىقىغا ئۇچراپ، قايتا - قايتا چېكىندۈرۈلدى.

شۇنداق قىلىپ، قەلئەگە ئېتىلىۋاتقان توپ ئوقلىرى ئالاھىدە زەل ئىككى ئايغىچىلىك بىر كۈچىيىپ، بىر پەسلەپ، توختاۋسىز چۈشۈپ تۇردى. ئەمما، قەلئە سېپىلى قېلىن، پۇختا بولغانلىقى تىن، توپ ئوقلىرى سېپىلنى ئانچە ۋەيران قىلالىمىدى. قەلئەددەكىلەر قورال - ياراق ۋە ئەسكىرىي كۈچ جەھەتتە مۇتلەق ئۈستۈن - لۈكتە تۇرۇۋاتقان مانجۇلار بىلەن قەيسەرلىك بىلەن جەڭ قىلدى. مانجۇلار قەلئەنى سەككىز ھەپتىگىچە قاتتىق قورشاۋغا ئېلىۋالغان بولسىمۇ، قەلئەدىكىلەرنىڭ قارشىلىقى ئازراقمۇ پەسەيمىدى.

قەمەرىيە 9 - ئاينىڭ 20 - كۈنى (شەمسىيە 11 - ئاينىڭ 5 - كۈنى) ماناس قەلئەسىنىڭ قارشىلىقىنى تەلتۆكۈس بىتچىت قىلىپ تاشلاش ئۈچۈن، ئەللىك دانە كائۇبىتسا^① نى قاتار قىلىپ تىزىپ، سېپىلغا بىردىنلا زالىپ ئېتىشقا^② بۇيرۇق بېرىلدى. توپلاردىن زالىپ ئېتىلغان دەسلەپكى ۋاقىت تولىمۇ دەھشەتلىك ئىدى. توپ ئوقلىرى ئاسماننى خۇددى چېكەتكىدەك قاپلاپ

① گائۇبىتسا — قىسقا ستوۋوللۇق چېقىن توپ.

② زالىپ ئېتىش — بىرنەچچە قورالدىن تەڭلا ئېتىش دېگەن مەنىدە.

ئۈچۈپ كەلگەن پېتى يەرگە چۈشۈپ پارتلاپ، زېمىننى سىلكىپ لەرزىگە كەلتۈرەتتى. توپ ئوقلىرىنىڭ پارتلاش سادالىرى ئىچىدە كىشىلەر ۋارقىراپ يۈگۈرۈشەتتى. نۇرغۇن توپ ئوقلىرىنىڭ تۈپ-يۇقسىز ھۇجۇمغا ئۇچراپ، قورقۇپ، ئەس - ھوشىنى يوقىتىش-قان بەزى كىشىلەر ئۆينىڭ ئىچىدىن تالاغا يۈگۈرۈشۈپ چىقىشاتتى، يەنە يۈگۈرۈپ ئۆيگە كىرىپ كېتىشەتتى ۋە نېمە قىلارنى بىلىشمەي، قالايماقچىلىق ئىچىدە بېشى قايغان تەرەپكە ئۆزلىرىنى ئېتىشاتتى. كىشىلەر مەڭدەپ قېلىشقانىدى. ۋىڭىلداپ ئۈچۈۋاتقان توپ ئوقلىرى كۆكنى يېرىپ ئۆتمەكتە ئىدى. ھەربىر بۈلۈڭ - پۇچقاقلاردىن ئوقلار تارسىلداپ ئېتىلماقتا ئىدى. كىشىلەر يارىدار بولغانلارنى دەسسەپ يۈگۈرۈشۈپ يۈرۈشەتتى. ھەممىلا يەردىن يارىلانغانلارنىڭ ئىنجىقلاشلىرى ئاڭلىنىپ تۇراتتى. سەردارلار ئۆز ئەسكەرلىرىنى ئىزدەشەتتى. ئەسكەرلەر ئۆز باشلىقلىرىنى تاپالماي تۇرۇشاتتى. بىراق، شۇنچىۋالا ئېتىشلار بولۇۋاتسا، يەنە ئۆزىنى يوقاتمىغانلارمۇ بار ئىدى. ئۇلار بۇ قالاي-ماقچىلىقلارغا سوغۇققانلىق بىلەن مۇئامىلە قىلىۋاتاتتى. بىر ئايال قۇچقىدىكى بالىسىنى بەھۇزۇر ئېمىتىۋاتاتتى. ئۇنىڭ يېنىدا، ئېرى ئۈزۈلۈپ كەتكەن پۈتمەيدىن قان ئېقىۋاتسىمۇ، پەرۋا قىلماي، مىلتىقىنى بەتلەپ، ئۇدۇلىغا قارىتىپ ھەدەپ ئوق ئۈز-مەكتە ئىدى.

قەلئە قوماندانى خەييەن بۇ قالايماقچىلىقلاردا ئۆزىنى تەم-كىنىلىك بىلەن تۇتۇۋالغانىدى. ئۇ قول ئاستىدىكىلەرگە قىسقا - قىسقا بۇيرۇقلارنى بېرىپ، قەلئەگە كەلگۈدەك بېسىپ كىرىۋاتقان قارا چېرىكلەرگە قارشىلىق كۆرسىتىشنى تەشكىللەۋاتاتتى.
ئاخىرى، ماناس قەلئەسىدىكىلەرنىڭ ئوق - دورىلىرى پۈ-تۈنلەي تۈگىدى. قەلئە قوماندانى خەييەن مانجۇ قوشۇنلىرىنىڭ ئالدىنقى سېپىگە كېلىپ باش ئېگىپ، شەرەپلىك ھالدا تەسلىم بولۇشقا رۇخسەت قىلىشنى ئىلتىماس قىلدى. قەلئەگە ھۇجۇم

قىلىۋاتقان مانجۇ قوشۇنلىرىنىڭ باش قوماندانى، ئىلى جياڭجۈنى جىن شۈن چىرايىنى تۈرمەستىنلا، ئۇنىڭ شەرتلىرىنى تېزلا قوبۇل قىلدى.

قەمەرىيە 9 - ئاينىڭ 21 - كۈنى (شەمسىيە 11 - ئاينىڭ 6 - كۈنى)، ماناس قەلئەسىنىڭ قوماندانى خەييەن قوشۇنىنى شىمالىي گازارمىدىكى مەشق مەيدانىغا باشلاپ كېلىپ، چاسا سەپ بويىچە قاتار تىزدى. تۆت ئەتراپتىكى ئېگىزلىكلەردە، مانجۇلار بەتلەكلىك مىلتىقلىرىنى ئۇلارغا تەڭلەپ تۇرۇشاتتى. توپلار ئۇلارغا قارىتىپ تىكلەپ قويۇلغانىدى. ئەھۋالنىڭ چاتاق ئىكەنلىكىنى سەزگەن خەييەن ئۆز قىسىملىرىغا قورالنى تېز يەرگە قويۇشقا بۇيرۇق بېرىشى بىلەن تەڭلا، تۆت ئەتراپتىن توپ - زەمبىرەك، مىلتىقلاردىن ئۇلارغا قارىتىپ بىراقلا ئوت ئېچىلدى. قورال تاشلىغانلار بىردەمنىڭ ئىچىدە تېرىپىرەن قىلىپ تاشلاندى. بۇ قالايمىقانچىلىق ئىچىدە ئۆلمەي ساق قالغانلار مانجۇ قوشۇنلىرىنىڭ قوماندانى جىن شۈننىڭ ئالدىغا ئېلىپ بېرىلدى. ئۇ ھەتتا بۇ ئەسىرلەرنىڭ نام - ئەمەلىنى سوراپمۇ باقمىستىن، ئۇلارنى چېپىپ تاشلاشقا بۇيرۇق چۈشۈردى. ئاندىن شەھەر بويدى - چە ئومۇمىي قىرغىن يۈرگۈزۈشكە پەرمان بەردى. مانجۇلار شەھەر ئىچىدە يەتتە ياشتىن يەتمىش ياشقىچە بولغان ئەركەكلەرنىڭ ھەممىسىنى قىلىچتىن ئۆتكۈزۈش ھەققىدە ئىجراسى قاتتىق بۇيى - رۇقلارنى ئارقا - ئارقىدىن تاپشۇرۇۋېلىشتى.

ماناسنىڭ شەرقىي كۆچىسىدا بىر توپ ئادەم يۈگۈرۈشۈپ كېلىۋاتقانىدى. بىر ئاتلىق قارا چېرىك قولىدىكى قىلىچىنى شىلتىۋىدى، ئۇلار قىقاس - چوقان كۆتۈرۈشكىنىچە، تەرەپ - تەرەپكە قاراپ قېچىشقا باشلىدى. ھېلىقى قارا چېرىك ئېتىنى دىۋېتىكىنىچە قوغلاپ كېلىپ، قولىدىكى قىلىچىنى ياپسالاپ تۇرۇپلا، بىرىنىڭ قولىنى مۇرىسىدىنلا چېپىپ تاشلىدى. چېپىلغان ھېلىقى ئادەم يىقىلدى، ئۇنىڭ قانغا بويالغان گەۋدىسىنىڭ

ئىچىدىن لىك - لىك قىلىپ تۇرغان يۈرنىكى كۆرۈنۈپ تۇراتتى. ئۇنىڭ جىگەر - باغىرى بىردەمدىلا كۆكۈرىپ كەتتى.
 جىن شۇنىڭ قىلچى باشقا مانجۇ سەردارلىرىنىڭكىدىن ئالاھىدە ئىدى. ئۇ قىلچىنىڭ قولى^①غا سىماب قۇيۇرغانىدى. بۇ قىلچىنى ئۇنىڭ ئۆزىدىن باشقا ھەرقانداق ئادەم ئۈزۈپ كۆتۈرەلمەيتتى. ئۇ مۇشۇ قىلچ بىلەن ھەرقانداق ئادەمنى بىر چېپىدە شىدىلا ئىككى پارچە قىلىپ تاشلىيالايتتى. ئۇ قىلچ چاپسا، مۇدەھىش بىر كۈچ بىلەن چاپاتتى. ئادەمنىڭ قەيىرىنى نىشانلىدىسا، شۇ يېرىنى قىپياش چېپىپ، چورتلا كېسىپ تاشلىيالايتتى. — ئادەمنى يۈرەكلىك چېپىۋەر! ئادەم دېگەن ھۆل نېمە، قىلچ ھۆل نەرسىگە ئاسان ئۆتىدۇ. ئادەم دېگەن خېمىرغا ئوخشاش بۇمشاق نەرسە، — دەيتتى ئۇ قىيسىق كۆزلىرى بىلەن كۈلۈپ، — سەن رەھىم قىلىپ، نېمىشقا، قانداق؟ دەپ ئويلاپ ئولتۇرما. سەن خاننىڭ سەردارىسەن! سېنىڭ ۋەزىپەڭ — سۇراپ ئولتۇرماستىنلا چېپىۋېرىش. ئۇرۇشتا ئاسىي قاراقچىلارنى ئۆلتۈرۈشتىن مۇقەددەس ئىش بولمايدۇ. سەن ئۆلتۈرگەن ھەر بىر ئادەم بەدەلىگە تەڭرى سېنىڭ بىر گۇناھىڭنى گەدىنىڭدىن ساقىت قىلىدۇ. بۇ خۇددى يىلاننى ئۆلتۈرسە ساۋاب تاپقاندەكلا بىر ئىش. ئەمما، بىر نەرسە ئېسىڭدە بولسۇنكى، ھايۋانلارنى، مەسەلەن، ئىت، مۈشۈكنى ياكى باشقا جاندارلارنى بىكاردىن — بىكارغا ئۆلتۈرۈشكە بولمايدۇ. ئەمما بۇ لەنىنى ئىسپانچىلارنى قىر! يوقات! ئۇلار يارىماس، ئىپلاس نەرسىلەردۇر. ئۇلارنىڭ

① قىلچ قولى — قىلچ بېسىنىڭ كەينىدىكى ئىككى تال ياكى بىر تال نوگەش سىزىق. مەخمۇت قەشقىرى: «قىلچىنىڭ قولى — قىلچ بېسى ئۈستىگە چىقىرىلغان سىزىق. قىلچىنى پارقراق قىلىش ئۈچۈن ئالتۇن سۈيى يۈگۈرتىدىغان نوگەش سىزىق» دەپ نەبىر بەرگەندى. «تۈركىي تىللار دىۋانى»، ئۇيغۇرچە 3 - توم 183 - بەتكە قارالسۇن.

ئۇرۇق - ئەۋلادىنى قۇرۇنۇۋېتىش كېرەك. بولمىسا، يەر -
يۈزىنى بۇلغاپ، بەد - بۇي قىلىدۇ. ئۇلارنى سېسىق يەر مەدىكى
دەپ ھېسابلاۋەر! . . .

سېپىل ياقىسىدا، بىر ئۆلۈك قىپ - قىزىل قانغا مىلەنگەن
ھالدا ياتاتتى. ئۇنىڭ ئىككى تەرەپكە داردىيىپ سوزۇلغان پۈتلە-
رى تىزغىچە خەندەكنىڭ ئىچىگە ساڭگىلاپ قالغان، ئۆزى ئوڭدا
ياتاتتى. بىر قولى قايرىلىپ پۈكۈلگەن پېتى دۈمبىسىنىڭ ئاستى-
دا قالغان، يەنە بىر قولىدا بىر پالتىنى چىڭ تۇتۇۋالغان. ئۇنىڭ
دەھشەتلىك ھالىتىنى كۆرگەن ھەرقانداق ئادەمنىڭ تېنى مۇزلاپ
شۈركىنىپ كېتەتتى. ئۇنىڭ تۇرقى شۇنداق ئىدىكى - گويا
پۈتلىرىنى سۈزۈك تاغ سۈيى ئېقىپ تۇرغان ئېرىققا ساڭگىلى-
تىپ، بىر ئاز دەم ئالماقچى بولۇپ ئولتۇرۇپ، كېيىن ئوڭىدىسى-
غا يېتىۋالغان ئادەمدەك، ئۇنىڭ يېنىدا قانلىق لايدا بۇلغانغان
بىر ئاپئاق شاپاق بۆك تۇراتتى. بۆكنىڭ ئەستىرى خۇددى قاچا
سۈرتىدىغان دەسمالدەك غىجىملىنىپ قالغان. ئۇنىڭ قانسىرىغان
سېرىق پېشانىسىدە ۋە شىشىدەك قېتىپ قالغان پېرىم يۇمۇق
خىرە كۆزلىرىدە قاننىڭ داغلىرى قالغانىدى. چاپتىنىڭ ئوڭ
تەرىپىدە بىر كامار قارىيىپ كۆرۈنەتتى. ئوق ئۇنىڭ ئوڭ بېقىنى-
غا تېگىپ تېشىپ ئۆتۈپ كەتكەنىدى. سول تەرىپىدىن قان ئېقىد-
ۇرۇپ بىرمۇنچە يەرنى كولاپ كەتكەنىدى. ئۇنىڭ ئۈستىدىكى
چاپتىنى قان بىلەن بويالغان، ئەسلى رەڭگىنى پەرق قىلىپ بول-
مايتتى.

تەدىندۇر بىر يەردىن بىر خوتۇننىڭ ئاچچىق چىرقىرىغىنى
ئاڭلاندى - دە، كېيىن بىردىنلا يوقالدى.
كوچىلاردا چېپىپ تاشلانغان پۇقرالارنىڭ ئۆلۈكلىرى ياتتا-
تى. بۇ ئۆلۈكلەرنىڭ ئۈستىگە چاڭ - توپا قونغانىدى. بىرسى
تىغ زەربىسىنىڭ يۈرەككە سانجىلغان ئازابىغا چىدىمىغان بولسا

كېرەك، تىلنى گاچچىدە چىشلەپ ئۈزۈۋاپتۇ. ئىششىپ بىلەك-
تەك بولۇپ كەتكەن كۈرتەك تىلى ئۇنىڭ ئاغزىغا پاتماي قالغان-
دى؛ بىر ئايالنىڭ لەۋلىرىگە قان ئۇيۇپ قالغان. چىرايلىرى
كۆكۈش ئاقىرىپ كەتكەندى. ئۇنىڭ ئىشتىنى تىزغىچە سىيرىپ
قويۇلغان، ئۇياتلىق يېرىگە قىلىچ تىقىلغان، تېقىملىرى قارىيىپ
كەتكەندى. . . .

دەھشەتلىك ئومۇمىي قىرغىن توپتوغرا ئۈچ كۈن داۋاملاش-
تى. مانجۇلار ھارغان بولسا كېرەك، ئاخىرى بۇ قەتلىئام توختى-
تىلىدى. كۆيۈۋاتقان ئوتلارمۇ كۆيدۈرگىلى ھېچنەرسە تاپالمىغان
بولسا كېرەك، ئاخىرى ئۆزى ئۆچۈپ يوق بولدى. . . .
قارا چېرىكلەر ئاتلىرىنىڭ ئاستىنى قۇرۇقداش ۋە دۈمبىسىد-
نى قاشلاش ئۈچۈن ئەتىگەن تۇرۇپ كېتىشەتتى. ئۇلارغا ئاتلار
ئوقۇردىكى يەم - بوغۇزلىرىنى يەپ بولغىچىلىك، بىر غاڭزا
تاماكى چەككۈدەك ۋاقىت چىقاتتى.

— تازا قاملاشمىغان ئىش قىلدۇق جۈمۈ بۇرادەر!
— شۇنى دېمەمسىلەر، مېنىڭ زادىلا چىدىغۇچىلىكىم قالمى-
دى. ئۇخلىساملا قارا بېسىپ، تەرگە چۆمۈلۈپ كېتىپ بارمەن.
بۇ ئادەمنى كۆپ قىرۋەتكەنلىكتىن بولغان دەپ ئويلايمەن. . . .
— بىز ئىچكىرىدىمۇ مۇنداق ئىشنى قىلمىغاندۇق، —
دېدى بىر ئاۋاق چېرىك.

— ھەي، سىلەر نېمىنى بىلىسىلەر؟ سېپىل ئېلىنمىغانسې-
رى خۇپۇ داربىنىڭ^① پىغانى تېشىپ، تاقىتى چېكىدىن ئېشىپ
كەتتى ئەمەسمۇ؟ — دېدى جىن شۇنىڭ بىر مۇلازىمى.
— نېمىلا بولسۇن، قەلئە ئېلىندى. بىز ساق قالدۇق.
پاراكەندە بولغان كۆڭلىمىزنى خۇش قىلمىساق، قاچان خۇش

① خۇپۇ داربىن — چىن شۇن.

قىلىمىز؟
 — بۇ گېپىڭغۇ بولىدۇ. ئەمما، چاۋۇشنى ① دەپمىسەن؟ مۇنداق گىرى، دەپۈز سەردارنى زادىلا كۆرمىگەنمىدەم! ئاتنى كۈنىگە ئىككى نۆۋەت قاشلاپ چىقسامۇ، يەنە رازى بولماي، كۈنىگە ئۈچ قېتىم قاشلاپ، سوۋۇتۇپ چىقسەن! دەيدۇ.
 — سەنمىزە، «لوپنىڭ ئېتىنى سۇغار، پۇلىنى ئال» دېيگەن گەپنى ئۇنتۇپ قالدىڭمۇ؟ خوجا كۆردى قىلىپ ئىشنى تۈگەتسەڭ بولمىدىمۇ؟
 — قوبۇڭلار! شۇ گەپنى! ئۇنىڭدىن باشقا گېپىڭلار يوق. تەك؟

— ھازىر ئۆيدىكىلەر گوگەي ② پىشۇرۇۋاتقاندۇر؟
 — شۇ تاپتا بىر خوتۇن بولسا، دۈمبىسىنى كۈنىگە يۈز قېتىم قاشلاپ چىقساڭمۇ، كۆپلۈك قىلمايتتى. ئېھ!
 — ھە راست، مەن بۈگۈن كېچە بىر چۈش كۆرۈپتىمەن. لايىقىم بىلەن بىر يەردە ياتقۇدەكمەن. ئەتراپىمىزدا ئىتلار قاۋد-شىپ يۈرگۈدەكمەش، — دېدى بىر پاناق پوخۇر چېرىك، — باھ، نېمىدېگەن ھۇزۇر ئىش — ھە! . . .
 — شۇ تاپتا خوتۇنۇم: «بىچارە بايقۇشۇم، نەلەردە قاڭقىپ يۈرگەندۇر؟» دەپ ئويلاۋاتقاندۇر؟ — دېدى بىرسى.
 — قەھ — قەھ! بۇرادەر، خوتۇنۇڭ ئاشنىسى بىلەن مۈكۈ-شۈپ ئويناۋاتقاندۇر؟ — دېدى ھېلىقى پوخۇر چېرىك.
 — ھەي، تۇڭگۈز، ئاغزىڭغا بېقىپ سۆزلە — ھە! بولمىسا ھېلى . . .
 — ئوينىشىپ قويدۇم، شۇنىڭغىمۇ تېرىكىپ كېتەمسەن؟ ھەممىمىزنىڭ خوتۇنى بارغۇ؟

① چاۋۇش — قىسىمدا تەرتىپكە مەسئۇل نۆۋەتچى ئوقۇتقۇچى.
 ② گوگەي — قازان قوتۇرمىچى.

— ئۇغۇ راست، ئەمما، خوتۇن كىشى دېگەننى پات — پات ئەدەپلەپ تۇرۇش كېرەك. ئېرى يېنىدا بولمىسىلا، دىغراپ بېشى قايغان يەردە يۈرىدۇ.

— نېمە دەيسەن ئوي؟ خوتۇن كىشى دېگەنمىچۇ؟ بەئەينى ئىد-ئىد نەكىنىڭ ئۆزى. قايتىپ بارغاندا، ئاغزى — بۇرنىڭغىچە تويۇپ كېكىرىپ كېتىسەن!

— ھا! ھا! . . .

— ئىش قىلىپ خاتىرجەم بول. سەن بارغىچىلىك، داداڭ خوتۇنىڭغا ھېزى بولۇپ تۇرىدۇ. يۈرتىمىزدا مۇنداق بىر قىزىق ئىش بولغان. ئېيتىپ بەرسەم، ئاڭلاپ باقامىسىلەر؟

— ھەي بەغەرەز، سوزاپ يۈرگىچە، دەۋەرمەمسەن؟ بولمىدە سا، ھېلىقى دەيۈز چاۋۇش كېلىپ قالسا، قۇرۇق پاراڭ قىلىش قۇچە، ئاتنىڭ دۈمبىسىنى قاشلاشمامسەن؟ دەپ چالۋاقاپ كېتىدۇ.

— يۈرتىمىزدا لى مەنتاڭ ئىسىملىك بىر چال بار ئىدى.

ئۇ كېلىنىگە پوخۇرلۇق قىلىپ، زادىلا ئارام بەرمەپتۇ. داۋاملىق ئوغلىنى يىراق يەرلەرگە ئەۋەتىۋېتىپ، كېلىنىنى سوقىدىكەن. بۇ ئىشنى ئوغلى تۇيۇپ قاپتۇ. ئەمدى ھېلىقى چال قانداق ھىيلە

ئىشلىتىپتۇ دېمەمسىلەر؟ ئوغلىنى ئىشقا بۇيرۇپ زادىلا چىقىرال-مىغان چال بىر كۈنى كېچىسى ھويلىغا چىقىپ، ماللىرىنى ھويلىغا قويۇپ بېرىپ، ئاستا كىرىپ يېتىۋاپتۇ. تالادىن ماللار-

نىڭ مەرەشكەن ئاۋازى، دۇپۇرلەشكەن تىۋىشى ئاڭلىنىپتۇ. «ھەي خۇمپەر، — دەپ چالۋاقاپتۇ چال ئوغلىغا، — نېمىشقا قوتانىڭ ئىشىكىنى چىڭ ئېتىپ قويمىدىڭ؟ مالىنىڭ ھەممىسى

چىقىپ كېتىپتۇ ئەمەسمۇ؟ ماڭ، چىقىپ مالنى سولاپ قوي!» ئەس-ئەسلىدە، ئوغلى مالنى سولغىلى چىقىپ كەتسە، چال كېلىنىنىڭ قوينىغا كىرمەكچى بولغانىكەن. ئوغلى ئېرىنىپ ئاستا خوتۇنىنى بۇيرۇپتۇ، خوتۇنى گەپ قىلماستىن چىقىپ كېتىپتۇ. بىر كەم-

دە، چال ئۆزى ياتقان كاڭنىڭ ئۈستىدىن ئاستا چۈشۈپ، ئوغلى بىلەن كېلىنى ياتقان چىمىلدىقنىڭ يېنىغا كېلىپتۇ. ئۇنىڭغىچە لىك ئوغلۇمۇ قولغا بىر تاياقنى ئېلىپ جىم يېتىۋاپتۇ. چال چىمىلدىقنىڭ ئىچىگە بېشىنى تىقىشى بىلەن تەڭلا، ئوغلى: «ئوش لەنتى! چىمىلدىقنى چايناشنى ئادەت قىلىۋالدىغۇ!» دەپ غۇدۇرغىنىچە، دادىسىنىڭ ياغاچ بېشىغا تاياق بىلەن بىرنى قو- يۇپتۇ. شۇ كۈنلەردە، ئۇلارنىڭ ئۆچكىسى تۇغقانكەن. ئۇلار ئوغلاقنى كېچىسى ئۆپدە ساقلايدىكەن. ئوغلاق داۋاملىق چىمىل- دىقنى چايناپ قويدىكەن. شۇڭا، ئوغلى ئوغلاقنى ئۇرغان كىشى بولۇپ، دادىسىنى ئۇرۇپ جىم يېتىۋاپتۇ. . . . بېشىغا تاياق يېگەن چال كاڭنىڭ ئۈستىگە ئاران چىقىپتۇ ۋە تاياق يېگەن بېشىنى سىيلاشقا باشلاپتۇ. بېشى ھۈررەك ئىشىشىپ چىقىپتۇ. بىر كە- لەردىن كېيىن چال:

— ھەي شۇم! — دەپ ئوغلىنى توۋلاپتۇ.
 — ھە، نېمە بولدى، دادا؟ — دەپ سوراپتۇ ئوغلى.
 — سەن بايان نېمىنى ئۇردۇڭ؟
 — ئوغلاقنى ئۇردۇم، چىمىلدىقنىڭ يوغانلا بىر يېرىنى چايناپ تاشلاپتۇ ئەمەسمۇ لەنتى؟
 — ئوغلاقنى مۇنداق قاتتىق ئۇرساڭ، — دەپتۇ چال يىغلامسىراپ، — كېيىنچە ئۆچكىگە قانداقسىگە ئىگىدارچىلىق قىلالايسەن؟
 — ھا! ھا! ھا! . . .
 قارارگاھتا كېڭەش بولۇۋاتقاندى. ئىشىك غىچىرلاپ ئې- چىلدى. خۇنەن قوشۇنلىرىنىڭ سەردارى لو چاڭخۇ تەرەتكە چىق- قاندى.
 ھويلىدا بىر توپ توخۇلار دانلاپ، قىغ دۆۋىسىنى تاتلاپ يۈرۈشەتتى. بىر قىزىل خوراز قاناتلىرىنى قېقىۋەتكەندىن كې- يىن، «قى - قى - قى!» دەپ چىلىندى - دە، قىغ دۆۋىسىنى

تاتلاپ يۈرگەن بىر چار توخۇنى پوكىنىغا باسماقچى بولۇپ يۈ-
گۈردى. ھېلىقى قېرى مىكىيان خورازنى تېخى چۈمكەن دەپ
مەڭسىتىدى بولغاي، بىر چوقۇپلا، ئۇنى پاختە قىلىپ بىر
چەتكە قاقچۇردى. چۆجە خوراز شۇ ئان قاناتلىرىنى سالپايتقىنچە،
ئېرىدىكى قىغ دۆۋىسىنىڭ ئۈستىدە توپلىشىپ تاماشا كۆرۈۋاتقان
مىكىيانلارنىڭ ئارىسىغا بېرىۋالدى ۋە بىردىنلا ئوچى بولۇۋېلىپ:
«ئۇنى قانداق باشقىنىمى كۆردۈڭلارمۇ؟ كۆردۈڭلارمۇ؟» دېگەن-
دەك تىنماي قاقچىلىدى. قاراپ تۇرۇشقان مىكىيانلار قاقچىلى-
شىپ، چوقان - سۈرەن سېلىشىپ، خورازغا ئالقىش ياڭراتتى.
شۇ ئەسنادا، ئارقا ھويلىدىكى ئېغىل تەرەپتىن دۈپۈرلىگەن ئاياغ
تەۋىشى ۋە بىرسىنىڭ بوغۇق ئاۋازى ئاڭلاندى. لو چاڭخۇ دەرھال
ئېغىل تەرەپكە قارىدى. توساتتىن ئېغىلنىڭ ئىشىكى ئېچىلدى - دە،
بىرسى قاتتىق پىچىرلىدى:

— تېۋرەك بولۇڭلار، بۇرادەرلەر!
ئېغىل تەرەپتىكى ۋاراڭ - چۈرۈڭنى ئاڭلىغان لو چاڭخۇ
ئېغىلدا نېمە ئىش بولۇۋاتقانلىقىغا قىزىقتى - دە، شارىتلا ئارقى-
سىغا بۇرۇلۇپ تام ياقىلاپ ئېغىل تەرەپكە قاراپ ماڭدى. بۇ چاغدا
ئۇنىڭ ئالدىغا تۇرشاۋۇل سانغۇن، ئىلى جياڭجۈنى جىن شۇنىڭ
بىر نۆۋەتلىرى ئۇچرىدى.

— نېمە قىلىۋاتسىن؟... بۇ يەردە نېمە ئىش بولۇۋاتىدۇ؟...
— تىنچ!... دەپ پىچىرلىدى ھېلىقى نۆكەر سېسىق
ئاغزىنى لو چاڭخۇغا يېقىن كەپكىلىپ، — ئۇ يەردە... ئۇ يەردە
ئاچايىپ بەلەن ئىش بولۇۋاتىدۇ. بۇرادەرلەر بىر تۇڭگان قىزنى
سۆرەپ ئەپكىرىشىپتىكەن... ئۇلار ئۇنىڭ بىلەن ئىچ پۇشقىنى
چىقىرىشىپ، كۆڭۈل ئېچىشىۋاتىدۇ. باشقا ئىش بولغىنى يوق... ،
نۆكەر قاقچىلاپ كۈلدى. لېكىن، لو چاڭخۇ ئۇنى ئىتتىرىۋەتتى.
نۆكەر ئارقىسى بىلەن ئوقۇرنىڭ قىرغا بېرىپ قاتتىق ئۇرۇلدى - دە،
كۈلكىسى توختاپ، دەپى ئىچىگە چۈشۈپ كەتتى. لو چاڭخۇ ئاۋاز

كىلىۋاتقان بۇلۇڭ تەرەپكە قاراپ يۈگۈردى. ئۇنىڭ يوغان ئىچىل-
غان كۆزلىرى دەھشەتتىن چاقناپ كەتتى. ئۇنىڭ ئالدىدا، سېرىق
ئاننىڭ ئىگەر - جابدۇقلىرى تۇرىدىغان بۇلۇڭدا، سېرىق
تۇغلۇق^① قوشۇندىكى بىر توپ نۆكەرلەر زىچىدە توپلىشىۋالغاندى-
دى. لو چاڭخۇ مانجۇ چېرىكلىرىنى ئىككى تەرەپكە ئېتىرىپ
ئالدىغا ئۆتتى. بۇلۇڭدا ئىككى پۈتى كېرىلگەن بىر قىز قورقۇنچ-
لۇق ھالەتتە ئوڭدا ياتقانىدى. ئۇنىڭ بېشىدىكى ئاق لېچىكى
يۇلۇۋېلىنغان، ئۇچىسىدىكى نىمچىسى بىلەن خەنتىيى^② يىرتىپ
تاشلانغان. ئاشاق كۆكىسى ئېچىلىپ قالغانىدى. مانجۇلارنىڭ
بىرسى ئىشىنى تۈگىتىپ قىزنىڭ ئۈستىدىن تۇردى - دە، شى-
رىكلىرىگە قارىماستىن مېنىڭدا كۈلۈپ قويۇپ، گېزەتتىكىسىگە
ئورۇن بوشتىپ، تام تەرەپكە ئۆتتى.

يىگىرمە توققۇز ياشلىق سەردار لو چاڭخۇ بۇ پاجىئەلىك
مەنزىرىنى كۆرۈپ زادىلا چىداپ تۇرالمىدى - دە، ئىشىك تەرەپكە
قاراپ يۈگۈردى.

— چاۋۋش! . . .

ئەمما مانجۇلار ئىشىكىنىڭ تۈۋىدە ئۇنىڭغا يېتىشىۋالدى -
دە، ئۆزلىرىنى ئۇنىڭ ئۈستىگە تاشلاشتى. بىرسى ئۇنىڭ ئاغزىنى
ئالغىنى بىلەن مەھكەم ئېتىۋالدى. لو چاڭخۇ جان - جەھلى
بىلەن قارشىلىق كۆرسەتكەن بولسىمۇ، ئەمما مانجۇلارنىڭ ھەم-
مىسى يوپۇرۇلۇپ كېلىپ ئۇنى بېسىپ يىقىتتى - دە، بېشىنى
چاپان بىلەن يۈركەپ، قولىرىنى كەينىگە قايرىپ باغلاشتى.
ئاندىن ئۇنى بۇلۇڭدىكى بىر سولۇ تاغىرنىڭ ئاستىغا باستۇرۇپ
قويدى. ئۇ يۇلقۇنۇپ باقتى، ۋارقىراپ باقتى، ئەمما ئەجرى

① سېرىق تۇغلۇق قوشۇن - مانجۇلارنىڭ زاندارما قوشۇنى. پۈتۈنلەي
مانجۇلاردىن تەشكىل قىلىناتتى.

② خەنتىيى - ئىچ كۆڭلەك.

بىكارغا كەتتى. ئاخىرى جىمىپ قالدى. . . .
 بىر ھازادىن كېيىن، كىمدۇر بىرسى ئۇنىڭ قولىنى يېپى-
 شىپ، ئورنىدىن تۇرغۇزۇپ، بېشىدىكى يۆگەكلىك چاپاننى ئې-
 لمىۋەتتى. ئىشىكنىڭ ئالدىدا، يېشىل تۇغلۇق قوشۇنىنىڭ ئىككى
 چېرىكى بىلەن بىر چاۋۇش تۇراتتى.
 لو چاڭخۇ بۇلۇڭ تەرەپكە قارىدى ۋە ئىككى چېرىكنىڭ بىر
 تۈگۈنچەكىنى يەردىن ئېلىپ كۆتۈرۈۋاتقانلىقىنى كۆردى. بۇ ھې-
 لىقى تۇڭگان قىز ئىدى.
 ئۇنىڭ ئىككى بۇتى گىلىدىڭلاپ ساڭگىلاپ قالغانىدى. چې-
 رىكلەر ئۇنى كۆتۈرۈپ سىرتقا ئېلىپ چىقىپ، تامنىڭ تۈۋىدە
 ياتقۇزۇپ قويدى.
 قىز ئوڭدا ياتاتتى. ئۇ ئىككى بۇتنى مىڭبىر مۇشەققەتتە
 قاچىدەك بىر يىغىپ، بىر ئاچاتتى ۋە قوللىرى بىلەن يەردىكى
 توڭلاپ قالغان توپىنى تاتىلايتتى.
 قىز خېلى ئۇزاق ياتتى. ئاخىرى تۆت پۈتلىنىپ، ئۆمىلەپ
 تۇرۇپ بېشىنى ئاستا كۆتۈردى. ئۇنىڭ تىترەۋاتقان ئىنچىكە
 قوللىرى ئېگىلىپ كېتىۋاتاتتى. لو چاڭخۇ بۇنى ئېنىق كۆرۈپ
 تۇراتتى. قىز خۇددى يېڭى تۇغۇلغان موزايدەك سەتتەرەكلەپ -
 سەتتەرەكلەپ ئاخىر ئاياققا تۇردى. ئۇنىڭ چاچلىرى چۇۋۇلغان،
 لېچىكى نەلەرگىدۇر يوقالغان، چىرايى يات، كۆزلىرى خۇنسىز،
 ئادەم تونمايدىغان قىياپەتكە كىرىپ قالغانىدى. ئۇ ئۆزىنىڭ ئەتراپىدا
 تۇرغان قارا چېرىكلەرگە قاراپ ئۇزاق تىكىلىپ تۇردى. . . .
 ئاخىرى، ئۇ بىر قولىنى تامغا تىرەپ تۇرۇپ، مىڭبىر جاپادا
 تەمتىلەپ قۇدۇق تەرەپكە قاراپ ماڭدى. قارا چېرىكلەر ئۇنى
 توسماقچى بولۇۋىدى. لو چاڭخۇ:
 — بولدى، توسماڭلار! ئۆلۈملا ئۇنىڭ ئىپپەت - نومۇسىد-
 نى ئاقلىيالايدۇ! — دېدى ۋە ئىتتىك بېشىنى بۇراپ تەنۇر قاراپ
 تۇرۇۋالدى.

بىر كەمدە قۇدۇق سۈيىنىڭ شالاقشىپ چاچرىغان ئاۋازى
ئاڭلاندى.

× ×

روزۇڭتاڭ جىن شۇنىڭ ماناس قەلئەسىنى ئۇزاققىچە پەتھ
قىلالماي، كۆپ چىقىم تارتىپ كەتكەنلىكىدىن خەۋەر تاپقاندى.
بۇنداق بولۇۋەرسە، قاش قوۋۇقتىن چىققان قوشۇنلارنىڭ جەڭگە
ۋارلىقىغا تەسىر يېتەتتى. شۇڭا، جىن شۇن ياردەم قەلەپ قىل-
غاندا، ئۇ ليۇ جىڭئاڭغا دەرھال يېشىل تۇغلۇق قوشۇنلاردىن
خۇنەن قىسىملىرىنىڭ سەردارى لو چاڭخۇنى بەش مىڭ پىيادە
ۋە ئاتلىق چېرىك بىلەن ماناس ئالدىنقى سېپىگە ياردەمگە ئەۋە-
تىشنى بۇيرۇغانىدى.

مانجۇ خاننىڭ تۇرشاۋۇل قوشۇنلىرى قاش قوۋۇقتىن چىق-
قاندىن كېيىن، روزۇڭتاڭ ئۆزىنىڭ ليۇ جىڭئاڭغا يازغان خېتىدە
دە: «مۇسۇلمان چەنتۇلار ئەنجانلىقلاردىن جاق تويدى، يېغىلىق-
تىن بەزدى! ئادالەتچى قوشۇنلىرىمىز ئاشۇ جايلارغا يېتىپ بار-
غاندىن كېيىن، بىگۇناھ ئادەم ئۆلتۈرمىسە، خوتۇن - قىزلارغا
چېقىلمىسا، يەرلىك چەنتۇلار خاقانىمىزنىڭ ئادالەتچى قوشۇنىنى
نىجاتكارىمىز دەپ تونۇيدۇ»^①، «ئادالەتچى قوشۇن يېتىپ بارغان
جايدا ئىنتىزامنى قاتتىق تەكىتلەش كېرەك، قەتلىئام ۋە بۇلاڭ-
چىلىق قەتئىي مەنئىي قىلىنىشى كېرەك. بۇ زېمىننى خاندانلىق
قىمىزنىڭ زېمىنى، مۇسۇلمان چەنتۇلارنى خاندانلىقىمىزنىڭ
پۇقرالىرى دەپ قارىغاندىلا، ئاندىن جەنۇبتىكى سەككىز شەھەرنى

① «مەرىپەتلىك، مەدەنىي روزۇڭتاڭ ئەسەرلىرى. نامىلەر» 17 - جىلد.

ئالماق ئاسانغا توختايدۇ»^① دەپ يازغانىدى.

ليۇ جىڭتاڭمۇ جىن شۇن قوشۇنلىرىنىڭ ماناستا قەتلىئام يۈرگۈزۈپ، قورال تاشلىغان ئەسىرلەر بىلەن تىنچ پۇقرالارنى تۇتاش قىرغانلىقىنى بۇ قېتىمقى ھەربىي يۈرۈشمىزگە داغ كەل- تۈردى دەپ قارايتتى. ئۇ جىن شۇننىڭ بۇ قېتىمقى ۋەھشىلىك- لىرىنى ئېنىقلاپ چىققاندىن كېيىن، ئۇنى باش بارگاھقا — خان مۇپەتتىش زوزۇڭتاڭغا تەپسىلىي مەلۇم قىلدى.^②

زوزۇڭتاڭ ئۆزىنىڭ ليۇ جىڭتاڭغا يازغان ئىككىنچى قېتىم- لىق خېتىدە^③ بۇ ئىشنىڭ يۈز بېرىدىغانلىقىنى ئاللىبۇرۇن قىياس قىلغانىدى.

«... جەنۇبتىكى سەككىز مۇسۇلمان شەھىرىنى قايتۇرۇ- ۋېلىشقا ئاتلانغاندا، — دەپ يازغانىدى ئۇ، — ئالدى بىلەن تازىلاي- دىغىنىڭىز شەتتى، گەنسۇدىن بارغان پاراكەندە تۇڭگانىيلار ۋە كۆپ يىللاردىن بۇيان غەلىيان كۆتۈرۈپ، تىنجىمىغان ئەنجانلىق- لار ئىكەنلىكىنى ئېسىڭىزدىن چىقارماڭ. چەتئۇلارغا ھەمدە ئىل- گىرى ئىسيانچى قاراقچىلارغا بولۇشقان، ئەمما ھازىر قورال

① «مەرىپەتلىك، مەدەتكار زوزۇڭتاڭ ئەسەرلىرى. نامىلەر» 17 - جىلد.

② 1876 - يىلى 11 - ئاينىڭ 6 - كۈنى ماناستا يۈز بەرگەن قەتلىئامدا جەمئىي تۆت مىڭدىن ئارتۇق ئەسىر ۋە تىنچ پۇقرا قىرىپ تاشلاندى. داۋۇت خەلىپە (تۈەپلىن)، خېي جۈن، خەن شىڭنۇڭ قاتارلىق قوزغىلاڭ رەھبەرلىرىنىڭ گۆرى قېزىلىپ، جەستىلىرىنىڭ كۈلى كۆككە سۈرۈلدى. بۇ ھەقتە: «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى، نامىلەر» 17 - جىلدقا قارالسۇن.

③ زوزۇڭتاڭنىڭ ئىككىنچى قېتىملىق خېتى 1877 - يىلىنىڭ بېشىدا يېزىلغان.

تاشلاپ ئەل بولغانلارغا كەلسەك، كەڭچىلىك قىلىش لازىم. مۇنداق قىلغانلىق — تەڭرىنىڭ ئەمرىگىمۇ، خاقانىمىزنىڭ ئەن قاندىلىرىگىمۇ مۇۋاپىق كېلىدۇ. قارمىقىڭىزدىكى ھەرقايسى قوشتىكىلەر بۇ ئەن - قائىدىنى چۈشىنىدىغان ۋە بىلىدىغان بولسۇن. چەنتۇلارغا خۇددى ئۆز يۇرتلىقىڭىزدەك مۇئامىلە قىلىڭايسىز. قوشۇنىڭىزدىكىلەرگە بەش ئىش^①نى قىلماسلىق ھەققىدە قاتتىق جىكەڭ. مۇشۇنداق قىلىشىڭىزلا، سەككىز شەھەردىكى چەنتۇلار ئۆزلىرىنى يولۋاس ئاغزىدىن قۇتۇلغاندەك، مېھرىبان ئانىنىڭ قوينىدا تۇرغاندەك ھېس قىلىشىدۇ. شۇنداق قىلغاندىلا، بۇ قېتىمقى ھەققانىي ئىشىمىز غەلبە قىلىپلا قالماستىن، بەلكى بۇنىڭدىن كېيىن ئۇزاققىچە ئاسايىشلىق ئىچىدە تىنچ ئۆتۈشىمىزگە ئاساس سالغىلى بولىدۇ. بۇ ھەقتە، مۇشاۋىر ھەزرەت بىلەن شىنجاڭدىكى مۇسۇلمان چەنتۇلارنىڭ ئۆتمۈشى ھەققىدە ياراڭلاش-قاندىق...»^②

تەڭرى تېغىنىڭ شىمالىدىكى بۇ بىر قاتار ئۇرۇشلاردا غەلبە قىلغاندىن كېيىن، قوۋۇقتىن چىققان قوشۇنلارنىڭ تۇرشاۋۇل سانغۇنى، زۇڭتۇڭ داربىن لىۋ جىڭتاڭ غەلبىدىن ئېسەنگىرەپ كېرىلىپ كەلگەنىدى. زوزۇڭتاڭ ئۇنىڭغا يازغان خەتلىرىدە:

- ① بەش ئىشنى قىلماسلىق → شۇ چاغدا زوزۇڭتاڭ قاشن قوۋۇقتىن چىققان مانجۇ، قوشۇنلىرىغا بېكىتىپ بەرگەن: «ئەسەرلەرنى ئۆل-تۈرمەسلىك، شەھەرلەردە قەتلىئام يۈرگۈزمەسلىك، خوتۇن - قىزلارغا باسقۇنچىلىق قىلماسلىق، بۇلاڭ - تالاڭ يۈرگۈزمەسلىك، تىنچ پۇقرالارغا چېقىلماسلىق» تەك بەش ئىشنى قىلماسلىقنى كۆر-سىتەتتى. بۇ ھەقتە: «مەرىپەتلىك، مەدەتكار زوزۇڭتاڭ ھەزرەت-لىرى ئەسەرلىرى. نامىلەر» 17 - جىلدقا قاراڭ.
- ② «مەدەتكار، مەرىپەتلىك زوزۇڭتاڭ ھەزرەتلىرى ئەسەرلىرى. نامە-لەر» 17 جىلدقا قارالسۇن.

«سىزنىڭ ئاچچىقىڭىز بەك يامان، بوينىڭىز قاتتىق»، «چاش-قۇن، ئەمكىنىڭىز يوق»^① دەپ ئۇنى چىملىگەندىكى ئىلى جياڭ. جۈنى جىن شۇنىڭ دەردىنى تارتىپ بولالماي تۇرغىنىدا، خان مۇپەتتىشنىڭ بۇ گەپلىرى ئۇنىڭ جان - جېنىدىن ئۆتۈپ كەتتى. شۇڭا، ئۇ زوزۇڭتاڭغا يازغان خېتىدە: «يۈرتۈمغا كېتىپ، ئىشمنى قىلسام» دەپ قېيىداپ بەرگەندى.

ئەمدى ئۆز سۆزىمىزگە كېلەيلىق. خېلى ۋاقىتتىن بۇيان جىن شۇنىڭ مەنەنچىلىكىگە لىۋ جىڭتاڭنىڭ قورسىقى كۆپۈپ يۈرەتتى. «شىنجاڭدىكى ھەربىي ئىشلارنى بىر تەرەپ قىلىشقا ياردەملىشىدىغان جىن شۇن ئىلى جياڭجۈنلىكىگە ئۆستۈرۈلگەندىن كېيىن، لىۋ جىڭتاڭنى تېخىمۇ كۆزگە ئىلمايدىغان بولۇۋالدى. ئۇ ئۆزىنى خان مۇپەتتىش، لەنجۇ ئۆلكىسىنىڭ زۇڭتۇسى زوزۇڭتاڭ بىلەن تەڭ ئورۇنغا قويۇپ گېدىيىۋالغانىدى. ئۇ «يا ئىستېدات دېسە، ئىسدىتى يوق، يا ئىشنى با مەسلىھەت قىلمايدىغان»^② بىر ئادەم ئىدى. گۇچۇڭ، جىمىسارلارنىڭ غەربىدىكى يول مۇداپىئەسى قىلىپ، مانجۇ قوشۇنلىرىنىڭ ئارقا سېپى خەۋپكە ئۇچرىغاندا، زوزۇڭتاڭ جىن شۇنگە: «لەشكەر ئەۋەتىپ، بۇ ئورۇنلارنى قوغداپ ئارقا سەپنى كاپالەتكە ئىگە قىلىش» نى جېكىدىلىگەن بولسىمۇ، ئەمما «جىن شۇن زادىلا گەپ ئاڭلىمىدى.»^③ لىۋ جىڭتاڭ زوزۇڭتاڭنىڭ جىن شۇنگە گەپ ئاڭلىنالمىغان

① زىڭ يۈيۈ: «كۈنچىقىش تەرەپلەرنى تىنچىتىشقا دائىر خاتىرىلەردىن قىسقارتىلمىلار» 3 - جىلد «خۇيزۇلار قوزغىلىڭىغا دائىر ماتېرىياللار» نىڭ 3 - قىسمى.

② «مەرىپەتلىك، مەدەنىكار زوزۇڭتاڭ ھەزرەتلىرى ئەسەرلىرى. خەت - چەكلەر» 17 - جىلد.

③ «مەرىپەتلىك، مەدەنىكار زوزۇڭتاڭ ھەزرەتلىرى ئەسەرلىرى. خەت - چەكلەر» 17 - جىلد.

لىقىغا نارازى بولۇپ تۇراتتى. ماناس ئالدىنقى سېپىنى كۆرگىلى كەتكەن مۇشاۋىر جۇ خۇەن ھەزرەت قايتىپ كېلىپ، جىن شۈن قوشۇنلىرىنىڭ ماناستىكى چەكسىز زورلۇق - زومبۇلۇقلىرىنى ئۇنىڭغا بىر - بىرلەپ سۆزلەپ بەردى.

— بىز قوۋۇقتىن ئادالەت تۇغىنى كۆتۈرۈپ چىققاندا، تىنچ پۇقرالارنى قەتلىئام قىلىمىز دەپ چىققانمۇ؟ قارىمامدىلا، بۇ خۇپۇ دارېنىڭ نېمە قىلغىنى؟ — دەپ قايناپ كەتتى ليۇ جىڭتاڭ تىرىكىپ تۇرۇپ، — بىر ئوبدان ئىشنى بۇزدى ئەمەسمۇ ئۇ؟ كېيىنكىلەر ئەمدى بۇ ئىشقا نېمە دەپ باھا بېرەر؟ بىزنى قاتىل، ئىككى قولى بىگۇناھ مەزلۇملارنىڭ ئىسسىق قېنى بىلەن بويالغان جالالتار دەپ تىللىماسمۇ؟ تارىختا قانخور دېگەن ئاتاققا قالدىدە.

— ئۇرۇشقۇ ئازاب - ئوقۇبەتلىك، دەھشەتلىك بولىدۇ، — دېدى مۇشاۋىر جۇ خۇەن ھەزرەت، — بۇ ئىشتا قان ۋە ياشنىڭ ئارىلىشىپ تۇرۇشى مۇقەررەر. ئۇرۇش ھەرگىزمۇ مېھمان چاقدىرىش، زىياپەت بېرىش ئەمەس، ئۇرۇشتا بۇزغۇنچىلىق بولىدۇ، ئادەم قىرىلىدۇ، ئىشنى بۇ جەھەتتىن ئويلىغاندا، كېيىنكىلەر بىزنىڭ قىلغانلىرىمىزنى توغرا چۈشىنەر دەيمەن. ئەمدى خۇپۇ دارېنىڭ قىلغان - ئەتكەنلىرىگە كەلسەك

ئۇ سەل شوكلەپ قالدى. بىر پەس ئويلىنىپ تۇرغاندىن كېيىن:

— مەن بۇ مەككەر پەلەكنىڭ رەڭگۈزلىقىنى تولا كۆرگەندە مەن، — دېدى سوزىنى داۋاملاشتۇرۇپ، — شوڭا، كونلار: «بىر كۈن داڭ ئۇرساڭ، ئۈچ كۈن راھىب بول» دەپ بىكارغا ئېيتىمىغان. زۇڭتۇڭ دارېن، سىلە ياش، بىزگە قارىغاندا، تېخى كۆپ ئىشلارنى ۋۇجۇدقا چىقىرىدىلا، قارىنى - كۆكسىلىرىنى كەڭ تۇتقايدىلا

— ھالا بۈگۈنگە كەلگەندە، شۇنداق قىلمايمۇ بولمايدىغاندەك

تۇرىدۇ، — دەدى ليۇ جىڭتاڭ ئائىلاج، — سىلە كۆپ ئوقۇغان ئوقۇمۇشلۇق ئادەم. قېنى ئېيتىپ باقسىلاچۇ، بۇنىڭدىن كېيىن-كى ئىشلارنى قانداق ئورۇنلاشتۇرغان تۈزۈك؟

— پېقىرنىڭ قارىشىچە، — دەدى جۇ خۇەن ھەزرەت ساقىلى-نى سىيلاپ تۇرۇپ، — جياڭجۇن جانابلىرى^① تەڭرى تاغلىرىنىڭ شىمالىدا قېلىپ ئىشغال قىلىنغان يەرلەردە تەرتىپ ساقلاشقا مەسئۇل قىلىنسا، سېلىمۇ ئۇنىڭ دىئىۋارچىلىقىدىن قۇتۇلغان بولاتتىلە. ئەمدى جەنۇبىنىڭ ئىشىغا كەلسەك، جاك ياۋ بىلەن شۈي جىيەنباۋ^② قاتارلىق ئىككى سەردارنى چىقىتىم قورۇلى^③ ئارقىلىق تۇرپانغا تېگىش قىلىشقا بۇيرۇسىلا. سىلى دۇڭ فۇ شياڭ، تاڭ رىنخې قاتارلىق سەردارلارنى باشلاپ داۋانچىڭ قەلئە-سىگە تېگىش قىلىسلا. داۋانچىڭ قەلئەسىنى تارتىۋالساڭلا، تۈر-پاندىكى ئاسىي قاراقچىلارغا شىمال بىلەن جەنۇب ئىككى تەرەپتىن قىسىپ زەربە بەرگىلى بولىدۇ، ئۇلار يەنە نەگە قاچالايدۇ؟ بى-راق، بۇنىڭغا زۇڭدۇ دارېن ماقۇل دەمىدىكىن؟

— بىزنىڭ بۇ پىلانمىزنى خان مۇپەتتىش جانابلىرى چوقۇم ماقۇل كۆرىدۇ، — دەدى ليۇ جىڭتاڭ قايتىدىن روھلىنىپ.

— بىز تەڭرى تېغىنىڭ جەنۇبىدىكى ھەرقايسى مۇسۇلمان شەھەرلىرىنى پەتھ قىلىپ بولغاندىن كېيىن، ئۇ يەرلەردە ئۆز-مىزنىڭ تەرتىپىنى ئورنىتىشىمىز كېرەك. ھەرقايسى شەھەرلەر-دىكى چەنتۇلار ئۆزلىرىدىن قويۇلغان ھاكىمبەگلەر، ئىشكىئاغا

- ① جياڭجۇن — بۇ يەردە جىن شۇن كۆزدە تۇتۇلىدۇ.
- ② شۈي جىيەنباۋ — سىچۈەن قوشۇنلىرىنىڭ ئۆڭلىشى. ئۇ تۇرپان سوقۇشىدا بۇيرۇقنى ئاڭلىماي ئەسكەرلىرىگە قەتلىئام ۋە بۇلاڭچى-لىق قىلىشقا يول قويغانلىقتىن، ئەمىلىدىن ئېلىپ تاشلانغان. ئۇنىڭ قوشۇنلىرى ئالدىنقى سەپتىن چېكىندۈرۈلگەندى.
- ③ چىقىتىم قورۇلى — پىچاننىڭ شەرقىدىكى قەدىمكى بىر يۇرت. شۇ چاغدا مانجۇ قوشۇنلىرىنىڭ تاپانچى بازىلىرىدىن بىرى ئىدى.

يەڭگەلەرگە خۇددى ئىچكىرىدىكى تۇڭگانىيلار ئۆزلىرىنىڭ ئاخۇنلىرىغا ئىشەنگەندەكلا ئىشىنىدۇ. شۇڭا، ئۇلارنى ھازىرچە ئالدىراپ بىكار قىلىۋەتمەسلىك كېرەك، — دېدى مۇشاۋىر جۇ خۇەن ھەزرەت، — جەنۇبتا قوشۇنىمىز ئۈچۈن ئات — ئۇلاخ تېپىش، ئوزۇق — تۈلۈك، يەم — خەشەك غەملەش، ئوتۇن — سامىن تەييارلاشتا ئۇلار سىز ئىش قىلمىقىمىز قىيىن، زۇڭتوڭ داربىن. شۇڭا، بۇ ئىشلارنى ھازىردىن باشلاپ ئويلاپ قويماقلىق لازىم. دۇر.

— بارىكاللا، مۇشاۋىرىم، سىلەننىڭ بۇ گەپلىرى مېنىڭ ئويلىغىنىمدەك چىقتى، — دېدى ليۇ جىڭتاڭ ئېچىلىپ، — شۇنداق، تاغنىڭ بۇ تەرىپىدە^① ئۆتكۈزگەن سەۋەنلىكىمىزنى تاغنىڭ ئۇ تەرىپىدە ئەمدى قايتا سادىر قىلىشقا بولمايدۇ. جىن شۇندەك دىتسىز ئەھلىلەر خاندانلىقىمىزنىڭ يىلتىزغا پالتا چاپتۇ. بۇنداقلارنى ئەسلىدە يۇرتدارچىلىق ئىشلىرى بىلەن ھەربىي ئىشلارغا يېقىن يولاتماسلىق لازىم ئىدى. ئەمما، بىزدە ئەكسىچە مۇشۇنداق ئا- دەملەر ئەتىۋارلىنىپ، ئۇلارنىڭ مەنەسەپلىرى ئۆزلەشتىدۇ، بۇ- نىڭغا مەن زادىلا قايىل ئەمەسمەن.

— زۇڭتوڭ داربىن، سىلىمۇ ھېس قىپتىلا، — دېدى جۇ خۇەن ھەزرەت ئىستىھزا بىلەن كۈلۈپ تۇرۇپ، — بىلەمدىلا، خۇددى قەدىمكى ھىندى مەسەلى «براخمان بىلەن تۆگە» ھېكايىسىدە دېيىلگەندەك، پەزىلەت ئىگىلىرى ئەزەلدىن مەھرۇملىقتا بولۇپ كەلگەن.

— بۇ ھىندى مەسەلىدە نېمە دېيىلگەن تەكەن؟
— «براخمان بىلەن تۆگە» دېگەن بۇ مەسەلدە دېيىلىشىچە، — دەپ سۆزىنى داۋاملاشتۇردى مۇشاۋىر: بىر براخمان كېسەل بولۇپ يېتىپ قاپتۇ. ئۇنىڭغا ھېچقانداق دورا شىپا بولماپتۇ. براخمان

① تاغنىڭ بۇ تەرىپى — ماناس كۆزدە تۇتۇلىدۇ.

ئۆزىنىڭ كۈنلىرىنىڭ ساناقلىقلا قالغانلىقىنى بىلىپ، رازىلىق ئېلىشقا باشلاپتۇ. ھەممىسىدىن رازىلىق سوراپ بولغاندىن كېيىن، توساتتىنلا قېرى تۆگىسىدىن رازىلىق ئالمايغانلىقى يادىغا چۈشۈپتۇ - دە، بىرسىگە: «مالڭ، بېرىپ تۆگىنى يېتىلەپ كەل!» دەپ بۇيرۇپتۇ. ھېلىقى ئادەم تۆگىنى ئۇنىڭ ئالدىغا ئەكەلگەندىن كېيىن، كېسەل براخمان: «ئەي تۆگەم، سەن ئۇزاقتىن بېرى ماڭا ئىشلەپ كەلدىڭ، سوغۇق دېمىدىڭ، ئىسسىق دېمىدىڭ، ئاچ - توقلۇققا چىداپ كەلدىڭ. سۇسىز چۆللەردە چاڭقاپ كەتتىڭ. بەزىدە ھەتتا چارچاپ قالسام، ئۈستۈڭگە مىنىۋالدىم. ئۈستۈڭگە چوم توقۇپ، قورسىقىڭدىن قىل ئارغامچا بىلەن چىڭ باغلاپ، ئېغىر يۈكنى ئارتتىم، كەينىڭگە قوشقۇن تارتىپ، بۇرنىڭنى تىشىپ چۈلۈك ئۆتكۈزدۈم. مانا ئەمدى، يەيدىغان رىزقىم تۇگەپ، كۈنلىرىم پۈتەيلا دەپ قالدى. ئېيتقىنا، ئەي تۆگەم، سەن مېنى كەچۈرەرسەنمۇ؟» دەپتۇ. ھېلىقى قېرى تۆگە ئاچچىق ئىستىھزاھ بىلەن كۈلۈپ تاشلاپتۇ - دە: «سېنىڭ مۇشۇ دېگەنلىرىڭ ھەممىسى راست، ھەممىسىنى كەچۈرمىەن. ئۆزۈڭ ئېيتقاندىكە، مېنى بەزىدە ئاچمۇ قويدۇڭ، سۇغارمىدىڭ، ئۈستۈمگە ئېغىر يۈكلەرنى ئارتتىڭ. ئۇچامغا يىرتىق چوم توقۇپ، دۈمبەمنى زىددە قىلىۋەتتىڭ. بۇرنۇمنى تېشىپ چۈلۈك ئۆتكۈزدۈڭ. قوشقۇن بېكىتىپ، كەينىمدىن تارتتىڭ. ھەتتا ئاچچىقىڭ كەلسە، تاياق بىلەن ئوردۇڭ. خەير، بۇلارنىڭ ھەممىسىنى سېنىڭ ماڭا ئۇزۇن يىللىق خوجايىن بولغانلىقى يۈزۈڭدىن كەچۈرۈۋەتسەممۇ، ئەمما، بىر ئىشىڭنى زادىلا كەچۈرەلمەيمەن!...» دەپتۇ. «جېنىم تۆگەم، سېنىڭ زادىلا كەچۈرمەيدىغىنىڭ نېمە دۇر ئەمدى؟» دەپ ھەيران بولۇپ سوراپتۇ براخمان. «ئېسىڭدىن مۇ، - دەپتۇ تۆگە، - قاچاندۇر بىر چاغلاردا، ۋادىدىن غولغا قاراپ ئۆرلەپ كېتىۋاتقان چېغىمىزدا، سەن بۇرنۇمدىكى چۆلۈككە باغلانغان چولپۇرنى ئېشەكنىڭ قۇيرۇقىغا چېتىپ قويغانىدىڭ،

بۇنى ئۇنتۇپ قالغانىدىن كە مانا شۇ ئىشنى قىيامەتكە بارغاندىمۇ
زادىلا كەچۈرەلمەيمەن! . . . »

نەزمە:

مۇددەئىي ئۆزىدىن باشقىنى كۆرمەس ،
مەنمەنلىك پەردىسى توسقان كۆزىنى .
بەخش ئەتسە ، خۇدايىم ھەقىقى كۆرەر كۆز ،
كۆرەتتى ھەممىدىن ئاجىز ئۆزىنى .

— شەيخ سەئىدى

تۆتىنچى باب

قاسم پولگان

جەڭچىنىڭ ھاياتى قىممەتلىك، بولۇپمۇ جەڭچى
كۆپ بولمىغان جايدا تېخىمۇ شۇنداق.

— ئاپتور

مىلادى 1877 - يىلى 4 - ئاي.

داۋانچىڭ جىلغىسىدا، تاغنىڭ تىك يان باغرىنى بويلاپ يىلان
باغرى ئاقىدىغان بايتوقاي ئېقىنىنىڭ بويىدىكى تار، ئەگرى -
بۈگرى چىغىر يولىنى ھېسابقا ئالمىغاندا، توقسۇن، تۇرپانغا ۋە
جەنۇبتىكى سەككىز شەھەرگە ئۆتمىدىغان باشقا يول يوق ئىدى.
ئېقىننىڭ ئىككى قاسنىقىدىكى تىك تاغلار تاكى توقسۇننىڭ ئۈستى-
تىدىكى پاچساغالغا قەدەر سوزۇلغانىدى. جىلغىنى بويلاپ ئاقىدى-
غان بايتوقاي ئېقىنىنىڭ كەڭلىكى ئەللىك غۇلاچتىن ئاشمايتتى.
ئېقىننىڭ ئۈستىدىكى چىغىر يولىدا ماڭغاندا سەللا دىققەت قىلىم-
سا، ئادەمنى پەستە ئۆلۈم كۈتەتتى.

جىلغىنىڭ ئىچى كۆپكۆك ئوت - چۆپلۈك بىلەن قاپلانغان-
دى. تاشلاردىن تاشلارغا ئوخچۇپ ئېقىۋاتقان تاغ سۇلىرى، يان
باغىرلاردا بۆككىدە ئۆسكەن مەجنۇنتالار، توغراقلار، تاغ تېرەك-
لىرى پۈتۈن جىلغىغا باشقىچە ھۆسن بېغىشلىغانىدى.
گۇاڭشۈينىڭ ئۈچىنچى يىلى^①، مانجۇ خانىدانلىقى قاش قو-
ۋۇقتىن چىققان مانجۇ قوشۇنلىرىنىڭ تۇرشاۋۇل سانغۇنى، ئىلى

① مىلادى 1877 - يىلى

جياڭجۇن جىن شۇي قوماندانلىقىدىكى قىسىملارنى تەرتىپكە سېلىپ، ئۆزگەرتىپ تۈزىگەندىن كېيىن، ئۇلارنى ئۈرۈمچى ئالدىنقى قىسىمىدىن ماناس ئەتراپلىرىغا يۆتكەپ، ئىلىنى بېسىپ ياتقان چارروسىيە قوشۇنلىرىنىڭ ھەرىكىتىنى نازارەت قىلىشقا قويدى؛ قەمەرىيە ئىككىنچى ئاينىڭ ئوتتۇرىلىرى^①، جىن يۇڭچاڭنىڭ «غالپ قوشۇنى» بۇيرۇق بويىچە، گەنسۇ ئۆلكىسىدىكى تىيەنشۇي دېگەن يەردىن ئۈرۈمچى ئالدىنقى سېپىگە يۆتكەلدى؛ جاڭ ياۋ قىسىمى فۇكاڭ، گۇمۇدى ئەتراپلىرىدىن مورى تەرەپكە يۆتكەپ كېلىنىپ، بارىكۆل تەرەپتىن تۇرپان تەرەپكە قاراپ ئىلگىرىلەۋاتقان شۇي جىيەنباۋنىڭ ئەنخۇي قوشۇنى بىلەن بىرلەشكەندىن كېيىن، داۋاملىق تۈردە غەربكە قاراپ ئىلگىرىلەش ھەققىدە بۇيرۇق تاپشۇرۇۋالدى. شۇنداق قىلىپ، مانجۇلار ئاتلىق، پىيادە چېرىك-لەردىن ئەللىك يىڭ، تەخمىنەن ئىككى تۈمەندىن ئارتۇقراق لەشكەر بىلەن داۋانچىڭ، تۇرپان، توقسۇن ئۈچبۇرجەك رايونىنى شىمال ۋە شەرق تەرەپتىن تەڭلا ئىسكەنجىگە ئېلىۋالدى.

بەدۆلەت تەڭرى تېغىنىڭ شىمالىي تەرىپىدە مانجۇلارنىڭ قاتتىق زەربىسىگە ئۇچرىغاندىن كېيىن، ساراسىمىگە چۈشۈپ قالدى. ئۇ تەبىئىي توساق — تەڭرى تېغىغا تايىنىپ، مانجۇلارغا تاقابىل تۇرۇش ئۈچۈن، دەرھال كورلا، كۇچا تەرەپلەردىن يىگىرمە يەتتە مىڭدەك يىگىت — سەرۋازنى توقسۇن تەرەپكە يۆتكەدى.

داۋانچىڭ تەڭرى تېغىدىن جەنۇبقا ئۆتۈشتىكى مۇھىم تاغ ئېغىزى ئىدى. بەدۆلەتنىڭ بۇ يەردە ئەمىرلەشكەن ھەيدەر قۇل داخاھ، مۇھەممەت نىياز توقسابە باشچىلىقىدا تۆت مىڭدەك ئەسكەر بىرى كۈچى بار ئىدى. ئۇلارغا ئالتە دانە توپ سەپلەپ بېرىلگەن ئىدى.

① شەمسىيە 1877 - يىلى 1 - ئاينىڭ باشلىرى.

تۇرپان قەلئەسىنى ھېكمەخان تۆرە باشچىلىقىدىكى قوشۇنلار ساقلاپ ياتاتتى. سىڭگىم ئېغىزىدا ئۈرۈمچى ھاكىمىيىتىگى ما رېنىدە- نىڭ ئۇڭگانىلىرى تۇراتتى.

قەمەرىيە ئۈچىنچى ئاينىڭ بىرىنچى كۈنى^①، زۇڭتۇڭ دارپىن ليۇ جىڭتاڭ قوماندانلىقىدىكى ئون ئالتە مىڭ قارا چېرىك ئۈرۈم- چىدىن جەنۇبقا قاراپ ئىلگىرىلىدى. ئۇلار ئۈچىنچى كۈنى داۋان- چىڭغا ئون ئىككى يۈتەي كېلىدىغان سەيپۈپۇ دېگەن يەرگە چۈش- كۈن قىلدى.

شۇ كۈنى كېچىسى، ئەنخۇي قوشۇنىنىڭ باش بۇغى يۇخۇ- ئېن توققۇز يىڭ ئاتلىق چېرىكىنى باشلاپ، خەنجۇڭ قوشۇنىنىڭ باش بۇغى تەن شاڭلېن تۆت يىڭ پىيادە چېرىكىنى باشلاپ داۋان- چىڭغا كېچىلەپ يۈرۈش قىلىش ھەققىدە بۇيرۇق تاپشۇرۇۋالدى. ئۇلار لەشكەرلىرىگە ياغاچ چىشلەتكۈزۈپ، كېچىلەپ تېز يۈرۈش قىلىپ، تاڭ سۈزۈلگەندە داۋانچىڭ ئەتراپىغا يېتىپ كېلىشتى. قورغاندىكىلەر قارا چېرىكلەرنىڭ سەيپۈپۇ دېگەن مەنزىلىگە چۈشكۈن قىلغانلىقىدىن ئاللىقاچان خەۋەر تېپىپ بولغانىدى. ئۇلار مانجۇلارنىڭ شەبخۇن ئۇرۇشىدىن ساقلىنىش ئۈچۈن، قور- غان ئەتراپىغا سۇ قويۇپ بەرگەندى. پانتاق ئاتنى چۆكتۈرەتتى. ئاتلىق قارا چېرىكلەر ئاقسۇ^② تەرەپ بىلەن قورغاننىڭ كۈنچىقىش تەرەپىگە ئۆتۈپ، ئېگىزلىكنى ئىگىلىۋالدى؛ پىيادە چېرىكلەر بولسا قورغاننىڭ كۈنچىقىش تەرەپىدىكى ئېگىزلىككە ئىسىنھام قۇردى. ئۇلار بىرىنچە كۈن ھەممە تەييارلىقلىرىنى تەق قىلدى- شۇالغاندىن كېيىن، داۋانچىڭ قورغىنىغا جىلغىنىڭ ئىككى تەرەپىدىكى ئېگىزلىكتىن تەڭلا ھۇجۇم باشلىدى. قورغاندا ئەمىرلەشكەر ھەيدەر قۇل داداخاھ، مۇھەممەت نى-

① شەمسىيە 1877 - يىل 4 - ئاينىڭ 14 - كۈنى.

② ئاقسۇ - داۋانچىڭنىڭ كۈنچىقىش تەرەپىدىكى بىر جاي ئىسمى.

ياز توقسابە باشلىق ئەمراھى لەشكەرلەر ۋە توقسۇن بىلەن قاسىم پولىگان باشچىلىقىدا كەينىدىن ئوقلىنىدىغان تۈركىلەنكى مىلىتىق، دوملە مىلىتىق ۋە كالتۇس مىلىتىقلار^① بىلەن قوراللانغان تۆت مىڭدەك سەرۋاز - يىگىت بار ئىدى. ئۇلار ئىستىھكام ئىچىدە، يىراقتىكى تاشنىڭ كەينىگە ئۆتۈۋالغان مانجۇ چېرىكلەرنى ھوشيارلىق بىلەن كۆزىتىپ تۇرۇشاتتى. قەمەرىيە ئۈچىنچى ئاينىڭ بەشىنچى كۈنى^②، نىڭشا قوشۇنىنىڭ باش غۇنى تەن باسۇنىڭ توپچى چېرىكلىرى كۈنپېتىش تەرەپتىكى ئېگىزلىكتە پۈتەي ياساشقا باشلىدى.

مانجۇلار چېقىن توپلىرىنى دۆڭگە سۆرەپ چىقىشىۋاتاتتى. بۇ ئېغىر زەمبىرەكلەر كۆتۈرۈلۈپ چىقىۋاتقان قۇياش نۇرىدا ئەينەكتەك پارقرايتتى. پەستە تاشلىق چىغىر يولىدىن ئۆمىلەپ كېلىشىۋاتقان ئادەملەرنىڭ گەۋدىلىرى غىلپال كۆرۈنۈپ قالاتتى. بۇلار مانجۇ پىيادىلىرى ئىدى. دۆڭدە بىر مانجۇ سەردارى ئات ئۈستىدە تۇرۇپ قورغان تەرەپنى دۇربۇن بىلەن كۆزىتىۋاتاتتى. قاسىم پولىگان دەل ئاشۇ چىغىر يول ئاغزىنى قامال قىلىپ تۇرۇۋالغانىدى. ئۇ قولىدىكى بەشئاتارنى مېھىر بىلەن سىيلاپ قويدى، يېنىدىكى ئىككى خالتا ئوقنى تەكشۈردى. ئۇ ئىلگىرى توقسۇن تاغلىرىدا ئوۋچىلىق قىلىدىغان، تاغ يوللىرىغا پۇختا، مەرگەن بىر ئادەم ئىدى.

ئۇ دۆڭدە ئات ئۈستىدە دۇربۇن تارتىۋاتقان ھېلىقى مانجۇ سەردارىنى قارىغا ئالدى. دەسلەپتە ئۇنىڭ بېشىنى چەنلەپ، ئاستا - ئاستا مىلىتىقنىڭ ئۈچىنى تۆۋەنلىتىپ ھېلىقى مانجۇ سەرداردىن نىڭ ئېتىنىڭ بېشىنى چېنەپ تەپكىنى باستى. «پاڭ!» قىلغان

① تۈركىلەنكى - بەشئاتار؛ دوملە مىلىتىق - قوش ستېرىبۇلۇق مىلىتىق؛ كالتۇس مىلىتىق - بىر خىل تاپانچا.
 ② شەمسىيە 1877 - يىلى 4 - ئاينىڭ 18 - كۈنى.

ئاۋاز بىلەن تەڭ، ھېلىقى مانجۇ سەردارىنىڭ ئىمتى پۇلاڭلاپ يەرگە يىقىلدى. ئات ئۈستىدىكى مانجۇ سەردارىمۇ ئاتنىڭ ئۈستىدىن يەرگە تىك موللاق ئېتىپ چۈشتى.
 تاغقا يامغىش چىقۇۋاتقان قارا چېرىكلەر يېقىنلىشىپ، باردان غانسېرى يوغانلىدى، قاسىم پولىگان يان تەرەپتىن سوقۇۋاتقان تاغ سەلكىنىنىڭ كۈچىنى ۋە ئۆزى بىلەن بىرىنچى قارا چېرىكنىڭ ئارىلىقىنى مۆلچەرلەپ باقتى. شۇنىڭدەك ئوقنى ئېگىزدىن پەسكە قارىتىپ ئاتقاندا، نىشانغا تېگىشتە ئۇچرايدىغان قېيىشلارنىمۇ تولۇق ھېسابقا ئېلىپ قويدى. ئۇ ئوق ئۈزۈشكە بەك ئالدىراپ كەتمەيۋاتاتتى. قارا چېرىكلەر تاكى قىزىق تاش ئۈستىدە تىمىسە قىلاپ يۈرۈپ ئاران چىغىر يولىنىڭ ئوتتۇرىلىرىغا كەلگەنگە قەدەر، ئۇ تەبىئىيەتنىڭ بىلەن قاراپ تۇردى. ئاندىن ئۇلارنى شىددەت بىلەن ئوققا تۇتۇپ، ئارقىسىغا — كەلگەن يولىغا چېكىنىشىگە مەجبۇر قىلدى.

ئەسلىدە قارا چېرىكلەرنىڭ داۋانچىڭ تەرەپكە قاراپ ئالغا ئىلگىرىلەۋاتقانلىقىدىن خەۋەر تاپقان قاسىم پولىگان بۇ خەۋەرنى كورلىدىكى بەدۋىلەتكە يەتكۈزگەن بولسىمۇ، ئەمما بەدۋىلەتتىن كەلگەن «قارا چېرىكلەرنىڭ ئالدىغا چىققۇچى بولماڭلار! قورغاننى بوشاتقۇچىمۇ بولماڭلار؛ قارا چېرىكلەر تاكى ئۈستۈڭلەرگە باستۇرۇپ كەلمىگۈچە، ئۇلارنىڭ ئالدىغا چىقىپ ئۇرۇشمەن دېگۈچى بولماڭلار!» دېگەن پەرماننى تاپشۇرۇۋېلىپ تەئەججۇپ ئىلكىدە بارمىقىنى چىشلەپ ھەيران بولۇپ تۇرۇپ قالغانىدى. بەدۋىلەتنىڭ بۇ پەرمانى قايسى تەدبىرگە ئاساسەن ۋە قانداق غەرز بىلەن چۈشۈرۈلگەنلىكىنى ھېچكىم چۈشەنمەيتتى.
 مانجۇلار داۋانچىڭ قورغىنى ئەتراپىغا يېتىپ كېلىپ دەرھال

ھۇجۇم باشلىماستىن، ئالدىرماي - تېنمەي تەييارلىق كۆرۈشكە باشلىدى. قورغاندىكىلەر بولسا، مانجۇلارغا ھۇجۇم قىلىشقا ۋەيىرەنەن بېرىلمىگەنلىكىدىن تىتىلداپ كېتىشىۋاتاتتى. ئاخىرى، قاسم پولىگان ئەمىرلەشكەر ھەيدەرقۇل داداھانىڭ توسقىنىغا قارىماي، بىر ئۆزى يالغۇز قارا چېرىكلەر بىلەن ئېتىشىماقچى بولدى. ئۇ:

— قارا، كائۇلارنىڭ قولىدىكى مىلتىق بولسا، بىزنىڭ قولىمىزدىكى كۆسەيمۇ؟ نېمىلىكى بولسا، ئۇرۇشۇپ كۆرمەدە. دۇق؟ ئۇلارغىمۇ بىر ئەلەم قىلايلىق - تە! ئاتىمىز بىزنى ئوغۇل بالا دەپ تۇغقاندىكىن، تىللاردا داستان يولغۇدەك بىر ئىش قىلمايدۇق؟ ياكى ھەممىمىز شېھىت بولۇپ ئۇدۇل جەننەتكە كېتەتۇرمىز! - دەيدى - دە، ئىككى خالتا ئوقنى ئەنەيتۇل ئىزچىغا كۆتۈرگۈزۈپ، ئۆزى ئىككى تال بەشئاتار مىلتىقنى ئالدى، ئاندىن ھېلىقى چىغىر يول ئېغىزىغا كېلىپ، قورام تاش كەينىگە يۇشۇرۇندى...

شېخىل تاشلارنىڭ شاراقلىغان ئاۋازى ئاڭلاندى. چىغىر يولىدا قوللىرىنى پۇلاڭلاقتىنچە ئىككى ئادەم كېلىۋاتاتتى. — ھەي، سىلەر نېمە ئادەم؟ - دەپ ۋارقىرىدى قاسم پولىگان قورام تاشنىڭ كەينىدە تۇرۇپ.

— بىز ئەلچى، - دەپ ئىتتىك جاۋاب بەردى كېلىۋاتقانلارنىڭ ئىچىدە بىرى ساپ ئويغۇرتىلىدا، - بىز زۇڭتۇڭ داربىنىڭ بۇيرۇقىغا بىنائەن سىلەرنى تەسلىم بولۇشقا ئۈندەپ كەلدۇق. ھېلىقىلار جاۋاب بەرگەچ ئۇدۇل كېلىۋەردى.

— توختا! قايت ئارقىڭغا! بولمىسا، ئېتىپ تاشلايمەن! - دەپ ۋارقىرىدى قاسم پولىگان تاشنىڭ ئارقىسىدىن سەل كۆتۈرۈلۈپ تۇرۇپ. ئۇ كېلىۋاتقانلارنىڭ ئىچىدىكى بىرىنى توشىدى. ئۇ بەدۈلەتنىڭ ھوشۇر مەھرەم دېگەن ئاسراندىسى ئىدى. «ۋاي كانە، تېۋە يوقاپ كېتىپتۇ دەپ ئاڭلىغان. . . دەپ ئويلىدى قاسم

پولگان، — ئەسلىدە مانجۇلارغا قېچىپىتىكەن — دە! ۋاي ئىتنىڭ بالىسى — يەي. »
— ئۆزۈڭ كىم بولىسەن؟ — دەپ سورىدى ھوشۇر مەھرەم. نىڭ يېنىدىكى ئادەم. ئۇ مانجۇلارنىڭ ئوفىتسىرلىرىدىن بىرى ئىدى.

— مەن قاسىم پولگان بولىمەن، ھە قانداق، گېپىڭ بارمۇ؟ ھوشۇر مەھرەم كالىدىرلاپ بىر ھازاغىچە قاسىم پولگاننى ھېلىقى مانجۇ ئوفىتسىرىغا تونۇشتۇردى.
— ھە، ھېلىقى توقسۇنلۇق قاسىم پولگان دېگەن چەنتۇ سەن ئىكەنسەن — دە! سېنى كارامەت ئۇستا مەرگەن دەيدىغۇ؟ قارا، بىز سېنى بىلەمدىكەنمىز؟ قورغاندىكىلەرنىڭ ئەھۋالىنىمۇ ئوبدان بىلىمىز. قورغاندىكى چەنتۇلارغا بېرىپ دە، ئەجىنالىقلارغا بولۇشمىسۇن، يولنى بىكار قىلىشمىسۇن. ھېچبىر پايدىسىز قانغا بويالىشمىسۇن. بولمىسا، ئۇلارنىڭ بىرىنىمۇ ساق قويمايمىز! تاشنىڭ كەينىدە تۇرغان قاسىم پولگان قاقاقلاپ كۈلۈپ كەتتى.

— قورالنى تاشلا! — دەپ تەكرارلىدى ھېلىقى مانجۇ ئوفىتسىرى.
— لېكىن تاشنىڭ كەينىدىن ھېچقانداق سادا كەلمىدى. ئەتراپنى بىر پەس جىمجىتلىق قاپلاپ كەتتى.
— قاسىم پولگان! ئاڭلاۋاتامسەن؟ — دەپ ۋارقىرىدى ھوشۇر مەھرەم، — دارىن سېنىڭ بىلەن سۆزلىشىپ دەيدۇ. يۈزتۈرەنە تۇرۇپ سۆزلەشسەك قانداق دەيسەن؟
— بولىدۇ. خوجاڭغا ئېيت! مېنىڭ بىلەن سۆزلىشىشتىن ئاڭال، ئاسماندىكى قۇياشقا، ئەتراپتىكى تاغۇ — تاشلارغا ئوبدان قارىۋالغاي، بولمىسا، ئۇلارنى قايتا كۆرەلمەي قالىدۇ!
— ياق، ياق! ئۇنداق قىلما، ھەرگىز ئوق چىقارغۇچى بولما! — دەپ ۋايساپ كەتتى مانجۇ ئوفىتسىرى قاسىم پولگاننىڭ

سۆزىنى چۈشەنگەندىن كېيىن، — سېنىڭ مەرگەنلىكىڭنى بىلە-
مەن، بىراق، ماڭا ئوق ئاتساڭ بولمايدۇ. چۈنكى مەن ئەلچى.
قەدىمدىن «ئەلچىگە ئۆلۈم يوق» دېگەن ئۇدۇم داۋام قىلىپ
كەلگەن. مەن مانجۇ خاقانلىقى نامىدىن سېنىڭ بىلەن سۆزلەش-
مەكچىمەن. ئاڭلىدىڭمۇ؟

قاسىم پولىگان نېمىلەرنىدۇر دەپ غۇدۇڭشۇپ قويدى.
— شۇنداق ئەمەسمۇ! — دەپ تەكرارلىدى ھېلىقى مانجۇ
ئوفىتسىرى، — ئىككىمىزنىڭ ئوتتۇرىسىدا ھېچقانداق ئاداۋەت
يوق. سىلەر چەتئۇلار ئەزەلدىن مانجۇ سەلتەنەتىگە پۇقرادارچىلىق
قىلىپ كەلگەن خەقسىلەر. مانجۇ سەلتەنەتى بىلەن سىلەر چەتئۇ-
لارنىڭ ئوتتۇرىسىدا ئەزەلدىن ئاداۋەت بولغان ئەمەس. بىز پەقەت
ئەنجالىقلارنىلا قوغلاپ چىقارغىلى كەلدۇق. سىلەرنىڭ يۇرتۇڭ-
لاردا ھىدايەت، ئادالەت، تەرتىپ ئورناتقىلى كەلدۇق. سۆزۈمنى
چۈشىنىۋاتقانسەن؟

— سەنلەر بىزلەرنى دەپسەندە قىلىشىپ، يەنە تېخى ئاداۋە-
تىمىز يوق دەيسىنا؟ بۇ ئاداۋەت ئەمەسمىكەن؟ سەنلەر زادى
قانچىلىك ئادەملەر ئىدىڭ؟ بىز سەن كانتۇلارنى ياخشى بىلىمىز، —
دېگەن ئاۋاز كەلدى تاشنىڭ كەينىدىن، — ئەگەر ساڭا جان تاتلىق
بولسا، ئورنىڭدىن قىمىرلىما، مانجۇلار ھەققىدە بىز ئاتا - بوۋىلى-
رىمىزدىن كۆپ ئاڭلىغان. ئۆزىمىزمۇ مانجۇلارنىڭ زۇلۇم - سىستەم-
لىرىنى يەتكۈدەك تارتتۇق! سەنلەر يېڭى كېلىشكەندە، خۇددى
ھازىرقىنىڭ ئۆزىدەكلا ياۋاش ئىدىڭ. شېرىن سۇخەن، يۇمشاق
سۆزلەرنى قىلىشقانىدىڭ. ھالا بۈگۈنكى كۈندە، سەنلەر ھەممە
نەرسىنى ئۆزۈڭنىڭ قىلىۋېلىشتىڭ، باغلار، تاغلار، ھەممە يەر-
لەر، بارلىق دەپنە - دۇنيالار، مال - چارۋىلار، كارىز - كۆللەر
سەنلەرنىڭ بولدى. سەنلەر بىزگە جاڭگۇيدى بولۇشتۇڭ. بىز
سەنلەرگە چاڭگۇڭ بولدۇق. بىزنى بەكمۇ ئانىي تېپىپ كېتىش-
تىڭ. سەنلەر پادىشاھلاردەك ياشاپ كېلىشتىڭ. بىز يۇرت -

ماكانىمىز تۇرۇپ، ماكانىمىز بولۇپ قالدۇق. خورلاندۇق. ئا-
خىر، سەنلەر خوجايىن، بىز چاكار بولدۇق. . . .
ھوشۇر مەھرەم قاسىم پولىگاننىڭ باياتىنى سۆزلىرىنى ئې-
رىنمەستىن ھېلىقى مانجۇ ئوفتسىپىغا ئۆرۈپ بەردى. مانجۇ
ئوفتسىپىمۇ چۈشەنگەندەك قىلىپ ھەدەپ بېشىنى لىشىتاتتى.
— بۇ گەپلىرىڭ بەكمۇ ئورۇنلۇق، — دېدى ھېلىقى مانجۇ
ئوفتسىپى قاسىم پولىگاننىڭ دېگەنلىرىنى ئاڭلاپ بولۇپ، —
بۇرۇنقىلار شۇنداق قىلىشقان. ئەمما، بىز ئۇنداق قىلمايمىز.
بۇنداق قىلماسلىق توغرىسىدا بىز ئۇلۇغىمىزدىن كۆرسەتمە ئال-
غانىمىز. بىز سەن چەنتۇلارنىڭ دۈشمىنىڭ ئەمەس. سەنمۇ تاش-
نىڭ ئارقىسىدىن چىق. مەنمۇ ئالدىڭغا باراي، يۈز تۇرانە تۇرۇپ
سۆزلىشەيلى. قانداق دەيسەن؟

— ئۇنداق بولسا، مەن ئالدىڭغا باراي!
— يېنىمغا كەلمەي تۇرۇپ، جېنىڭدىن ئايرىلىپ قالارسەن-
مىكىن؟

قارىغاندا ھېلىقى مانجۇ ئوفتسىپى ئانچە قورقۇنچاقلاردىن
ئەمەستەك قىلاتتى. بىراق، قاسىم پولىگاننىڭ باياتىنى گەپلىرى-
نى ئاڭلاپ ئۆز ئورنىدا تۇرۇپلا قالدى. ئۇ پەسكە، يارلىققا
قارىدى. پىچاقنىڭ بىسىدەك ئۆتكۈر، قىزىق تاشلار كۆز ئالدىدا
نامايان بولدى. ئۇ قەتئىي قارارغا كەلدى.

— قاسىم پوگان! — دەپ ۋارقىرىدى ئۇ.
جىلغا ئىچىدە بىر پەس جىمجىتلىق ھۆكۈم سۈردى. ھېلىقى
مانجۇ ئوفتسىپى ئارقىسىغا قايرىلىپ چېرىكلىرىگە ئاللىقانداق
بۇيرۇقلارنى بەردى — دە، ئالدىدىكى خەتەرلىك يولغا قەدەم باس-
تى.

ئۇ شىياپ ئاستا مېڭىپ كېلىۋەردى. ئۇنىڭ قەدەم ئېلىشى
خۇددى دارۋازلارنىڭ دار ئارغامچىسى ئۈستىدىكى مېڭىشىغا ئوخ-

شايىتى. ئۇنىڭ ھاۋادىن بۆلەك تۇتۇۋالدىغان ھېچنەرسىسى يوق ئىدى. ئۇنىڭ پۇتى ئاستىدىن قوزغالغان تاشلار يارلىققا ئۇچۇپ چۈشۈپ كېتىۋەردى. قۇياش پۈتۈن تاشلىقنى ئوتتەك قىزىتىۋەتكەنىدى. ھېلىقى مانجۇ ئوفىتسېرىنىڭ يۈزىدىن تەر چىقىلىپ قۇيۇلۇپ تۇراتتى. لېكىن ئۇ ھامان ئالغا قاراپ كېلەتتى. نىھايەت، ئۇ يولنىڭ يېرىمىغا يەتتى.

— توختا! — دەپ ۋازقىردى قاسىم پولىگان، — يەنە بىر قەدەم باسساق ئاتىمەن!

مانجۇ ئوفىتسېرى خۇددى پىلىسرات كۆۈرۈكى ئۈستىدە تۇرغاندەك، ئىككى قولىنى كۆتۈرگەن ھالدا يىقىلاي — يىقىلاي دەپ توختاپ قالدى. ئۇنىڭ رەڭگى ئۆچكەنىدى. لېكىن ئۇنىڭ قارىشىدىن قەتئىيلىك چىقىپ تۇراتتى. ئۇ قۇرغان لەۋلىرىنى يالاپ تۇرۇپ:

— قاسىم پولىگان، مېنى ئۆلتۈرمەيسەن — ھە؟ بىلىمەن، ئۆلتۈرمەيسەن! — دېدى ۋە ئالغا قاراپ يەنە بىر قەدەم تاشلىدى. شۇ ھامان «ۋاڭخىدە» قىلىپ ئېتىلغان ئوق ئۇنى مۇكچىشىكە مەجبۇر قىلدى. پەسكە دومىلاپ چۈشۈۋاتقاندا، ئۇنىڭ چىرايىدا ئاچچىقلىنىش ۋە ھەيرانلىق ئالامەتلىرى كۆرۈندى. «ئەگەر يار تەرەپكە يىقىلىمىسام، قۇتۇلالايمەن» دەپ ئويلىدى، شۇ ھامان ئۆلۈم قۇچىقىغا يىقىلدى. بىردەمدىن كېيىن بولسا، تاش ئۈستى بوشاپ قالدى. شۇنىڭدىن كېيىن، بەش چېرىك بىرىنىڭ كەينىدىن بىرى قىرلىق چىغىرايولدىن يۈگۈرۈپ كېلىشتى — دە، دەرەخلىككە قارىتىپ ئوت ئاچتى. بۇ ئەقىلسىزلىق ئىدى. قاسىم پولىگان ئىسلىتىپ تېپكىسىنى شۇ قەدەر تېز باساتتىكى، ئارقىمۇ ئارقا ئېتىلغان مېش پاي ئوق بىر — بىرىگە ئۇلىنىپ قاراس — قۇرۇس قىلغان بىرلا ئاۋاز چىقاردى.

قاسىم پولىگان تاشلارغا ئۇرۇلۇپ ۋىزىلىداپ كېلىۋاتقان ئوقلاردىن بېشىنى قاچۇرۇپ دەرەخزارلىقتىن مارىلىدى. مانجۇ چى-

رىكلەردىن تۆت نەپىرى خۇددى ئۆز باشلىقىغا ئوخشاش، بىر-دەمنىڭ ئىچىدە كۆزدىن غايىب بولغانىدى، بەشىنچىسى بولسا، تېخى تىرىك پىتى چىغىر يول ئۈستىدە ئوڭدىسىغا ياتاتتى؛ چىغىر يولىنىڭ نېرىقى بېشىدا قالغان مانجۇ چىرىكلىرى ئوت ئېتىشىنى توختىتىپ، بىز يەرگە توپلىنىشتى. مۇشۇ يالباچاق قىيا تاشلار ئارىسىدا ئۇلارنىڭ ئەھۋالى ئېغىر ئىدى. قاسىم يولگاننىڭ ئۇلارنىڭ ھەممىسىنى پەسكە چۈشۈۋېلىشقا قويماي، بىر - بىرلەپ يارلىققا ئاغدۇرۇۋېتىشى مۇمكىن ئىدى، لېكىن، ئۇ ئەمدى ئوق ئۈزۈلمىدى. قىسقا كېڭىشىشتىن كېيىن، مانجۇ چىرىكلىرىدىن بىرى ئاق يەكتىكىنى سېلىپ ئېگىز كۆتۈردى - دە، بايراق ئورنىدا لەپىلدەتتى. كېيىن ئۇلار ئىككى كىشى بولۇپ چىغىر يولغا قەدەم بېسىشتى - دە، يارىدار شىرىكلىرىنىڭ يېنىغا كېلىشكە باشلىدى. قاسىم پولىگان قىمىرلىماستىن ئۇلارنىڭ ھەردىكىنى تەقەپ قىلىپ ياتاتتى. ئۇلار ئاستا - ئاستا ئارقىغا چېكىنىپ، پەسكە، ۋادىغا چۈشۈپ كېتىشتى ۋە بارغانسېرى كىچىكلەپ قارا نۇقتىلارغا ئايلاندى.

ئالاھىزەل ئىككى ئاش پىشىمىدىن كېيىن، قاسىم پولىگان باشقا بىر پاناھ جايدىن تىمىسقىلاپ چىقىپ كېلىۋاتقان بىر توپ مانجۇ چىرىكلىرىنى كۆرۈپ قالدى. ئۇلار قارشى تەرەپتىكى ۋادىدىن يۇقىرى كۆتۈرۈلۈپ كەلمەكتە ئىدى. ياۋا ئۆچكىلەر ئۇلارنى كۆرۈپ، ئۇدۇل كەلگەن تەرەپكە قېچىشتى. قاسىم پولىگان تازا ئىشەنچ قىلالماي، يېنىدا مىلتىققا ئوق بېسىپ جېرىۋاتقان ئەنەدى تۈل ئىزچىغا تەگەججۈپ نەزەرى بىلەن قارىدى.

— ياق، ئۇلار بۇ تەرەپتىن ئۆتەلمەيدۇ، — دېدى ئەنە تۈل ئىزچى قارشى تەرەپتىن كېلىۋاتقان مانجۇ چىرىكلىرىنى كۆزىتىپ تۇرۇپ.

— ئۆچكىلەر چۇ؟ — دەپ سورىدى ئۇنىڭدىن قاسىم پولىگان.

— ئۆچكىلەر قوشنا جىلغىدىن كەلگەن. مانجۇلار بولسا بۇ يەرگە چىقالمايدۇ، يول يوق. ئۇلار ئۆچكىلەردىن ئەقىللىق ئەمەس، ئۇلار يارلىققا يېقىلىپ پارچە - پارچە بولۇپ كېتىدۇ. بۇنى ھېلى كۆرمىز.

— ئۇلار يامان نېمىلەر، — دېدى قاسىم بولگان، — مەيلى قېنى كۆرمىزغۇ!

ئۇلار گىلەمگە ئوخشاش رەڭگارەڭ گۈللەر بىلەن بېزەلگەن ئوت - چۆپلەر ئۈستىدە يانمۇيان يېتىپ، يۇقىرىغا خۇددى تېرەك-چى قوڭغۇزدەك ئۆمىلەپ چىقىۋاتقان مانجۇ چېرىكلىرىنى كۆزدىن تىپ تۇرۇشتى. ئالدىن مۆلچەرلەنگەندەك ئىش يۈز بەردى: مانجۇ چېرىكلىرىدىن ئۇچى تېپىلىپ كېتىپ، تاغنىڭ قىياسىغىچە دو-مىلاپ باردى - دە، ئارقىدىنلا تىك يار ئىچىگە چۈشۈپ كەتتى. — ئۇلار ئەمدى بىزنى ئاۋارە قىلىشمايدۇ، — دېدى ئەنەي.

تۇل ئىزچى كۈلۈپ تۇرۇپ.

— ئۇلارنىڭ زەمبىرەكلىرى بار، — دەپ ئېتىراز بىلدۈردى قاسىم بولگان، — ئۇلارنىڭ توپچىلىرى تېخى ئىشقا چۈشۈشكىنى يوق!

ئىسسىقتىن ھالسىرىغان ئەنەيتۇل ئىزچى چاتقال ئىچىگە كىرىپ بىردەم ھاردۇقنى ئالدى. قاسىم بولگانمۇ بەتلەكلىك تۈركىلەنكىسىنى تىزغا قويۇپ، ئۆز ئورنىدا ئولتۇراتتى. . . بۈگۈن ئاخىرى كەچ بولۇپ، قاراڭغۇ چۈشتى. ئاسماندا يېرىم چاققا ئوخشاش ئېسىلىپ تۇرغان ئاي خۇددى ماغدۇرسىز-لىقتىن ماڭالماي قالغان كېسەل كىشىنىڭ يۈزىدەك پۈتۈنلەي تاتىرىپ كەتكەندى. ئۇ قورغانغا، قورغان ئەتراپىدىكى ساسلىققا ۋە تاغلارغا جانسىز، ئاجىز نۇرىنى چاچماقتا ئىدى. مانجۇلار قورغان ئەتراپىدىكى قېرى قارىياغاچلارنىڭ ئەتراپىغا قۇرۇق شاخ دۆۋىلەپ، ئوت يېقىۋەتتى. «ئوت شولمىسى ئەتراپنى خۇددى كۈند

دۈزدىكىدەك يورۇتمۇۋەتكەندى»^①.

قەمەرىيە ئۈچىنچى ئاينىڭ يەتتىنچى كۈنى^② ئەتكەندە، كۈن قىزارغان مەھەلدە، لىۋ جىڭتاڭ توپچى قىسىمغا قورغاننى توپقا تۇتۇش ھەققىدە بۇيرۇق چۈشۈردى. مۇشاۋىر سانغۇن خۇ مىڭگۈي بىلەن ياساۋۇل سەردار جۇڭ ۋېي دۆڭدە قۇرۇقلۇق تۇرغان چېقىن توپنىڭ كەينىگە ئۆتۈشتى. . .

قىرغاق تەرەپتىن پارتلاش ساداسى كەلدى - دە، خۇددى ھاۋا پارچە - پارچە بولۇپ كەتكەندەك بولۇپ كەتتى. قاسىم پولىگان ئىرغىپ ئورنىدىن تۇرۇپ كەتتى. بۇ دەھشەتلىك سادا قاسىم پولىگاننى خېلىلا مەڭدىتىپ قويغانىدى. ئەتراپ بىر خىل ۋەھىمىدە. لىك سادالار بىلەن تولغانىدى. دەھشەتلىك پارتلاش سادالىرى بارغانسېرى يېقىنلىشىپ كېلىشكە باشلىدى. قاسىم پولىگان ئەندىشە ئىچىدە بەشىنى كۆتۈرۈپ ئەتراپقا قارىدى. مانا زەمبىرەك ئوقى تاغ ئۈستىدىنمۇ پارتلاشقا باشلىدى. جىلغا ئىچى قويۇق قارا ئىس - تۈتەك بىلەن تولۇشقا باشلىدى. تاشلار تارس - تارس قىلىپ يېرىلىپ، پارچىلىرى پەسكە دوملاپ چۈشكىلى تۇردى. قاسىم پولىگان قولى بىلەن تەر باسقان پېشانىسىنى سىيلىدى. ئۇنىڭ كۆڭلىنى ۋەھىمە چۇلغىۋالدى. چۈنكى، ئۇ مۇنداق زالىپ ئېتىلغان^③ زەمبىرەك ئاۋازىنى ئاڭلىمىغان بولغاچقا، ئۇنىڭ نەقەدەر قورقۇنچلۇق ئىكەنلىكىنى ھەتتا تەسەۋۋۇر قىلىپمۇ كۆرمىگەندى.

— بىر، ئىككى، — دەپ ئاۋازىنى چىقىرىپ ساندى توختى قاۋان دېگەن بىر يىگىت. نېمە ئۈچۈندۇر ئۇنىڭ ئېتىلغان زەمبىرەك

① «مەرىپەتلىك، مەدەتكار روزۇڭتاڭ ھەزرەتلىرىنىڭ ئەھەرلىرى»

خانغا يوللانغان نامىلەر» 50 - جىلد، 34 - بەت.

② شەمسىيە 1877 - يىلى 4 - ئاينىڭ 20 - كۈنى.

③ زالىپ ئېتىلىش - زەمبىرەكلەرنىڭ تەڭلا ئېتىلىشى.

رەك ئوقلىرىنىڭ سانىنى ھېسابلىغۇسى كەلگەندى.

ئۈچىنچى ۋە تۆتىنچى ئوقلار جىلغا ئۈستىدىن ۋىزىلداپ ئۈچۈپ ئۆتۈپ، يېقىن يەردىكى تاغ چوققىسىنىڭ ئارقىسىدا پارتلىدى. توختى قاۋان ساناۋەردى، بۇ چاغدا قورغان ئىچىدە دەم ئېلىۋاتقان يىگىتلەر يۈگۈرۈشۈپ چىقىپ، ئۆز ئورۇنلىرىغا بېرىشتى. باشتا زەمبىرەك ئوقىنىڭ پارتلاشلىرى ئۇلارنى خېلىلا قورقۇتقاندى. كېيىن ئۇلار تىنچلىنىپ، ئۆزلىرى ئۈچۈن يېڭىلىق بولغان بۇ مەنزىرىنى تاماشا قىلىشقا كىرىشتى. ئۇلار كېچىدە تەشۈش ئىچىدە تۈزۈككەنە ئۇخلىيالمىغاندى. قاسىم پولىگان. مۇخېلى تىنچلىنىپ قالدى. زەمبىرەك ئوقى ئۇنىڭغا ۋە قورغانغا ھازىرچە ئانچە زىيان يەتكۈزەلمىگەندى. ئېھتىمال، ئۇزاق جايىدىن مۇنداق توپلار بىلەن نىشانىنى مۆلچەرلەپ، دەل تەڭكۈزمەك دەماللىققا قىيىن بولسا كېرەك.

بىراق، ئەھۋال بىردىنلا ئۆزگەردى. مانجۇلار ئەمدى ھەر-خىل كالىبرلىق مىنمىوتلارنى قۇرۇپ نىشانلاپ ئېتىشقا باشلىغانىدى. ئازراق ھەربىي ئىلىمىدىن خەۋىرى بولغانلىكى ئادەمگە مىنمىوتنىڭ ئوقىنىڭ ئەگرى سىزىق بويىچە نىشانغا ئۈستىدىن چۈشۈپ تېگىدىغانلىقى تولىمۇ تونۇشلۇق ئىدى، مانجۇلار بايامقىدەك ئاتكاچسىز زەمبىرەكلەر^①نى زالىپ ئېتىش تاكتىكىسىنى ئەمدى ئۆزگەرتكەندى. ئۇلار چارروسىيىدە ئىشلەنگەن ھەرخىل كالىبرلىق مىنمىوتلار بىلەن قورغاننى ئوققا تۇتۇشماقتا ئىدى. تراكتۇرىيىسىنى^② ئوبدان بېكىتىۋالسىلا، مىنمىوتنىڭ ئوقى شۇ ۋىزىلداپ ئۇچقان پېتى نىشاننىڭ دەل ئۈستىگە بېرىپ چۈشەتتى. شۇنداق ئېتىلغان بىر ئوق دەرەخزارلىق ئالدىدىكى قىزلىق تاشلار ئۈستىدە پارتلىدى. قاسىم پولىگان شۇ يەردە قاراۋۇلۇق

① ئاتكاچسىز زەمبىرەك — تۈز ئېتىلغان زەمبىرەك.
 ② تراكتۇرىيە — ئوقنىڭ ھاۋادا ئۇچۇش ئەگرى سىزىقى.

قىلىۋاتقان ئەنەيتۇل ئىزچىنى ئەسلەپ، شۇ تەرەپكە قاراپ يۈگۈر-
دى. ئۇ دەرەخزارلىق ئىچىگە ئۆمىلەپ كىرگەندە، ئۇ يەردىكى
تۈتەك تېخى تولۇق تارقاپ كەتمىگەنىدى. قاسىم پولىغان تۇرغان
ئورنىدا داڭقىتىپ تۇرۇپلا قالدى. ئۇنىڭ ئالدىدا سۇنغان، كۆيۈپ
چۈچۈلە بولۇپ كەتكەن دەرەخ شاخلىرى ۋە بايا ئەنەيتۇل ئىزچى
ئولتۇرغان يەردە خېلى چوڭ بىر ئازگال تۇراتتى. مانجۇلارنىڭ
توپچىلىرى ئاتقان مىنامىوت ئوقى توپتوغرا ئەنەيتۇل ئىزچىنىڭ
ئۈستىگە چۈشكەن بولسا كېرەك. ئۇنىڭ تېنى پۈتۈنلەي تىتىپ
تاشلانغان، بىر قولىنىڭ پەنجىسى بىلەن ئۈچەيلىرىنىڭ بىر بۆلە-
كى دەرەخكە ئىلىنىپ قالغانىدى.

قاسىم پولىغان دەرەخلەر ئارىسىدىن ماراپ قارىدى - دە،
چىغىر يولدا چېرىكلەرنىڭ يوق ئىكەنلىكىگە ئىشەنچ قىلغاندىن
كېيىن، يۈگۈرگىنىچە ئەسلىدىكى ئورنىغا قايتىپ كەلدى. ئۇ-
نىڭ ئۈستىدىن مانجۇلار ئاتقان مىنامىوتلارنىڭ ئوقى شۇۋۇلداپ،
چىرىلداپ، ھۈشتەك چېلىپ ئۆتۈپ تۇراتتى. قورغان ئەتراپىنى،
جىلغا ئىچىنى پارتلاش ساداسى قاپلاپ كەتكەن بولۇپ، تاغ -
زېمىن، يەر - جاھان لەرزىگە كېلەتتى. يىگىتلەردىن بىرقانچە-
سى قورقۇپ كېتىشكەنمۇ ياكى باشقا ئىشتىنمۇ، ئەيتاۋۇر ئۇياق-
تىن - بۇياققا چېپىشاتتى. بىردىنلا يېقىن بىر يەردە قاپقارا
تۈتۈن كۆتۈرۈلدى. پارتلاش زەربىسى ھېلىقى يىگىتلەرنى ئىككى
تەرەپكە ئۇلاقىتۇرۇپ ئېتىۋەتتى. ئۇلاردىن ئىككىسى ياتقان پېتى
قىمىرلىماي يېتىپ قالدى. يەنە ئىككىسى بولسا يەردە ئۆمىلەپ
قورغانغا قاراپ ماڭدى. ئۇلارنىڭ پۇتلىرى يەردە سۆرىلەتتى ۋە
يارلىرىدىن بۇلدۇقلاپ قان چىقىپ تۇراتتى. بۇ چاغدا، توختى
قاۋاندىن باشقىلىرىنىڭ ھەممىسى قورغانغا كىرىۋېلىشقانىدى.
- يىگىرمە، يىگىرمە بىر، - دەپ ساناشنى داۋام قىلاتتى
ئۇ، - يىگىرمە ئىككى.

بۇ قېتىم بىر ئوق دەل قورغاندىكى جەبخانە ① ئۈستىگە چۈ-
شۈپ پارتلىدى. قورغاندىكىلەردىن بىر بۆلىكى يەر - جاھاننى
لەرزىگە كەلتۈرگەن دەھشەتلىك پارتلاش ساداسى ئىچىدە مۆكۈۋې-
لىشقان جايلاردىن ئۆزلىرىنى سىرتقا ئېتىشقان بولسىمۇ، جە-
بخانە تەرەپتىن ھېچكىم سىرتقا چىقالمىدى. سېسىق تۈتۈندىن
نەپىسى بوغۇلغان قاسىم پولىگان ئۆمىلەپ قورغان ئىچىگە كىرەي.
مىنامىيوت ئوقى پارتلىغان يەردە يىگىرمە - ئوتتۇز يىگىتنىڭ
ئۆلۈكى سوزۇلۇشۇپ يېتىشتى.

ئەمدى ئادەملەر ئارىسىدا ۋەھىمە باشلاندى. ئۇلار جىلغىدىن
يۇقىرىغا - تاغ چوققىلىرىغا ۋە تۆپىلىككە قاراپ قېچىشتى.
يارىدار بولغان ھېلىقى ئىككى يىگىت ئاستا ئېغرىشىپ، باشقىلار-
دىن كېيىن قالماستىن ئۈچۈن جېنىنىڭ بارىچە سۆزىلىپ بارا-
تتى. ئەمما، چوققىغا چىقىشىدىن ئىلگىرى ئۇلار تامامەن ھال-
دىن كەتتى - دە، بىرلا مىنىدراپ كېيىن جىم بولۇشتى.
- ئۇلارنى ئېتىۋېتىش لازىم، - دېدى قاسىم پولىگان
توختى قاۋانغا، - بولمىسا جېنى چىقماي بەك قىيىنلىق كېتى-
دۇ...
توختى قاۋان بولسا بۇرۇنقى ئورنىدا قىمىر قىلماي ئولتۇ-
راتتى.

- يىگىرمە بەش، - دەپ جاۋاب بەردى ئۇ، - ھە!
ياخشىسى ئۇلارنى ئېتىۋېتىش كېرەك. يىگىرمە ئالتە... ىد-
گىرمە يەتتە...

مىلتىقنىڭ ئۆزلىرىگە قارىتىلغانلىقىنى كۆرگەن ھېلىقى
يارىدارلار ئېچىنىشلىق ئاۋازدا ۋارقىرىۋەتتى. قاسىم پولىگان ئىك-
كىلىنىپ قالدى ۋە مىلتىقنى پەشكە چۈشۈردى - دە:
- بۇ ئاسان ئىش ئەمەس، - دېدى گويى ئۆز - ئۆزىگە

① جەبخانە - ئوق - دورا ئىسكىلاتى.

سۆزلىگەندەك قىلىپ. بىر تال توپ ئوقى ۋىزىلداپ ئۇچۇپ كەلگەن پېتى دەل يارىدارلار بار يەرگە چۈشۈپ پارتلىدى. قورغاندا قاسىم پولىگان يالغۇز ئۆزىلا قالدى. ئۇ ئەڭ ئاخىر-قى يىگىت ئېڭىشىپ تاغ ئارقىسىغا ئۆتۈپ كۆزدىن غايىب بولغانغا قەدەر، ئۇلاردىن كۆز ئۆزمەي قاراپ تۇردى، كېيىن كەينىگە ئورۇلۇپ، بايامقى ئەنەيتۇل ئىزچى ئۆلگەن دەرەخلىككە قاراپ ماڭدى. مانجۇلار ئاتقان توپ ئوقى ھەدەپ پارتلاۋاتقان بولسىمۇ، ئەمما ئۇ كەتمىدى. چۈنكى ئۇ پەستىن يۇقىرىغا يامىشىپ چىقىپ كېلىۋاتقان مانجۇ چېرىكلىرىنى كۆرۈپ قالغانىدى. بىر تال توپ ئوقى ئۇنىڭدىن يىگىرمە قەدەملەرچە نېرىدا پارتلىدى. ئۇ دەرھال يەرگە ئۆزىنى تاشلاپ چاپلىشىپ يېتىۋالدى. ئوق پارچىلىرى ئۇنىڭ بېشى ئۈستىدىن ۋىزىلداپ ئۇچۇپ ئۆتۈپ كەتتى. ئۇ بېشىنى كۆتۈرۈپ چىغىر يولغا قارىدى ۋە ئېغىر تىنىپ قويدى. ئۇنى ۋەھىمە ۋە غېرىپلىق چۇلغىۋالغانىدى. ئۇ قوماچ قورۇغاندەك پارسىلداپ ئېنىلىۋاتقان مىللىق ئوقىغا ئەسلا پەرۋا قىلمايدىتى. بىراق، زەمبىرەك ئوقى ئۇنى قورقىتىۋەتكەنىدى ھەر قېتىم زەمبىرەك ئېتىلغاندا، ئۇ تىترەپ ئۆزىنى يەرگە تاشلايتتى. يۇ، بىراق، شۇ زامان بېشىنى كۆتۈرۈپ، دەرھال چىغىر يولغا نەزەر سالاتتى.

ئېتىش توختىدى. قاسىم پولىگان: «مانجۇلار يېقىنلىشىپ قالغان ئوخشايدۇ» دەپ ئويلىدى. ھەقىقەتەنمۇ چىغىر يولدا مانجۇ چېرىكلىرى بەئەينى قاقىرلاردەك تىزلىپ قىل قۇيرۇق بولۇپ كېلىشمەكتە ئىدى. قاسىم پولىگان ساناشقا كىرىشكەن بولسىمۇ، لېكىن تېزلا ھېسابتىن ئادىشىپ قالدى. مانجۇ چېرىكلىرى يۈز-دىن ئاشاتتى. ئۇلار قورغانغا ھۇجۇم قىلىۋاتقان قوشۇننىڭ ناھايتى ئازلا بىر قىسمى ئىدى. مانجۇلار مىللىق، زەمبىرەك بىلەن قورغاندىكىلەرنىڭ پېنىگە چۈشكەنىدى. ھالا بۈگۈن قورغاندىكى

نەچچە مىڭ يىگىتتىن ئۆلدىغىنى ئۆلۈپ، قاقچىدىغىنى قېچىپ تەنھا بىر ئۆزى قالدى. توقسۇندىن كېلىدىغان ياردەم نېمىشىدۇر تا ھازىرغا قەدەر يېتىپ كېلەلمەيۋاتاتتى. ئەنجانلىقتا ۋاپا يوق، دەپ راست دەپتىكەن كونىلار، — دەپ ئويلىدى قاسىم پولىگان ئىچىدە، — تۈنۈگۈنلا مەيدىسىگە مۇشتىلىغان بۇ ئەنجانلىقلار بۈگۈن ھەممىنىڭ ئالدىدا تاغنىڭ كەينىگە ئۆزلىرىنى ئېلىشتى...»

بۇلارنى ئويلاپ قاسىم پولىگاندا بىردىنلا غەيۇرلۇق تۇيغۇسى قوزغالدى: مانجۇلار ئۇنى ياق، ئۇنىڭ كاللىسىنى بىرمۇنچە تەڭگىگە سېتىۋالماقچى، ئۆزىغۇ ئۆمرىدە مۇنچىۋالا كۆپ پۇلنى كۆرۈپ باقمىغان. بۇ بىر ئاچچىق ھەقىقەت ئىدى. قاسىم پولىگان ئۆمرىدە ھېچكىمگە يامانلىق قىلمىغان. مانجۇلار لاڭقا^①لاردىن تارتىۋالغان يەرلىرىنى خۇرجا لارغا^② ئەرزانلا سېتىپ بېرىپ، لاڭقالارنى گاڭسا - جىسا قىلىپ قويۇشتى. ئۇنى ئاز دېگەندەك، خوتۇننى ئېرىدىن، بالىنى ئاتىسىدىن ئايرىپ تاشلاپ، نۇرغۇن ئائىلىلەرنى خانۇۋەيران قىلىۋېتىشتى. توشقان چېغىدا ئالدىراپ قالسا ئادەم دېمەي چىشلەيدۇ - يۇ، نىھايەت، بىز ئادەم - دە! ھالا بۈگۈنكى كۈندە مانجۇلار ئۇنىڭ بېشىنى بىرمۇنچە ئاق تەڭگىگە سېتىۋالماقچى بولۇشۇۋاتىدۇ. لېكىن، ئۇلار بۇ پۇلنى ھېچقاچان ئېلىشالمايدۇ. بۇ پۇل نۇرغۇن قارا چېرىكنىڭ بېشى ھېسا - بىغا تۆلىنىشى مۇمكىن!

مانجۇلار ئۆمىلىشىپ، تىرمىشىپ يۈرۈپ ئاران دېگەندە ئۇچلۇق تاش قىرىغا يېتىپ كېلىشتى. قاسىم پولىگان ئۇلارنى ئاگاھلاندۇرماقچى بولۇپ تەمشەلدى - يۇ، لېكىن كۆزى سەپىدىشى ئەنەيتۇل ئىزچىنىڭ تىتما - تالاڭ بولۇپ كەتكەن تېنىگە چۈش -

① لاڭقا — ئېگىز دېگەن مەنىدە. قاسىم پولىگاننىڭ ئاتا - بوۋىلىرىدىن قالغان لەقىمى. ئۇلار توقسۇن يىلانلىقتا ئولتۇراقلاشقان قەدىمكى جەمەتلەرنىڭ بىرى.

② خۇرجا — تېرىقچى، دېھقان، پومبىشچىك دېگەن مەنىدە.

كەندە، بۇ رايىدىن تېزلا قايتتى. چىغىر يولىنىڭ بېشىغا ئالتىن-
چى چېرىك قەدەم قويغاندا، قاسىم پولىگان ئەڭ كەينىدە كېلىۋات-
قان چېرىكتىن باشلاپ ئوت ئېچىپ، تاكى يول ئۈستى تازىلانغىچە
ئوق ئېتىۋەردى. ئۇ بىر ئوبۇيما^① ئوقنى ئېتىپ بولۇپلا، مىلىتىققا
بىر ئوبۇيما ئوق باساتتى. - دە، ئۇنى يېنىغا قويۇپ، سوۋۇپ
ئۈلگۈرگەن يەنە بىر مىلىتنى قولىغا ئېلىپ ئوقنى ھەيدىگەندىن
كېيىن يەنە ئېتىشقا كىرىشىپ كېتەتتى. شۇ تاپتا ئۇنىڭ ئېسىگە
ھەممە كونا دەرد - ئەلەملىرى چۈشۈپ، پۈتۈن ۋۇجۇدىنى غەزەپ
ۋە قىساس ئوتى قاپلىۋالغانىدى. مانجۇ چېرىكلىرىمۇ چىغىر يولدا
يېتىۋېلىشىپ ئوق ئېتىشقا باشلىدى. ئۇلار چىغىر يولىنىڭ پەس-
رەك يەرلىرىگە ئۆزلىرىنى پاناھلىماقچى بولۇشسىمۇ، قاسىم پولا-
گان ئۈچۈن بەرىبەر ئىدى. ئۇلارنى نىشانغا ئالماق تەس ئەمەس
ئىدى. قارا چېرىكلەر ئاتقان ئوقلار ۋىترىلداپ كېلىپ قاسىم
پولىگاننىڭ ئەتراپىدىكى تاشلارغا تېگەتتى ۋە چاراسلاپ ئارقىغا
قايتاتتى. بىر پاي ئوق ئۇنىڭ يانېشىنى تېشىپ ئۆتۈپ كەتتى.
ھېلىمۇ ياخشى، ئۈستىخان زەخمە يېمىگەندى.

بۇ ھەقىقىي قىرغىن ئىدى. مانجۇ چېرىكلىرىگە ئەجەل
ھەلقۇمنى سېلىپ، ئۇلارنى قىرغىن قىلىۋاتقان پەقەت بىرلا
كىشى - قاسىم پولىگان يالغۇز بىر ئۆزىلا ئىدى. مانجۇلار
يارىدارلىرىنى ئېلىپ چېكىنىشكە باشلىدى. قاسىم پولىگان ئوق
ئېتىپ مانجۇ چېرىكلىرىنى بىر - بىرلەپ يارغا دومىلىتىۋاتقان
چاغدا، بىردىنلا ئۇنىڭ بۇرنىغا كۆيگەن گۆشنىڭ ھىدى ئۇرۇل-
دى. باياتىن ئېتىش بىلەنلا بولۇپ كېتىپ، قولىنىڭ كۆيگىنىنى
سەزمىگەن قاسىم پولىگان ئۆز ئەتراپىغا دىققەت بىلەن قاراپ،
قىزىپ كەتكەن مىلىتىق تىغىنىڭ بارماقلىرىنى كۆيدۈرۈۋاتقان-
لىقىنى ئاندىن بىلدى.

① بىر ئوبۇيما - بەشتال ئوق بېسىلغان ئوق دەستىسى.

قاسىم پولىگان دەره خىلىك ئىچىدە يېتىپ قانداقتىن بىلەن كۆ-
 لۇپ قويدى ۋە بىر ئايلا زەمبىرەكلەر ئېسىگە چۈشتى. قارىغاندا
 مانجۇلار ئۇزاققىچە جىم يېتىۋەرمەيتتى. ئۇلار چوقۇم قاسىم
 پولىگان يوشۇرۇنۇپ ئوق ئۇزۇۋاتقان يەرنى توپقا تۇتماي قالمايدۇ.
 دېگەندەك، ئۇ باياتىن توپ ئوقى زادىلا چۈشمىگەن بىراقىيانىڭ
 كەينىگە ئەمدىلا يوشۇرۇنۇشقا، مانجۇلارنىڭ مىننامپوتلىرى شۇ-
 ۋۇلداپ قالدى. قاسىم پولىگان ساناپ تۇردى: مانجۇلار باياتىن
 ئۆزى تۇرغان يەرگە ساقمۇ ساق ئاتىشى پاي مىننامپوت ئوقىنى
 تاشلىغاندىن كېيىن، ئاندىن جىمىدى. كىچىكرەك بىر مەيدان
 شۇقەدەر تېز ئويۇپ تاشلاندىكى، ئۇ يەردە بىرەر جانلىق نەرسى-
 نىڭ ساق قېلىشىنى تەسەۋۋۇر قىلماق قىيىن ئىدى. مانجۇ
 پىيادىلىرىمۇ خۇددى شۇنداق ئويلاشقان بولسا كېرەك، چۈشىن
 كېيىن ئۇلار چىغىر يولىنى بويلاپ يەنە يۇقىرىغا قاراپ چىقىشقا
 باشلىدى. ئۇلار يەنىلا ئۇچلۇق تاش قىرىدىن ئۆتەلمەي، جىلغا
 تەرەپكە چېكىنىشكە مەجبۇر بولۇشتى.

مانجۇلار چىغىر يولىنى ئۆز لۈكسىز ئوققا تۇتۇپ تۇرغان
 بولسىمۇ، لېكىن قاسىم پولىگان قورغانغا ئۆتتىدىغان چىغىر يولى
 يەنە ئىككى كۈن قەيسەرلىك بىلەن ساقلاپ تۇردى. ئۈچىنچى
 كۈنى، يەنى قەمەرىيە 3 - ئاينىڭ 10 - كۈنى، جىلغا ئىچىدىكى
 تاشنىڭ كەينىدە ئەسەنئۇل پەيدا بولدى.

قاسىم پولىگان ئەسەنئۇلنى يېنىغا چاقىرىۋېلىپ، قولغا
 بەتلەكلىك مەلتەقتىن بىرنى تۇتقۇزدى - دە، ئۇنىڭغا چىغىر
 يولىغا ھېزى بولۇپ تۇرۇشنى تاپشۇرۇپ، ئۆزى سەل دەم ئېلىۋال-
 ماقچى بولۇپ تاشقا يۆلەندى.

سوقۇشتىكى ھارغىنلىق ئۇنى پۈتۈنلەي كاردىن چىقارغاند-
 ى. ئۇنىڭ ھەممىدىن ۋاز كەچكۈسى، ئاۋەت - ئۆچمەنلىك
 بىلەن تولغان ۋە چۈشىنىپ بولمايدىغان بۇ دۇنيادىن بىراقلا باش
 ئېلىپ چىقىپ كەتكۈسى كېلىۋاتاتتى. بۇ يەردە، جىلغا ئىچىدە

بولۇۋاتقان ئىشلارنىڭ ھەممىسى چىڭىش، بىر - بىرىگە قارىمۇ-
 قارشى ئىدى. ئادەتتىنمۇ توغرا يولنى بايقىۋېلىش ئاساندىك قىلغان
 بىلەن، ھازىر بىر نېمە دېمەك تەس ئىدى. ئاياغ ئاستىدىكى توپا
 پانقا قلىققا ئوخشاش لۆمشۈپ تۇراتتى. يەر - زېمىن تىلغاپ
 تاشلانغان، يولمۇ توپ ئوقلىرى چۈشۈۋېرىپ تارماقلىنىپ كەت-
 كەن. قايسى يول، قايسى ساي؟ كېتىۋاتقان يول مېڭىشقا تېگىش-
 لىكمۇ - ئەمەسمۇ؟ ئىشەنچ يوق. قوزغىلاڭنىڭ دەسلىپىدە، ئۇ
 ئىسھاق خوجىغا مايىل بولۇپ، ئۇلارنىڭ قېشىغا باردى. باشقى-
 لارنىمۇ ئۆزىنىڭ ئارقىسىدىن ئەگەشتۈردى. مانا ئەمدىچۇ؟ قا-
 سىم پولىگان تاشقا يۆلەنمىپ ئولتۇرۇپ ئويلايتتى. ئۇ، ئەتىياز
 كىرگەندە، يىلانلىقتىكى لاڭقالارنىڭ ئېتىزغا سالىدىغان سۆرە-
 نى قانداق تەييارلايدىغانلىقىنى، زەمبىل، سېۋەتلەرنى قىزىل تال
 چىۋىقتىن توقۇيدىغانلىقىنى، يەر ئىمالداپ قۇرۇشقا باشلىغاندا
 دالغا چىقىدىغانلىقىنى، «ھوش، ھوش» دەپ ئورۇق قوش كا-
 لىلىرىنى تېز - تېز ھەيدەپ، ئەمگەك سېغىنىپ قالغان قوللىرى
 بىلەن ساپانلارنىڭ قولىقىدىن تۇتۇپ، ئۇنىڭ تېز - تېز ئۆرۈلۈپ
 سىلكىنىشىنى ھېس قىلغان ھالدا، ئارقىسىدىن ماڭىدىغانلىقى-
 رىنى ئويلىدى. شۇنىڭدەك، مايسىلارنىڭ بېقىملىق ھىدى بىلەن
 يول - يول ھەيدەلگەن چىلان تۇپراق يەرنىڭ خۇشپۇرىقىنىڭ
 دېمىغا ئۇرۇلىدىغانلىقىنى كۆز ئالدىغا كەلتۈردى. ئۇنىڭ كۆڭلى
 ئىلىپ قالدى. چۈنكى، بۇ يەرلەر ئۇنىڭ ئىدى؛ بۇ يەرلەر
 لاڭقالارنىڭ ئىدى. ئۇ مۇشۇ يەرلىرىنى ساقلاپ قېلىش ئۈچۈن،
 مانجۇلار بىلەن جان تىكىپ ئېتىشقانىدى. ئۇنىڭ ھازىرلا تاغدىن
 چۈشۈپ يىلانلىققا بارغۇسى، ئۆزىنىڭ مال - قورۇسىنى يىغىش-
 تۇرغۇسى، ئوت - چۆپلەرنى تۆمۈر ئارا بىلەن ئىرغۇتقۇسى،
 سېرىق چېچەك، ئاپخانلارنىڭ پۇرىقىنى، ئېچىغان مال قىغىنىڭ
 ھىدىنى پۇرىغۇسى كېلەتتى. ئۇ، تىنچلىق، ئەزكىلىك، جىم-
 جىتلىقنى ئاللاپ قالغانىدى. ئۇنىڭ كۆز ئالدىغا كۈرەك جۇۋىغا

ئورالغان ئاتىسى جانباقى لاڭقاننىڭ قامەتلىك گەۋدىسى كەلدى. كۈرەك جۇۋىنىڭ پۇرىقىمۇ، تازىلانمىغان ئات ئېغىلىمۇ، يول ئۈستىدىكى قورۇنىڭ تېمىغا چىقىۋېلىپ قىچقىرىۋاتقان كۈرەك خورازمۇ پەيدا بولۇپ، ئۈتۈلۈپ كېتىۋاتقان بۇرۇقى ھاياتىنى — ئەركىنلىك ئىچىدە ئۆتكۈزگەن ئاشۇ كۆڭۈللۈك كۈنلىرىنى ئۇ. نىڭ ئېسىگە سالماقتا ئىدى. شۇ تاپتا، ئاشۇ خىلۋەت جايدا كەچكەن ھاياتى ئۇنىڭغا خۇددى قويۇق قايماق چايدەك لەززەتلىك تۇيۇلماقتا.

«پاي، پاي» قىلىپ ئېتىلغان ئوق ئاۋازى ئۇنى ئېسىگە كېلىشكە مەجبۇر قىلدى. ئۇ تاشنىڭ كەينىدىن چىغىر يولغا قارىۋىدى، بىردىنلا بەش — ئالتە پاي ئوق ئاۋازى بىراقلا ئاڭلاندى. دى. بىر تال ئوق ئۇنىڭ يەلكىسىنى تېشىپ ئۆتۈپ كەتتى. يەنە بىر پاي ئوق تاشقا تېگىپ قاڭقىپ كەتتى. ئۇ ئارقىسىغا تاشلاندى — دە، يەنە دەرھال ئارقىسىغا ئۇرۇلۇپ قارىدى. جىرانىڭ ئىچى قارا چېرىكلەر بىلەن تولغانىدى. قاسىم پولىگان بىرنەچچە قەدەم ئار-قىغا چېكىندى — دە، بېلىدىن ئېغىر ئوق خالىتىسىنى ئالدى. ئۇ تاشلار ئارىسىغا جايلىشىپ، يار ئۈستىدىن بىرىنچى مانجۇ چېرىكىنىڭ بېشى بىلەن يەلكىسى كۆرۈنۈشى بىلەن تەڭلا مىلتىق-نىڭ تەپكىسىنى باستى. ئۇ بۇ ئىشنى ئۈچ — تۆت قېتىم تەكرار-لىغاندىن كېيىن، يار ئۈستىدە ئادەم بېشى ئورنىدا ئەمدى ئاق بايراق كۆرۈندى.

ساڭا نېمە كېرەك؟ — دەپ سورىدى قاسىم پولىگان. — ئەگەر سەن قاسىم پولىگان بولساڭ، بىزگە دەل سەن كېرەك، — دېگەن جاۋاب ئاڭلاندى تاشنىڭ كەينىدىن. قاسىم پولىگان خەۋپ — خەتەرنى ئۈتتۈدى — ھەممە نەرسىنى ئۈتتۈدى. ئۇ ھېچنەرسىگە قارىماي، ئۆز نىيەتلىرىنى ئەمەلگە ئاشۇرۇشقا تىرىشىۋاتقان بۇ مانجۇلارنىڭ چىدامچانلىقىغا ھەيران بولۇپ، ئۆز ئورنىدا يېتىۋەردى. ئۇ ئەمدى ئۈمىد قالمىغىنىنى

چۈشەندى. مانجۇلارنىڭ كۆرەڭ ئىرادىسىگە قارىغاندا قارشى تۇ-
رۇپ بولغىلى بولمايتتى. ئۇلارنىڭ سان - ساناقسىز قوشۇنى
خۇددى يەر - زېمىنىنى قاپلىغان چېكەتكىدەك يوپۇرۇلۇپ كېلىۋې-
رىشىدۇ. ئۇلارنىڭ سانى كۆپ، ئۇلارنىڭ كۈچ - قۇدرىتىمۇ ئەنە
شۇ ساننىڭ كۆپلىكىدە، قانچە قىرىپ تاشلىساڭمۇ يەنە ئۈزۈلمەي
كېلىۋېرىدۇ. مانجۇلارنىڭ ئەل - يۇرتىمىزنى تالان - تاراج
قىلىشتىن نېمە ئۈچۈن ۋاز كەچمەي كېلىۋاتقانلىقىنى مانا مۇشۇ-
نىڭدىن چۈشەنسە بولىدۇ. . . .


— خوش، قېنى مەن بىلەن ماڭامسەن؟ — دەپ سورىدى
قولدا ئاق بايراق تۇتقان نامەلۇم كىشى، — ماقۇل، دە! —
دېدى ئۇ.

— كەل، بولمىسا، قېنى بىر سۆزلىشىپ كۆرەيلى! —
دېدى قاسىم پولىگان.

يار ئۈستىدە بىر ئادەمنىڭ بېشى، يەلكىسى، ئاندىن كېيىن
پۈتۈن گەۋدىسى پەيدا بولدى. ئۇ مانجۇ قوشۇنلىرىنىڭ سەردارى-
رىدىن بىرى بولۇپ، چىرايىدىن مۇلايىملىق چىقىپ تۇرىدىغان،
قەددى - قامىتى كېلىشكەن، ئۆزىنى توختاتقان بىر ئادەم ئىدى.
ئۇ ئالغا قاراپ كېلىۋەردى - دە، قاسىم پولىگاننىڭ ئىشارىتى
بىلەن ئۇنىڭدىن بەش قەدەم نېرىدا توختىدى. قاسىم پولىگان
قولىدىكى مىلتىقىنى ئۇنىڭغا تەڭلىگىنىچە قاراپ تۇراتتى.

ئۇلارنىڭ كۆزلىرى ئۇچراشتى. يۈرەكلىرى قارتىمىدە قىلىپ
قالدى - دە، تەڭلا ئاغدى!

— نىجاتچىم! بۇ سىزمۇ؟ — دەپ سورىدى مانجۇ سەردارى.
قاسىم پولىگان ئۇنىڭغا ھەيران بولۇپ سىنچىلاپ قارىدى.
بۇ ئادەم دەل بۇنىڭدىن ئون نەچچە يىل ئىلگىرى ئىچكىرىنىڭ
چۆلىدە ئۆزى قۇتۇلدۇرۇپ قالغان ھېلىقى قىزنىڭ ئاتىسى ئىدى.
قاسىم پولىگان ھۆرمەت يۈزىسىدىن ئۇنىڭغا بېشىنى سەل ئېگىپ
قىمىرلىتىپ قويدى - يۇ، ئۈندىمىدى.



— ھەقىقەتەن چەتئىچى ئىكەنسىز. جەتئىچى دېسە سىزنى دەپ
يىشى كېرەك! — دەپدى ھېلىقى سەردار قاينىل بولغان ھالدا. — نەچچە
كۈندىن بۇيان ئون ئالتە مىڭ لەشكەرنى بىر ئۆزىڭىز يالغۇز
توسۇپ تۇردىڭىز.
— سەنمۇ مەرد ئىكەنسىن، ئۆلۈمگە پىشەنت قىلماي يالغۇز
چىققىنىڭنى قارا! — دەپدى قاسىم پولگان خىيالچانلىق بىلەن، — سېنى
ياشىنى ئۆلتۈرگەندەك ئۆلتۈرۈپ تاشلىشىم مۇمكىن ئىدى.
— ياق، ئۆلتۈرەلمەيتتىڭىز، — دەپدى ھېلىقى مانجۇ سەر-
دارى.

— نېمە ئۈچۈن؟
— چۈنكى سىز ئىنسان قاسىم پولگان! بىز بىزگە ئوق
چىقىرىپ قازىشى تۇرغان بولسىڭىزمۇ، ھەر ھالدا ئادەمسىز.
سىزنى بىلىمىز، سىز ئۇستا مەرگەن، بىر تال ئوقتا بىر ئادەمنى
يىقىتالايسىز.
قاسىم پولگان ئاللىتەنپەلەرنى دەپ غۇدۇڭشىغان بولسىمۇ،
لېكىن دۈشمىنىڭىز راست گەپ قىلغىنىنى ئاڭلاپ كۆڭلىدە
خۇزىمەن بولدى.
— قورغاندىكىلەرنى نېمە قىلدىڭلار؟ — دەپ سورىدى ئۇ، — قېنى
ئۇلار؟
— كۆپ قىسمى يوقىتىلدى. بىر قىسمى ئەسەر ئېلىندى.
سىز ئەگەر قورال تاشلىسىڭىز، مەن چوڭىمىزغا دەپ سىزنى
تىلەپ قالايمەن.

قاسىم پولگان ئىستىموزا بىلەن كۈلۈپ قويدى دە:
— مەن ئەركىن ئادەممەن، — دەپ جاۋاب بەردى، — مەن
ھىچكىمگە چىقىلمىدىم، بىشلەر مانا چىقىلدىڭلار. سېنىڭدىن پە-
قەت بىرلا نەرسىنى سورايمەن: مېنى تىنچ قويۇڭلار. مەن ئەزە-
كىن ياشىدىم، ئەزەكىنىڭ ئىچىدە ئۆلمەن، ھېچقاچان تەسلىم
بولمايمەن.

— دېمەك، باشقىلار سىزىن ئەقىللىقراق ئىكەن، — دېدى
ھېلىقى مانجۇ سەردارى، — قاراڭ، ئۇلار كېلىشىۋاتىدۇ.
قاسىم پولىگان پەسكە قارىۋىدى: ھەيدەرقۇل، مەھەممەت
نىياز توقسابە قاتارلىق يەتتە ئەمىر لەشكەر ۋە پەسادلار باشلىق
داۋانچىڭ قەلئەسىنى ساقلاۋاتقان سەرۋاز — يىگىتلەردىن بىرىمىڭ
ئىككى يۈزدىن ئارتۇق ئەسىر ئاھ — ۋايلىشىپ كېتىۋاتتى. بۇ
ئەسىرلەرنى قوراللىق مانجۇلار ئورۇنۇپلىشقانىدى. ^① ئەسىرلەر بارا —
بارا كۆزدىن يۈتتى.

— ئەمدى كېتىۋەرسەڭمۇ بولىدۇ، — دېدى قاسىم پولىگان
ھېلىقى مانجۇ سەردارىغا، — مەن ھەرگىز تەسلىم بولمايمەن،
گەپ شۇ، خەير.

ھېلىقى مانجۇ سەردارى بىر خۇرسىنىپ قويدى — دە، سىي-
رىلىپ پەسكە چېرىكلىرىنىڭ يېنىغا چۈشۈپ كەتتى. بىر ئازدىن
كېيىن بېشىدىكى دېڭ قالىپىنى قولىغا ئېلىپ ئېگىز كۆتۈردى.
قاسىم پولىگان ئاتقان ئوق ئۇنىڭ دېڭ قالىپىنى تېشىپ ئۆتۈپ
كەتتى. مانجۇلار قىرغاققا تۇرۇپ تاكى قاراڭغۇ چۈشكەچە قاسىم
پولىگاننى ئوققا تۇتۇشتى. قاسىم پولىگان يۇقىرىغا — تەڭرى
تېغىنىڭ غايەت زور ئېگىز چوققىلىرىغا يامىشىپ چىقىپ كەتكەن-
دىن كېيىنمۇ، ئالتە ھەپتىگىچە ئۇنىڭ ئارقىسىدىن قوغلاپ تەم-
تىرەپ يۈرۈشتى. ئۇ جىرالاردىكى كۆكرىپ بۈككىدە بولۇپ
كەتكەن مەجنۇنتالارنىڭ ئىچىگە يوشۇرۇنغان چاغلېرىدا، مانجۇ-
لار دەرەخزارلىقنى قورشىۋېلىپ، ئۇنى خۇددى توشقان قوغلىغان-
دەك ئىزدىشەتتى. لېكىن، ھەر قېتىم ئۇ مانجۇ چېرىكلىرىنى
ئېزىقتۇرۇۋېتىپ، قۇتۇلۇپ كېتەتتى. مانجۇلار قاسىم پولىگاننى

① داۋانچىڭ ئۇرۇشىدا بەدۈلەتنىڭ ئىككى مىڭدىن ئارتۇق ئەسكىرى
يوقىتىلدى. بىر مىڭ ئىككى يۈزدىن ئارتۇقراقى ئەسىر ئېلىندى؛
مانجۇلار ئىككى يۈزدەك ئەسكىرىدىن ئايرىلدى.

قولغا چۈشۈرۈشنىڭ ھېچقانداق ئامالنى تېپىشالغىدى. چىرىكلەر يېقىنلاشقاندا، قاسم پولىگان مىلتىقىنى ئىشقا سالاتتى - دە، قارا چىرىكلەر يارىدار شېرىكلىرىنى ئېلىپ چىغىر يوللاردىن ۋادىغا چېكىنىشكە مەجبۇر بولاتتى. مانجۇلار دەرەخزارلىق ئارىسىدا ئۇنىڭ قارامتۇل گەۋدسىنى كۆرۈپ قېلىپ ئوق ئاتقان چاغلارمۇ بولدى. بىر نۆۋەت بەش مانجۇ ئۇنى چىغىر يولىنىڭ ئوچۇق جايىغا سۈرۈپ چىقىشقا مۇۋەپپەقىيەت بولدى. ھەممە ئوقلىرىنى ئۇنىڭغا قارىتىپ ئاتقان بولسىمۇ، لېكىن ئۇ يار ياقىلاپ يارىدار پۈتتىنى سۆزىگىنىچە ئاقساقلاپ قېچىپ قۇتۇلۇپ كەتتى. كېيىن، ئۇلار يول ئۈستىدە قانلىق ئىزلارنى كۆرۈپ، قاسم پولىگاننىڭ يارىدار بولغانلىقىنى بىلىشتى. ئالتە ھەپتىدىن كېيىن، مانجۇلار ئۇنى تەقىپ قىلىشتىن ۋاز كەچتى. داۋانچىڭ جىلغىسىنى ئۇنىڭ تەنھا ھۆكۈمرانلىقىغا تاشلاپ بېرىپ، ئۆزلىرى توقسۇن ئارقىلىق قارا قىزىلغا، ئاندىن ئۇ يەردىن ئۇششاققالغا ئۆتۈپ كەتتى. شۇنداقلا تىمۇ بەزى ئادەم ئوۋچىلىرى ئۇنىڭ بېشىغا بېرىلىدىغان مۇكاپاتقا قىزىقىپ، ئۇنى قولغا چۈشۈرۈشكە ئۇرۇنۇپ بېقىشتى. ئەمما بۇ ھەرىكەتلىرى كۆپىنچە ئۇلارنىڭ ئۆزلىرىگە ھالاكەت ئېلىپ كەلمەتتى.

قازارا ئىككى يىل ئۆتكەندىن كېيىن، يەنى ھېجرىيە 1296 - يىلى^① سۈمبۈلە ئايلىرىنىڭ ئاخىرلىرىدا، قاسم پولىگان ئاخىرقى قېتىم دەرەخزارلىق ئىچىگە ئۆمىلەپ كىرىپ، سۇ بويىدىكى چىدە-مەنزىرلىق ئىچىدە سوزۇلۇپ ياتتى. كېيىن سەل كۆتۈرۈلۈپ، سۇ بويىدىكى دەرەخنىڭ غولىغا يۆلىنىپ ئولتۇردى. قاسم پولىگان سۇغا تىكىلگىنىچە خېلى ئۇزاق ئولتۇردى. سۇدا ناتونۇش بىرسىنىڭ شولىسى ئۆزىگە قاراپ تۇراتتى.

— نېمە قارايسەن؟ — دەپ سورىغاندەك قىلاتتى سۇدىكى

① مىلادى 1879 - يىلى.

شولا.

— قارا چاچ، قارا ساقاللىرىڭ ئۈچەك ئاقىرىپ كېتىپتۇ...
... ھىم... تاغنىڭ بېشىغا قىراۋ قونۇپتۇ... .

— ئاقارماي نېمە قىلسۇن! — دەيتتى سۇدىكى ھېلىقى
ئاتونۇش شولا ئېغىر ئۆھ تارتىپ، — مۇنداق چاغلاردا ئاقارماي
نېمە قىلسۇن؟... باغلاقتىكى بۆرىنىڭمۇ تۈكى ئاقىرىدىغۇ؟
مەن بىر ئادەم تۇرسام؟... .

— توغرا، سەن ئۆز ئەركىنلىكىڭ ئۈچۈن كۈرەش قىلغان
ئادەم. سېنىڭ چېچىڭ ئاقىرىشى كېرەك. چۈنكى بۇ ئىش تولىمۇ
مۇشكۈل بىر ئىش. ھەممە ئادەمنىڭ قولىدىن كېلىۋەرمەيدۇ.
— مەن ئەركىنلىك ئىچىدە ياشىدىم، ئەركىنلىكىم ئۈچۈن
كۈرەش قىلدىم، — دەيتتى سۇدىكى شولا، — مانا ئەمدى بولسا،
ئەركىنلىك ئۈچۈن ئۆلۈشكە تەييارلانماقتىمەن... .

يامغۇر يېغىشقا باشلىدى. قاسم يولگان قېتىپ كەتكەن
پۇتلىرىنى يىرتىق پالاز بىلەن ئوردى. ئۈستىگە ياۋا ئۆچكە
تېرىسىنى يېپىپ قويدى. قولىدىكى مېلىتقىنىڭ ستىۋولىغا
چۈشكەن يامغۇر تامچىسىنى مېھرى بىلەن سۈرتتى — دە، مىلتىد-
قىنى كۆكرىكىگە قويدى. جەڭچىنىڭ كەمىرىدىكى شەمشەر غىلا-
پىدا تۇرسىمۇ، ئۇنىڭغا كۈچ بېغىشلايدۇ.

ئۇ كۆزلىرىنى يۇمدى. ئۇ پۈتۈن ئەزايىنىڭ پۈتۈنلەي زەئىپ-
لەشكەنلىكىنى چۈشىنىپ، ھاياتىنىڭ ئاخىرلىشىۋاتقانلىقىنى
ھېس قىلدى. ئۇ خۇددى قېرىپ ماداردىن كەتكەن كۆك بۆرە
ئۆز ئۆلۈمىگە تەييارلانغىنىدەك، دەرەخزارلىق ئىچىگە ئۆمىلەپ
كىردى.


ئۇ بارغانسېرى ئاجىزلاۋاتقان ۋە تۇمانلىشىۋاتقان ھوشىنى
بەزىدە يىغىپ ۋە بەزىدە ئادىشىپ دېگەندەك، بالىلىق، ياشلىق
چاغلىرىنى ئەسلەشكە باشلىدى. ئۆلۈم قىستاپ كەلگەندە، كەچ-
مىش ئىشلار ئادەمنىڭ كۆز ئالدىغا كېلىۋالدىغان ئوخشايدۇ.
ئادەممۇ ئۆزىنىڭ قىممىتىنى دەل مۇشۇنداق دەقىقىلەردىلا ئاندىن

تولۇق چۈشىنىپ يەتسە كېرەك. ئەلۋىدا، تۇغۇلۇپ ئۆسكەن يۈرتۈم - يىلانلىق! ئەلۋىدا، قەيسەر، قاتتىق سۆڭەكلىك لاڭقالار! . . .

يازنىڭ يامغۇرى دەرەخ شاخلىرىنى شىلىدىراتماقتا. تاغ باغ-رىدا قىيغىنىپ چېپىپ كېتىۋاتقان ياۋا ئۆچكىنىڭ ئوغلاقلىرى ئۇنىڭ كۆز ئالدىدا خىرە - شىرە نامايان بولماقتا. ئۇ مىلتىقىدا نىڭ شىرغىسىنى تاش ئۈستىگە قاداڭ، ئوغلاقلىرىنىڭ ئالدىدا كېتىۋاتقان ئۆچكىنى قارىغا ئالدى، لېكىن نېمىشقىدۇر تەپكىنى باقمىدى. ياۋا ئۆچكە ئوغلاقلىرىنى ئەگەشتۈرۈپ كۆزدىن بارا - بارا كىچىكلەپ، ئاخىرىدا يوقالدى. . . .

ئۆلۈم ئالدىدىكى ئاخىرقى قاتتىق ئاغرىق ئۇنى ھالىدىن كەتكۈزگىچە، ئۇنىڭ ساغلام ۋە ئەركىن ئۆتكەن ياشلىقى خىيالىدىن زادى كەتمىدى. ئۇ ئوق تەگكەن ۋە تاش پارچىلىرى سىجاپ، شىلىپ كەتكەن قولغا ئەجەبلىنىپ قاراپ كەتتى: بۇ نېمە ئۇ. چۈن؟ ئۇ قانداق بولۇپ مۇشۇ ھالغا كېلىپ قالدى - ھە؟ ئۇنىڭ ھازىرقىدەك نىمجان ھالەتكە چۈشۈپ قېلىشىغا نېمە سەۋەبچى بولدى؟ بىر چاغلاردا ياش، بەرنا ۋە كوچتۇڭگۈر، ئەركىن بولغان قاسىم قانداق قېلىپ ھازىرقىدەك ئاجىز ۋە بىچارە ھالغا چۈشۈپ قالدى؟ بۇ سوئاللار ئۇنى رېئاللىق ئىچىگە قايتۇرۇپ كەلدى، ئۇنىڭ قايىقى شۇ زامان سېلىنىپ، كىرىپكىلىرى بىر - بىرىگە يېپىشتى. يامغۇرنىڭ شىلىدىرلاشلىرى تىنىدى. ئۇنىڭ بەدىنى خېلىغىچە پارقىراپ، تىترەپ تۇردى. كېيىن بۇ ھالمۇ تۈگىدى. ئۇ بېشىنى كۆتۈرگەندى، بىراق بېشى شىلىققىدە قېلىپ يېشىل كۆكتاتلارنىڭ ئۈستىگە چۈشتى. ئۇنىڭ كۆزلىرى ئېچىلدى - يۇ، ئامما يېپىلمىدى، شۇ ھالىتى بويىچە قالدى. ئۇنىڭ ئەڭ ئاخىرىقى پىكىرى مىلتىقىنى ئەسلەش بولغانىدى، شۇڭا ئۇ يارىدار قوللىرى بىلەن مىلتىقىنى قۇچاقلاپ، ئۇنى كۆكرىكىگە مەھكەم يېتىپ ياتاتتى.

كەلكۈن سۈيى خېلى پەسىيىپ قالدى. ئېقىننىڭ قىرغىقىدا كۈل رەڭ تۈپىلار ئېچىلىپ قالغان، تاشقىن دولقۇنى بىلەن



ئېقىلىپ كەلگەن قورقۇش، ئاشاخ ۲ شۈمبىلار بۇلتۇرقى بايراقلار ئۆزۈنسىغا جىيەك تارتقاندىكى بايتوقاي جىلغىسىدىكى ئورماندىن بىننىڭ سۈلۈپىسى كەتكەن تال سۆڭەكلىرى خېلىلا كۆكۈرۈپ بارا قاتلىشىپ قالغان، ئۇلارنىڭ كۆپكۈك يوتلىسىنى شاخلاردىن ساڭگىلىتىپ تۇراتتى. ئېقىن ئىچىدىكى تېرەكلەر چاشقانقۇلاق بولۇشقا باشلىغان، مەجنۇنئاليلارنىڭ ئەۋرەشىم شاخلىرى تاشقىندىن كېيىن قېپقالغان سۇغا ئېگىلىپ تۇراتتى، ئۇلارنىڭ قانات چىقارمىغان ئۆردەك چۆچىسىدەك يۇمران تۈكلۈك سارغۇچ پوتلىملىرى شامال تەۋرەتكەن دولقۇنلارغا شۇڭغۇپ تۇراتتى.

ياۋاز غازلار، تۇرۇشلار توپ - توپ ياۋا ئۆردەكلەر كەڭ ئېقىننىڭ قېشىدا يەم ئىزلىشىپ يۈرۈشەتتى، چاتقال قاپلىغان سايازلىقتا ئالغۇ يۈرۈشى بىلەنلا قاقىرلار جار - جار ۋارقىرىشاتتى. شامالدا مەۋجلىنىپ تۇرغان بايتوقاي سۈيىنىڭ تېخىدە ئۇچۇر شۇپ يۈرگەن كۆكۈم قارلىغىچىلىرىنى دولقۇنلار ئەرگىلىتىۋاتاتتى.

قاسىم پولىگاننىڭ قەبرىسى (ئۇنىڭ قەبرىسىنى كېيىنكى چاغلاردا مەرھۇمنىڭ ئۇرۇق - تۇغقانلىرى بولغان لاڭقالار ياساپ قويغانىدى) نى ئوت - چۆپ باشقانىدى. ۋاقىتنىڭ ئۆتۈشىگە ئەگىشىپ، كۆپ ئىشلار ئۆتۈلدى، شامال ۋە بورانلار ئۇ جەڭدە مەردە كەتكەنلەرنىڭ تۇپراق ئىزلىرىنىمۇ ئۆچۈرۈپ تاشلىدى، ئەمما، قاسىم پولىگاننىڭ قەبرىسى تاكى يېقىنقى زامانلارغىچە بايتوقاي بويىدا قەد كۆتۈرۈپ تۇردى. كېيىنكى چاغلارغا كەلگەندە، توقسۇنلۇقلار ئۇنىڭ قەبرىسىنى ئالىپ ئاتا^① مازىرىغا كۆچۈرۈپ قويۇشتى.

① ئالىپ ئاتا - X ئەسىردە ئۆتكەن ئەلپەتتاھ بىننى ئەبۇناسىر سامانىي. بۇرات قاراخانىيلار سۇلالىسىنىڭ سۇلتانى سۇتۇق بۇغرا قاراخانىنىڭ ئۇستازى ئەبۇناسىر سامانىنىڭ ئوغلى بولۇپ، تۇرپان غازىتىدا شېھىت بولغان ۋە تۇرپان ئاستانىگە قويۇلغان.

سۆيۈملۈك كىشىلىرىدىن ئايرىلغانلارنىڭ يۈزىگىدەكى چارا-
ھەتنى پەقەت ۋاقىتلا داۋالاپ ساقايتىشقا قادىر بولالايدۇ. ئۇ
كىشىلەرنىڭ كۆڭلىدىكى ئاشۇ يۈرەكنى ئىزىدىغان خاتىرىلەرنى
ئۇنتۇلدۇرالايدۇ؛ چۈنكى، ئۆلگەنلەر قايتا تىرىلمەيدۇ. ئىنسان-
نىڭ ئۆمرى بەكمۇ قىسقا بولىدۇ، ئۇ يورۇق دۇنياغا كۆز ئې-
چىپ، بۇ ئالەمنىڭ راھىتى ۋە خاپىچىلىقلىرىنى تولۇق كۆرۈپ
بولماي تۇرۇپلا، ئۇ ئالەمگە سەپەر قىلىدۇ. بۇ قىسمەت ھەر بىر
ئادەمنىڭ پېشانىسىگە پۈتۈلگەن.

تېخى ئەسەد ئېيىدا، يالغۇز قەبرىنىڭ يېنىدا، بىر - بىرىنى
قوغلىشىپ، بۈككىدە ئۆسكەن يۇلغۇنلۇق ئارسىنى ئۆزلىرىگە
ئۇۋا قىلىۋېلىشقان بىر توپ ياۋا توشقان، قويۇق، ئۆسكەن ئوت -
چۆپ ئىچىدە تەرەپ - تەرەپكە چېپىشىپ يول سېلىشتى. ئۇلار
ياشاش ئۈچۈن، نەسىل قالدۇرۇپ ئاۋۇش ئۈچۈن كۈرەش قىلماق-
تا ئىدى. مانا بىر ئاز ۋاقىت ئۆتۈۋىدى، ئاشۇ يۇلغۇن قىزارغان
جىلغىدىكى يالغۇز قەبرىنىڭ قېشىدا، بۆجەنلىرىنى ئەگەشتۈرۈپ
ئانا توشقانلار پەيدا بولۇشتى.

بۆجەنلەر چوڭ توشقانلار چۆپلۈكتە سالغان يوللارنى بويلاپ
قوغلىشىپ، تەرەپ - تەرەپكە چېپىشىپ يۈرۈشەتتى. . . .

نەزمە:

ۋاھ، ھەر چاغ بوستاندا كۆكەرسە چىمەن،
خۇش بولاتتى كۆڭلۈم كۆرۈپ پەيزىنى.
باھاردا يوقلىغىن مېنى سەن دوستۇم،
كۆرسەن توپامدىن ئۇنگەن مايسىنى

— شەيخ سەئىدى.

بەشىنچى باب

سىڭگىم ئېغىزىدا

«قورسىقى ئاچ غالىجر ئىت تاپقاندا گۆش سورىمايدۇ ھېچ؛
بۇ سالھنىڭ تۆگىسىمۇ يا دەججالتىڭ ئېشىكى؟»^①
— شەيخ سەئىدى

مىلادى 1877 - يىل 3 - ئاينىڭ 11 - كۈنى.^②
— تۇرپاندا لوپاشانىڭ لەشكىرى ئاز، — دەپدى مانجۇ قوشۇد.
لىرىنىڭ تۇرشاۋۇل سانغۇنى، زوڭنۇڭ دارپىن ليۇ جىڭنانڭ پاچا-
ساغالدىكى مانجۇ قوشۇنلىرىنىڭ بارگاھىدا چاقىرىلغان ھەربىي
كېڭەشتە، — بىلىشىمىزچە، ئۇنىڭ ئاساسلىق كۈچى ۋە ئوق -
دورا، ئوزۇق - تۈلۈك زاپىسى توقسۇندىكى شاۋ باشانىڭ بارگا-
ھىدا ئىكەن. شۇڭا، بىز ئاساسلىق كۈچىمىز بىلەن توقسۇنغا
تېگىش قىلىدىغان بولساقلا، توقسۇندىكى دۈشمەننىڭ تۇرپانغا
ياردەم بېرىش يولىنى ئۈزۈپ تاشلىغان بولىمىز - دە، تۇرپان
قەلئەسىنى ئاز ئەجىر ھېسابىغا تەسلىم قىلالايمىز. شۇڭا، مەن
سەردار سىلىگە، — دەپ لۇ چاڭخۇغا قارىدى ۋە سۆزىنى داۋاملاش-
تۇردى، — ئالتە يىڭ پىيادە - ئاتلىق چېرىك ئايرىپ بېرەي
ھەمدە سەركەردە تەن باسۇيىنىمۇ سىلىگە قوشۇپ بېرەي. سىلەر

① سالھ - پەيغەمبەرلەرنىڭ بىرى، ئۇنىڭ تۆگىسى مۇقەدەس سانلار
ئىشىنىش؛ دەججال - يالغان پەيغەمبەر. قىيامەت كۈنى ئۇ ئېشەككە
مىنىپ پەيدا بولار ئىشىنىش.

② شەمسىيە 1877 - يىل 4 - ئاينىڭ 24 - كۈنى.

ئىككىگىلار قوشۇننى باشلاپ كېچىلەپ يۈرۈش قىلىپ، تۈگۈنلۈككە - 3 - ئاينىڭ 13 - كۈنى^① چوقۇم تۇرپان قەلئەسىنىڭ يۇقىرى تەرىپىگە يېتىپ بېرىڭلار. شۇنداق بولغاندا، سەردار جاڭ ياۋ، شۈي جىيەنباۋلارنىڭ ئەخۋىي قوشۇنى بىلەن بىللە تۇرپاننى كۈنچىقىش تەرەپ، ئۈستۈن تەرەپ ۋە تۆۋەن تەرەپتىن قورشاپ تېگىش قىلىش، ئۇلارنى يا ئۆزىنى قوغدىيالمىدىغان، يا قوشۇنغا ياردەم بېرەلمەيدىغان ھالەتكە كەلتۈرۈپ قويغىلى بولىدۇ...

ئۇ سەركەردە - سەردارلارنىڭ ھارغىنلىق چىقىپ تۇرغان چىرايىغا بىر قۇر سەپسىلىپ چىققاندىن كېيىن، يەنە مۇنداق دەپ قوشۇپ قويدى:

— ئەسلىدىغۇ داۋايچىڭ قورغىنى پەتھ قىلىنغاندىن كېيىن، قوشۇننى دەم ئالدۇرۇپ، چىرىكلەرنىڭ روھى ۋە كۈچىنى ئەسلىگە كەلتۈرۈۋالغان بولساق بەك ئوبدان بولغان بولاتتى. بىراق، خان مۇپەتتىش زوزۇڭتاڭ جانابلىرىدىن كەلگەن خەتتە: يەرلىك پۇقرالار «ئادالەتچى قوشۇنىمىزنىڭ تېز يۈرۈش قىلىپ، ئۇلارنى ئازاب - ئوقۇبەتتىن قۇتۇلدۇرۇشىنى، ھۆكۈمەت قوشۇنىمىزنىڭ قۇدرەت - ئىنايىتىنى نامايان قىلىپ، مۇسۇلمان چەنتۇلارنى ئەمىن تاپقۇزۇشىنى كۈتۈپ، كۆزلىرى تېشىلگۈدەك بولۇشۇپ كېتىشىۋاتىدۇ.»^② دېيىلىنۇ. ھازىرقى ئەھۋال بىزنىڭ قوشۇنلارنى دەم ئالدۇرۇشىمىزغا يار بەرمەيدۇ. بىز لو پاشانىڭ ئاساسلىق كۈچىنى مۇشۇ يەردە تەلتۈكۈس، پاك - پاكىزە يوقىتالدى. ساقلا، جەنۇبتىكى ھەرقايسى مۇسۇلمان شەھەرلىرىنى ئىشغال قىلىمىز ئوڭايغا ئوخشايدۇ. شۇڭا، ھەرقايسىڭلارنىڭ چۈشەنشىڭلارنى ئۈمىد قىلىمەن!

① شەمسىيە 1877 - يىلى 4 - ئاينىڭ 26 - كۈنى
 ② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا يوللانغان مەلۇماتلار» 50 - جىلد، 34 - بەت.

داۋانچىڭ قەلئەسى يېمىرىلگەندىن كېيىن، ليۇ جىڭتاڭ خۇنەن قوشۇنلىرىنى باشلاپ كېچىلەپ يۈرۈش قىلىپ، توقسۇن غولىنىڭ ئېغىزىدىكى پاچاساغال دېگەن يەرگە يېتىپ كەلدى ۋە شۇ يەردە بارگاھ قۇرۇش ئۈچۈن قوش تىكتى - دە، دەرھال ھەربىي كېڭەش ئۆتكۈزۈپ، كېيىنكى قەدەمدىكى ھەربىي ئىشلار - نى بىرقۇر ئىدىتەپ چىقتى ۋە لو چاڭخۇ، تەن باسۋى قاتارلىق سەركەردىلەرنى ئۈچ مىڭدەك پىيادە - ئاتلىق چېرىك بىلەن مانجۇلارنىڭ چىرىنغار قىسىملىرى بولغان جاڭ ياۋ، سۈي جىيەن - ياۋلارنىڭ ئەنخۇي قوشۇنىغا ھەمدەم بولۇشقا تۇرپانغا مەڭدۈردى. شۇنىڭ بىلەن بىر ۋاقىتتا، مانجۇلارنىڭ چىرىنغار قىسمى - جاڭ ياۋ، سۈي جىيەن ياۋلارنىڭ ئەنخۇي قىسمى قۇمۇل، بارىكۆل لىنىيىسى ئارقىلىق مېڭىپ، تاز بۇلاققا يېتىپ كەلگەندىن كېيىن، قەمەرىيە 3 - ئاينىڭ 8 - كۈنى^① مانجۇ قوشۇنلىرىنىڭ چىقتىم ئالدىنقى سېپىدىكى قوشۇنلىرىغا كېلىپ قوشۇلدى. ئەنسى پىچاننى ئۇرۇشمايلا ئىشغال قىلغاندىن كېيىن، قەمەرىيە 3 - ئاينىڭ 13 - كۈنى^② كېچىدە تۇرپاننىڭ شەرقىدىكى سىڭگىم ئېغىزىغا يېتىپ كەلدى. بۇ چاغدا مۇرتۇق غولىدىن قىيان كېلىدۇ.

سىڭگىم - تۇرپانغا كىرىشتە چوقۇم بېسىپ ئۆتۈشكە تېگىشلىك مۇھىم ئۆتكەل بولۇپ، قەدىمدىن تارتىپ ئۇرۇشتا ئىككى تەرەپ چوقۇم تالىشىدىغان قورۇل ئىدى. قەدىمكى زاماندا، بۇ جايدا سىڭگىم شەھىرى جايلاشقان بولۇپ، ھازىر بۇ شەھەردىن بىر دۆۋە خارابىلىقلار قالغانىدى. سىڭگىم ئېغىزىنىڭ تۆۋەن تەرىپىدە قەدىمكى ئىدىقۇت شەھىرىدىن نىڭ خارابىسى بار ئىدى. سىڭگىم ئېغىزىغا سۇ كېلىدىغان

① شەمسىيە 1877 - يىلى 4 - ئاينىڭ 21 - كۈنى.

② شەمسىيە 1877 - يىلى 4 - ئاينىڭ 26 - كۈنى.

مۇرتۇق جىلغىسىنىڭ يۇقىرىقى ئېقىنىدا، قەدىمكى ئىدىقۇت ئۆي-
خۇر دۆلىتىدىكى^① مەشھۇر بۇددا ئىستىقامەتگاھى — بېرەكلىك
تاش كېمىرلىرى قاتار جايلاشقاندى.
بېرەكلىك — قەدىمدىن تارتىپ مەملىكەت ئىچى ۋە سىرتىدى-
دىكى ئىلىم تەھسىل قىلغۇچىلار ئۈچۈن پىنھان ماكان بولۇپ
كەلگەنىدى... .

× ×

ۋۇدېنىڭ يەتتىنچى يىلى^② تومۇز ئايلىرىنىڭ ئاخىرقى كۈنىدە-
رى. كۈنچىقىشتىكى تاۋغاچ ئېلى — تاڭ سۇلالىسىنىڭ پايتەختى —
چاڭئەندىكى پادىشاھ تاڭ گاۋزۇنىڭ ئوردىسىدا بۇددا تەرىقىتىنىڭ
پايدا — زىيىنى ھەققىدە قىزغىن بەس — مۇنازىرە داۋاملىشىۋاتاتە-
تى. پادىشاھ ۋە دۆلەت ئەئىيانلىرىنىڭ ئالدىدىكى شىرەلەردە
كۈنپېتىشتىكى ئىدىقۇت ئۇلۇغ ئۇيغۇر دۆلىتىدىن يېڭىلا كەلتۈ-
رۈلگەن ئۈزۈملەر لېگەن — تەخسىلەرگە شىڭگىل — شىڭگىللىرى
بىلەن تىزىۋېتىلگەن. بۇ ئۈزۈملەر خۇددى تەكتىن يېڭىلا ئۈزۈل-
گەندەك پارقىراپ تۇراتتى. تاۋغاچ ئېلىنىڭ ئاستانىسى —
چاڭئەن شەھىرى تونۇردەك قىزىپ كەتكەنىدى. ئەمما، شاھىد-
شىنىنىڭ ئىچى بۇلاق بويىدەك سالقىن ئىدى.

ھۆرمەتلىك كىتابخان! بۇنداق دېسەم بەلكى ئەجەبلىنىشىڭىز
مۇمكىن: شۇ زامانلاردا، كۈنپېتىشتىكى ئىدىقۇتلۇقلار تومۇز
ئىسسىقتا ئۆيىنىڭ ھاۋاسىنى سالقىنلىتىش ئۈچۈن، قىشلىقى
كۆل — دەريالاردىن مۇزلارنى چېقىپ ئەپكەلىپ، ئۆيىنىڭ ئاستى-
دىكى مۇزخانغا قاچىلىۋالاتتى. يازدىكى ئىسسىقتا ئۆيىنىڭ ئاس-

① ئۇيغۇرلار تۇرپان ئەتراپىدا قۇرغان قەدىمكى دۆلەتنىڭ نامى.
② مىلادى 624 — يىلى. تاڭ گاۋزۇ — لى يۈەننىڭ سەلتەنەت يىل نامى.

تىدىكى مۇزخاننىڭ تۇڭلۇكىنى ئېچىپ قويسىلا، ئۆينىڭ ھاۋا-سى سالقىنىداپ ئادەمگە تولىمۇ راھەت بەخش ئېتەتتى؛ ئىدىقۇتلىق-لار ئۈزۈمگە ئوخشاش مېۋە - چېۋىلەرنى يېڭى، ھۆل پېتى ساقلاش ھەتتا ئۇنى چاڭئەندەك ئۈچ ئايلىق نېرىدىكى شەھەرلەرگە ھۆل، يېڭى پېتى توشۇپ ئاپىرىپ سېتىش ئۈچۈن، ياغاچتىن ئىككى قەۋەت ساندۇق ياساپ، ساندۇقنىڭ ئاستىنى قەۋىتىنى تەڭرى تاغلىرىنىڭ قارلىرى بىلەن تولدۇرۇشاتتى. شۇنىڭ بىلەن، ئاددىي، ئىشلىتىشكە ئەپلىك مۇز ساندۇقى تەييار بولاتتى. قەسىر - سارايلارنىڭ ھاۋاسىنى سالقىنلىتىش، يېمەكلىكلەرنى يېڭى پېتى ساقلاش - تاۋغاچلىقلار كۈنپېتىشتىكى ئىدىقۇت ئۇ-لۇغ ئۇيغۇر ئېلىدىن كىرگۈزگەن، يېڭى تېخنىكا ھېسابلىناتتى. ئەمدى، باشتىكى سۆزىمىزگە كېلەيلىق. پادىشاھ ھۇزۇردى-دىكى بۇ بەس - مۇنازىرىدە، رەسەتېڭى فۇلۋەن بۇددا تەرىقىتى-نىڭ ئىللەتلىرىنى بىر - بىرلەپ سۆزلەپ سۆككەندىن كېيىن: — بىكسۇ - راھىپلار كۆپىيىپ ئىتنىڭ قۇرتىدەك ئاۋۇپ كەتتى، — دەيدى ئۇ، — ئۇلار يۇرتدارچىلىق ئىشلىرىغا — ھاكىمىيەتكە قول تىقىپ، مەئشەتنى ئىسراپ قىلماقتا. نۇرغۇن ئادەم كۈچى، ماددىي بايلىقىنى بۇزۇپ - چېچىپ، ساڭرام - ئىبادەتخانلارنى تەمىر قىلماقتا. مۇشۇنداق كېتىۋېرىدىغان بول-سا، ئۇلار چوقۇم سەلتەنەتتىمىزنىڭ ئۇلغا پالتا چاپىدۇ! شۇڭا، ساكىامۇنى^① تەرىقىتىنى ئەمەلدىن قالدۇرماي بولمايدۇ.^②

① ساكىامۇنى — سانسىكرىت تىلىدا «ساك قەبىلىسىنىڭ دانىشمىنى» دېگەنلىك بولىدۇ. ئۇ بۇددا دىنىنىڭ ئىجادچىسى. فامىلىسى گاۋتا. ما. ئىسمى سەددىخاز تاخا. قەدىمكى كاپلوۋاستۇ دۆلىتىنىڭ پادىشا-ھى سۇدد ھۇدانانىڭ شاھزادىسى. ئۇ «35 يېشىدا فىكوس دەرىخى-نىڭ يېنىدا ئولتۇرۇپ ئىدراك تېپىپ، بۇدساتۋاغا ئايلانغان» دەپ رىۋايەت قىلىنىدۇ.

② «كونا تاڭنامە. فۇلۋەننىڭ تەرجىمىھالى»

ئۆزىنى تەرىقەتچىلىكنىڭ بۇزۇكۇا پىرى لاۋرى^① نىڭ ئەۋلادى دەپ ئاتىۋالغان پادىشاھ تاڭ گاۋزۇ — لى يۈەن رەسەنېگى فۇلۈەننىڭ بۇ قاراشلىرىنى قوللاپ - قۇۋۋەتلىيتتى. شۇڭا، ئۇ دارىئۇلۇمنىڭ كېڭىشىدە: «تەرىقەتچىلىك بىرىنچى، كۈڭزچى-لىق ئىككىنچى، بۇددا تەرىقىتى ئاخىرىدا تۇرىدۇ» دەپ جاكارلىدى. بۇ تاۋغاچتا ئەمدىلەن ئەۋج ئېلىپ باش كۆتۈرۈۋاتقان بۇددا دىنى ئۈچۈن قاتتىق زەربە بولدى.

جىنگۈەننىڭ تۇنجى يىلى^②، تاۋغاچتا قەھەتچىلىك يۈز بەرپ، نۇرغۇن پۇقرا ئاچارچىلىقتىن ئۆلۈپ كەتتى. ئوردا خەلقنى قەھەتچىلىكتىن قۇتقۇزۇپ بولالمىغاندىن كېيىن، ئۇلارنىڭ باشقا يۇرت - ئەللەرگە قېچىپ بېرىپ جېنىنى جان ئېتىشىگە رۇخسەت قىلدى. بۇ چاغدا چاڭئەندىكى تائىنىسى ئىبادەتخانىسىدا ئىستىقامەت قىلىپ تۇرۇۋاتقان ئۈچ ئاغىلىق نوم ئۇستازى شۇەد-زىڭ ئوردىدىن ئۆزىنىڭ «كۈنپېتىشتىكى بۇددا ئەللىرىگە بېرىپ ئىلىم تەھسىل قىلىپ، بۇددا تەرىقەتلىرىنى ئۆگىنىپ، ھىدايەت يولىنى تېپىپ كېلىشىگە رۇخسەت قىلىش» نى ئىلتىماس قىلدى. بۇ چاغدا، تاۋغاچتا تاڭ سۇلالىسى ھاكىمىيىتى تېخى ئەمدىلەن قۇرۇلغان بولغاچقا، ئەلدە غەلىيان تىنچىمىغان. تۈركلەر چېگرىدا داۋاملىق پاراكەندىچىلىك سېلىپ، تاۋغاچ ئېلىگە زادىلا ئاراملىق بەرمەيۋاتقاندى. ئۇردا پۇقرالارنىڭ چەت ئەللەرگە ئۆز ئىختىيارى بىلەن بېرىشىنى چەكلەيتتى.

شۇ يىلى 8 - ئايدا، شەنزىڭ تاۋغاچ ئېلىنىڭ ئاستانىسى چاڭئەندىن كۈنپېتىشقا قاراپ يولغا چىقتى. ئۇ چاغلاردا كۈنپېتىش ئەللىرىنىڭ ھەممىسى غەربىي يۇرت دەپ ئاتىلاتتى. شۇەد-

① تەرىقەتچىلىك — خەنزۇلارنىڭ يەرلىك دىنى، توپىن دىنى دەپمۇ ئاتىلىدۇ.

② مىلادى 627 - يىلى. تاڭ تەيزۇڭنىڭ سەلتەنەت يىلى نامى.

زالغ غەربىي يۇرت بىلەن تاۋغاچ ئېلى ئوقتۇر سىدا قاتناۋاتقان غەربىي يۇرتلۇق سودىگەر يالۋاچلارنىڭ توپىغا قوشۇلۇۋېلىپ، قاش قوۋۇق^① ئارقىلىق تاڭ سۇلالىسىنىڭ چېگرىسىدىن چىققۇۋالدى.

ئۇ كۈندۈزلىرى تونۇردەك ئىسسىپ كېتىدىغان، كېچىلىرى زىمىستاندەك سوغۇق بولىدىغان سەككىز يۈز چاقىرىملىق ئاتەش ماكان، زىمىستان دەشتىنى يالغۇز ئۆزى بېسىپ ئۆتۈپ، غەربىي يۇرتتىكى ئېۋرىغول^② دېگەن ئەلگە يېتىپ كەلدى. ئۇ ئەسلىدە ئېۋرىغول ئارقىلىق كۈنپېتىش يۇقىرى تەرەپكە قاراپ مېڭىپ، قاغاقبۇت^③ شەھىرى ئارقىلىق غەربكە قاراپ ماڭماقچى ئىدى. بۇ چاغدا، ئىدىقۇت دۆلىتىدىن ئېۋرىغول دۆلىتىگە ئەلچىلىككە كەلگەن ئۇدۇم ئاچارى قايتماقچى بولۇپ تۇرۇۋاتقاسى، ئۇ تاڭ شۇەنزىڭ بىلەن ئۇچراشقاندىن كېيىن، ئۇنىڭ ئەھۋالىنى ئىدە-قۇت ئۇلۇغ ئۇيغۇر دۆلىتىنىڭ پادىشاھى چۇرۇبىتايغا مەلۇم قىلدى. ئىدىقۇت چۇرۇبىتايى دەرھال ئۆزىنىڭ ئەڭ يېقىن ۋەزىرى ۋۇزىلىنى ئەڭ يۈگۈرۈك ئارغىماقلار بىلەن بېرىپ تاڭ شۇەنزىڭنى ئىدىقۇت ئۇيغۇر دۆلىتىگە ئېلىپ كېلىشكە ئەۋەتتى. ئىدىقۇت چۇرۇبىتايىنىڭ سەمىمىي تەكلىپىنى رەت قىلالمىدى. خان تاڭ شۇەنزىڭ ئەلچى - يالۋاچلار بىلەن بىللە ئالتە كۈن يول يۈرۈپ، تازىبۇلاق ئارقىلىق تەڭرى تاغلىرىنى كېسىپ ئۆتتى - دە، ئىدىقۇت ئۇلۇغ ئۇيغۇر دۆلىتىنىڭ چېگرىسىدىكى پىچانغا يېتىپ كەلدى، ئۇلار پىچانغا يېتىپ كەلگەندە، كۈن ئولتۇرۇپ كەتكەندى. تاڭ شۇەنزىڭ بەك ھېزىپ كەتكەنلىكتىن، پىچاندا

① قاش قوۋۇق - قاشتېشى توشۇلىدىغان قوۋۇق دېگەن مەنىدە.
② ھازىرقى گەنسۇ ئۆلكىسىنىڭ يۈمىن شەھىرىنىڭ قەدىمكى نامى.
③ قەدىمكى دۆلەت نامى. ھازىرقى قۇمۇل شەھىرى تەۋەسىدە.
④ ھازىرقى جىمىسار ناھىيىسىنىڭ غەربىي شىمالىغا جايلاشقان بېشباقلىق قەدىمكى شەھىرى.

قونۇپ ئەتە ماخساق، دېگەن بولسىمۇ، ئەمما، ئەلچى - يالۋاچىلار: «ئاستانىگە يېقىن قالدۇق. تېز يېتىپ بارمىساق، چۈرۈپىدەن تايى بىزگە ۋاقتىدا يېتىپ كېلەلمىدىڭلار، دەپ كايىدۇ» دەپ قونۇشقا ئۈنىمدى. ئۇلار ئاتلىرىنى ئالماشتۇرۇپ، يولنى داۋاملاشتۇردى. يېرىم كېچە مەھەلدە، ئۇلار ئىدىقۇت ئۇلۇغ ئۆيى - غۇر دۆلىتىنىڭ پايتەختى - ئىدىقۇت شەھىرىگە يېتىپ كېلىشتى.

بۇ چاغدا، چۈرۈپىنتايى بىلەن توركان خاتۇن - بەي بېكە قونچۇي شاھزادە - مەلىكىلەرنى باشلاپ ئەكابر - ئەشرەپ، ئەمىر - ئۇمرا، ۋەزىر - ۋۇزرا، بەگ - بېگات قاتارلىق ھەربىي - مۈلكىي ئەمەلدارلارنىڭ ھەمراھلىقىدا، ئىدىقۇت شەھىرىدىن يىگىرمە چا - قىرىم بېرىدىكى سىڭگىم شەھىرىدە ئۇلارنى ساقلاپ تۇرۇشقاندەك كەن.

ئوتقاشلار ئەتراپىنى خۇددى كۈندۈزدەك يورۇتۇۋەتكەن، پانۇسلار خۇددى ئاسماندىكى يۇلتۇزلاردەك چاقناپ تۇراتتى. ھەي - ۋەتلىك قارشى ئېلىش مۇراسىمى ئوتقاش ۋە پانۇسلارنىڭ يورۇ - قىدا ئۆتكۈزۈلدى. ئاندىن تاڭ شۇەنزىڭ چۈرۈپىنتايى ۋە توركان خاتۇننىڭ ھەمراھلىقىدا، ئىدىقۇت شەھىرىگە يېتىپ كەلدى. ئۇ، دۆلەت مېھمىنى سۈپىتىدە، خان ئوردىسىدىكى تەكشۈرۈشكە ئورۇنلاشتۇرۇلدى. چۈرۈپىنتايى، توركان خاتۇن - بەي بېكە قون - چۇيلار تاڭ شۇەنزىڭ بىلەن تاكى ئىككىنچى كۈنى سۈبھى كۆتۈ - رۈلگەنگە قەدەر سۆھبەتلىشىپ ئولتۇرۇشتى. تاڭ سۈزۈلگەندىن كېيىن، چۈرۈپىنتايى بىلەن توركان خاتۇن ئۇنىڭغا «دەم ئالغايلا» دەپ تۈزۈت قىلىشتى - دە، چىقىپ كېتىشتى.

ئەتىگەنلىك تەزىم ۋاقتى توشتى. مۇلازىم چۈرۈپىنتايى بىلەن توركان خاتۇننىڭ شاھشىنىدا كۈتۈپ تۇرغانلىقىنى تاڭ سۈەنزىڭغا خەۋەر قىلدى. ئۇ ئوردىغا سالامغا كىرىپ، چۈرۈپىنتايى بىلەن توركان خاتۇنغا تەزىم قىلىپ، كۆرۈنۈش قىلغاندىن كېيىن،

ئوردىنىڭ ئىچىدىكى تاۋچاڭغا^① تەكلىپ قىلىندى. تاڭ شۈەنزىڭ ئالتۇن كاساياسىنى^② كىيىپ، تاۋچاڭغا چىققان. دىن كېيىن، بۇددا نوم - تەرىقىتى ئۈستىدە تەبلىخ ئېيتىشقا كىرىشتى. بۇ گۈن شۇنداق ئۆتتى. ئەتىسى، تاڭ شۈەنزىڭ ئۇلۇغ ئاغلىق سامتسۇ ئاچارى ئەد-سارى سامگارانىڭ ھەمراھلىقىدا، بۇددا ئىستىقامەتگاھى - بېزەكلىككە زىيارەتكە كەلدى.

بېزەكلىككە سىڭگىم ئېغىزىدىن كىرىپ مۇرتۇق جىلغىسىنى بويلاپ كۈنچىقىش يۇقىرى تەرەپكە قاراپ تەخمىنەن يىگىرمە چا-قىرىم ماڭغاندا، ئاندىن يېتىپ بارغىلى بولاتتى. بۇ بۇددا ئىستى-قامەتگاھى - بىھارا، ئىستىقامەتخانى، پىنھان تىلاۋەتخانى، تاۋ-چاڭ، راھىبلار ئۆيى. يۈلەكلىك يول، ئاسما ساخرام، تاتىيا قاتارلىق زور بۇددا ئىمارەتلىرىنى ئۆز ئىچىگە ئالغان ھەشەمەتلىك كاتتا قۇرۇلۇش ئىدى. تاۋچاڭلىقلار بۇ ئىستىقامەتگاھنى «نىڭ-رۇڭسى» دەپ ئاتىشاتتى.

بۇ يەردە كۈنچىقىش، كۈنپېتىش ئەللىرىدىن كەلگەن بىر-مۇنچە ئاتاقلىق نوم ئاچارلىرى ئىلىم تەھسىل قىلىپ، ھەقدادىغا يېتىشەتتى. بۇ يەر - ئىدىقۇت ئۇلۇغ ئۇيغۇر دۆلىتىنىڭ ئىلىم ئوچاقلىرىدىن بىرى بولۇپلا قالماي، پۈتۈن غەربىي يۇرت بويىچە يىراق - يېقىنغا تونۇلغان مەشھۇر مەدەنىيەت مەركىزى ئىدى. بۇ يەردە ئىلگىرى - كېيىن بولۇپ ئىدىقۇت ئۇلۇغ ئۇيغۇر دۆلى-تىنىڭ تارىخىدا ئۆتكەن ئاتاقلىق نوم ئاچارلىرى، ئالىملار، تەرجىمان، تىل ئۇستازلىرى يېتىشىپ چىققانىدى. ئۇلارنىڭ

① تاۋچاڭ - قەدىمكى ئۇيغۇر تىلىدا دۇئا - تىلاۋەت قىلىدىغان سورۇن دېگەن مەنىدە.

② كاسايا - بۇددا راھىبلىرى ئورنىۋالدىغان چاقماقلىق پىرىجىسى.

ئىچىدە تارىختا مەشھۇر بولغان تاتاتۇڭغا، قارائىناچ، تولۇچى، مانقۇ تېكىن، كاشى، يەللىن تېمۇر^①، تېككە تېمۇر، كەتسارى، ئوردۇ تېكىن، ئېل تېمۇر، جالۇ ناداش لاپىن، مايغۇ، چىداي سالى، بانئۇ، فوت تۇرمىش، ئاليان تېمۇر، سىۋىنچ قايا، ئېل بۇقا، سالابات، تېمۇر تۇبرۇك^②، مويۇن بوقا، ئاپرىنچۇر تېكىن، مويۇن ياڭخې^③، جۇيا تۇتۇڭ، قالىم كەيشى، پراتىيا ياشرى، كىكى، سىڭقۇ سەلى تۇتۇڭ^④ قاتارلىقلار ۋە شىبان، كوركۇسسۇ قاتارلىق ئىستۇرچىيان ئۆلىمالىرى ئىدى، ئۇلارنىڭ ئىچىدە، شى يۈيلى، شىجىرۇ قاتارلىق كۆڭزىچىلىق مۇتەپەككۈرلىرىمۇ بار ئىدى.

شۇەنزىڭ بېزەكلىكتىكى تاش كېمىرلەرنى كۆرۈۋېتىپ، بۇ بۇددا ئىمارەتلەرنىڭ چاڭئەندىكى بۇددا ئىبادەتخانىلىرىدىن ئۆزگىچە ئۇسلۇبتا ياسالغانلىقىنى ھېس قىلدى. بۇ تاش كېمىرلەرنىڭ ئىچىدە ئاز بىر قىسمى يارلىقنى ئويۇپ ياسالغانىدى. يەنە بىر قىسمى بولسا، كېسەكتىن كېمىر قوپۇرۇلۇپ، ياكى يېرىم تۇخۇمىسىمان گۈمبەز شەكلىدە ياسالغانىدى. ياغاچ ئىشلىتىلمىگەن ئىدى.

تاش كېمىرلەر ئىككى خىل ئىدى: بىر خىلى، ۋەز - ئىبادەت پائالىيىتى ئېلىپ بېرىلىدىغان كاپىتالار ئىدى. يەنە بىر قىسمى ئىستىقامەتخانىە - ۋىخارا كېمىرلىرى ئىدى. كېمىرلەر ئۆزۈن كېمىرلىك ۋە تۈۋرۈك - مۇنارلىق بولۇپ، بەزىلىرى تۆت

① تۈرك ياىغۇ قاغانى تۇنيۇ قۇقنىڭ چەۋرىسى.
 ② يەنى لومىڭشەن - ئېلىمىزنىڭ مەشھۇر يېزا ئىگىلىك ئالىمى.
 ③ يەنى مازۇچاڭ.
 ④ قەدىمكى زاماندا، تۇرپان گەتراپلىرىدا ياشىغان داڭلىق تەرجىمان، تىلشۇناس. ئۇ «شۇەنزىڭنىڭ تەرجىمىھالى» بىلەن «مايتىرى سەھىپىت» نى قەدىمكى ئۇيغۇر تىلىغا تەرجىمە قىلىپ چىققان.

چاسا، بەزىلىرىنىڭ ئوتتۇرىسىدا تۆت سۇپىسى بار ئىدى، بەزىلىرى
بىرىنىڭ ئارقا تېمىغا يەنە كىچىك قاز ئاقلار ئويۇلغانىدى. ساقا
تاش شۈەنزىڭ تاش كېمىرلەرنىڭ تاملىرىغا سىزىلغان رە-
سىملەرنى تولىمۇ قىزىقىش ئىچىدە كۆردى. بىزەكلىك تاش كې-
مىرلىرىنىڭ تاملىرىغا سىزىلغان رەسىملەرە ئەڭ چوڭ باقان،
ساخاۋەتچى — ئىدىقۇت خان ئائىلىسى گەۋدىلەندۈرۈلگەنىدى.
ھەتتا تاش كېمىرلەرنىڭ تۆت بۇلۇڭىغا سىزىلغان بۇددانى قوغدى-
غۇچى ئاسمان دىۋالىرى — ئاسمان تەڭرىلىرىنىڭ ئوبرازلىرى
ئورنىغا ئۇيغۇر ئىدىقۇتلىرى ياكى ئاقسۆڭەڭ ئەمىر — ساخاۋەتچى-
لىرىنىڭ رەسىمى سىزىلغانىدى. بۇ چاڭئەندىكى بۇتخانىلارنىڭ
تاملىرىغا سىزىلغان رەسىملەرگە توپتىن ئوخشاشمايدىغان بىر
ئالاھىدىلىك ئىدى.

تاش شۈەنزىڭ بىزەكلىك تاش كېمىرلىرىنىڭ بىرىگە كى-
رىپ، ئىشىكنىڭ ئوڭ تەرىپىدىكى تامغا ئۈستىگە قارا يىپەكتىن
كىيىم كىيگەن، ئىسمى ئۇيغۇرچە يېزىلغان، بېشىغا ئاق بۆك
كىيگەن ئون ئىككى ئۇيغۇر ساخاۋەتچىنىڭ رەسىمى قاتار سىزىل-
غانلىقىنى كۆردى. ئۇ بۇ رەسىملەرنى كۆرۈپ بولغاندىن كېيىن،
كەينىگە ئورۇلۇپ، ئىشىكنىڭ سول تەرىپىدىكى تامغىمۇ ئۈستىگە
سېرىق يىپەكتىن كىيىم كىيگەن، ئىسمى سانسىرىتچە يېزىل-
غان، بېشىغا قارا بۆك كىيگەن ئون ئىككى ئۇيغۇر ساخاۋەتچىنىڭ
رەسىمى قاتار سىزىلغانلىقىنى كۆرۈپ، ھەيران قالدى. ئۇ تەئەج-
جۇپ ئىلكىدە، قولىنىڭ دۈمبىسىنى چىشلەپ، بىر ھازاغچە
تۇرۇپ قالدى. بۇنداق نەپىس، بۇنداق پائىدەلىك سىزىلغان تام
رەسىملىرىنى ئۇ ئۆمرىدە تېخى تۇنجى قېتىم كۆرۈۋاتاتتى.

تاش شۈەنزىڭ يەنە بىر تاش كېمىرگە كىرگەندە، تۇرۇستى-
كى تام رەسىمىدە خۇددى ئارىسلاندەك چەيدەس، بېشىغا ئالتۇن
تاج تاقاپ، پۇتىغا قارا كۆن ئۆتۈك كىيگەن، بىلىدىكى پوتسىغا
پىچاق، چاقماق ئاسقان ئۇيغۇر ئىدىقۇتى بىلەن خۇددى لاپچىندەك

غەبۇر، بېشىغا ئالتۇن جولالىق تاج تاقىغان، ئۈستىگە قايرىما ياقىلىق، ئىنچىكە يەڭلىك، پۈرمە بەللىك يىپەك نىمچە كىيگەن تۈركان خاتۇن سىزىلغانىدى. ①.

بېزەكلىك تاش كېمىرلىرىدىكى تام رەسىملىرىنى كۆرۈۋېتىپ، تاش شۈەنزىك بۇ تام رەسىملىرىدە، ئەمىر - ساخاۋەتچىدە - لەرنىڭ دېھقان، چارۋىچى ۋە يىراقتىن كەلگەن كارۋانلارنىڭ قىياپىتىدە سىزىلغانلىقىنى، بۇلارنىڭ ئىدىقۇت جەمەتىنىڭ ئوبى - رازىغا قارىغاندا تېخىمۇ يارقىن، تېخىمۇ يېقىن ۋە سەمىمىي ئىكەنلىكىنى ھېس قىلدى. بۇنداق ئالاھىدىلىك چاڭئەندىكى بۇددا ئىبادەتخانىلىرىنىڭ تاملىرىغا سىزىلغان ھۆر قىز، دىۋا - ئاسمان تەڭرىلىرىنىڭ ئوبرازلىرىدىن توپتىن پەرقلىنىپ تۇرىدىغان بىر ئالاھىدىلىك بولۇپ ھېسابلىناتتى. بۇ شۈەنزىك ئاغنى ھەيران قالدۇر - غان ئۈچىنچى ئالاھىدىلىك ئىدى. چۈنكى چاڭئەندىكى بۇددا ساڭ - راملىرىنىڭ تېمىغا لاكشانا ② ئۇسلۇبى بويىچە سىزىلغان ئەمىر - ساخاۋەتچىلەرنىڭ تۈرلۈك قىياپەتلىرىدە قەندىھار ③ تەسىرى قويۇق تۇس ئالغانىدى.

تاش شۈەنزىك ئەنسىرى سامگاراننىڭ ھەمراھلىقىدا يەنە بىر

① بۇ تام رەسىمى مۇشۇ ئەسىرنىڭ باشلىرىدا قونلىك تەرىپىدىن تامدىن سويۇۋېلىنىپ، بېرلىنغا ئېلىپ كېتىلگەن. ئىككىنچى دۇنيا ئۇرۇشىدا، سوۋېت ئايروپىلانلىرى بېرلىننى بومباردىمان قىلغاندا، پۈتۈنلەي ۋەيران بولغان.

② لاكشانا - بۇددا ئاتالغۇسى. ئۆزگەرتىلگەن قىياپەت.

③ قەندىھار - ھازىرقى پاكىستاندىكى پىشاۋر شەھىرىنىڭ قەدىمكى نامى. قەدىمكى گېرىك - رىم سەنئىتى قەندىھاردا ئۆزگىچە سەنئەت ئېقىمى - قەندىھار سەنئەت ئېقىمىنى بارلىققا كەلتۈرگەن. بۇ ئېقىم كېيىنكى چاغلاردا بۇددا دىنىنى شەرققە تەشۋىق قىلىشتا خىزمەت قىلغانىدى.

تاش كېمىرگە كىردى. بۇ تاش كېمىرنىڭ ئوڭ تەرىپىدىكى تامغا: «ئىبادەتخانا ئىگىسىز ۋەيران بويۇنۇ. بىز ئەنئەنىۋى بىلەن تۇدۇم سالى ئۆز تەمىراتىمىزغا ھېسابلاپ، ئۇنى رېمونت قىلىپ قويدۇق» دېگەن مەنىدە قەدىمكى ئۇيغۇرچە ئىككى قۇر خەت يېزىلغانىدى. سول تەرىپىدىكى تامغا بۇددا نوملىرىدىن بىرى بولغان «لالىتاۋىستارا» دىكى «شاھزادىنىڭ تۇغۇلمىقى» دېگەن ھېكايە رەسىم قىلىپ يېڭىدىن سىزىلغانىدى. رەسىمدە: ساكيا-مۇنىنىڭ ئانىسى مايا خېنىم لومبىنى يېغىدىكى «ھەسرەتسىز دەرخ» ئاستىدا، ساكيامۇنىنى تەۋەللۇت قىلماقچى بولۇپ، قولىنى ئايال خىزمەتكارىنىڭ دولىسىغا قويۇپ تۇرغانلىقى، بۇددا ساكيامۇنىنىڭ مايا خېنىمنىڭ بېقىنىدىن تۇغۇلۇۋاتقانلىقى تەس-ۋىزىلەنگەنىدى. بۇ بىر يۈرۈش تولىمۇ گۈزەل سىزىلغان تام رەسىملىرىدە، ئىدىقۇت ئۇيغۇرلىرىنىڭ ناخشا - ئۇسسۇلغا ماھىر قىياپىتى ئاجايىپ ئۈستىلىق بىلەن تىپىكلەشتۈرۈلگەنىدى. تاڭ شۇەنزاڭ تاۋغاچلىقلارنىڭ غەربىي يۇرتتىكى ئاتەش ماكان - ئىدىقۇت ئۇلۇغ ئۇيغۇر دۆلىتىنىڭ زېمىنىدا مەيدانغا كەلگەن بۇنداق يۈكسەك سەنئەت، مەدەنىيەت دۇردانىلىرىدىن خەۋەرسىز ئىكەنلىكىنى ھېس قىلىپ قالدى.

بۇددا نوملىرىدا يېزىلىشىچە، بۇددىھا - ساكيامۇنى دۇنياغا كەلگەندە، ئابىتا ئىسىملىك بىر ھۆكۈما ئۇنىڭ يەتمىش ئىككى خىل قىياپەتكە ئۆزگىرەلەيدىغانلىقىدىن ئالدىن بىشارەت بەرگەندىكەن. بېزەكلىك تاش كېمىرلىرىدىكى تام رەسىملىرىدە، بۇددىھا - ساكيامۇنىنىڭ مۇشۇنداق ئۆزگىرىشلىرى ئوبرازلىق قىلىنىپ مۇپەسسىل تەسۋىرلەنگەنىدى.

سول تەرەپتىكى تام رەسىمىدە يەنە: «شاھزادىنىڭ چۈش كۆرۈشى» دېگەن ھېكايە سىزىلغانىدى. بۇ رەسىمدە: ساكيامۇنى تەركىي دۇنيا بولۇپ ئوردىدىن چىقىپ كېتىۋاتقاندا، ھەرەھنىڭ

ئىشىكى ئالدىدىن ئۆتكەنلىكى، دەرىۋازىدىن چىقالماي، تامدىن ئاتلاپ چىقىپ كەتكەنلىكى تەبىئىي رەھىمەتتەن شاھزادە ھەرمەخاننىڭ ئالدىدىن ئۆتكەندە، ئۇنىڭ ساھىبجامال خوتۇنى ياسودىھارا گۈزەل قىزلار بىلەن بىللە شاھزادىنى كۈتۈپ، گىلەم ئۈستىدە يالىڭاچ ياتىدىكەن. پۈتۈن رەسىمدە شاھزادەنىڭ بۇددا تەرىقىتى ئۈچۈن بۇنداق كاتتا مەشھەتتىن ۋاز كېچىپ، ھۇزۇر ھالاۋەتنى تەرك ئەتكەنلىكى گەۋدىلەندۈرۈلگەن ۋە ئۇيقۇدا ياتقان بىر توپ گۈزەل قىزلارنىڭ يارقىن ئوبرازى يارىتىلغان.

تاك شۈەنزاڭ بېزەكلىك تاش كېمىرلىرىنى زىيارەت قىلىپ بولغاندىن كېيىن، مۇرتۇق، سۈپىشى، يارغۇل، بولۇق^①، تۈ-يۇق قاتارلىق بەشپۇر بۇددا ئىستىقامەتگاھلىرىنىمۇ زىيارەت قىلىپ، ئىلىم تەھسىل قىلدى. ئۇ بۇددا تەرىقىتىنى ئۆگىنىپ، ئۆزىنىڭ كەم يەرلىرىنى تولۇقلاش ئۈچۈن، ئىدىقۇت دۆلىتىدە بىر مەزگىل تۇرۇپ قالدى.

بىر كۈنى، ئۇ تاۋچاڭدىن چۈشۈپ چۈرۈپىنناي بىلەن بۇددا تەرىقىتى ھەققىدە خېلى ئۇزاققىچە ئىلىم مۇئالىمە قىلىپ ئولتۇردى.

— تاۋغاچ چوڭ ئەل، بۇددا تەرىقىتى ئۇلۇغ تەرىقەت. شۇنداق بولغاندىكىن، بۇنداق ئۇلۇغ تەرىقەت بۇنداق چوڭ ئەلدە جارى قىلدۇرۇلسا، پۇقرالار ھىدايەتكە تېخىمۇ تەلپۈنۈپ، ناشايان ئىشىلاردىن گۈزىنى تارتىدىغان بۇسار^②لاردىن بولۇپ قالىدۇ. گېپىم توغرىدۇ؟ — دېدى ئىدىقۇت چۈرۈپىنناي.

— جانابى ئالىيلىرىنىڭ سۆزى پەرھەق. بىراق، — دېدى تاڭ شۈەنزاڭ.

① بولۇق — ئۈزۈملۈك دېگەن مەنىدە. ھازىر بۈيۈك دەپ ئاتىلىدۇ.

② بۇسار (菩薩) — بۇددا ئۆزىنىڭ قىسقاتىلمىسى. «ئويغانغان»، «ھىدايەت يولىنى تۇتقان»، «ئەۋلىيالىق مۇقامغا يەتكەن» دېگەن مەنىدە.

زالڭ مەيۈسلۈك بىلەن، — تاۋغاچنا ئەھۋال باشقىچە، بىز دەپ بۇددا ئەھلى ئىلىملىرى «چوڭ كۆلۈڭگۈ»^①، «كىچىك كۆلۈڭگۈ»^② دەپ ئىدى. زىھىيەتچىلىك قىلىشىۋەرگەنلىكتىن، بۇددا تەرىقىتى چاك — چېكىندىن بۆسۈلۈپ كەتتى. بۇددا ئىلىم ئەھلى ئورۇن — مەرتىۋىدىن مەھرۇم قىلىنىپ، بىچارە ھالغا چۈشۈپ قالدى. — ئۇنداق بولسا، بۇ ھەقىقەتەن يامان ئىش بولمىدۇ، — دېدى ئىدىقۇت چوڭقۇر ھېسداشلىق قىلغان ھالدا، — بۇددا تەرىقىتىدە نىزاھىيەتچىلىك يۈز بەرسە، ھىدايەت تويۇق بولغا كىرىپ قالىدۇ. دە، پۇقرالار ناشايان ئىشلارغا بېرىلىپ كېتىدۇ. — توغرا ئېيتىدىلا، — دەپ ئىدىقۇتنىڭ سۆزىنى دەرھال ماقۇللىدى ئۇ، — بېقىر دەل مۇشۇ ۋەجىدىن بۇددا تەرىقىتىنى تېخىمۇ ئەتراپلىق ئۆگىنىپ، بۇ ئازغۇنلارنى ھىدايەتكە باشلاش ئۈچۈن كۈنپېتىش بۇددا ئەللىرىگە ھەقىقەت ئىزدەپ كەلگەندىم. دۆلىتىڭىزلىرىگە كەلگەندىن كېيىن، سىلەردىن كۆپ نەرسىنى ئۆگەندىم. مەشھۇر بۇددا ئاچارلىرى بىلەن زىكىر — سۆھبەتتە بولدۇم. ھازىر، ئۆزۈمنىڭ كۈنپېتىش بۇددا ئەللىرىگە ھەقىقەت ئىزدەپ چىقىپ توغرا قىلغانلىقىمغا تېخىمۇ ئىشەنمەكتىمەن. ئاڭلىسام كۈنپېتىش تەرەپلىرىدە يەنە نۇرغۇن بۇددا ئەللىرى بار ئىكەن:

— شۇنداق، كۈنپېتىش تەرەپلىرىدە يەنە چۇقو، كېنىگىت، چۈزى^③، سۇللاغ^④، يۇتقان^⑤ قاتارلىق نۇرغۇن مەشھۇر بۇددا ئەللىرى بار، — دېدى ئىدىقۇت چۇرۇبىتايى، — ئۇلارنىڭ بۇددا

① چوڭ كۆلۈڭگۈ — ماھايانا بۇددا دىنىدىكى بىر مەزھەپنىڭ نامى.
 ② كىچىك كۆلۈڭگۈ — ھىنايانا. بۇددا دىنىدىكى بىر مەزھەپنىڭ نامى.
 ③ چۈزى — قەدىمكى كوچا.
 ④ سۇللاغ — قەدىمكى قەشقەر.
 ⑤ يۇتقان — قەدىمكى خوتەن.

ھېكمىتىگە بولغان چۈشەنچىسى بىزدىنمۇ تىرەن. شۇڭا، بىز ھەر يىلى ئۇلارغا ئىلىم تەلەپكارلىرىنى ئەۋەتىپ تۇرۇۋاتىمىز. — ئىدىقۇت ئالىيلرىغا مىڭ مەرتەم تەشەككۈر! — دېدى تاڭ شۈەنزىڭ ئورنىدىن تۇرۇپ ھۆرمەت بىلدۈرۈپ، — مەن نادان ۋەتەندىن يولغا چىققاندىمۇ دەل مۇشۇ مەقسەتنى ئىشقا ئاشۇرۇشقا بەل باغلىغانىدىم. ھالا بۈگۈن دۆلىتىڭىزلاردا مەن بۇ مەقسەتنىڭ يېرىمىگە يەتتىم، قالغان يېرىمنى كۈنپېتىشتىكى ئاشۇ بۇددا ئەللىرىگە بېرىپ ئىلىم تەھسىل قىلىپ تولۇقلىسام ئەجەپ گەمەس دەيمەن.

— ئۇستاز، سىلى دۆلىتىمىزدە رىيازەت چېكىپ قالمىغاندىلا، — دەپ سورىدى ئىدىقۇت چۇرۇپنتايى ئۇنىڭدىن، — مۇبادا بىزنىڭ خىزمىتىمىز يەتمىگەن بولسا، ئېيتىسلا، بىز بىجاندىل بىجا كەلتۈرۈپ، سىلىنى تولۇق رازى قىلىمىغۇچە ھەرگىز توخ-تىمايمىز!

— يوقسۇ، يوقسۇ! — دەپ تۈزۈت قىلدى تاڭ شۈەنزىڭ ئالدىراشلىق بىلەن، — مەن ئويلايمەنكى، كۈنپېتىش بۇددا ئەللىرىمىزنىمۇ كۆرۈپ باقسام، ھىدايەتنىڭ يولى تېخىمۇ كېڭىيەرمىكىن دەيمەن!

— مۇشۇ يەردە قىلىپ ئىلىم تەھسىل قىلىۋەرسىلە سىلىنىڭ پۈتۈن ئەمىراتلىرىغا ئوردا ئىگە بولسۇن. سىلە كەتمىسىلە! — ئىدىقۇت چۇرۇپنتايى ئۇنى كەتمىسىلە، دەپ تۇتقانسېرى، ئۇنىڭ كۈنپېتىش بۇددا ئەللىرىگە بېرىپ ئىلىم تەھسىل قىلىش ئىستىكى شۇنچە كۈچىيىپ ماڭدى.

— مېنىڭدىن ئىدىقۇت ئالىيلرىغا شۇل مەلۇم بولغاچكى، كۆل - دەريالار قۇرۇپ، تاغۇ - تاشلار ئۇۋۇلۇپ كەتسىمۇ، مەن كۈنپېتىش بۇددا ئەللىرىگە بېرىپ ئىلىم تەھسىل قىلىش ئىرا-دەمدىن قايتمايمەن. ئۆلۈكۈم بۇ يەردە قالسىمۇ، روھىم يەنىلا بۇ ئۇلۇغ سەپەرنى داۋاملاشتۇرۇۋېرىدۇ، — دېدى تاڭ شۈەنزىڭ

قىلچە ئىككىلەنمەي.

ئىدىقۇت چۈرۈپىنتايى ئۇنى سەپەر قىلىشتىن قەتئىي توسىتى ۋە ئۇنىڭ ئاش - تاماق تەمىراتىنى تولۇق ھۆددىلىگەندىن باشقا، ئۇنىڭ يۈرۈش - تۇرۇش ئەركىنلىكىنى چەكلەپ قويدى. تاڭ شۈەنزىڭ ئۆزىنىڭ قەتئىي ئىرادىسىنى بىلدۈرۈش ئۈچۈن، مۇلازىم ئېلىپ كىرگەن ئاش - تاماقنى قەتئىي يېمىدى. تۆتىنچى كۈنى تاڭ شۈەنزىڭ ئورنىدىن قوپالمىدى - ئۇنىڭ جېنى ئۈمىشۇقىغا كېلىپ قالغانىدى. ئاخىرى، ئىدىقۇت ئۇنىڭ تەلىپىگە ماقۇل بولۇشقا مەجبۇر بولدى ۋە:

— سىلە بىلەن قول بېرىشىپ ئاغا - ئىنى بولۇشساق، — دېدى ئۇ ئايرىلىشقا كۆزى قىيىمىغان ھالدا، — سىلە كۈنپېتىشتىكى بۇددا ئەللىرىدىن ئوم - سۇترالارنى ئېلىپ قايتقاندا، دۆلدە تىمىدە ئۈچ يىل تۇرۇپ، بىزگە بۇددا تەرىقىتىدىن ھىدايەت بولسۇن ئۆگەتسىلە!

بىر ئايدىن كېيىن، ئىدىقۇت چۈرۈپىنتايى تاڭ شۈەنزىڭنىڭ سەپەر تەييارلىقلىرىنى قىلىپ بەردى: يولدا بۇ ئۈچ ئاغىلىق نوم ئاچارى تاڭ شۈەنزىڭنىڭ خىزمىتىنى قىلىشقا تۆت راھىبىنى تەييارلىدى؛ ئوتتۇز ياقىلىق تون - تەلپەك، كاساي، پاختىلىق نىمچە، قولقاپ، ئۆتۈك - پايپاق قاتارلىق قىشلىق كىيىم - كېچەك تەييارلاپ، ئۇلارنىڭ پۈتۈن يول راسخودىغا يەنە يۈز سەز ئالتۇن، ئون تۈمەن يارماق پۇل، بەش يۈز تەپكە تاۋار - توقا ھازىرلاپ بەردى. ئاتتىن ئوتتۇزنى ۋە مالايدىن يىگىرمە بەشنى يولدا خىزمىتىگە سېلىشقا بۇيرۇپ بەردى ھەمدە يولدىكى ھەرقايسى گۈمرۈك - ئۆتكەللەردىن ئۆتۈشە سالام - سوۋغات قىلىش ئۈچۈن، كۈنپېتىش تەرەپتىكى چۇقۇ، كېنگىت، چۈزى، سۇلاخ ۋە يوتقان قاتارلىق يىگىرمە تۆت دۆلەتنىڭ چېگرا دائىرىلىرىگە ئۇنىڭغا يول بېرىشنى تەلپ قىلىپ، يىگىرمە تۆت تەپكە تاۋار - تورقا بىلەن يىگىرمە تۆت پارچە خەت - ئالاقە يازدى. ئۇنىڭدىن باشقا،

غەربىي يۇرتتىكى دۆلەتلەرنىڭ خوجىسى بولغان غەربىي تۈركلەر -
نىڭ يانغۇ قاغانغا بېرىش ئۈچۈن، بەش يۈز تەپكە تاۋار - تۈرك
ۋە ئىككى ھارۋىغا لىق مېۋە - چېۋە قاچىلاپ بەردى. تۈرك
قاغانغا خەت يېزىپ ئۇنىڭدىن تاڭ شۈەنزىڭلارنى ئەنەتكە ئېلىگە
ساق - سالامەت يولغا سېلىپ قويۇشنى ئۆتۈندى.

تاڭ شۈەنزىڭلار يولغا چىققان كۈنى، ئىدىقۇت شەھرىدىكى
راھىب - ئاچارىلار، بەگ - بىگاتلار ۋە پۇقرائى - پەقىرلارنىڭ
ھەممىسى قومۇرۇلۇپ چىقىپ ئۇنى ئۇزاتتى. ئىدىقۇت چۈرۈپتتا.
بى ۋە خانىكە تۈركان خاتۇنلارمۇ ئۇنى ئۇزىتىپ چىقىشقاندى. خالايق
ئۇنى تاكى يەمشى دېگەن يەرگىچە ئۇزىتىپ كېلىشتى. . . .

قازارا، جىنگۈەننىڭ ئالتىنچى يىلى^①، ئىدىقۇت -
چۈرۈپتتاىي غەربىي تۈركلەرنىڭ يانغۇ قاغانى بىلەن بىرلىشىپ،
كۈنپېتىشتىكى ئېۋرىغولغا ھۇجۇم قىلدى. تاۋغاچتىن غەربىي
يۇرتقا ئۆتمىدىغان بۇ مۇھىم يول ئېغىزىنى قامال قىلىپ، تاۋغاچ
بىلەن غەربىي يۇرتنىڭ باردى - كەلدىسىنى ئۈزۈپ تاشلىدى.
ئارقىدىنلا كۈنپېتىشتىكى تاۋغاچقا بېقىنغان كېنىگىتكە ھۇجۇم
قىلىپ، كېنىگىت تەۋەسىدىكى بەش شەھەرنى بېسىۋالدى ۋە
كېنىگىتنىڭ بىر مىڭ بەش يۈز ئادىمىنى تۇتۇپ كېتىپ، شەھەر -
لىرىگە ئوت قويۇۋەتتى. تاۋغاچقا ئېلىپ كېتىلىۋاتقان ئولپان -
سوۋغىلارنى تارتىۋېلىپ، سودىگەر - يالۋاچلارنى ئۆلتۈرۈۋەتتى.

× ×

ئەمدى باشتىكى سۆزىمىزگە كېلەيلى. سىڭگىم قورۇلىنى
ئۈرۈمچىنىڭ ھاكىمىيىگى ماربىندىنىڭ بەش يۈزدەك يىگىتى ساق -
لاپ ياتقانىدى. جاڭ ياۋ قوماندانلىقىدىكى ئەنخۇي قوشۇنلىرى

① تاڭ تەيزۇڭنىڭ سەلتەنەتنىڭ 6 - يىلى بولۇپ، مىلادى 632 -
يىلىغا توغرا كېلىدۇ.

سىڭگىم ئېغىزغا يېتىپ كەلگەندە، ئەلياقتۇ بولغانىدى. توسات-تىنىلا گۈلدۈرلەپ بوران چىقىپ كەتتى. شامال توپىنى ھاۋاغا ئۇچۇرتۇپ چىقىپ، ئاي يۇرۇتۇپ تۇرغان ئاسماننى بىردەمدىلا قاراڭغۇلۇق ئىچىگە غەرق قىلدى. ئەتراپتا گۈلدۈرلەپ چىقىۋاتقان بوراننىڭ ئاۋازىدىن باشقا ھېچنەمنى ئاڭلىغىلى بولمايتتى. شۇ ئەسنادا قاراۋۇللار قورۇلنىڭ كۈنچىقىش قوۋۇقى نەرەپتە ئوت يالقۇنى كۆتۈرۈلگەنلىكىنى خەۋەر قىلىشتى.

— ئېھتىمال، تاماق ئەتكەندە بىخەستەلىك قىلغانلىقتىن ئوت تۇتىشىپ كەتكەن بولسا كېرەك، ئەندىشە قىلىپ كەتكۈچى بولماڭلار! — دېدى ماربىندى ئۇلارنى جىملەپ. ماربىندىنىڭ گېپى ئاخىرلاشماي تۇراتتى، قورۇلنىڭ كۈنچىقىش تەرىپىدىمۇ ئوت يالقۇنى كۆتۈرۈلدى. ئارقىدىنلا مانجۇلارنىڭ «ئۇر، چاپ!» دەپ ۋارقىرىغان ئاۋازلىرى، قوماچ قورۇغاندەك ئېتىلىۋاتقان ئوق ئاۋازلىرى، توپ - زەمبىرەك ئوقلىرىنىڭ پارتلاش سادالىرى جاھاننى بىر ئالدى.

قورۇلدىكىلەر تۇيۇقسىز شەبۇنغا ئۇچراپ مەڭدەپ قالدى، - يۇ، ئەمما دەرھال ھوشلىرىنى تېپىشىۋېلىپ، قاتتىق قارشىلىق كۆر-سىتىشكە باشلىدى. بىراق، ئۇلارنىڭ قارشىلىقى ئۇزاق داۋام قىلمىدى: مۇرتۇق جىلغىسىدىن شارقىراپ ئېقىپ كەلگەن دەھ-شەتلىك قىيان سۇ دولقۇنىنىڭ زەربىسى ئاستىدا، ئۇلارنىڭ قارشىلىقى تېزلا پەسەيدى. ئۇلار قالايمىقانلىشىپ، قورۇلنى تاشلاپ قىچىشقا باشلىدى. ئاتلىق قارا چېرىكلەرنىڭ قوللىرىدىكى قىلىچلار بۇلۇت ئارىسىدىن ئانچە - مۇنچە كۆرۈنۈپ قالدى. خان ئاي يورۇقىدا ۋالىلىداپ، ئۇدۇل كەلگەن ئادەملەرنىڭ بېشىغا قاتتىق ئۇرۇلماقتا ئىدى. مانجۇلار قېچىۋاتقانلارنىڭ كەينىدىن تېزلا قوغلاپ يېتىۋېلىپ، ئۇلارنى خۇددى چۆپىنى ئورۇغاندەك قىرىپ تاشلىشىۋاتاتتى. شۇنداق قىلىپ، ماربىندىنىڭ ئازراقلا ئادىمىنى باشلاپ شەھەرگە قېچىپ كىرىۋالغانىنى ھېسابقا ئالمىغاندا، قورۇلدىكىلەرنىڭ كۆپ قىسمى قارا چېرىكلەر تەرىپىدىن سايدا چېپىپ تاشلاندى.

ئەسلىدە جاك ياۋنىڭ قوشۇنلىرى سىڭگىم قورۇلىنىڭ كۈندۈزچىقىش تەرىپىگە ئوت قويغاندا، سۈي جىيەنىياۋنىڭ ئاتلىق چېرىكىلىرى شىددەت بىلەن چىقىۋاتقان بوراندىن پايدىلىنىپ سىڭگىم قورۇلىنىڭ كەينىگە ئايلىنىپ ئۆتۈۋېلىشقا مۇۋەپپەقىيەت بولغانىدى. كۈنچىقىش قوۋۇق قالايمىقان بولغاندا، ئۇلارمۇ كۈنچىقىش تەرىپىگە ئوت قويۇپ پوپاڭ كۆتۈرۈپ قورۇلىدىكىلەرنى تېخىمۇ ئالاقزادە قىلىۋەتتى. بۇ چاغدا جاك ياۋ ئەۋەتكەن لەشكەرلەر سۇرتۇق ئېقىنىغا دامبا سوقۇپ، سۈيى قايتۇرۇپ تۇرغانىدى. قارا چېرىكلەر قورۇلغا شەبجۈن ئۇرغاندا، ئۇلارمۇ پۇرسەتتىن پايدىلىنىپ دامبىنى بۇزۇپ تاشلىدى - دە، قورۇلنى سۇغا باسما تۇردى.

تۇرپان قەلئەسىدىكىلەر سېپىلنىڭ پۇختىلىقىغا تايىنىپ مانجۇلارغا قاتتىق قارشىلىق كۆرسەتتى. مانجۇلار چېقىن توپلىدى. رىنى سۆرەپ كېلىشتى - دە، ئاغزىنى سېپىل تەرەپكە قارىتىپ قۇرۇپ، سېپىلنى شىددەت بىلەن توپقا تۇتۇشقا باشلىدى. توپ ئوقلىرى سېپىل ئەتراپىدىكى ئېتىزلىقلارغا چۈشۈپ پارتلىغاندا، ئوت يالقۇنى كۆزنى چاقىتاتتى. ئاسماندىن تۆمۈر پارچىلىرى خۇددى مۆلدۈردەك ئورۇڭلاپ تۆكۈلەتتى. توپ ئوقلىرىنىڭ پارتلاش سادالىرى ئىچىدە، يەر - زېمىن تىترەيتتى. تەكزارلىقلار، دىكى تەكلەر يىلتىزى بىلەن ئاسمانغا كۆتۈرۈلۈپ چىقىپ، تەرەپ - تەرەپلەرگە ئۇچۇپ چۈشەتتى. تۆپىلىكلەردىكى چۈنچىلەر گۈلدۈرلەپ غۇلاپ چۈشمەكتە ئىدى.

جاك ياۋ قىسمى بىلەن سۈي جىيەنىياۋ قىسمى تۇرپانغا كۈنچىقىش تەرەپ بىلەن تۆۋەن تەرەپتىن تەڭلا ھۇجۇم باشلىغاندا، پاجاساغاندىن ئۈلگۈرۈپ يېتىپ كەلگەن لوچاخۇ قىسمىمۇ تۇرپانغا يۇقىرى تەرەپتىن ھۇجۇم باشلىدى. شۇنداق قىلىپ مانجۇلار تۇرپاننى ئۈچ تەرەپتىن قورشىۋالدى.

قەمەرىيە 3 - ئاينىڭ 3 - كۈنى، چىڭخى چۈش مەزگىلى ئىدى. تۇرپان بىر كېچىدىلا ئىسسىپ كەتكەنىدى. كىشىنى ئازابلايدىغان تىنچىق ھاۋا قېتىپ قالغاندەكلا جىم تۇراتتى. ئاتەش

ئاپتاينىڭ تەپتىدىن ئىچ - ئىچىدىن ئۆرتىنىپ كېتىۋاتقان ئادەم -
لەر ئەلەم ئىچىدە سالقىن شامالنىڭ چىقىشىنى زارىقىپ كۈتۈش -
مەكتە، ئەمما، شامالدىن قىلچىمۇ ئەسەر يوق ئىدى. بولسىمۇ
ناگان - ناگاندا چىقىپ قالىدىغان ئىسسىق شامال ئادەمنىڭ
يۈزىنى كۆيدۈرۈپ ئۆتەتتى. قۇياش سۇس كۆك ئاسماندا يالقۇن -
جاپ نۇر چاچماقتا ئىدى. ئېتىزلىقلاردىكى ئەمدىلەتنى باشاق
سۈرگەن بۇغدايلار، ئادەمنىڭ بىلىگە كەلگەن مەللە قوناقلىرى قە -
مىرلاپ قويۇشمايتتى.

مانجۇلار ھۇجۇمنى مۇشۇنداق ئوت ئىسسىق ئىچىدە باشلاش -
تى. ھەممە يەرنى توپ - زەمبەك ئوقلىرىنىڭ پارتلىغان سادا -
لىرى بېسىپ كەتتى. قارا چېرىكلەر يەرگە ياتماستىن، ھەتتا
ئېگىشىنىمۇ قويماستىن، مىلتىق - نەيزىلىرىنى كۆتۈرۈشكەن
پېتى ئۆرە كېتىشىپ بارايتتى. . . .

قەلئەدىكىلەرنىڭ مىلتىقلىرىدىن زالىپ ئېتىلغان ئوقنىڭ
زەربىسىدىن، ھۇجۇمچىلارنىڭ ئالدىنقى رېتىدىكىلەر خۇددى دە -
رەخ ئۆرۈلگەندەك يىقىلىپ چۈشۈۋاتقان بولسىمۇ، ئەمما، كېيىن -
كى رەتتىكىلەر ئۇلارنى ئاتلاپ ئۆتۈپ، سېپىلغا قاراپ كېلىۋەر -
دى. كېيىنكى رەتتىكىلەر مۇ ئوق يامغۇرىغا دۇچ كېلىشتى. يەردە
ياتقان ئۆلۈكلەر، يارىدارلار ئارىلىشىپ كەتتى. ئەمما، قارا چېر -
رىكلەر تېخىمۇ ئۆچەرلىك بىلەن ھۇجۇمغا ئۆتتى.

كۈن پېشىن بولغاندا، سۈي جىيەنباۋنىڭ ئاتلىق چېرىكلىرى
تۆۋەنكى قوۋۇقنى، جاك ياۋنىڭ پىيادە چېرىكلىرى كۈنچىقىش
تەرەپتىكى قوۋۇقنى، لوچاڭخۇنىڭ چېرىكلىرى يۇقىرىقى قوۋۇق -
نى بۇزۇشقا مۇۋەپپەقىيەت بولدى. توساتتىنلا، قەلئەدىكىلەر خۇددى
ئوۋىسى چۈۋۈلغان ھەرىدەك بولۇشۇپ، بوش قالدۇرۇلغان كۈن -
پېنىش قوۋۇقىدىن قېچىپ چىقىپ، يەمىشى تەرەپكە قاراپ چېكى -
نىشكە باشلىدى. شۇنداق قىلىپ، چېكىنىش، قېچىش، قوغلاش،
قىرغىن قىلىش باشلاندى. كەچقۇرۇن بولغاندا، پۈتۈن يەمىشى
تەرەپنى شەھەردىن چېكىنىپ چىققان يىگىت - سەرۋازلارنىڭ
ئۆلۈكلىرى قاپلاپ كەتتى.

ئۇدۇل تەرەپتىن ھۇجۇمغا ئۆتكەن مانجۇ قوشۇنلىرىنىڭ سەردارى جاڭ ياۋ ئىككى تەرەپنىڭ تىرىكشىپ قېلىپ جەڭ ۋاقتىنىڭ ئۇزراپ كېتىۋاتقانلىقىدىن تىت - تىت بولۇپ تۇراتتى. مۇلازىملار: «بىر چەتتۇ سەردارىڭلار بىلەن كۆرۈشەتتىم دەپ قەلئەدىن چۈشۈپتۇ» دەپ خەۋەر قىلدى. جاڭ ياۋ ئۇنى ئېلىپ كىرىڭلار! دەپ بۇيرۇق قىلدى.

— مېنى ھاكىمبەگ ماربىندې ئەۋەتتى، — دېدى ھېلىقى ئادەم.

— سىز كىم بولىسىز؟ ماربىندې سىزنى نېمىشقا ئەۋەتتى؟ — دەپ سورىدى جاڭ ياۋ قاپقىنىمۇ ئاچماستىن.

— مەن تۇرپانلىق ئەخمەت مىراز بولمەن. ماربىندې: «ھاياتىمىز كېپىللىككە ئىگە قىلىنسلا، قورال تاشلاپ تەسلىم بولۇشنى خالايتۇق» دەپ، مېنى جانابلىرى بىلەن سۆھبەت قىلىشقا ئەۋەتتى.

— ئىلگىرى سىلەر ئەنجانلىق لوپشا ئۈچۈن جېنىڭلارنى سېتىپ كەلمىگەنمىدەڭلار؟ ھالا بۈگۈن سىلەرنىڭ تەسلىم بول-
غىڭلار كېلىپ قاپتىغۇ؟

— كەچۈرۈڭ جانابىي سەردار. بىز چەتتۇلار نادان خەلق-
مىز، — دېدى ئەخمەت مىرزا قىلچە ئۇيالماستىن، — تىبۇدا خۇددى ئەنجانلىقلار بىزگە تاغنى يۆلەپ بېرىدىغاندەك، ئۇلار ئۈچۈن كەتمەن چېپىپ كېتىپتۇق. قارىساق، ئوتقا بىزنى ئىتتى-
رىپ قويۇپ، ئۆزلىرى راھەت كۆرۈشتى. ئەسلىدىنغۇ مەن خانغا مۇشت ئېتىشنى گۇناھ بولىدۇ دەپ كەلگەنىدىم. ئەنجانلىقلارنىڭ چوقۇم يېڭىلىدىغانلىقىنى بۇرۇنلا بىلەتتىم. ئەمما، ئامال قانچە؟ بىز چەتتۇلاردا: «ئاكاڭ كىمنى ئالسا، يەڭگەڭ شۇ» دېگەن سۆز بار. خاننىڭ ئادالەتپەرۋەر قوشۇنلىرىنىڭ ئىنسانىي پەزىلەتلىرى پۈتكۈل ئىقلىمغا تارالدى. شۇنداق بولغانلىقتىن، ئادالەتچى قو-
شۇننىڭ زەپەر قۇچۇشى چوقۇم ھېكمەتخان تۆرە سېلىرىنىڭ بۇرنا-
كۈنكى ھۇجۇمىڭلاردا بىر بۆلۈك لەشكەرنى ئېلىپ تۇقسۇنغا قاچ-
تى. ئاڭلىساق ئۇ يەردىمۇ تۇرالماي، قارا شەھەرگە — ساۋ پاشا-

نىڭ يېنىغا كېتىپتۇدەك. مەن ماربىندې تۇڭگانىغا پايدا - زىياندىكى چۈشەندۈرۈپ قايىل قىلىپ، ئاخىر ئۇنى قوۋۇقنى ئېچىپ، تەسلىم بولۇشقا كۆندۈردۈم.

— بىز سىلەرنىڭ يۇرتۇڭلاردا ئادالەت ئورنىتىپ، ھىدايەت-نى جارى قىلدۇرغىلى كەلدۇق، — دېدى جاك ياۋ ئۇنىڭ سۆزىنى ئاڭلاپ بولۇپ، — بولىدۇ. مەن خان لەشكەرلىرىنىڭ سەردارى بولۇش سۈپىتىم بىلەن، سىلەرنى قورال تاپشۇرۇشقا بۇيرۇيمەن. قورال تاشلىساڭلارلا، ھاياتىڭلار كېيىللىككە ئىگە بولىدۇ...

× ×

شۇ كۈنى كەچتە مانجۇلار غالىملارچە شەھەرگە كىرىپ كەلدى. ماربىندې قولىدىكى قىلىچ بىلەن قەلئەنىڭ ئاچقۇچىنى ئەندىخۇي قوشۇنلىرىنىڭ سەردارى جاك ياۋغا ئىككى قوللاپ سۈنۈپ، تۇرپان قەلئەسىنىڭ شەرتسىز تەسلىم بولغانلىقىنى بىلدۈردى. شۇنىڭدىن كېيىن پالاكەتمۇ يېتىپ كەلدى. قارا چېرىكلەر كوچىلاردا ئاتلىرىنى تاراقلىتىپ چاقۇزۇپ يۈرۈپ، ئاھالىنىڭ ئىشىكلىرىنى گۈمبۈرلىتىپ ئۇراتتى:

— ئىشىكنى ئاچ، تالاغا چىقىش!

— تۇرپانلىقلار چامچىسىنى^① ئۇچىسىغا سايقان پېتىلا، يالاڭغىدەك ھالدا ئىشىكلىرىدىن ۋە دەرۋازىلىرىدىن تالاغا يۈگۈرۈشۈپ چىقىشاتتى. ئىشىك - دەرۋازىلار ئېچىلىش بىلەن تەڭلا، قارا چېرىكلەر ئۆيلەرگە يۈگۈرۈشۈپ كىرىپ قولىغا ئېلىشقانلىكى نەرسىنى: ئاشلىق، قوي - ئۆچكە، توخۇ - تۇخۇم، كىيىم - كېچەك، ھەتتا قېرىلارنىڭ ئاخىرەتلىكلىرىنىمۇ قويماي ئېلىۋېلىپ، ئۆيلەرنى قۇرۇغداپ قويۇشاتتى.

بىر ئۆيدىن گەركەكنىڭ:

— خۇدا ھەققى، بىزدە ئاشلىق يوق! يېڭى بۇغداي چىقىمىدە.

① چامچا - تۇرپان شىۋىسىدە: «كۆڭنەك» دېگەن مەنىدە.

سا، نەدىكى ئاشلىقنى بېرىمىز؟ — دېگەن ئاۋازى ئاڭلىنىۋاتاتتى. ئارقىدىنلا ئۇنىڭ «ۋايجان!» دېگەن ۋارقىرىغىنى ئاڭلاندى. دە، ئۇنى تېزلا ئۆچتى. بىر موماينىڭ يىغا — زارىسى ئاڭلىنىشقا باشلىدى:

— ۋاي بالام! ياشلا كەتتىڭ بالام! سەن ئۆلگىچە مەن قېرى ئاناڭ ئۆلسىچۇ بالام!

ئۇنىڭ ئىچىدە لېچەكلىك بىر قېرى موماي يىغلاپ ئولتۇراتتى. قارا چېرىكلەر ئۇنىڭ قارشىلىق كۆرسەتكەن ئوغلنى چىپىپ تاشلىغانىدى.

— ئاسماندىن ئاشلىق ياغدۇرۇپ بېرەمتۇق؟ — دەيتتى ئۇ يىغلاپ تۇرۇپ، — سىلەر ئوغلۇمنى ئۆلتۈردۇڭلار، مەن قېرى موماينى ئەمدى كىم باقىدۇ؟

ئۇنىڭ كۆزىگە توساتتىنلا كۈنىگە خاڭوڭ^① قىلماي بىردىن تۇغۇپ بېرىدىغان چار مىكىينى كۆرۈنۈۋىدى، ئوغلنىڭ جانسىز گەۋدىسىنى يەرگە قويۇپ، ئورنىدىن تۇردى — دە:

— دەيۈز! ئۆلگۈڭ كەلدىمۇ؟ تاخ! — دەپ ۋارقىرىغىنىچە توخۇنى قوغلاپ يۈرۈپ قازناققا كىرگۈزۈۋەتتى، ئاندىن ئىشىكىنى يېپىپ قويۇپ يەنە ئوغلنىڭ بېشىغا كېلىپ يىغلاشقا باشلىدى: — ئۆزىمىز نېمە يەيمىز؟ بىزنى مۇشۇنداق ئازاد قىلىشماق. چىمىتىڭ ھەرقايسىڭ؟ ئاخىرقى روزىغارىمىزنى سورۇۋېتىشتىڭ. خۇ؟ يەنە ئاسارەككە چۈشتۇقمۇ؟

شۇ ئەسنادا تالانىڭ ئىشىكى قاتتىق گۈمبۈرلەشكە باشلىدى. تالادا چېرىكلەر ئىشىكىنى مىلتىقلىرىنىڭ پايىنىكى بىلەن قاتتىق ئۇرۇۋاتاتتى. ئىشىك قاتتىق زەربىگە بەرداشلىق بېرەلمەي ئاخشىرى مۇجۇقىدىن ئاچراپ چۈشتى. مىلتىق كۆتۈرگەن ئىككى ئاۋاق مانجۇ خۇددى ئۆزىنىڭ ئۆيىگە كىرگەندەك بەخىرامان كىرىپ كەلدى. ئۇلارنى ھېلىقى ئەخمەت مىرزا باشلاپ كىرگەندى.

① خاڭوڭ قىلماي — «كۈن ئاتلىماي» دېگەن مەنىدە.

بىز تۇرپانلىقلار يەيدىغان نەرسىلىرىمىزنى ئاۋۇ قازناققا قو-
يىمىز، — دەپ مانجۇلارنى ئۇدۇل قازناقنىڭ ئالدىغا باشلاپ كەل-
دى — دە، ئىشكىنى ئاچتى. بۇ پاراكەندىچىلىكتىن ھۈركۈپ
كەتكەن چار مىكىيان قاقاقلىغىنىچە ئۇچۇپ چىقىۋىدى، ئەخمەت
مىرزا ئېتىلىپ بېرىپ ئۇنى تۇتۇۋالدى ۋە ھېلىقى مانجۇلارنىڭ
قولغا تۇتقۇزۇپ قويدى. بۇنى كۆرگەن موماي:

— ھاي لەنىتى كانتۇ! سەن بۇ كاپىرلارغا تۇغۇۋاتقان تو-
خۇينى تۇتۇپ بەرگىچە، ھېلىقى قىسىر ئايلاڭنى تۇتۇپ بەرسەڭ
بولمامدۇ؟! — دەپ ۋارقىرىغىنىچە، ئەخمەت مىرزانىڭ يۈزىنى
مورلاش ئۈچۈن ئېنىلىدى.

— توختا! — دەپ ۋارقىرىدى مانجۇلار قولىدىكى مىلتىقنى
مومايغا تەڭلەپ، — بولمىسا ئېتىپ تاشلايمىز! ...

مانجۇلار ئەتىگەندىن كەچكىگە ھارۋا - ھارۋىلاردا ئاشلىق
ۋە باشقا نەرسىلەرنى توشۇپ تىنىمىدى. شەھەر بىر پەستىلا پاك - پاكىزە
قورۇغداپ قويۇلدى. ھېچبىر ئۆيدە چىراغ يېقىلمىدى. مورىلار -
دىن تۇتۇنمۇ چىقمىدى. ھېچكىم تاماقمۇ ئەتمىدى. كۆردەك قاپقا -
راڭغۇ ئۆيلەردىن قېرى - چۆرىلەرنىڭ يىغا - زارە قىلىشقان
ئاۋازلىرى ئۈزۈلمەي ئاڭلىنىپ تۇراتتى^① ...

① مانجۇلار تۇرپاننى ئىشغال قىلغاندىن كېيىن، ئەنخۇي قوشۇنلىرى-
نىڭ تۇڭلىقى سۈي جىيەنپياۋ چېرىكلىرىنى بەخىرامان بەيتىلمال
قىلىشقا قويۇپ بەردى. زوزۇڭنانڭ ئۇنى قاتتىق جازالاپ، ئەمىلىد-
دىن ئېلىپ تاشلىدى ھەمدە پاراكەندىچىلىككە ئۇچرىغان ئاھالىدىن
ھال سوراپ، بېشىنى سىيلاشقا ئامبال لۇ شېنجىۋەننى ئەۋەتتى.
شۈي جىيەنپياۋنىڭ قوشۇنى ئالدىنقى سەپتىن قايتۇرۇپ كېلىنگەند-
دىن كېيىن، ئىككىنچىلەپ ئالدىنقى سەپكە ئەۋەتىلمىدى. بۇ ھەق-
تىكى تەپسىلاتلار ئۈچۈن «مەرىپەتلىك، مەدەتكار زوزۇڭنانڭ ھەز-
رەتلىرىنىڭ ئەسەرلىرى، ئەستىقلار» 6 - جىلد، 53 - بېتىگە
ۋە يەنە شۇ كىتابنىڭ «خەت - چەكلەر» قىسمىنىڭ 18 - جىلد،
34 - بەتلەرگە قارالسۇن.

ئالتىنچى باب

بەدۆلەتنىڭ ئۆلۈمى

«بىر قوچقارنىڭ بېشى كەتكىچە، مىڭلاپ قوينىڭ

بېشى ئېلىنارمىش.»

— ئۇيغۇر خەلقىنىڭ ئەقلىيە سۆزلىرىدىن

مىلادى 1877 - يىلى 5 - ئاي.

يېقىنقى ۋاقىتلاردىن بۇيان، بەدۆلەت ئوڭايلا ئاچچىقلىنىدۇ. خان، قەھرى - غەزىپى ئۆرلەپ، پەيمانى ئاسانلا تاشىدىغان بولۇپ قالدى. تەڭرى تېغىنىڭ شىمالىدىكى گۈمۈدى، ماناس ۋە ئۈرۈم - چىلەرنىڭ ئارقا - ئارقىدىن قولىدىن كېتىشى ئۇنىڭ مىجەزىدىكى بۇنداق ئۆزگىرىشنى تېخىمۇ كۈچەيتىۋەتتى.

مانجۇلارنىڭ داۋانچىڭ قورغىنىنى يەتھ قىلىپ، ئارقىدىنلا توقسۇن، تۇرپانغا تېگىش قىلغانلىقى توغرىسىدىكى خەۋەر ئىككى كىنچى دارۇسەلئەتتە - كورلىغا يېتىپ كەلگەندىن كېيىن، كىشىلەر بەدۆلەتنىڭ غەزىپىدىن قورقۇپ، بۇ خەۋەرنى ئۇنىڭغا يەتكۈزۈشكە جورئەت قىلىشالمىدى.

بەدۆلەتنىڭ موللا كامالىدىن دەيدىغان بىر مىرزىسى بار ئىدى. ئۇ نىياز ھېكىمبەگنىڭ بەدۆلەت بىلەن بولغان مۇناسىۋىتىنىڭ ئادەتتىن تاشقىرى قويۇق ئىكەنلىكىنى بىلەتتى. شۇڭا، ئۇ بۇ خەۋەرنى بەدۆلەتكە نىياز ھېكىمبەگ ئارقىلىق يەتكۈزمەكچى بولۇپ ئۇنىڭ ھۇزۇرىغا ماڭدى.

موللا كامالىدىن ئادەتتە نىياز ھېكىمبەگ بىلەن تونۇش

بولغاچقا، بىرەر ئىش بولۇپ قالسا، مۇلازىملارغا خەۋەر قىلمايلا، ئۇنىڭ ئالدىغا ئۇدۇل كىرىۋېرەتتى. شۇڭا، بۈگۈنمۇ ئۇ شۇ ئادىتى بويىچە، نىياز ھېكىمبەگنىڭ ئىچكىرىكى خانىسىغا قاراپ ماڭدى. ئايۋاننىڭ ئىچىدە مۇلازىملار كۆرۈنمەيتتى. ئۇ ئىچكىرىكى خانىنىڭ پەنجىرىسى ئالدىغا كەلگەندە، ئۆي ئىچىدىن چىقىۋاتقان گۈدۈك - گۈدۈك پاراك ئاۋازىنى ئاڭلاپ، توختاپ قالدى. نىياز ھېكىمبەگ بىرىسى بىلەن پاراڭلىشىۋاتقان بولسا كېرەك. — مېنى ھېچ گۇناھىم يوق، سەۋەبسىزلا ئۇرۇپ، شۇنچىۋالا ئازاپلىدى. . . . بىرىسى يىغلاپ تۇرۇپ شىكايەت قىلىۋاتاتتى. — گۇناھ قىلمىساڭ، بىكاردىن ئۇرۇپ - تىللامدۇ؟ — دېگەن ئاۋاز ئاڭلاندى ئىچكىرىسىدىن. بۇ نىياز ھېكىمبەگ ئىدى. — . . . يېقىندىن بۇيان ئۇ بىتاپ بولۇپ قېلىۋىدى، ساراي تېۋىپى ئۇنىڭ تومۇرىنى تۇتۇپ بېقىپ، چىرايىغا قاراپ: «تەپ بولۇپ قاپتىلا، دورا ئىچىسىلە ساقىيىپ كېتىدىلا» دەپ دورا بۇيرۇپ بەردى. مەن تېۋىپنىڭ بۇيرۇپ بەرگەن دورىسىنى تەييارلاپ، ئۇنى ئىچىمەدىكىن دەپ قېشىغا كىرسەم، دورا كەرىدەك «ئاچچىق ئىكەن» دەپ، مېنى بىكاردىن - بىكارغا مۇشتلاپ ئۇرۇپ كەتتى. . . .

— ئۇنداق بولسا، سېنى ناھەق ئەدەپلەپتۇ. نېمە بولدىكىن ئۇ ئالچىغانغا! ھېلىغۇ سەن ئىكەنسىن، بەزىدە بىزدەك ئەيىنى دۆلەتلىرىنىمۇ كۆپ رەنجىتىپ، دىلىمىزغا كۆپ ئازار بېرىدۇ. بىزمۇ ئۇنىڭدىن جاق تويدۇق، بىزار بولدۇق! ھەممىمىزلا ئۇ- ئىڭدىن قۇتۇلساق ئىكەن دەپ، خۇدادىن تىلىمەكتىمىز!

— ئىلاھىم تىلەكلىرىمىز ئىجابەت بولۇپ، ئۇنىڭدىن قۇتۇلۇپ قالساق ئەجەب ئەمەس.

— ئۇنىڭدىن قۇتۇلۇشنىڭ ئامالغۇ يوق ئەمەس، چىراق. . . .

— ئۇنىڭ تىل - ئاھانىدىن، دەككە - دەشەنەلىرىدىن قۇتۇلىدىغان بولساقلا، ھەرقانداق ئىشقا بۇيرۇشىڭىز مانا مەن

تەييار!

— بۇ گېپىڭ راستمۇ؟ سېنىڭدە مۇشۇنداق جورگەت - شىجاگەت بارمۇ؟

— مەن سىلنى ئۆز كۆرۈپ، ئىچ - باغرىمنى بىراقلا تۆكتۈم جۈمۈ ئىمادۇر دۆلەتى جانابلىرى!

— بۇ گېپىڭمۇ راست. ئۇنى مۇسۇلمانلارنىڭ بېشىدىن دەپتى قىلماي زادى بولمايدۇ، — دەۋاتتى نىياز ھېكىمبەگ، — ئۇنى دەپتى قىلىش — ھەر بىر مۇسۇلمان ئۈچۈن ۋاجىپ. سەن باھادۇر ئىنىمدە بۇنچىلىك جورگەت ۋە غەيرەت بولىدىغان بولسىدە. لا، بۇ ئىشتا خۇدا ساڭا يار بولىدۇ، سېنى ساقلايدۇ. ئۆزۈڭمۇ بۇ تۆھپەڭ ئۈچۈن كۆپ ئىنئاملارغا ئېرىشىسەن، مەرتىۋەڭ تېخىمۇ ئۆرلەيدۇ. . .

ئۇنىڭ سۆزى ئۈزۈلۈپ قالدى. بىر پەس سۈكۈتتىن كېيىن يەنە داۋام قىلدى:

— مەندە تەپ كېسىلگە شىپالىق بولىدىغان بىر دورا بار. پۇرسەت تېپىپ، ئۇ ئىچىدىغان دورىغا قوشۇپ قوي. ئاندىن ئۇ ئىچىدىغان چايغا سېلىپ، قاچانكى ئۇ «چاي» دېسە، دەرھال ئېلىپ كىرىپ ئۇنىڭغا ئىچۈرگىن! شۇنى ئېسىڭدە مەھكەم تۇت. قىن: مېنىڭ دېگەنلىرىمنى بىر ئۆزۈڭدىن، بىر خۇدادىن باشقا ھېچكىم بىلمەسلىكى شەرت. بۇ ئىشنى تۈگەتكەندىن كېيىن، دەرھال مېنىڭ قېشىمغا كەل. بۇ خىزمىتىڭ ئۈچۈن مەندىن كۆپلەپ تۆھپە - تارتۇق ئالسىن! . . .

بۇ گەپلەر بولۇۋاتقاندا، پەنجىرە ئالدىدا تۇرغان موللا كاما - لىددىن باش - ئايىقى يوق بۇ گەپلەرنى زادى چۈشىنەلمىدى - دە، داۋاملىق ئاڭلاپ تۇرۇشنى بىئەپ كۆرۈپ، يۆتىلىپ قويدى. ئىچكىرىسىدىكى پاراڭ شۇنىڭ بىلەن بىردىنلا توختىدى. سەل ئۆتكەندىن كېيىن، ئىشىك ئېچىلدى. ئىچكىرىسىدىن بەدۋەلەت - نىڭ مەشۇر ئىسىملىك بىر مەھرىمى چىقىپ كەلدى - دە، يەرگە

تىكىلىگىنىچە، ئۇنىڭ يېنىدىن گەپ قىلماي ئۆتۈپ كەتتى. — خوش، موللا كامالىدىن، بۇ ياققا ئۆتۈپ قايتىلماغۇ؟ — دەپ سورىدى نىياز ھېكمىبەگ تەئەججۈپ بىلەن. — جانابىي ئىمادۇر دۆلەتى! — دېدى موللا كامالىدىن، — بۇ يىل ئەتىياز كىرگەندىن بېرى، داۋانچىڭ قۇرغىنىدىكى لەشكەرلىرىمىز ئۇرۇشتا يېڭىلىپ، مانجۇ خانلىقىنىڭ لەشكەرلىرىگە ئەسىر چۈشۈپ كەتتى. قارا چېرىكلەر توقسۇن بىلەن تۇرپاننى ئىگىلىدى. بىزلەر بۇ ئەھۋالنى بىلىپ تۇرۇپ ئەمىر ئىسلام جانابىي ئالىيلىرىغا خەۋەر قىلىمىدۇق. ئىسلامغا بۇنىڭدىنمۇ چوڭ خىيالى-ئەت، مىللىتىمىزگە قارىتا بۇنىڭدىنمۇ زور جىنايەت بولامدۇ؟ . . . — توغرا ئېيتىدىلا مىرزىم، بىراق، ئەمىر ئىسلامنىڭ . . . — دېگىنىچە نىياز ھېكمىبەگ سۆزىنى توختىتىۋالدى.

نىياز ھېكمىبەگنىڭ تىلىنى چايناپ، دودۇقلاپ تۇرغىنىنى كۆرگەن موللا كامالىدىن ئۇنى بەدۋلەتنىڭ غەزىپىدىن قورقۇپ، بۇ خەۋەرلەرنى يەتكۈزۈشكە جورئەت قىلالمايۋاتقان ئوخشايدۇ، دەپ چۈشەندى - دە:

— ھەممىمىز مۇسۇلمانغۇ! بۇ ئىش پۇرسەتنى ئۆتكۈزۈۋېتىدىغان ئىشلاردىن ئەمەس! بۇنى ئەمىر ئىسلام جانابىي ئالىيلىرىغا چوقۇم بىلدۈرۈش كېرەك! سىلى ئېيتىشقا جورئەت قىلالمىسىلا، جانابىي ئالىيغا مەن ئۆزۈم ئېيتاي ئەمەس! — دەپ زەردە قىلدى ۋە نىياز ھېكمىبەگنىڭ ئالدىدىن چىقىپ كەتتى. . .



ئەسلىدە، تەڭرى تېغىنىڭ شىمالىدا ئۆتكەن يىلى يازدىن تارتىپ قىشقىچە بولغان سوقۇشلاردا بەدۋلەت ئۆزىنىڭ ئاساسلىق كۈچىدىن ئايرىلىپ قالغاندىن كېيىن، دەرھال جەنۇبتىن لەشكەر يۆتكەپ، كورلا، توقسۇن قاتارلىق جايلارنى تايانچى يازا قىلغان

ھالدا، توقسۇن — داۋانچىڭ — تۇرپان ئۈچبۇرجەك رايونىدا مانجۇلار بىلەن ھەل قىلغۇچ جەڭ قىلىپ ئېلىشىپ كۆرمەكچى بولغانىدى. شۇڭا، ئۇ توقسۇن، تۇرپان ۋە داۋانچىڭ قورغانلىرىغا يەتتە مىڭ سەرۋاز، يەتتە مىڭ يىڭت، يىگىرمە يەتتە دانە ھەر-خىل كالىبىرلىق توپ - زەمبىرەك ۋە تۇڭگانىيلاردىن ئون مىڭ-دەك لەشكەر بولۇپ جەمئىي يىگىرمە تۆت مىڭدەك ئەسكەر يۆت-كەپ، بۇ جايلارنىڭ مۇداپىئەسىنى كۈچەيتكەندى. داۋانچىڭ قورغىنى — تەڭرى تېغىنىڭ جەنۇبىغا ئۆتۈشتىكى مۇھىم تاغ ئېغىزى بولغاچقا، ئۇ يەرگە ھەيدەر قۇل داداھانى ئەمىر لەشكەر قىلىپ، قاسىم پولىگان، نىياز مۇھەممەت توقسابە قاتارلىق سەر-دارلارنى پەنسا قىلىپ تۆت مىڭدەك سەرخىل لەشكەرنى ئېغىزنى ساقلاشقا قويغانىدى. تۇرپاننى بولسا، ھېكىمخان تۆرە، يانداش ئەمرۇل ئومرا بەي يەنخۇ ۋە ئۈرۈمچىنىڭ ھاكىمىبېگى ماربىندىلار ساقلاپ ياتاتتى. كورلىدىكى ھەربىي كېڭەشتىن كېيىن، بەدۋەلەت يەنە ئەمرۇل ئومرا بارگاھىنى توقسۇنغا يۆتكەپ، بۇ يەرگە ھەق-قۇل بەگنى مەسئۇل قىلغان ۋە كورلىدىن بىر مىڭ بەش يۈز يىڭت، كۇچادىن مىڭ يىڭت يۆتكەپ، بۇ ئۈچبۇرجەك رايونىنىڭ مۇداپىئەسىدىكى ئەسكەرىي كۈچنى يەنىمۇ كۈچەيتكەندى. شۇنداق قىلىپ بۇ ئۈچبۇرجەك رايونىدىكى ئەسكەرىي كۈچ ئوتتۇز مىڭغا يېقىنلىشىپ قالغانىدى.

قەمەرىيە 3 - ئاينىڭ 1 - كۈنى^①، ليۇ جىڭئاڭ مانجۇ قوشۇنلىرىنىڭ بىرىنچى قىسىملىرىنى باشلاپ، چېقىن توپ - زەمبىرەكلىرىنى ئېلىپ، ئۈرۈمچىدىن داۋانچىڭغا قاراپ يولغا چىقتى. ئۈچ كۈن بولغاندا، سەييۇپۇ دېگەن يەرگە يېتىپ كەل-

① شەمسىيە 1877 - يىلى 4 - ئاينىڭ 14 - كۈنى.

دى. شۇ كېچىسى، ئەنسى قوشۇنىنىڭ باش بوغى يۈ خۇئېن، خەنجۇڭ قوشۇنىنىڭ باش بوغى تەن شاڭليەن قاتارلىقلار بوپۇرۇققا بىنائەن توققۇز ئاتلىق چېرىكلەر يىڭى ۋە تۆت پىيادە چېرىكلەر يىڭى بولۇپ جەمئىي تۆت مىڭ ئىككى يۈز ئەللىك قارا چېرىككە ياغاچ چىشلىتىپ، كېچىلەپ چىغىر يول بىلەن مېڭىپ، داۋان-چىڭغا قاراپ يۈرۈپ كەتتى. داۋانچىڭنىڭ ئەتراپى ساسلىق بولغاچقا، ئاتلار پانتاققا قورسىقىغىچە پېتىپ قالاتتى. ئۇلار ئەنسى — بەشىنچى جىڭدا مىڭبىر مۇشەققەتلەرنى بېشىدىن ئۆتكۈزۈپ داۋانچىڭ قورغىنىنىڭ كۈنچىقىش تەرىپىدىكى بىر تۆپىلىكنى ئىگىلىۋېلىشقا مۇۋەپپەق بولدى. شۇ كۈنى كەچتە، مانجۇلارنىڭ قالغان قىسمى قىل قۇيرۇق بولۇپ يېتىپ كەلدى. شۇنداق قىلىپ، مانجۇلارنىڭ ئاتلىق، پىيادە چېرىكلىرى داۋانچىڭ قورغىنىنىڭ ئىككى ياقىسىدىكى تۆپىلىكنى ئىگىلىۋېلىپ، قورغاننى ئىككى تەرەپتىن قورشىۋالدى. ئەنسى چۈش بولغان مەزگىلدە، مانجۇ قوشۇنلىرىنىڭ تۇرشاۋۇلى، زوڭتۇڭ دارېن ليۇ جىڭتاڭ داۋانچىڭ قورغىنىنىڭ يەر — شارائىتىنى كۆزىتىپ بېقىش ئۈچۈن، يامغۇردەك يېغمۇراتقان ئوققا قارىماستىن، قورغاننىڭ كۈنپېتىش تەرىپىدىكى تۆپىلىككە ئات سېلىپ چىقمۇندى. قورغان تەرىپىدىن ئېتىلغان ئوق ئۇ مىنگەن ئاتنى يىقىتتى. ليۇ جىڭتاڭمۇ ئاتتىن دومىلاپ چۈشتى.

قورغانغا پىچاق بېسىدەك تاش قىرنىڭ ئۈستىدىن بارمىسا، بارغىلى بولىدىغان باشقا يول يۇق ئىدى. بىرنەچچە كۈندىن بۇيان، مانجۇلار مۇشۇ پىچاق بېسىدەك تاش قىرنىڭ ئۈستىدىن قورغانغا ئۆتۈۋېلىشقا نەچچە قېتىم ئۇرۇنۇپ كۆرگەن بولسىمۇ، ئەمما، قورغاندىكى نامەلۇم بىر مەرگەننىڭ ئەجەللىك ئوقىغا دۇچ كېلىپ يەر چىشلەشتى. مانجۇلارنىڭ قورغانغا قىلغان ھۇجۇملىرى قورغاندىكىلەرنىڭ قەيسەرلىك بىلەن بەرگەن قايتۇرما زەربىسى ئارقىسىدا،

قايتا چېكىندۈرۈلۈپ، مەغلۇبىيەت بىلەن ئاياغلاشتى.
 قەمەرىيە 3 - ئاينىڭ 5 - كۈنى^①، نىڭشيا قوشۇنىنىڭ باش
 يۇغى تەن باسۇي مىناميونلىرىنى قۇرۇپ، قورغاننى شىددەت
 بىلەن توپقا تۇتتى. قەمەرىيە 3 - ئاينىڭ 7 - كۈنى^②، مۇشاۋىر
 سانغۇن خۇ مىڭگۈي، ياساۋۇل سەردار جۇاڭ ۋېي قاتارلىقلار
 بويىرۇققا بىنائەن ئۈچ دانە چېقىن توپنى كۈنپېتىش تەرەپتىكى
 ئېگىزلىكنىڭ ئۈستىگە قۇرۇپ، داۋانچىڭ قورغىنىنى دەھشەت-
 لىك توپقا نۇتقىلى تۇردى.

... گۈم! - باڭ! ... گۈم! - باڭ! - گۈم...
 چېقىن توپنىڭ ئون قانداقلىق ئوقلىرى داۋانچىڭ قورغىنىنىڭ
 ئۈستىگە خۇددى چۆل چېكەتكىسىدەك ۋىزىلداپ ئۇچۇپ بېرىپ
 چۈشۈپ، ئارقا - ئارقىدىن پارتلاشقا باشلىدى. داۋانچىڭ قورغى-
 نى بىر پەستىلا قويۇق ئىس - تۈتەك ئىچىگە غەرق بولۇپ،
 كۆزدىن غايىب بولدى...

شۇ كۈنى كۈن قايرىلغان بىر چاغدا، «گۈم! - باڭ!»
 قىلغان قاتتىق پارتلاش ساداسى ئىچىدە يەر - زېمىن لەرزىگە
 كېلىپ بىر كۆتۈرۈلدى - دە، قاتتىق بىر سىلكىنىپ ئۆز ئورنىغا
 چۈشتى. قورغان ئىچىدە ئوت يالقۇنى پەلەككە كۆتۈرۈلدى. قور-
 غان لاۋۇلداپ كۆيۈشكە باشلىدى. ئەسلىدە بىر تال چېقىن توپ
 ئوقى داۋانچىڭ قورغىنىنىڭ جەنۇبىغا (ئوق - دورا ئامبىرىد-
 ىغا) چۈشۈپ پارتلىغانىكەن. پارتلاش ساداسى ئىچىدە پۈتۈن جەن-
 ۇبىدىكى ئوق - دورىلارمۇ پاراسلاپ ئېتىلىپ، گۈلدۈرلەپ
 پارتلاشقا باشلىدى. بايامقى زور پارتلاش شۇنىڭ نەتىجىسى ئىدى.
 ئەتراپنى ئادەملەرنىڭ قىيا - چىياللىرى قاپلىدى...
 مانجۇلار بەدۋەلەتنىڭ ئەسىرگە چۈشكەن يىگىت - سەرۋازلىد-

① شەمسىيە 1877 - يىلى 4 - ئاينىڭ 18 - كۈنى.
 ② شەمسىيە 1877 - يىلى 4 - ئاينىڭ 20 - كۈنى.

رىنى يالاپ، زۇڭتۇڭ دارېن ليۇ جىڭتاڭنىڭ بارگاھى ئالدىغا ئېلىپ كەلدى. ليۇ جىڭتاڭ ئەسىرلەرنى بىر - بىرلەپ كۆزدىن كەچۈرۈپ بولغاندىن كېيىن، باغلاقنى يەشكۈزدى - دە:

— سىلەر ئەسلىدە خاننىڭ مۆمىن پۇقرالىرى ئىدىڭلار، بىراق، — دەيدى ئۇ، — ئەنجانلىق لوپاشانىڭ ئالدام خالتىسىغا چۈشۈپ قايىمۇقتىڭلار. بۈگۈن مەن سىلەرنى ئۆلتۈرمەيمەن. ھەممىڭلارنىڭ ئاتا - ئاناڭلار، ئاكا - ئۇكاڭلار، خوتۇن - بالاڭلار بار، قېرىنداشلىرىڭلار ئىشك ئالدىغا چىقىپ يولۇڭلارغا قاراپ تەلمۈرۈپ تۇرىدۇ. ئۇلار سىلەرنىڭ جەڭدە يېڭىلىكىڭلارنى ئاڭلىسا، چوقۇم دەريا - دەريا ياش تۆكۈپ، قايغۇ - ھەسرەت ئىچىدە لەختە - لەختە قان يىغلايدۇ. مەن سىلەرنىڭ قايتىپ بېرىپ، ئاتا - ئاناڭلار، ئاكا - ئۇكاڭلار ۋە خوتۇن - بالىلىرىڭلارنىڭ كۆڭلىنى خاتىرجەم قىلىشىڭلار ئۈچۈن، ھەممىڭلارنى قويۇپ بېرىمەن. ئەمما، ئاراڭلاردىكى ئەنجانلىقلار بۇنىڭ سىرتىدا. شۇڭا، سىلەر ئۇلارنى ماڭا نام - شەرىپى. تۆھپە - ئەمەلى بىلەن كۆرسىتىپ بېرىشىڭلار كېرەك!

ئۇ، ئەسىرلەرنىڭ كۆڭلىگە تەسەللى بېرىپ، ئۆزلىرىنى ئەمىن تاپقۇزدى ۋە ھەربىرنىڭ قولىغا ئوزۇق - ئوۋقەت ۋە پۇل - پىچەك بېرىپ يولغا سالدى.

داۋانچىڭ ئۇرۇشىدا مانجۇلار قوشۇنىغا ئەسىر چۈشكەن يىدىگىت - سەرۋازلارنىڭ ھەممىسى دېگۈدەك ئالتە شەھەرلىك ئادەم - لەر ئىدى. شۇڭا، ئۇلار ليۇ جىڭتاڭنىڭ ئىلتىپاتىدىن چوڭقۇر مېنىتەدار بولۇشۇپ، تەزىم قىلىشتى، ئاندىن، ئەنجانلىق ئەسىر لەشكەر، پەنساد ۋە مۇساپىر يىگىتلەرنىڭ ئۈستىگە تاشلىنىپ، ئۇلارنىڭ ياقىسىدىن سۆرەشكىنىچە، ليۇ جىڭتاڭنىڭ ئالدىغا ئېلىپ كېلىشتى.

ليۇ جىڭتاڭ ئەسىرلەشكەر ھەيدەرقۇل داداھاھ، نىياز مۇ - ھەممەت پەنساد باشلىق مۇساپىر پەنساد يىگىتلەرنى خانغا يوللاپ

بەردى ① .

داۋانچىڭ قورغىنى پەتھ قىلىنغاندىن كېيىن، مانجۇلارنىڭ جەنۇبقا قاراپ ئىلگىرىلىشىدىكى زور پۈتلىككاشاڭ ئاخىرقى ھېسابدا تا يۈلۈپ تاشلاندى. قەمەرىيە 3 - ئاينىڭ ② 11 - كۈنى، بەي يەنخۇنىڭ توقسۇنغا ئوت قويۇپ، بۇلاڭ - تالاڭ يۈرگۈزۈپ، توقسۇن خەلقىنى ئۆزلىرى بىلەن مەجبۇرىي ئېلىپ كەتمەكچى بولۇۋاتقانلىق خەۋىرى يېتىپ كەلدى. ليۇ جىڭتاڭ بەي يەنخۇنى توقسۇن ئەتراپىدا يوقىتىش ئۈچۈن، خۇاڭ ۋەنپىڭ، تەن شاڭليەن قاتارلىق سەردارلارغا ئاتلىق

① موللا مۇسا سايرامى ئۆزىنىڭ «تارىخىي ئەمىنىيە» دېگەن كىتابىدا بۇ ھەقتە مۇنداق مەلۇمات بەرگەنىدى: «... شۇ كۈنلەردە، خىتايلار داۋانچىڭغا يېتىپ كەلدى. نىياز مۇھەممەت توقسابە بىر-نەچچە كۈن ئوق چىقارماي سەۋر قىلدى. داۋانچىڭدا ئىككى مىڭدەك يىگىت بار ئىدى. بۇلاردىن تۆت يۈزى دەۋرۋازىدىن چىقىپ، مەشىق قىلىۋاتقان كاپىرلارنى ئاتتى. ئازغىنە ۋاقىت ئىچىدە مىڭغا يېقىن كاپىرنى يوقاتتى. ئاتالىق غازىدىن: «ئوق چىقارماڭلار!» دەپ ئارقا - ئارقىدىن پەرمان كەلگىلى تۇردى. ئەمىرلەشكەر، پانساد ۋە يىگىتلەرنىڭ كۆڭلى بۆلۈنۈپ، ئىشەنچلىرى سوۋىدى. ئاخىرى خىتاي چېرىكلىرى كۆپلىگەن توپ - زەمبىرەكلەر بىلەن ھۇجۇم قىلىپ، داۋانچىڭنى تارتىۋالدى. ئەتىس چۈشكەنلەردىن ئالتە شەھەرلىكلەرنى قورال - ياراقتىن ئېلىۋېلىپ، ئۆزىنى قويۇپ بەردى. ئىياز مۇھەممەت توقسابە باشلىق يەتتە پەنسادنى ۋە بىرنەچچە مۇشاپىر يىگىت ھەم يۈزبېشىلەرنى تۈرمىگە سېلىپ، بىرنەچچە زاماندىن كېيىن، ئۇلارنى شاھادەتلىككە يەتكۈزدى. قالغانلىرىنى بولسا، بېيجىڭدىن ئۈچ ئايلىق يول ئېرى بىر خىتاي شەھەرگە ماڭدۇردى. ...»

② شەمسىيە 1877 - يىل 4 - ئاينىڭ 24 - كۈنى.

چېرىكلەرنى باشلاپ تۇرشاۋۇل قوشۇن بولۇپ توقسۇن تەرەپكە ئىلگىرىلەشكە بۇيرۇدى. شۇ كۈنى گۈگۈم چۈشكەندە، مانجۇلار - نىڭ تۇرشاۋۇل قوشۇنى توقسۇننىڭ خۇدۇڭ دېگەن يېرىگە يېنىپ كەلدى. بۇ يەر توقسۇن شەھىرىگە ئۈن بەش چاقىرىمدەك كېلەتتى. ئۇلار يەر شارائىتى بىلەن پىششىق تونۇشمىغانلىقتىن، بەي يەنخۇ قوشۇنلىرىنىڭ بۆكتۈرمىسىگە ئۇچراپ قېلىپ، ئېنىشىپ كەتتى. ئىككى ئوتتۇرىدا كەسكىن ئېنىشىۋازلىق، چېلىشىۋازلىق باشلىنىپ كەتتى. ھەركىم تۇشمۇ تۇشتىن ئات چاپتۇرۇپ كېلىپ، ئاتماق، چاپماق، سانجىماق، قوغلىماق، سوقماق، يىقىت - ماق، تەيزىلىمەك، قىلىچلىماقلارغا كىرىشىپ كەتتى. ئىككى تەرەپتىكى ھىراۋۇل، چىرىنغار، بىرىنغار، چىنداۋۇل... لار بىر - بىرىگە ئازىلىشىپ، سەپلىرى بۇزۇلۇپ، ئۆلگەنلەرنىڭ ئۈچەي - باغرىلىرى چۇۋۇلۇپ، يارىدارلارنىڭ پۈت - قولىلىرى سۇرىلىپ قالدى. ئاتلىرى قېقىلىپ، ئۆزلىرى بولسا يېقىلىپ، كۆزلىرى ئالىيىپ، تىللىرىنى چاپىنىشىپ، ئوق - قىلىچلارنىڭ ئاچچىق ئاغرىق ئازابىدا جانلىرى قاقشىشىپ ياتاتتى. بەزىلىرىنى پۈتىدىن سۇرىگىنىچە ئاتلىرى ئەپقېچىپ كېتىۋاتقانىدى. ئۇلار - نىڭ تۇغ - ئەلەملىرى يېقىلىپ، توپىغا مىلىنىپ كەتكەنىدى. مانجۇلار بولسا، پاچاساغال ئېقىنى تەرىپىدىن كېلىدىغان دەھشەت - لىك كەلكۈندەك دەۋرەپ، ئايىغى ئۈزۈلمەي يۇپۇرۇلۇپ كېلىۋا - تاتتى...

ليۇ جىڭئاڭ قوشۇنلىرىنى ئىككى تارامغا بۆلدى: بىر بۆلە - كىگە لۇ چاڭخۇ، تەن باسۇي قاتارلىق ئىككى سەركەردىسىنى باش قىلىپ، ئۇلارنى ئالتە يىڭ، ئۈچ مىڭ لەشكەر بىلەن تۇرپانغا - جاڭ ياۋ، شوي جىيەنباۋ قاتارلىقلارغا ھەمدەم بولۇشقا ماڭدۇردى. ئۆزى بولسا قالغان قوشۇنلارنى باشلاپ ئۇدۇل توقسۇن تەرەپكە قاراپ ئاتلاندى.

ليۇ جىڭئاڭ قوشۇنلىرىنى باشلاپ جەنۇبقا قاراپ ئىلگىرىلە -

ۋاتقاندا، چاڭ ياۋ، شۈي جىيەنپياۋ قاتارلىق مانجۇ سەردارلىرى تۇرپاننىڭ كۈنچىقىش تەرىپىدىكى مۇھىم ئۆتكەل — چىقىتم قورۇلىدىن پىچانغا قاراپ يولغا چىققاندى. چىقىتم قورۇلى تەڭرى تاغلىرىنىڭ جەنۇبىدىكى مانجۇلارنىڭ قولىدىكى بىردىنبىر قورۇل بولۇپ، مانجۇ قوشۇنلىرىنىڭ جەنۇبقا قاراپ ئىلگىرىلەش-تىكى مۇھىم تايانچى ئىستىوكامى ئىدى. مانجۇلار بىرلا ھۇجۇم بىلەن پىچاننى ئالغاندىن كېيىن، قەمەرىيە 3 - ئاينىڭ 12 - كۈنى^①، سىڭگىم ئېغىزىغا ھۇجۇم قىلىپ، بەدۆلەتنىڭ بۇ يەرنى ساقلاپ ياتقان قوشۇنلىرىنى پاك - پاكىزە يوقاتتى. ئەتىسى، ئۇلار تۇرپان بوسوغىسىدا پەيدا بولغاندا، لو چاڭخۇ باشچىلىقىدا كى مانجۇ قىسىملىرىمۇ دەل ۋاقتىدا ئۆلگۈرۈپ كېلىپ، تۇرپانغا كۈنچىقىش ۋە كۈنپېتىش تەرەپتىن قىسىپ ھۇجۇم قىلىش ۋەزدە-يىتىنى شەكىللەندۈردى. مارتىدى قىسىمى قورشاۋغا چۈشۈپ قالغانلىقتىن، ئاخىر تۇرپان سېپىلىنىڭ قوۋۇقىنى ئېچىپ تەس-لىم بولۇشقا مەجبۇر بولدى. ھېكمخان تۆرە بولسا بۇنىڭدىن ئۈچ كۈن ئىلگىرى كېچىدە قېچىپ كەتكەنىدى.

داۋانچىڭ — توقسۇن — تۇرپان سوقۇشى بەدۆلەت قوشۇنىدىن بىلەن مانجۇ قوشۇنلىرى ئوتتۇرىسىدا تەڭرى تېغىنىڭ جەنۇبىدا يۈز بەرگەن يەنە بىر قېتىملىق زور ھەل قىلغۇچ سوقۇش ئىدى. ئۇرۇش ۋەزىيىتىنىڭ تەرەققىياتى پۈتۈنلەي زورۇڭناڭنىڭ ئويلىغىنىدەك بولۇپ چىقىۋاتاتتى: بۇ قېتىمقى سوقۇشتا، مانجۇلار بەدۆلەتنىڭ ئاساسىي كۈچىگە زەربە بېرىپ، جەنۇبقا قاراپ ئىلگىرىلەشتىكى توسالغۇنى سۈپۈرۈپ تاشلىدى. شۇنىڭدىن ئېتىبارەن، تەڭرى تېغىنىڭ جەنۇبىدا زور كۆلەمدىكى ھەربىي ھەرىكەتلەر بولمىدى. بەدۆلەت بۇ قېتىمقى سوقۇشتا يىگىرمە مىڭدىن ئارتۇق ئەسكىرىدىن ئايرىلىپ قالدى. بۇ — بەدۆلەتنىڭ مۇشۇ

① شەمسىيە 1877 - يىلى 4 - ئاينىڭ 5 - كۈنى.

ئەتراپتا تۇرغۇزغان پۈتۈن ئەسكىرىي كۈچىنىڭ ئۈچتىن ئىككى قىسمىنى، پۈتۈن ئەسكىرىي كۈچىنىڭ يېرىمىنى تەشكىل قىلاتتى. شۇڭا، زوزۇڭنىڭ داۋانچىڭ — توقسۇن — تۇرپان سوقۇشىغا: «غەربىي يۇرتقا ئەسكەر چىقارغاندىن بۇيان، مىسلى كۆرۈلمىگەن زور بىر غەلبە بولدى»^① دەپ باھا بەرگەنىدى.

× ×

ئەمدى باشتىكى سۆزىمىزگە كېلەيلى، نىياز ھېكىمىگە باياتىنى ئۆزىنىڭ مەشۇر مەھرەم بىلەن قىلىشقان خۇپىيانە سۆزلىرىنى موللا كامالىدىن ئاڭلاپ قالىدىكەن دەپ قاتتىق ئىزتىراپقا چۈشۈپ قالدى. مۇشۇ تاپتا ئۇنىڭ ھىيلە - مېكىر بىلەن تولغان كاللىسى شۇنداق تېز ئىشلەۋاتاتتىكى، ئۇنىڭ ئالدىدا شەيتان لەئىنىڭمۇ دىلى لال، ئۆزى خىجىل ئىدى. ئۇ داۋانچىڭ قورغىنى، توقسۇن ۋە تۇرپانلارنىڭ قولىدىن كەتكەنلىكى ھەققىدەكى خەۋەرنى موللا كامالىدىن دېيىشتىن ئىلگىرى، بەدۆلەتكە ئۆزى يەتكۈزۈپ، ئۆزىنى قوغداپ قېلىش قارارىغا كەلدى - دە، ئۇدۇل بەدۆلەتنىڭ ھۇزۇرىغا - شاھىنىشىغا قاراپ ماڭدى.

جانابىي ئالىيلىرى، ئۇقتىلامىكەن، - دېدى ئۇ بەدۆلەتكە ئىككى يۈكۈلۈپ تەزىم بىجا كەلتۈرگەندىن كېيىن، - مانجۇلارنىڭ قوشۇنى داۋانچىڭ قورغىنىنى پەتھ قىپتۇدەك. ئۇلار ئەسىر ئالغان لەشكەرلىرىمىزنىڭ ئىچىدىكى ئالتە شەھەرلىك يىگىت - سەرۋازلىرىمىزنى قويۇپ بېرىپ، ئەمىر لەشكەر ھەي - دەر قۇل دادخاھ، نىياز مۇھەممەت پەنساد قاتارلىق بىر مۇنچە رۇستەم سۈپەت باھادىرلىرىمىزغا شېھىتلىك شارابىنى ئىچۈ -

① «نەرىپەتلىك، مەدەتكار زوزۇڭنىڭ ھەزرەتلىرى ئەسەرلىرى.

خەت - چەكلەر»، 18 - جىلد.

رۇپ، ئۇلارنى يوقلۇق ھارۋىسىغا سېلىشقا مۇۋەپپەقىيەت بولمىدى. ئۇ سۆزىنى توختىتىپ، شاھنىڭ ئۈستىدە زۇۋان سۈرمەي شۈك ئولتۇرغان بەدۋەلەتكە ئىتتىك نەزەر سالدى.

نىياز ھېكمىبەگنىڭ چىرايىدا مۇشۇ تاپتا كۈلۈمسىرەش دەپسە، كۈلۈمسىرەش ئەمەس، يىغلامسىراش دەپسە، يىغلامسىراش ئەمەس گەيتاۋۇر بىلىپ بولمايدىغان بىرخىل غەلىتە ھالەت ئىپادەلىنىپ تۇراتتى. ئۇ قۇللارغا خاس خۇشامەتچىلىك قىياپىتى بىلەن بەدۋەلەتنىڭ چىرايىدىكى ئۆزگىرىشلەرنى كۆزىتىپ تۇراتتى. ئۇ بەدۋەلەتنىڭ چىرايىغا مۇغەمبەرلىك بىلەن تىكىلىپ قاراپ تۇراتتى. مۇشۇ تاپتا نىياز ھېكمىبەگنىڭ چىرايىدىن يەنە بىرخىل مەنىسىمەسلىك ھالىتى، بىرخىل ساختىپەزلىك كۆلەڭگىسىمۇ مانا مەن دەپ چىقىپ تۇراتتى.

× ×

بەدۋەلەت دەسلەپكى چاغلاردا يۇرتدارچىلىق ئىشلىرىنىڭ تىزگىنى بىلەن مۇھارەبىيە ئىشلىرىنىڭ تەدبىرىنى ھەر ھالدا ئەيىبلەيدىغان بىلەن كېڭىشىش ئارقىلىق، كۆپچىلىكنىڭ ئەقىل - پاراسىتىگە تايىنىپ تۇتۇپ كەلگەنىدى. ئەمما، قاچانكى، ئۇنىڭ دىلىدا كىبىرلىك قۇشى ئۇۋا سېلىپ، تەكەببۇرلۇق تۇخۇمىنى چىقارغاندىن تارتىپ، ئۆزۈمچىلىك، مەنەنىلىك ۋە مۇستەبىتلىك دۈتى ئۇنىڭ بۇرىنىدىن تۇتۇن ياندۇرۇپ، يېقىن ئەيىپلىرىنىڭ تولىسىدىن ئۇنىڭ دىلىنى رەنجىتىپ ۋە ئابرويىنى تۆكتى. ئۇنىڭ خاسلىرىدىن بولغان جامەدار داداھاھ ئۇنىڭ ھۇزۇرىدىكى بىر قېتىملىق پىنھان سۆھبەتتە بۇ ھەقتە سۆز ئېچىپ ئۇنىڭغا سەمىمىي نەسىھەت قىلغانىدى.

— جانابىي ئەمىر ئىسلام ئالىملىرى، — دېگەندى ئۇ، — خۇدايىتالادىن ھەزرىتى مۇھەممەد ئىسلامنىڭ دىلىغا: «ۋە شاۋىر

ھۇم فىل ئەمرى»^① دېگەن ئايەت نازىل بولغان. شۇ سەۋەبتىن، رەسۇللىلا ھەممىدىن ۋاقىپ، خەۋەردار بولسىمۇ، لېكىن، «كېيىنكى ئۈممەتلىرىمگە كېڭەشلىك ئىش قىلماق سۈننەت بولسۇن» دېگەن مەقسەتتە، ھەر ئىشنى كېڭەش بىلەن قىلاتتى.

— بۇ ئەيىپىمىز ئۆزىمىزگىمۇ مەلۇمدۇر تەقسىر، — دېگەندى بەدۋەلت سەل خىجىل بولۇپ، — ئەمما، شۇنچە تىرىشسە كۆرگەن بولساقمۇ، بۇ ئادەتنى زادى تاشلىيالمىدۇق. ئەمدى خۇدا بۇيرۇسا، بۇنىڭ تەدبىرىنى قىلماققا تەرەددۇتلانماقچىمىز!

— ئىنشائاللا، — دېدى جامەدار داداھاھ بەدۋەلتنىڭ ئۆز ئەيىپىنى ئازراق بولسىمۇ بوينىغا ئالغانلىقىنى كۆرۈپ، — مەملىكەت زاتى ئالىيلىرىنىڭ ياخشى خۇلق، ئېسىل سۈپەتلىرى بىلەن زىننەتلەندى، جانابىي ئالىيلىرىنىڭ خاسۇئامغا قىلغان بىدھىساب كەرەملىرى ۋە مۇرۇۋەتلىرى ئارقىلىق شان - شۆھرىتى ئالەمگە پۇر كەتتى. سىلى جانابىي ئالىيلىرىنىڭ سېخىي - ئېھسان داستانلىرىدا بولسا، مەرھەمەت نېمەتلىرى ۋە شېرىن - شەربەتلەر مۇھەببەت قىلىندى. بىراق، خەلققە يەتكۈزىدىغان بۇ ئېھسانلىرى مۇبادا تۈزسىز بولسىچۇ؟ ھەرقانداق پاكىزە تاماق تۈزسىز بولسا، لەززەت بەرمەس!

— ئۇنىڭ تۈزى نېمىدۇر تەقسىر؟

— ئۇنىڭ تۈزى ئېغىر - بېسىقلىق، كەمتەرلىك، سەۋر - ئاقەتنى ئادا قىلماقتۇر. شۇڭا، ئۇلۇغلار: «يېنىكلىك - شەيتانلىق؛ ئېغىرلىق - راخمانلىق» دېگەن. مۇبادا يېنىكلىك قىلىپ، غەزەپ بىلەن ھۆكۈم يۈرگۈزۈلسە، سەلتەنەتنى ۋەيران قىلىدۇ! — بۇنى چۈشىنىمىز، سەلتەنەتنى مۇستەھكەملەشكە شىجا ئىتىمىزمۇ ئېشىپ - تېشىپ تۇرۇپتۇ...

① «ھەر ئىشتا ئەسھابلىرىڭ بىلەن كېڭەش قىلغىن.»

— توغرا ئېيتىدىلا، ئەمىر ئىسلام جانابى ئالىيلىرى، —
دېدى جامەدار دادخاھ، — بىراق شىجائەت بولۇپلا، تەدبىر بولمى-
سا، خۇددى قىنىدىن چىقمىغان شەمشەرگە ئوخشاش كارغا كەل-
مەيدۇ. شۇڭا، ئاتا - بوۋىلار شىجائەتنى شەمشەرگە ئوخشاتقان
بولسا، تەدبىرنى قولغا ئوخشاتقان. ھېچقانداق شەمشەر قول مە-
دەت بەرمىگۈچىلىك كارغا كەلمەيدۇ. ئەمما، شەمشەر بولمىسا،
قولمۇ كارغا كەلمەيدۇ. كىتابلاردا: «ئۇلۇغلارغا لازىمكى، ھەر-
قانداق قىيىن ئىش — ۋەقە سادىر بولغان بولسا، ئۇنى تەدبىر
قولى بىلەن يەشكەي ۋە ھەرقانداق نۇقسان — كەمچىلىك بولسا،
ئۇنى كېڭەش مەدەنىي بىلەن يوق قىلغاي!» دېيىلگەن.

— ئۇنداق بولسا تەقىسىر، — دېدى بەدۋەت ئۇنىڭ سۆزىگە
قىزىقىپ، — بۇ ئىشنىڭ تەدبىرى نېمىدۇر؟
— ئۇنىڭ تەدبىرى شۇكى، ئەمىر ئىسلام جانابى ئالىيلى-
رى، ھەممىدىن ئاۋۋال، ئۆزلىرىنىڭ يېنىدىن خۇشامەتچى، شې-
رىن زۇۋان سۇخەنچىلەرنى يىراقلىتىپ، پاك تەبىئەتلىك، ھۆر-
مەتكە سازاۋەر پازىللارنى يانلىرىدا تۇتماقلىقلىرى لازىمدۇر.
ئۇلار بىلەن ھەمسۆھبەت بولسىلا، سىلىگە كۆپ مەنپەئەت بېرىد-
دۇ. قەدىمكىلەر: «ئۇلۇغلار كېڭەشنى ھەرقانداق كىشى بىلەن،
خاسۇئام بىلەن، بولۇپمۇ پازىللار بىلەن قىلىشىسۇن. كىچىكلەر-
نىڭ كۆڭلىگە يەتكەن تەدبىر بەزىدە ئۇلۇغلارنىڭ كۆڭلىگە ھەرگىز
يەتمەس. چۈنكى، ھېچ كىشى مەسلىھەتتىن زەرەر كۆرگەن ئە-
مەس. يەنە بىرى، جانابى ئالىينىڭ مۇبارەك دىلىدىكى غەزەپ
ئوتلىرى غالىپ كەلگەن ۋاقىتتا، ئەيىتلەر تەرىپىدىن مەنىيى
قىلىنسا، بۇنى يامان ئىش دەپ قارىماسلىقلىرى لازىم. شۇنداق
بولغاندىلا، سىلىمۇ ئۇلاردىن خىجىل بولۇپ، غەزەپ ئوتىنى
باسالايدىلا، شۇ تەرىقىدە بىر مەزگىل ئادەتلەنگەندىن كېيىن،
تۈزۈلۈپ كەتسە ئەجەپ ئەمەس. غەزەپ بىلەن ئاچچىقنى تاغ
مەسەللىك ھېسابلىنماق، يۇتار چاغدا ئۇ خۇددى بىر لوقمىغا

ئوخشاش بولىدۇ. ئاچچىقنى يۇتۇۋېتىش، ئۆزىنى تۇتۇۋېلىشتىن شېرىن، لەززەتلىك نەرسە بولماس.

— بۇ ئىللىتىمىزمۇ ئۆزىمىزگە مەلۇمدۇر. بىراق، ئاچچىق-قىمىزغا ھاي بېرەلمەي كېلىۋاتىمىز. شۇڭا ئۆزىمىزمۇ كۆپ خىجىل.

— پۇشايمانلىق ئىش يۈز بەرسە، ۋەقە ئۆتكەندىن كېيىن چەككەن ئادامەت ھېچ مەنپەئەت بەرمەيدۇ، — دېدى جامەدار داداخا، — شۇڭا، يۇرتدارچىلىقتا ۋە ئەيىنلارغا نىسبەتەن ئاچچىق ۋە غەزەپ ئۆرلىگەن ۋاقىتتا، ئۆز ئىختىيارلىرىنىڭ تىزگىنىنى خاھىشلىرىنىڭ قولىغا بەرمىگەيلا، ئەمىر ئىسلام جانابى ئالىيلىرى، چۈنكى، يېنىكلىك — ئوق مەسەللىكتۇر. ئوق مىلتىقتىن ئېتىلدىمۇ، ياندۇرماق مۇشكۈلدۇر؛ ئېغىرلىق — قىلىچ مەسەللىكتۇر. ئۇنى خالىسىلا قىنىدىن سۇغۇرۇۋېلىپ ئىشلەتكىلى، خالىمىسىلا يەنە قىنىغا سېلىپ قويغىلى بولۇۋېرىدۇ...



بەدۋەت داۋانچىڭنىڭ قولىدىن كەتكەنلىكىنى ۋە توقسۇن، تۇرپان قورغانلىرىنىڭمۇ ئارقا - ئارقىدىن مانجۇلارنىڭ قولىغا چۈشۈپ كەتكەنلىكىنى نىياز ھېكمىبەگدىن ئاڭلاپ، ھەقىقەتەن تەمتىرەپ قالدى. ئۇنىڭ ئۈستىگە، ئۇنىڭ ئەڭ ئىشىنىگەن يېقىن ئادىمى — ھۇشۇر بالا ئۇنىڭ توقسۇندىكى ئەمرۇل ئومرا بارگاھىغا ئەۋەتكەن قىرىق خېچىرلىق خەزىنىسىنى ئېلىپ قېچىپ كەتكەندى. بۇ ئىشتىن خەۋەر تاپقاندىن كېيىن، ئۇ ئۆزىنىڭ ئىقىبا-لىدىن پۈتۈنلەي ئۈمىدسىزلەندى. «... مۇبادا، قارا چېرىكلەر-گە قارشى ئاتلانساق. ئالتە شەھەر خەلقى پۇرسەتتىن پايدىلىنىپ سەلتەنەتتىمىزگە قارشى يېغا قويۇشىدۇ. شۇنداق بولغاندا، يا

بىزنى دارغا ئاسدۇ، يا تىرىك تۈنۈپ باغلاپ، مانجۇ خاقانىغا تاپشۇرۇپ بېرىدۇ» دېگەن خىيال مۇشۇ بىرنەچچە كۈندىن بۇيان ئۇنىڭ كاللىسىنى چۇلغۇلغانىدى. ئۇنىڭ ئۈستىگە، يېقىندىن بۇيان تەپ بولۇپ قالغانلىقتىن، پۈت - قوللىرى ماغدۇرسىزلىنىپ، خىيال سۈرگىنىچە ئولتۇرۇپ قالىدىغان بولۇپ قالدى. ئاخىر ئۇ ئۆزىنىڭ كاللىسىنى چۇلغۇلغان بۇ مۇدەھىش خىيالىنى ئىمادۇر دۆلەت - نىياز ھېكىمبەگكە ئېيتىپ، ئۇنىڭ مەسلىھەتىنى ئاڭلاپ باقماقچى بولدى.

— جانابى نىياز ھېكىمبەگ، بىز ئىشنى يامان قىلغانىكەندىمىز، — دەيدى بەدۆلەت بىرپەس سۈكۈتتە تۇرغاندىن كېيىن، — جامەدار داداخانىنىڭ شۆزىگە كىرىپ، ئۆزىمىز دارۇسەلتەنەت قەشقەردە تۇرۇۋەرسەك، ئۇنى بۇ يەرگە ئەۋەتىۋېتىپ، ئارقىسىدىن لەشكەر ماڭغۇزۇپ تۇرغان بولساق، ياخشى بولۇر ئىكەن، ئەمدى ۋاقىت ئۆتۈپ كېتىپتۇ. بىزدىن نۇسرەت قېچىپتۇ. بۇنىڭغا نېمە ئىلاج؟

— شۇنداق، ئەمىر ئىسلام ئالىيلىرى. پۇرسەت كەتتى. بۇنىڭ ئىلاجىنى قادىر ئاللا قىلمىسا، بەندىلەرنىڭ قولىدىن نېمە كېلۇر؟ — دەيدى نىياز ھېكىمبەگ خۇپسەنلىك قىلىپ.

— بىز ئون تۆت يىلدىن بېرى ئىسلام ئاچىمىز دەپ، تاغۇ - چۆللەردە يۈرۈپ، ئاخىرى سەلتەنەتمىزنىڭ قولىدىن مۇشۇنداق كېتەرنى ئويلىمىغانىكەنمىز، ئىسىت! — ئىسىت! . . .

ئەسلىدە، مانجۇلار ئۆتكەن يىلى تەڭرى تېغىنىڭ شىمالىدا بەدۆلەتنىڭ ئارمىيىسى بىلەن بىرنەچچە قېتىم سوقۇشۇپ، ئۇنىڭ ئاساسلىق كۈچىنى تارمار كەلتۈرگەندىن كېيىن، ئۇ جامەدار داداخاھ قاتارلىقلارنىڭ «بارمىسلا، بىز سىلە ئۈچۈن ئۇرۇشايمىز» دېگىنىگە ئۇنىماي، قەشقەردىكى ئوردىسىدىن ئايرىلىپ، ئىككىنچى دارۇ سەلتەنەت - كورلىغا كەلگەندى ۋە مانجۇلار قوشۇنى بىلەن تەڭرى تېغىنىڭ جەنۇبىدا ھەل قىلغۇچ جەڭ قىلدى.

ماقچى بولغاندى. كورلىدىكى ھەربىي كېڭەشنىڭ قارارى بويىدە،
چە، ئەمرۇل ئومرا بارگاھىنى توقسۇنغا يۆتكەپ، بەي يەنخۇ
تۇڭگانىنى يانداش ئەمرۇل ئومرالققا تەيىنلىگەندى. لازىم تېپىلغاندا،
ئالدىنقى سەپتىكى جەڭگە ھەيدەكچىلىك قىلىش ئۈچۈن،
ئۆزىمۇ توقسۇنغا بېرىپ تۇرماقچى بولغاندى. ئەمما،
ئۇنىڭ بۇ ئويى نىياز ھېكىمبەگنىڭ قارشىلىقىغا ئۇچرىغاندى:
— جانابىي ئەمىر ئىسلام ئالىيلىرى، — دېگەندى ئۇ، —
ئۆزلىرى دارۇ سەلتەنەتتىن ئايرىلمىسلا، ھازىر كۈن ئىسسىپ
كەتتى. جاپا تارتىپ قالدىلا، پەقەت خەزىنىدىكى ئالتۇن —
كۈمۈشلەرنى ئەمرۇل ئومرا بارگاھىغا ئەۋەتىپ، باھادىر غازىلدىن
رىمىزنىڭ شىجائىتىگە رىغبەت، غەيرىتىگە ھىممەت قوشقايلما.
ئۇنىڭ ئۈستىگە، توقسۇن بېيجىڭ بىلەن ئۈرۈمچىلەرنىڭ ئارىسىدا
دىكى مۇھىم بەندەرگاھ ھېسابلىنىدۇ. ئۇ يەردە خەزىنە قۇرۇپ،
بىرمۇنچە ئەسكەر توختاتماق مۇھىمدۇر. قالغان ئىشقا كەلسەك،
ھەر نە يوليورۇق، ئەمىر — پەرمان ئۆزلىرىدىن چىقىدۇ...
— دۇرۇست مەسلىھەت بولدى، — دەپ دەرھال لازىم تاپقاندا.
ئىدى بەدۋەلت نىياز ھېكىمبەگ كۆرسەتكەن بۇ ئەقىلى، —
ئەمما، بۇنداق زور ئىشنى كىمگە تاپشۇرۇش كېرەك؟
— بۇ ئىشنى ھۇشۇر بالىدىن باشقا ئادەمگە تاپشۇرۇش —
ئىشەنچلىك بولماس! ...

ئۇنىڭ ھۇشۇر بالا دېگىنى — بەدۋەلتنىڭ بىر ئاسراندىسى
بولۇپ، بەدۋەلت ئۇنىڭغا ئۆزىگە ئىشەنگەندەك بەكمۇ ئىشەنەتتى.
نىياز ھېكىمبەگ كۆرسەتكەن ئەقىل بويىچە، بەدۋەلت كۆپ ئوي-
لىنىپ تۇرماستىنلا دەرھال قىرىق خېچىرغا ئالتۇن — كۈمۈش
ۋە بىرمۇنچە توپ — زەمبىرەكلەرنى يۈكلەشكە پەرمان بەردى ۋە
ئەللىك مۇلازىمنى ھۇشۇر بالا دېگەنگە تاپشۇرۇپ: «بۇ ئالتۇن —
كۈمۈشلەرنى توقسۇندىكى كىچىك بەگ بەجە — ھەققۇلبەگكە
ھايالشمىلا ئاپىرىپ بەرگىن. بىز ئەۋەتكەن ھىمانچى لەشكەرلەر

كەينىڭلاردىن تەخىرسىزلا يېتىپ بارىدۇ» دەپ ئۇلارنى يولغا سالدى.

ھۇشۇر بالا ئۈچ كۈن يول يۈرۈپ قاراقىزىل دېگەن يەرگە يېتىپ كېلىپ، بىر قۇدۇق بويىدا چۈشكۈن قىلدى. نىياز ھېكمىبەگ بىلەن باشتا قىلىنىشقا ئالغان مەسلىھەت بويىچە، ھۇشۇر بالا دەرھال مۇلازىمىلارنى يىغىپ ئۇلارغا:

— ئەي يىگىتلەر، بۇ دۇنيا - دەپنەلەر قولىمىزغا چۈشتى. بۇ ئېرىخ مالنىڭ يېرىمىنى ئۆزىمىز ئالساقمۇ بالىمىزدىن - بالىمىزغا قالدۇ. قالغان يېرىمىنى ئاپىرىپ كۈلدىن چىققان خان لەشكەرلىرىگە تۆھپە قىلىپ تۇتساق، ھەر بىرىمىزنى بىردىن شەھەرگە ھاكىم قىلىدۇ، - دېدى.

مۇلازىمىلار ئۇنىڭ سۆزىنى ماقۇل كۆردى ۋە قاراقىزىلدىن نەنەن تەرەپكە ئۆتتىدىغان ئۇغرى يولدىن مېڭىپ، بەش كۈن بولدى دېگەندە، مانجۇلارنىڭ ئالدىنقى سەپ قاراۋۇلىغا يېتىپ كەلدى.

ھۇشۇر بالا قىرىق خېچىرغا ئالتۇن - كۈمۈشنى ئېلىپ يولغا چىقىپ يىگىرمە كۈن ئۆتكەندىن كېيىن، توقسۇندىكى ئەمىر رۇل ئومرا ھەققۇلبەگدىن چاپارمەن كەلدى. بەدۆلەت ئۇنىڭدىن: «ھۇشۇر بالا باردىمۇ؟» دەپ سورىۋىدى، چاپار: «ياق، بارمىدى» دى. دەپ جاۋاب بەردى. بۇ ئىشقا چۈشىنەلمەي ھەيرانۇ ھەس بولغان بەدۆلەت نىياز ھېكمىبەگنى دەرھال شاھىنىشىغا چاقىرتتى.

— ئەي، نىياز ھېكمىبەگ، - دېدى ئۇ، - ھۇشۇر بالا يولغا چىققىلى يىگىرمە كۈن بولدى. تېخىچە ھەققۇلبەگنىڭ قېشىغا يېتىپ بارماپتۇ.

— ئەمىر ئىسلام جانابى ئالىيلىرى، بۇ ئىش پامان بوپتۇ، - دېدى ئۇ قولىنى چىشلەپ تۇرۇپ، - ئادەملەرگە ئىشىنىپ بولمايدۇ. ئىككى - ئۈچ تەرەپكە ئايغاچچى ئەۋەتىپ ئىزدەپ باقايلى.

ھۇشۇر بالىنىڭ توقسۇنغا بارمىغانلىقىنى ئاڭلاپ، نىياز ھېكمىمبەگنىڭ كۆڭلى تەسكىن تاپتى. ھۇشۇر بالا يولغا چىقىدۇ. خان چاغدا، ئۇ مانجۇ قوشۇنلىرىنىڭ زۇڭتۇڭى ليۇ جىڭئاڭغا خەت يېزىپ، بەدۆلەتنىڭ يېقىنقى ئەھۋالىدىن تەپسىلىي مەلۇمات بەرگەن ۋە مانجۇ قوشۇنلىرىنىڭ كورلىغا ھازىرچە ئالدىراپ تېگىش قىلماسلىقىنى تەلەپ قىلغانىدى. ئۇ ھۇشۇر بالىنى يولغا سالغاندىن كېيىن، دەككە - دۈككىگە چۈشۈپ قالدى. ئىشىكنىڭ غىچىلداپ ئېچىلغانلىقىنى ئاڭلىسىلا، ھازىرلا بەدۆلەتنىڭ خۇپىيىلىرى كىرىپ ئۇنى تۇتۇپ كېتىدىغاندەك چۆچۈپ ئورنىدىن تۇرۇپ كېتىدىغان بولۇپ قالغانىدى. ئىشىك مۇجۇقىنىڭ غىچىلدىشى ئۇنىڭغا خۇددى مەھشەرگاھتىكى مۇنكىر - نەكىرلەرنىڭ سوراق ئاۋازىدەك ۋەھىملىك ئاڭلىنىپ كېتەتتى. «ھۇشۇر بالا قانداق بولغاندۇر؟ خەتنى مانجۇلارنىڭ قولىغا يەتكۈزۈپ بېرىلەگەندىمۇ؟» دېگەنلەرنى ئويلاپ، ئۇنىڭ خىيالى چېچىلغانىدى. ئۇنىڭغا ئەتراپتىكى تېۋىشلار گويا ئۆيىدىكى نەرسىلەرگە جان كىرگەندەك ۋە خوجايىنغا خەۋەر بېرىپ، ئۇنى ئويغاتماقچى بولۇپ ھاۋشىغان ئىتتەك ئاجايىپ تۇيۇلىدىغان بولۇپ قالدى.

نىياز ھېكمىمبەگ ئۆز بېشىدىن ئەنسىرەپ غال - غال تىترەيدىغان، قويغان - تۇتقىنىنى بىلمەي، تۇرغان ئورنىدا تۇرۇپلا قالدىغان بولۇپ قالدى. ئۇ بەدۆلەتنىڭ ئالدىدا ئۆزىنىڭ دەككە - دۈككىگە چۈشكەن، ۋەسۋەسىدە قالغان رەزىل ھەم قازا يۈرىكىنى كۈچەپ زور مۇزور بېسىۋېلىۋاتاتتى. ئۇ ھەقىقەتەن قاتتىق قورقۇۋاتاتتى. ئۇنىڭ قەلبىنىڭ ئەڭ چوڭقۇر، ئەڭ قاراڭغۇ يېرىگە ئۇۋا سالغان شەيتان لەئىن ئۇنىڭغا يىردەم مۇئاراملىق بەرمەيۋاتاتتى.

ئۇ بەدۆلەتتىن ھۇشۇر بالىنىڭ قىرىق خېچىرلىق ئالتۇن - كۈمۈش بىلەن ئىز - دېرەكسىز يوقالغانلىقىنى ئاڭلاپ، خەتنىڭ مانجۇلارنىڭ قولىغا ساق - سالامەت يەتكۈزۈلگەنلىكىنى جەزىم قىلدى.

ئۇنىڭ ساراسىمگە چۈشكەن كۆڭلى ئارام تاپتى.

— بۇ خەۋەر ئامۇخاسلاردىن قاتتىق سىر تۇتۇلۇشى كېرەك، — دېدى بەدۆلەت كەيىپسىزلەنگەن ھالدا.

— پېقىرىمۇ شۇنداق ئويلىغان، بىراق... — دەپ سۆزىنىڭ ئاخىرىنى يۇتۇۋېتىپ جىم تۇرۇۋالدى نىياز ھېكمىبەگ.

— جانابى ئىمادۇر دۆلەتى، بىزدىن يۇشۇرۇۋاتقان ئىش بارمۇ؟ — دەپ قەھر قىلدى بەدۆلەت.

— يوقسۇ، ھەددىمۇ مېنىڭ؟ جانابى ئالىدىن ئىجازەت بولسا، ئاندىن دېگەن بولسام... —

— قېنى، سۆزلەڭ!

— موللا كامالىدىن مىرزا بۇ ئىشلار ھەققىدە ئامۇخاسلار ئارىسىدا سۆزلەپ، كىشىلەرنىڭ كۆڭلىنى دەككە - دۈككە سېلىپ تۇرۇپتۇدەك.

— چاقىر ئۇ بەدبەختنى!

— خوش، قۇللۇق جانابى ئالىلىرى! ...

نىياز ھېكمىبەگ كەينىگە شوخىغىنچە شاھىنشىدىن چىقىپ كەتتى.

بەدۆلەتنىڭ قەھرۇ - غەزەپى نىياز ھېكمىبەگنىڭ دەي - دەيگە سېلىشى بىلەن ئوت ئۈستىگە ماي چاچقان دەك تېخىمۇ لاۋۇلداپ كۆيۈپ، ئۇلغىيىپ كەتتى. غەزەپ ئۇنىڭ ئەقىل ئىدىرىكىدىن خىرەلەشتۈرۈپ، كۆزىنى كۆرمەس، قۇلىقىنى ئاڭلىماس قىلىپ قويۇۋاتتى. ئۇ جامەدار داداخانىنىڭ چىن كۆڭلىدىن قىلغان نەسەپتىلىرىنى ئېسىدىن تامامەن چىقىرىپ قويدى. ئۇ ھازىر ئاچچىقىنىڭ تۈرتكىسىدە، «كېڭەش بىلەن ئىش قىلىڭلار» دېگەن ھەدىسىنى تامامەن ئۇنتۇغانىدى. ئىچىدىكى دەردىنى ئەيىانلىرىغا ئېيتاي دېسە، غۇرۇرى مۇنداق قىلىشقا يول قويمىتتى. ئۇنىڭ كۆز ئالدىدىكى چىنلىقنى ئېتىراپ قىلغۇسى كەلمىدى.

شۇ ئەسنادا، شاھىنشىن ئىچىگە موللا كامالىدىن مىرزا

كېرىپ ئۇنىڭغا تەزىم قىلدى. — مېرىزا، ئاڭلىساق، بەزى بولمىغۇر ئۆسەك سۆزلەرنى دېگەنمىشىز!

— ئەمىن ئىسلام جانابى ئالىيلىرى، — دېدى ئۇ قىلچىمۇ تەنتىزىمەستىن، — بۇ ھەرگىزمۇ ئۆسەك سۆز ئەمەس. مانجۇ خاقانلىقىدىن چىققان قارا چېرىكلەر خۇددى زىيى زېمىننى قاپ-لاپ ئۇچۇپ كېلىۋاتقان چېكەتكىدەك، سەلتەنەتلىرى ئۈستىگە يۇپۇرۇلۇپ كەلمەكتە! شۇنىڭ ئۈچۈن، بۇنىڭ تەدبىرىنى قىلماق-لىرى زۆرۈر!

— مۇشۇ خەۋەرنى بىزگە ئېيتقۇدەك سەن قالدىڭمۇ؟ سېنىڭ ۋەزىپەڭ مۇشۇ مەرتىۋىگە يەتتىمۇ؟ ئاغزىغا ئۇرۇڭلار بۇ بەدبەخت-نىڭ!

بىچارە موللا كامالىددىن ئۆلۈم خەۋىپىگە قارىماستىن، بەدۋ-لەتنى بۇ خەۋىپتىن ئاگاھلاندۇرىمەن دەپ، ئاخىر ئۆزىنى ئۇنىڭ قەھىرى - غەزىپىنىڭ تىغىغا تۇتۇپ بەردى. ۋادەرخا! كۈنلەر: «پادىشاھلارنىڭ دوستلۇقىغا ۋە گۆدەكلەرنىڭ خۇش ئاۋازىغا ئىشەنگىلى بولمايدۇ. ئاۋۋالقىسى بىر گۇمان بىلەن ئاينىپ قالدۇ؛ كېيىنكىسى بىر كېچىدىلا ئۆزگىرىپ كېتىدۇ» دېگەنكەن. ئۇلار يەنە: «يولۋاسنىڭ ھىجايىغىنى كۈلگىنى ئەمەس» دەپ توغرا ئېيتقانكەن.

بەدۋلەتنىڭ مەھرەملىرى موللا كامالىددىننى قاتتىق ئۇ-رۇشقا باشلىدى. بۇنىڭلىق بىلەنمۇ ئاچچىقى پەسەيمىگەن بەدۋلەت شاھىنىشىدىن ئۆزى چۈشۈپ، شاھ سۇپا ئالدىدا ئېڭراپ ياتقان موللا كامالىددىننى پۇتلىرى بىلەن تېپىپ، جىق ھاقارەتلەرنى قىلدى. بىچارە موللا كامالىددىن تاياق ئازابىغا چىدىماستىن، ئىككى قولىنى مۇناجاتلار ئۆرلەيدىغان ئاسمانغا كۆتۈرۈپ، بەندە-لەرنىڭ ھاجەتلىرىنى راۋا قىلىدىغان تەڭرىگە:

— ئى ئىبارايا خۇدايا، ئۆزۈڭ كۆرۈپ تۇرۇپسەن، مەن

بۇنىڭغا نېمە زىيان، قانداق گۇناھ يەتكۈزگەندىن؟ نېمە گۇناھىمغا مېنى مۇشۇنچىۋالا خارلايدۇ؟ — دەپ ئېچىنىشلىق زارلىق دەيدى.

بۇ پىغانلىق نادامەتنى ئاڭلىغان بەدۋەت ئاچچىقىغا ھاي بېرىش ئۇياقتا تۇرسۇن، تېخىمۇ قاتتىق غەزەپلىنىپ، پۈت - قوللىرىنى تەڭلا ھەرىكەتكە سېلىپ، ئۇنى ياشقىلەتتىن قاتتىق ئۇرۇشقا باشلىدى. ئاخىرى ھېرىپ شاھىنشىن ئۈستىگە بېرىپ ئولتۇردى - دە، يېنىدا قاراپ تۇرغان مەشۇر مەھرەمگە «چاي!» دەپ ۋارقىردى. ھېلىقى مەشۇر مەھرەممۇ خۇددى بەدۋەلەتنىڭ شۇ گېپىنى كۈتۈپ تۇرغاندەكلا ئىچكەركى خانغا يۈگۈردى. ئۇ چايغا نىياز ھېكىمبەگ بەرگەن ھېلىقى بىر بولاق «تەپ دورىسى» نى سېلىپ تەييارلاپ قويغانىدى. ئۇ ئۇزاق ھايالىشمايلا بىر پىيالە چاينى خۇنچىسى بىلەن پەتنۇستا كۆتۈرۈپ چىقتى - دە، خۇنچا بىلەن بەدۋەلەتكە سۈندى. يۇنى كۆرگەن موللا كامالدىدىن ئېڭراپ ياتقان يېرىدىن ئۆملىگىنىچە شاھىنشىن ئالدىغا باردى - دە، بەدۋەلەتنىڭ پۈتتە ئېسىلدى!

— ياق! ياق! ئۇ چاينى ئىچمىسىلە، ئەمىر ئىسلام جانابى ئالىلىرى، ئۇ چايغا...

ئۇنىڭ بۇ تۇيۇقسىز ھەرىكىتىدىن قاتتىق چۆچۈگەن بەدۋەلەت پىيالەدىكى سوغۇق چاينى بىر يۇتۇپلا پاك - پاكىزە ئىچىۋەتتى - دە، يېنىدىن سامازورت ناگىنىنى چىقىرىپ «پاك! پاك!» قىلىپلا موللا كامالدىدىننى ئېتىپ تاشلىدى.

چايغا سېلىنغان ئۆتكۈر ئوغا بىر پەستىلا ئۆز كۈچىنى كۆرسەتتى. ئۇزاق مۇددەت تەپ بولۇپ ئىچى ئۆتۈپ، تېنى ئا-جىزلاپ كەتكەن بەدۋەلەت بېلىنىڭ تۆۋىنىگە تاش ئېسىپ قويغاندەك، بېلىنىڭ بارغانسېرى ئېغىرلىشىپ كېتىۋاتقانلىقىنى ھېس قىلدى. زەھەر ئۇنىڭ بۆرىكىگە تەسىر قىلىپ، ئىلىكىگە ئۆتۈپ كەتكەندى! ئۇ ئورنىدا مەزمۇت ئولتۇرالمى يان تەرەپكە قىيساي-

دى ۋە مەشۇر مەھرەمگە تىكىلىپ بىر قارىدى - دە: «ۋاي ھارىمى! . . .» دېگەندىن باشقا سۆزگە ئاغزى كەلمەي، شاھ سۇپىغا يۈزىچە يېقىلىپ چۈشتى^① . . .

بەدۋەلەتنىڭ شاھ سۇپىغا يېقىلىپ چۈشكەنلىكىنى كۆرۈپ، باشقىلار پاتىپاراق بولۇپ كېتىشتى. مۇشۇ قالايمىقانچىلىقتا، ھېلىقى مەشۇر مەھرەم دېگىنى پۇرسەتتىن پايدىلىنىپ شاھىدىن شىندىن ئاستا سۇغۇرۇلۇپ چىقتى - دە، نىياز ھېكىمبەگكە خەۋەر بېرىش ئۈچۈن يۈگۈردى.

نىياز ھېكىمبەگ مەشۇر مەھرەمگە «تەپ دورىسى» نى بەر- گەندىن كېيىن، ئىچكىركى خانىسىنىڭ بوسۇغىسىغا بىر قۇدۇق قازدۇرۇپ قويغانىدى. مەشۇر مەھرەم بەدۋەلەتنىڭ جان بەرگەن- لىك خەۋىرىنى ئېلىپ كېلىشى بىلەن تەڭلا، نىياز ھېكىمبەگ

① ياقۇببەگنىڭ ئۆلۈمى توغرىسىدا ھەرخىل گەپ - سۆزلەر بار. ئەسلىدىن، زوزۇڭنىڭ ئۆزىنىڭ خانغا يوللىغان قاتلاق مەكتۇبىدە، ياقۇببەگ قەمەرىيە 4 - ئاينىڭ 17 - كۈنى (شەمسىيە 5 - ئاينىڭ 29 - كۈنى) كورلىدا «زەھەر ئىچىپ ئۆلگەن» («مەرىپەتلىك، مەدەتكار زوزۇڭنىڭ ھەزرەتلىرى ئەسەرلىرى. خانغا يوللانغان مەك- تۇبىلار» 50-جىلد، 72-بەت) دېگەن؛ كورۇپاتكىن: «. . . خە- زىنە بېگى سابىر ئاخۇنى قاتتىق ئۇرغان، خەزىنە بېگى سابىر ئاخۇن ياقۇببەگكە قارشىلىق كۆرسىتىپ، ئۇنى بىر قويۇپلا ھوشىدىن كەتكۈزۈۋەتكەن. ياقۇببەگ بىر ھازاغچە ھوشسىز ياتقاندىن كې- يىن، 17 - ماي (29 - مائى) كۈنى كېچە سائەت ئىككىدە جان ئۆزگەن.» («قەشقەرىيە» 1984 - يىل ئۇيغۇرچە نەش- ىرى، 403 - بەت) دېگەن؛ ئەينى يىللاردىكى «تايىمىس گېزىتى» بىلەن «تۈركىستان گېزىتى» دە: «ياقۇببەگ ئاغرىپ ئۆلگەن» دې- يىلگەن. بۇ ھەقتە چارلىز. بولگىنىڭ «ياقۇببەگنىڭ تەرجىمىھا- لى» دېگەن كىتابىغا قارالسۇن.

ئۇنى قىلىچ بىلەن چېپىپ تاشلىدى. ئاندىن ئۇنىڭ ئۆلۈكىنى ئىتىنىڭ ئۆلۈكىنى سۆرگەندەك سۆرەپ كېلىپ، ھېلىقى قۇدۇققا تاشلاپ، ئۈستىنى تىندۈرۈپ، بىلىنمگۈدەك قىلىپ قويدى. شۇنداق قىلىپ، مەشۇر مەھرەم بۇ سىرنى ئۆزى بىلەن جەھەننەمگە ئېلىپ كەتتى. ① بىراق، «كىشى بىلىمىسۇن دېسەڭ، ئۆزۈڭ قىلما» دېگەن بىر سۆز بار. دۇنيادا نەدىمۇ باشقىلار مەڭگۈ بىلمەي قالدىغان سىر بولسۇن؟

× ×

ھۆرمەتلىك كىتابخان، بەدۈلەتنىڭ ئۆلۈمى ھەققىدىكى بۇ بابنى ئاخىرلاشتۇرۇۋاتقان چېغىمىزدا، دىققىتىڭىزلەرگە «سەيياڭ بىلەن سوچە تورغاي» دېگەن بىر قەدىمكى مەسەلىنى تەقدىم قىلىمىز. بۇ مەسەلدە مۇنداق دېيىلگەنكىن:

«بىر سەيياڭ چىل ۋە بۇدەنە تۇتۇش ئۈچۈن توزاق قۇرۇپ، دان تاشلىغانىكەن. توزاققا بىر سوچە تورغاي چۈشۈپتۇ. سەيياڭ: «نېمىلىكى بولسا، نېسىۋەم ئىكەن» دەپ تورغايىنى قولغا ئېلىپ ئۆيىگە كەتمەكچى بولغاندا، ھېلىقى تورغاي بىردىنلا زۇۋانغا كېلىپ:

① ئابدۇۋەلى روزى يازغان: «ياقۇپبەگ بىلەن نىياز ھېكمىبەگنىڭ مۇناسىۋىتى توغرىسىدا غەيرىي رەسمى ماتېرىيال» دا: بەدۈلەت زەھەر بىلەن ئۆلتۈرۈلگەندىن كېيىن، «... شۇ كېچىسى ئۇ (نىياز ھېكمىبەگنى دېمەكچى) ئالتە ئات بىلەن (خوتەنگە قاراپ) قاچتى. كورلا چاقىلىق ئارىلىقىدا ھېلىقى مۇلازىم (مەھرەم) نى زەھەر بېرىپ ئۆلتۈردى...» دېيىلگەن. بۇ ھەقتە «شىنجاڭ تارىخ ماتېرىياللىرى» 28 - سان 1990 - يىلى 8 - ئاي نەشرىگە قارالسا سۇن.

— مېنى نېمە قىلاي دەيسەن؟ — دېگەنكەن. — سەيياڭ: —
— كاۋاپ قىلىپ، زىخقا تارتقايمەن! — دەپتۇ.
— مېنى يېمەك بىلەن قوۋزۇڭ تولىمايدۇ، — دەپتۇ تورغاي، —
قارىنىڭمۇ تولىمايدۇ. ئۇنىڭدىن كۆرە، مېنى يېمىسەڭ، مېنىڭ ساڭا
بېرىدىغان ئۈچ كەلىمە مەسلىھەتتىم بار. ئاڭلىساڭ، چوقۇم پايدا
كۆرسەن. لېكىن، شۇنداق شەرت بىلەن ئېيتىمەنكى، بۇ ئۈچ
كەلىمە مەسلىھەتتىمنىڭ بىرىنچىسىنى قولۇڭدا تۇرۇپ ئېيتىپ
بېرىمەن. ئىككىنچىسىنى مۇشۇ كۆرۈنگەن تالنىڭ شېخىغا قونۇپ
تۇرۇپ ئېيتىمەن. ئۈچىنچىسىنى بولسا، تاغنىڭ ئۈستىگە چى-
قىپ ئېيتىمەن!

«بۇنى يېگەندىن ماڭا نېمە پايدا چىقار؟ — دەپ ئويلاپتۇ
سەيياڭ ئىچىدە، — بەلكى، ئۇنىڭ ماڭا بەرگەن مەسلىھەتتىدىن
پايدىلانسام ئەجەپ ئەمەس.» شۇنىڭ بىلەن سەيياڭ تورغاينىڭ
ھېلىقى شەرتلىرىگە ماقۇل بولۇپ:

— مەيلى، سۆزلە، — دەپتۇ. تورغاي:
— ھەرقانداق ۋاقىتتا بىر سۆزنى ئاڭلىساڭ، راست دەپ
ئىشىنىپ كەتمە، يالغان دەپمۇ رەت قىلما. ئەقىلنىڭ تارازىسىغا
سېلىپ، ئەقىلگە مۇۋاپىق بولسا، راست، نامۇۋاپىق بولسا،
يالغان دەپ ھۆكۈم چىقار، — دېگەنكەن. سەيياڭ ئۆزىنىڭ بەر-
گەن ۋەدىسى بويىچە تورغايىنى قويۇپ بېرىپتۇ.
تورغاي تالنىڭ شېخىغا قونۇپ:

— ۋاي بىچارە، سەن نېمىدېگەن بەختسىز ئادەم — ھە! بايىلا
يىگىرمە مىسقال كېلىدىغان بىر دانە بىباھا گۆھەرنى يۇتۇۋەتكەندى-
دىم. مېنى كاۋاپ قىلىش ئۈچۈن قارىمىنى يارغان بولساڭ،
ھېلىقى گۆھەرنى ئولجا ئالغان بولمايتتىڭمۇ؟ ئۇنى بازارغا ئېلىپ
چىقىپ ساتقان بولساڭ، كەم دېگەندىمۇ مىڭ تىللاغا يارايتتىغۇ؟
ئەق پايدىدىن مەھرۇم قالىدىك، — دېگەنكەن. سەيياڭ:
— مېنىڭ ئامالىم قانچە؟ — دەپتۇ پۇشايمان بىلەن، —

ئەمدى ئۈچىنچى مەسلىھەتتىكى سۆزلە، مەن ئاخلاي .
— يۇقىرىقى سۆزلىرىمدىن نېمە پايدا ئالدىڭ؟ — دەپتۇ
تورغاي، — مەن ساڭا: «بىر سۆزنى ئىشتەن بولساڭ، راست
دەپ ئىشىنىپمۇ كەتمە، يالغان دەپ ئىشەنمەيمۇ قالما، ئەقىل
بىلەن ئۆلچەپ بىرىنمە دېگىن» دېمەيمدىم؟ مەن «قارنىمدا يەنە
گىرمە مىسقال چامىسىدا بىر تال گۆھەر بار» دېسەم، چىرايلىق
رىڭ سارغىيىپ، قۇلۇڭنى چىشلەپ قالىدىك. ھەي ئەخمەق،
مېنىڭ پۈتۈن ۋۇجۇدۇم ئون مىسقال كەلمەيدىغان تۇرسا، يىگىر-
مە مىسقال كېلىدىغان تاشنى قانداق قىلىپ ئىچىمگە سىغدۇرالايدى-
مەن؟ بۇنى پىكىر يۈرگۈزۈپ ئويلاپ كۆرمىدىڭ. ئەقىلنىڭ
تارازىسىدا ئۆلچىمىدىڭ. سەندەك بىر نەرسىنى پەرق ئېتەلمەيدى-
غان ئادەمگە ئۈچىنچى مەسلىھەتمىنى زاپا قىلىپ نېمە قىلاي!
سوچە تورغاي سۆزىنى تۈگىتىپلا ئۇچۇپ كېتىپتۇ...»

نەرمە:

نۇرغۇن نامدارلار يەرگە دەپنە قىلىندى،
يەر يۈزىدە ئۇلاردىن نامۇ نىشان قالمىدى.
يەرگە تاپشۇرۇلغان كونا جەسەتنى،
توپا يەم قىلدىكى، ھەتتا ئۇستىخان قالمىدى.
نۇشروۋاننىڭ نامى ياخشىلىق بىلەن تىرىك،
كۆپ چاغ ئۆتۈپ، دېيىلىمۇ نۇشروۋان قالمىدى.
ياخشىلىق قىل، ئەي پالانى، ئۆمرۈڭنى غەنىمەت بىلىپ،
مۇنۇ خەۋەردىن ئالدىنراقكى: پالان قالمىدى.

— شەيخ سەئىدى

يەتتىنچى باب

سوغۇندىكى ئوق ئاۋازى

«ئەگەر قورساق ئالدىراتمىسا، ھېچبىر قۇش توزاق-
قا چۈشمەس ئىدى؛ شۇنداقلا، ئوۋچىنىڭ ئۆزىمۇ
توزاق قۇرماس ئىدى.»

— شەيخ سەئىدى

مىلادى 1877 - يىلى 6 - ئاي.

يۇقىرىدىن تۆۋەنگىچە تىك يېرىلغان تاغنىڭ ئوتتۇرىسىدىن
بىر تاش سۇ جىلغا بويلاپ پەسكە قاراپ شىلدىرلاپ ئاقاتتى.
تۆۋەندە قىيا بويلاپ قويۇق ئۆسكەن تال - سۆگەتلەر، تاغ تېرەك-
لىرى ئاينىڭ يورۇقىدا قارىيىپ كۆرۈنمەكتە ئىدى. سوغۇن^①
ئېقىنىنىڭ ئېغىزىغا قاتار سەككىز تۈگمەن جايلاشقانىدى. شۇڭا
بۇ يەر «سەككىز تاش» دەپمۇ ئاتىلاتتى. بۇ تۈگمەنلەرنىڭ تاملى-
رى قورام تاشلاردا پاكار قوپۇرۇلغانىدى. بىر چىغىر يول مۇشۇ
تۈگمەنلەرنى بويلاپ ۋادىغا قاراپ سوزۇلۇپ كېتەتتى.
كېچىدە كىشىگە ھوزۇر بېغىشلايدىغان غۇر - غۇر سالقىن

① ئاتۇشنىن يۈز چاقىرىم شەرققە جايلاشقان قەدىمكى بىر ئۆتەڭنىڭ
نامى. تارىختا: «بۇغراخانلارغا زەھەر بېرىلگەن جاي» دەپ بېزىل-
غان. بۇ ھەقتە مەھمۇد قەشقەرىنىڭ «تۈركىي تىللار دىۋانى»
1 - جىلدا قارالسۇن.

تاغ شامىلى كەڭ زېمىن ئۈستىدە ھۆكۈمرانلىق قىلاتتى. سىلەن دەرەخلەرنىڭ قۇرۇپ قالغان يوپۇرماقلىرىنى، سېسىق شىۋاقلارنىڭ ئىنچىكە شاخلىرىنى ئۇچۇرۇپ قايىققىدۇر ئېلىپ كېتەتتى. ياز قۇرغاق كەلگەچكە، سوغۇن ئېقىنىنىڭ سۈيى خېلىلا تارتىلىپ كەتكەندى. ئادەتتە سۇ شىددەت بىلەن گۈلدۈرلەپ ئاقىدىغان ئېقىندا تېپىز كېچىكلەر پەيدا بولغانىدى. قاغىرىغان ئوت - چۆپلەرنىڭ قاڭسىق پۇرىقى ھاۋانى قاپلىغانىدى. بىنەم يەرلەردە قۇرۇغان ئەمەنلەر داردىيىپ كۆرۈنەتتى. كەڭ ۋادا يىراقتىن گېرىمسەن كۆرۈنۈپ تۇراتتى. بەزىدە تاغنىڭ بېشىنى قارا بۇلۇت قاپلاپ، گۈلدۈرمامىلار قاراس - قۇرۇس قىلىپ گۈلدۈرلەپ قويسىمۇ، ئەمما، چاڭقاپ باغرى ئۆرتەنگەن زېمىنغا يامغۇر ياغمايتتى. ئاسماندا ۋال - ۋۇل قىلىپ ئەگرى - بۈگرى ئىز پەيدا قىلىپ، بىھۈدە چاقماق چېقىپ قوياتتى.

سوغۇن ئېقىنىدىكى يېپىلىپ ئېقىۋاتقان سوغا چۈشكەن ئاي-نىڭ كۈمۈشتەك شولىسى خۇددى بىر تەرىپى پۇچۇلۇپ كەتكەن يۇمىلاق ئەينەككە ئوخشاپ قالغانىدى. ئېرىق بويىدىكى دەرەخلەر-نىڭ سۇ يۈزىدىكى شولىسى گېرىمسەن كۆرۈنۈپ تۇراتتى. كې-لەڭسىز ئاق بۇلۇتلار خۇددى ئېغىر قەدەملىرىنى سۆرۈشۈپ كې-لىشىۋاتقان، بەللىرى مۈكچەيگەن بىر توپ بوۋايىلاردەك، سالماق قەدەملىرى بىلەن بىرىنىڭ كەينىدىن بىرى كۆلچەك يۈزىدىكى ئاينىڭ شولىسى يېنىدىن ئۆتۈپ، ئاينى توسۇۋالماقچى بولۇشۇۋات-قان بولسىمۇ، ئەمما، بۇلۇتنىڭ ئارىلىرىدىن ئۆزىنىڭ پاكىز نۇرلىرىنى ئېرىققا، ئېقىنغا، زېمىنغا سېخىلىق بىلەن تەكشى سەپمەكتە ئىدى. پارچە - پارچە ئاق بۇلۇتلار بىر - بىرىگە قوشۇلۇپ، كەڭ ئاسماننى يېرىپ ئۆتۈپ، يىراقلارغا سۈرۈلۈپ بېرىپ كۆزدىن غايىب بولاتتى. زومرەتەك غۇبارسىز سۈزۈك ئاسماندىكى ئاي تولىمۇ گۈزەل كۆرۈنەتتى.

قەمەرىيە 5 - ئاينىڭ 13 - كۈنى^①. قىزىلسۇ دەرياسىنىڭ لۇڭكۇ دېگەن يېرىدىن كېچىلەپ يولغا چىققان ھەققۇلبەگەر بەدۇ - لەتنىڭ مېيىتى سېلىنغان جىنازىنى ئېلىپ، ئۈچىنچى توخۇ چىلىغاندا سوغۇنغا يېتىپ كېلىشتى^②.

— كېلىۋاتقانلار كىم؟ توختا! بولمىسا، ئوق چىقىرىمەن! — ئالدى نەرەپتە مىلتىقنىڭ شاراقشىغان ئاۋازى ئاڭلاندى.
— بىز! ئەمرۇل ئومرا ھەققۇلبەگەننىڭ ئادەملىرى. سىلەر كىم؟

— بىز چوڭ بەگ بەچىنىڭ ئادەملىرى بولىمىز. ئەمرۇل ئومرانى كېلىدىكەن دەپ ئاڭلاپ، سىلەرنى مۇشۇ يەردە ساقلاپ تۇرغاندۇق.

گەپ ئارىلىقىدا، كېلىۋاتقانلار توختىدى. سوغۇن ئۆتىشىدە ئۇلارنى ساقلاپ تۇرغانلارغا مەھەممەت زىيا دېگەن بىر مەھرەم پەنساد ئىكەن. ئۇ دەرھال كېلىپ، كىچىك بەگ بەچە — ئەمرۇل ئومرا ھەققۇلبەگ بىلەن تىنچلىق، ئامانلىق سوراشتى.
— بىز ۋەلىئەھد جانابى ئالىيغا ئەمىر ئىسلامنىڭ مېيىتىنى ئېلىپ ماڭغانلىقىمىز ھەققىدە خەۋەر بېرىشكە ئۈلگۈرەلمىدۇق، — دېدى ھەيران بولۇپ ھەققۇلبەگ، — بۇ يەرگە قاچان كەلىدىڭلار؟

— چوڭ بەگ بەچە: «ئەمرۇل ئومرا جانابلىرى ئەمىر

① شەمسىيە 1877 - يىلى 6 - ئاينىڭ 23 - كۈنى. «تارىخىي ھەمىدى» دە: ھىجرىيە جامادىيەل ئاۋۋالنىڭ 22 - كۈنى (مىلادى 6 - ئاينىڭ 4 - كۈنى) دېيىلگەن.

② لوندۇندا چىقىدىغان «تۈركىستان گېزىتى» دە: «ياقۇببەگ تەپ بولۇپ قېلىپ يەتتە كۈندىن كېيىن 5 - ئاينىڭ 1 - كۈنى ئالەمدىن ئۆتتى. ھەزرىتى ئاپپاقتا يەرلىكتە قويۇش ئۈچۈن ئۇنىڭ تاۋۇتى 5 - ئاينىڭ 13 - كۈنى كورلىدىن قەشقەرگە ماڭدۇرۇلدى.» دەپ خەۋەر بېرىلدى.

ئىسلام جاناىبى ئالىينىڭ مۇبارەك مېيىتىنى ئېلىپ يولغا چىقىپ تىۋەدەك. سىلەر بېرىپ سوغۇندا كۈتۈپ تۇرۇڭلار» دەپ بىرسى بۇنىڭدىن تۆت كۈن ئىلگىرى بۇ يەرگە يولغا سالغانىدى. بىز بۇ يەرگە تېخى تۈنۈگۈن يېتىپ كەلدۇق، — دېدى مەھەممەت زىيا پەنساد ھەققۇلبەگ بىلەن ياندىشىپ ماڭغاچ.

بۇ گەپنى ئاڭلاپ، ھەققۇلبەگنىڭ كۆڭلى تىنىپ خاتىرجەم بولدى — دە، باشقا گەپ قىلمىدى. ئۇ بىخەۋەر كېتىۋاتاتتى. مەھەممەت زىيا پەنسادنىڭ ئادەملىرىدىن قەمبەر مەھرەم دېگەن بىرسى يېنىدىن ناگىنىنى چىقارغان پېتىلا، ئالدىدا كېتىۋاتقان ھەققۇلبەگكە قارىتىپ «پاڭ، پۇڭ!» قىلىپ، ئارقا — ئارقىدىن تۆت پاي ئوق ئېتىۋەتتى.

— ھەي، نادان، ئەخمەق! نېمە پوق يەپ يۈزىسەن؟ — دەپ ۋارقىردى ھەققۇلبەگ ئۇنىڭغا ۋە دەرھال يېنىدىكى قىلىچىنى قىنىدىن سوغۇرۇۋالماقچى بولۇپ قول ئۇزاتتى، ئۇنىڭ بېشىغا قاتتىق بىر ئاغرىق كىرىپ كەتتى. ئۇنىڭ پۈت — قوللىرى تىترەپ، ئات ئۈستىدە زادىلا قولۇشۇپ ئولتۇرالمىي قالدى. ئۇ، چۆچۈگەندەك سىلكىنەتتى. ئۇنىڭ قوللىرى بىردەم تارتىشىپ قالغاندەك مىدىرلىسا، بىردەم پەسكە ساڭگىلاپ قالاتتى. بىراق، ئۇ پۈت — قوللىرىنى ئاخىر بويسۇندۇردى. ئۇلارنى تىترەتكەن، سىلكىندۈرگەن، ئۇنى ياشاشقا، سەلتەنەتكە ئېتىلىدۈرگەن ئىرا-دەسى ئاخىر غالىب كەلدى. ئۇ قىلىچىنى قىنىدىن شارت قىلىپلا تارتىپ چىقاردى — دە، ھېلىقى قەمبەر مەھرەمنى چېپىپ تاشلىدى. ئۇ مەھەممەت زىيا پەنسادنىمۇ چاپماقچى بولۇپ بۇرۇلىۋەتتى، يەنە بىر مەھرەم تاپانچىسى بىلەن ھەققۇلبەگكە قارىتىپ ئارقا — ئارقىدىن ئوق ئۇزدى.

ھەققۇلبەگنىڭ چېپىشقا كۆتۈرۈلگەن قىلىچلىق قولى يەرگە ساڭگىلاپ قالدى. ئۇ جىمىپ كەتتى. ئات ئۈستىدە ئىككى تەرەپ-كە ئىغاڭلاپ تۇرۇپ، ئۆزىنى ئاي يورۇقىغا چۆمگەن زېمىن

ئۈستىدە ئىزىلەنگۈلۈك بىلەن لەيلەپ يۈرگەندەك ھېس قىلدى. ئاق كۈمۈشتەك پارقىراپ تۇرغان ئاينىڭ نۇرى ئۇنى كۆمۈپ تاشلىغانىدى. بۇ نېمىنىڭ نۇرىدۇر؟ بۇ ئاينىڭ نۇرى ئىدى. لېكىن، بۇ ئۇنىڭ كاللىسىدىكى ئاي نۇرى ئىدى. ئۇ كۈمۈشتەك پارقىراپ، كۆزنى چاقىتىپ نۇر چاچاتتى. ئۇنىڭ نۇرى چاقىدى. خانسېرى، ئۆزى كۆزىدىن يىراقلىشىپ كېتىۋاتقاندى. بىردىنلا «گۈپ!» قىلغان ئاۋاز پەيدا بولۇپ، ئۇنىڭ قولىنى يېنىدا ناھا. يىتى ئۇزاقچە سادا چىقىپ تۇردى. ئۇ ئۆزىنى گۇيا تېگى يوق ھاڭغا دومىلاپ چۈشۈپ كېتىۋاتقاندا ھېس قىلدى. ئۇ پەقەت مۇشۇلارنىلا بىلەلدى. ئۇ كۆزىنى يۇمۇپ ئاچمىچە يۈز بەرگەن بۇ ئىشلارنى ئويلاپ بولغىچە، ئاتتىن دومىلاپ چۈشتى - دە، يەردە سونايلىنىپ يېتىپ قالدى^① . . .

بەدۈلەت كورلىدا نىياز ھېكىمبەگ تەرىپىدىن بېرىلگەن زەھەرنى ئىچىپ ئۆلگەندىن كېيىن، بەدۈلەتكە زەھەر ئىچۈرگەن مەشھۇر مەھرەمۇ نىياز ھېكىمبەگ تەرىپىدىن ئۇچۇقتۇرۇۋېتىلدى. شۇنىڭ بىلەن بەدۈلەتنىڭ ئۆلۈمى سىر يېتى ساقلىنىپ قالدى.

بەدۈلەت ئۆلگەندىن كېيىن، نىياز ھېكىمبەگ ۋە نەھرارخان تۇرلەر شاھنشىنىڭ ئىچىدىكى خۇپىيەخانغا مۇز يېتىتىپ، بەدۈلەتنىڭ جەستىنى مۇز ئۈستىگە قويۇپ ئۈچ كۈنگىچە ھېچكىمگە بىلدۈرمەي ساقلىدى. بۇ چاغدا، توقسۇن قولىدىن كەتكەن

① ھەققۇلبەگنىڭ سۇيىقەستكە ئۇچراپ ئۆلتۈرۈلگەنلىكى ھەققىدە خىلمۇ خىل مەلۇمات بار. موللا مۇسا سايرامى: «تارىخى ئەمىن-يە» دە: «... لۇڭكۇ دېگەن يەردە ئېتىپ ئۆلتۈرۈلدى» دەپ يازغانىدى. بىراق، مەن ئىگىلىگەن بەزى مەلۇماتلاردا: «... سوغۇندا ئېتىپ ئۆلتۈرۈلدى. ئۇنىڭ جەستى دەپنە قىلىنغان جىلغا ھېلىمۇ ھەققۇلبەگ جىلغىسى دەپ ئاتىلىدۇ» دەپ يىلگەن.

بولۇپ، ئەمرۇل ئومرا ھەققۇلبەگ بىلەن ھېكمخان تۆرلەر قاراشەھەردىكى پانداش ئەمرول ئومرا بەي يەنخونىڭ بارگاھىدا تۇرۇۋاتقانىدى. نىياز ھېكمبەگ ئۇلارغا بۇ دەھشەتلىك ۋەقەنى بايان قىلىپ، تېزلىك بىلەن خەۋەرچى ماڭغۇزدى. ھەققۇلبەگ ئۈچىنچى كۈنى قاراشەھەردىن يېتىپ كەلدى. ئارقىدىنلا ھېكمبەگ خان تۆرە باشلىق ئەمىر لەشكەر، يىگىت - سەرۋازلارمۇ قاراشەھەردىن كورلىغا چىكىندى. بەي يەنخۇ مانجۇلار بىلەن ئېلىشىپ باقماقچى بولۇپ، قاراشەھەردە قالدى.

ئەتىسى، بەدۆلەتنىڭ كورلىدىكى ئوردىسىدا، ئاخىرەتلىك ئىشلارنى قانداق بىر تەرەپ قىلىش ھەققىدە كېڭەش ئۆتكۈزۈلدى. بۇ كېڭەشكە ئەمرۇل ئومرا ھەققۇلبەگ ۋە نىياز ھېكمبەگ، ئەھراخان تۆرە، ھېكمخان تۆرە، كېرىم باي مىرزا، مۇھەممەت مۇسا توقسابە، تاشباي دادخا، ئانا باي پەنسادار باشلىق بارلىق مۈلكىي، ھەربىي ئەمەلدارلار قاتناشتى.

خالايق ئىمادۇر دۆلەت نىياز ھېكمبەگنىڭ ئاغزىغا قاراپ ئولتۇرۇشتى. چۈنكى، ئۇ بەدۆلەت جان ئۆزىدىغان چاغدا ئۇنىڭ بېشىدا قاراپ تۇرغان بىردىنبىر ئەمەلدار ئىدى.

— ھەممىمىز زەھمەتلىك ئەمىر ئىسلام، بەدۆلەت جانابىي ئالىينىڭ كۆپ ئىنئام - ئىلتىپاتىغا ئائىل بولغان. ئۇل رەھمەتلىكلىكنىڭ شاراپىتىدە بىزنىڭ ھەممىمىزنىڭ مەرتىۋە - مەنسىپىمىز ھەممىدىن ئۈستۈن بولغانىدى، — دېدى نىياز ھېكمبەگ كېڭەشتىكى مۈلكىي، ھەربىي ئەمەلدارلارغا بىر قۇر قارىۋەتكەندىن كېيىن، — خۇدا ئەمىر ئىسلام جانابىي ئالىيغا تەۋفىق ئاتا قىلغاچقا، ئالەمنى بويسۇندۇرغانىدى. بۇ جاھان بەدۆلەتتىن خالىي بولماستا، پۈتۈن يەتتە ئىقلىم جانابىي ئالىيغا بويسۇنغانىدى. ئۇنىڭغىچە ھالىمىز خاراب ئىدى. ئەمىر ئىسلام جانابىي ئالىيلىرى كۆڭلىمىزنى ئاپتاپتەك يورۇق قىلدى. ھەرقانداق ئۇلۇغ پادىشاھ بولسىمۇ، ئۇ يەنىلا ئادەم ھەم بەندىدۇر. بەس، ھەرقاندا.

داق بەندە خۇدانىڭ ھۆكۈمىگە سەۋر قىلىپ، قازاغا تەن بەرگەي.
«قالۇ ئىننالىللاھى ۋە ئىلەھى راجئۇن. ①» ئەمىر ئىسلام
رەھمەتلىك جان ئۇزىدىغان چاغدا: «مەن ئۆلسەم، بېشىمدا كۆپ
ئىزتىراپلار قىلىپ، قاتتىق ھازا توتماڭلار. جەستىمنى يۈك-
لەپ، كېچە - كۈندۈز تىنماي مېڭىپ ھەزرىتى ئاپپاققا ② ئايرىپ
قويۇڭلار!» دەپ ۋەسىيەت قىلغانىدى.

— سىزلىر ئەمىر ئىسلام جانابى ئالىدىن ئايرىلدىڭىزلىر.
مەنمۇ ئاتامدىن ئايرىلدىم، — دېدى ھەققولبەگ نىياز ھېكىمبەگ.
نىڭ سۆزدىن توختىغانلىقىنى كۆرۈپ. مۇشۇ تاپتا ئۇ ئۆزىنى
قاتتىق تۇتۇۋالغانىدى، — مەن ئەسلىدە سۆزلىمەي دېگەن نىيەت
بىلەن خامۇشلۇقنى ئىختىيار قىلغانىدىم. لېكىن، مەن سىزلىر-
گە، سىزلىر ماڭا دەردەن، بىز ھەممىمىز بىر - بىرىمىزگە
ھەمدەردلەردىن دۈرمىز. بۇ ئالەمنىڭ يۈزى قارا، بۇ پەلەكنىڭ
باغرى تاش بولغاچقا، روپىنتەندەك ئەمىر ئىسلامغا ئەجەل شاراب-
نى ئىچۈرۈشكە مۇۋەپپەق بولالدى. جانابى ئالىنىڭ تاجىنى
يەرگە ئۇرۇشقا پېتىنالدى؛ بۇ مەككار، ھىيلىگەر پەلەك ئەجەپ
ئويۇن باشلىدى. ئاپتاپ يەرگە ياتتى. ئاھ ئۇرۇپ، بۇ ۋاپاسىز
توققۇز پەلەكنى ئۆرتىۋەتكىمىز كەلسىمۇ، ئەمما، سەۋرى قىل-
ماسقا نە چارە؟ بۇ ئوتلۇق پىغانىمىزنى، قانلىق ياشلىرىمىزنى،
ئاچچىق يىغلىرىمىزنى ئىچىمىزگە سىڭدۈرمەسلىككە نېمە ئا-
مال؟

باياتىدىن بېرى تىلى گاجىلىشىپ، بىز نېمە دېيىشەلمەي
تۇرغان خالاپىنىڭ ھەققولبەگنىڭ سۆزلىرىنى ئاڭلاپ، ئاغرى
گەپكە، تىلى زۇۋانغا كېلىشتى - دە، ھەممىسى قوللىرىنى

① «بىز ئەلۋەتتە ئالانىڭ بەندىلىرىمىز، چوقۇم ئالانىڭ دەرگاھىغا
قايتىمىز!»

② قەشقەر شەھىرىنىڭ شەرقىدىكى ئاپپاق خوجا مازىرى.

دۇئاغا كۆتۈرۈشۈپ:

— يا ئەمرۇل ئومرا، كىچىك بەگ بەچچە، بۇ جاھان سىلە-
دىن خالىي بولمىغاي، ھەممە ئىقلىم سىلگە بۇيسۇنغاي. ھالە-
مىز خاراب ئىدى، سىلنىڭ بۇ سۆزلىرىنى ئاڭلاپ ئەينە كەتكە
ساپ بولدى. ئىرادىلىك بولغايلا، دۇشمەنلەر بىناپ، ھالى خاراب
بولسۇن! ئىلاھا ئامىن! — دېيىشتى.

— كەينىمىزدىن ئەجەل ھەلقۇمىدەك شىپقاپ كېلىۋاتقان
قارا چېرىكلەر، — دېدى ھېكىمخان تۆرە سۆز ئېلىپ، — بىزگە
ھەر ۋاقىت ئېتىلىماقچى بولۇپ خىرىس قىلىپ تۇرماقتا. داخۇ
تۇڭگانىي: «قايدۇ دەرياسى»^① بىزنىڭ مانجۇلارنىڭ ئالغا ئىلگىرىد-
لەش يولىنى ئۈنۈملۈك توسۇپ قالالىشىمىزدىكى بىر تەبىئىي
توساق» دەيدۇ. مېنىڭچە بولغاندا، ئەمىر ئىسلام جانابىي ئالىي-
نىڭ مۇبارەك مېيىتىنى ھازىرچە مۇشۇ يەردە يەرلىكلەشتۈرۈپ
تۇرساق، ئەمىرۇل ئومرا جانابلىرى قوشۇنلارنى ئىدىتلىپ، قارا
چېرىكلەرگە تاقابىل كېلىش چارىلىرى ئۈستىدە ئويلىنسا! بولىد-
سا، سەلتەنەتىمىزنىڭ تەقدىرى ئېغىر خەۋپكە دۇچ كېلىدۇ!
— ئاتا ۋەسىيىتىنى ئورۇنداش — پەرزەنتىڭ ئادا قىلىمىقى
پەرھىز بولغان بىر بۇرچىدۇر! — دېدى نىياز ھېكىمبەگ قۇترات-
قۇلۇق قىلىپ، — ئۇنىڭ ئۈستىگە، ھەزرىتى ئاپپاقتەك مۇقەد-
دەس جايدا يەرلەشسە، ئاندىن رەھمەتلىك ئەمىر ئىسلامنىڭ رو-
ھىمۇ قانائەت تاپىدۇ ئەمەسمۇ؟

— مەن ئاتامنىڭ ۋەسىيىتىگە بىنائەن، ئۇنىڭ مۇبارەك
مېيىتىنى قەشقەرگە ئېلىپ ماڭمەن. ئۇ يەردە ئاخىرەتلىك ئىش-
لىرىنى سەرەمجانلاشتۇرۇپ بولۇپ، ۋەلىئەھىد جانابىي ئالىيلىد-
رى، بەگ نەچچە ئاكام — بەگقۇلبەگ بىلەن قارا چېرىكلەرگە
قانداق تاقابىل كېلىش ھەققىدە مەسلىھەتلىشىمەن. كۆپچىلىك
ئەمدى بۇ ھەقتە باشقىچە پىكىردە بولماڭلار! خوش، كېڭەش
مۇشۇ يەرگىچە بولسۇن! — دەپ گەپنى ئۈزۈپ تاشلىدى ھەققۇل.

① قارا شەھەر دەرياسىنىڭ تارخىتىكى نامى.

پەگ.

ھەربىي، مۈلكىي ئەمەلدارلار خوشلىشىپ شاھىنشىدىن چىقىپ كېتىشتى. ھەققۇلېگى نىياز ھېكمىبەگنى چاقىرىپ قالدى.

— جانابىي ئىمادۇر دۆلەتى، سىز قېلىپ تۇرۇڭ، مېنىڭ سىزدىن سورايدىغان بىر گېيىم بار ئىدى، — دېدى ئۇ. شاھىنشىن پىنھان قالدى. ئۇ نىياز ھېكمىبەگنى يېنىغا تارتىپ تۇرۇپ:

— جانابىي نىياز ھېكمىبەگ، سىز ئاتام رەھمەتلىكىنىڭ كۆپ ئىلتىپاتلىرىغا مۇشەررەپ بولغان ئادەمسىز. سىزدىن بىر مەسلىھەت ئالغۇم بار. ئاتام رەھمەتلىك ھايات ۋاقتىدا، چوڭ بەگ بەچچە ئاتامغا چىقىپ، مېنى دارۇ سەلتەنەتكە زادىلا يېقىن يولاتمىغانىدى. بۇنىڭ نېمە ئۈچۈن ئىكەنلىكىنى چۈشەنمىدىم. قېنى ئېيتىپ بېقىڭچۇ؟ چوڭ بەگ بەچچە نېمە ئۈچۈن مېنىڭدىن بەك قورقىدۇ؟

— بىلەمدىلا، ئەمرۇل ئومرا، ھىيلىگەرلىكتە ھېچقانداق بىر جىنس تۈلكە جىنىسىغا يەتمەيدۇ، — دېدى نىياز ھېكمىبەگ سەل ئويلىنىپ تۇرۇۋالغاندىن كېيىن، — بىراق، تۈلكە دۇنيادا ھەممىدىن بەكرەك ئۆز جىنىسى بولغان تۈلكىدىن قورقىدۇ. چۈنكى، دۇنيادا بىر — بىرىگە ئۆز جىنىسىدىن پامان رەقىب بولماس. چەرەندىلەر^① دەرەندىلەرگە^② زەشك قىلالماس. پەرەندىلەر^③ ئادىمىمىز ئانقا ھەسەت قىلالماس؛ ئىنسانلار ئارىسىدا، بىر ئاتىدىن بولغان.

① چەرەندە — قورت — قوڭغۇزغا ئوخشاش ئۆملىگۈچى ھاشاراتلارنىڭ ئومۇمىي نامى.

② دەرەندە — يولۋاس، بۆرە ۋە ئېيىققا ئوخشاش بىر تىپتە ھايۋانلارنىڭ ئومۇمىي نامى.

③ پەرەندە — چىۋىن، پاشا قاتارلىق قاناتلىق ھاشاراتلارنىڭ ئومۇمىي نامى.

لارمۇ مال - دۇنيانى دەپ، ئۆلۈشۈپ كېتىدىغۇ؟ ئېرنىڭ بېشىنى ئوچاق ئېتىدىغانلار چوقۇم كۈندەشلەر بولىدىغۇ؟ ھوقۇق - ئەمەل تالىق شىپ، ئەلنى كۈلپەتكە پاتۇرىدىغانلارمۇ مەنەسەپدارلاردۇر؛ پايدا - مەدە - پەئەت تالىشىپ، كىبىر كۆرسىتىدىغانلار بايلاردۇر؛ ئورۇن - مەرتىۋىسى يېقىنلار بىر - بىرنى كۆرەلمەي، ئۆز ئارا ئورا كولىد - شىدۇ؛ قىلتاقچىلار چىل تۇتقاندا، قىلتاققا چىلدىن بىرنى باغلاپ قويۇشىدۇ؛ ئارىغا بۆلگۈنچىلىك سالىدىغان كىشى چوقۇم ئۆزىگە ئوخشاش ئادەمدىن بىرنى تىك - تىخچىلىققا تاللايدۇ؛ مانا بۇ مەنىدىن ئېلىپ ئېيتساق، تۈلكە ھەرقانچە مەككەر بولسىمۇ، يەنىلا ئۆز جىنسى بولغان تۈلكىدىن قورقىدۇ.

ھەققۇلبەگ ئىككىنچى دارۇ سەلتەنەت - كورلىدىكى ھەر - بىي مۈلكىي ئەمەلدارلار باشلىق بارلىق ئەمرايى ئەسكەر، داداخا - ئى - لەشكەرلەر بىلەن كېڭەش - مەسلىھەت قىلىپ، ئۆز ئورنىغا ھېكىمخان تۆرىنى مۇۋەققەتلىككە ئولتۇرغۇزغاندىن كې - يىن، «ئاتامنىڭ جەستىنى ھەزرىتى ئاپپاققا دەپنە قىلىپ، ئاكام بىلەن مەسلىھەتلىشىپ ياكى ئاكام، ياكى مەن كېلىپ قارا چىرىكلەر بىلەن ئۇرۇشامىز» دېگەن مەقسەتتە، بەدۋلەتنىڭ مې - يىتىنى قەشقەرگە ئېلىپ ماڭدى.

نىياز ھېكىمبەگمۇ ھەققۇلبەگنى قەشقەرگە يولغا سېلىۋې - تىپ، ئارقىدىنلا قەشقەردىكى چوڭ بەگ بەچچە - بەگقۇلبەگكە چاپار بىلەن خەت ماڭغۇزدى. بۇ خەتتە مۇنداق دېيىلگەندى:

«... كىچىك بەگ بەچچە ئەمىر ئىسلام جانابىي ئالىينىڭ مۇبارەك مېيىتىنى ئېلىپ قەشقەرگە كەتتى. ئۇنىڭ خوي - پەيلى باشقىچە تۇرىدۇ. ئەلۋەتتە ئۇنىڭ - دىن ئېھتىيات قىلغايلا: ئۇ ماڭا: «ئاتامنىڭ ۋاپات خەۋىرى قەشقەردىكى بەگقۇلبەگكە بېرىپ يەتسە، پاي -

تەختتە ئۇنىڭ تەسەررۇپىدىكى ئاھالىنىڭ ھەممىسى
ئۇنىڭغا بەيئەت قىلىپ كەتكەندىن كېيىن، لەشكەرلەر -
نىڭمۇ كۆڭلى ئۇنىڭغا مايىل بولۇپ كېتىدۇ. چۈنكى،
چوڭ بەگ بەچىنىڭ يېشىنىڭ چوڭلىقى ئۇنىڭ ئاتا -
نىڭ ئورنىغا تەختتە ئولتۇرۇشىنىڭ ھەقلىق ئىكەن -
لىكىگە دەلىل بولۇپ تۇرۇپتۇ، دېدى. شۇڭا ئۇ ئاتا -
نىڭ جەستىنى ھەزرىتى ئاپپاققا قويمىدى، دېگەن
باھانە بىلەن قەشقەرگە بېرىپ، سىلنى يۇغۇشتۇرماق -
چى! ئۇ دارۇ سەلتەنەتنى تەنھا ئىگىلىۋالغاندىن كې -
يىن، ئاندىن سىلى بىلەن يېقىن، ئەكاسىر - ئەشرەب -
لەرنىڭ ھەممىسىنى بىر - بىرلەپ يۇغۇشتۇرۇۋېتىپ،
خاتىرجەم بولغاندىن كېيىن، ئاندىن قارا چېرىكلەر
بىلەن ئۇرۇش قىلماقچى بولۇۋاتىدۇ. بۇ يەردىكىلەر -
مۇ: «بىك بەچە ئەمىر ئىسلامنىڭ جەستىنى ئېلىپ
تېز سۈرئەت بىلەن ئاقسۇغا قاراپ مېڭىپتۇ. ئاقسۇغا
بېرىپ ئۇ يەردىكى خەزىنىلەرنى ئۆز تەسەررۇپىغا ئال -
غاندىن كېيىن، ئاندىن قەشقەرگە بېرىپ ئۇ يەردىكى
خەزىنىلەرنى يۇغۇشتۇرۇپ، ئاكا - ئۇكا ئىككىلەن
بۇ خەزىنىلەرنى ئېلىپ، بىزگە قارىماي، ئەتىغا چى -
قىپ كەتسە، خەزىنە بولمىغاندىن كېيىن، بىز قارا
چېرىكلەر بىلەن قانداق ئۇرۇشىمىز؟» دەپ ھېكمىخان
تۆرىنى قولغا ئېلىۋالدى. ئاندىن سىلنىڭ ئورۇنلىرى -
غا تۆرەنى ئاق كىگىز ئۈستىگە ئولتۇرغۇزۇپ، بۇ -
رۇنقى سۇلتانلارنىڭ قائىدە - رەسمىيەتلىرى بويىچە
كۆتۈرۈپ، ئۆزلىرىگە خان ۋە ھۆكۈمران قىلدى. خە -
زىنە ئىشىكلىرىنى ۋە ساندۇقلارنىڭ ئاغزىنى ئېچىپ،
داداخالار باشلىق ھەممە چوڭ - كىچىك ئەمەلدار - مەنە -
سەپدارلارغا تون - كېچەك، پۇل - تىللا، قورال - ياراق

ۋە ئىگەر - جابدۇقلىرى مۇكەممەل ئاتلارنى بەردى.
بۇ ئىشنىڭ ئىلاجىنى بىر ئۆزلىرى قىلمىسالا، بىز
ئامال قىلالمىدۇق. غەپلەتتە قالمىغايدا، گەپ تامام،
نامە ۋەسسالام. »

بەدۋەت - ياقۇببەگ ھايات ۋاقتىدا كۆپ خوتۇن ئالغانلىق-
تىن، ئۇنىڭ ئوغۇل پەرزەنتلىرىمۇ جىق ئىدى. ئۇ ھايات ۋاقتىدا
كامالەتكە يەتكەن ئىككىلا ئوغلى بار ئىدى. ئۇنىڭ بىرى چوڭ
بەگ بەچچە - بەگقۇلبەگ، يەنە بىرى، باشقا خوتۇندىن تۇغۇلغان
كىچىك بەگ بەچچە - ھەققۇلبەگ ئىدى. بۇ ئوغۇل بەگقۇلبەگ-
دىن يېشى كىچىكرەك بولسىمۇ، ئەمما، جاسارەتلىك، ئىرادە-
لىك، ھەربىي ئىلىمگە پىشقان. كۆپ جەڭلەرنى بېشىدىن ئۆتكۈ-
زۈپ سۈڭىكى قاتقان تەجرىبىلىك ھەربىي ئىدى. شۇڭا، بەدۋەت
ھايات ۋاقتىدا ئۇنى ئۆز ئارمىيىسىگە باش قوماندان - ئەمرۇل
ئومرا قىلىپ بەلگىلىگەنىدى.

نياز ھېكىمبەگنىڭ خۇسۇمەت ۋە نىزاھپەتچىلىك ئۇرۇقى بىلەن
تولغان بۇ ئاداۋەت خېتى بۇنىڭدىن سەككىز كۈن ئىلگىرى - قەمەرىيە
5 - ئاينىڭ 5 - كۈنى^① بەگقۇلبەگنىڭ قولىغا تەگدى. ئاتىسى
بەدۋەتتىڭ زالىملىقى بىلەن شەپقەتسىزلىكىگە ۋارىسلىق قىلغان
بۇ بەگزادە ئەسلىدىنمۇ كىچىك بەگ بەچچىدىن خاتىرجەم ئەمەس
ئىدى. ئۇ بۇ خەتنى تاپشۇرۇۋالغاندىن كېيىن كۆڭلىدىكى ۋەسۋە-
سىچىلىك تېخىمۇ ئۇلغىيىپ، ئەندىشىسى تېخىمۇ كۈچەيدى -
دە، نېرى - بېرىسىنى ئويلاپ ئولتۇرماستىنلا، مۇھەممەت زىيا
بەنسادنى باش قىلىپ، قىرىقتەك مەھرەم، ياساۋۇلغا «ھەققۇل-
بەگ ئۇچرىغان يەردە ئۇنى ھالاكەتكە يەتكۈزۈپ مال - ئەشيالىد-
رىنى ئۇزۇڭلار ئېلىڭلار!» دەپ تاپشۇردى ۋە ئۇلارنى قە-

① شەمسىيە مىلادى 1877 - يىلى 6 - ئاينىڭ 15 - كۈنى.

ئىچۈرگەندىن كېيىن، سوغۇندا ھەققۇلبەگنى ساقلاپ تۇرۇشقا ماغدۇردى.

× ×

بەگقۇلبەگنىڭ ئادەملىرى ھەققۇلبەگنى سوغۇندا ئېتىپ ئۆلتۈرگەندىن كېيىن، ئۇنىڭ ئۆلۈكىنى ئۇ يىقىلغان يەرگە — ئوچۇقچىلىققا تاشلاپ قويدى. ئۇلار ياقۇببەگنىڭ مېيىتىنى ئېلىپ دەرھال قەشقەرگە ياندى.

شۇ چاغدا، بىرنەچچە ئونۇنچى مۇشۇ ئەتراپتا ئوتۇن ئېلىۋاتقاندى. ئۇلار ئوق ئاۋازىنى ئاڭلاپ دەرھال يۇلغۇنلۇق ئىچىگە يوشۇرۇنۇپ، بۇ ۋەقەنى كۆرۈپ تۇرۇشقاندى. ئۇلار كەتكەندىن كېيىن، ئوتۇنچىلار يوشۇرۇنغان يېرىدىن چىقىپ ھەققۇلبەگنىڭ جەسىتىنى يۇيۇپ، چاپنى بىلەن ئوراپ، سوغۇن ئېقىنىنىڭ يۇقىرىسىغا جايلاشقان ئارپىلىق دېگەن جىلغا ئىچىگە دەپنە قىلدى ۋە بىر يۇلغۇن كۆچتى تىكىپ نىشان قىلىپ قويدى.^①

قەدىمكىلەر: «نزاھپەتچىلىك قەدىمكى خانىداننى ۋەيران قىلىدۇ» دېگەنكەن. شۇنداق قىلىپ، نىياز ھېكمىبەگنىڭ سۆيىقىست ۋە شۇملۇقلىرىنىڭ، ئارىغا سالغان نزاھپەتچىلىكىنىڭ ئوينىغان رولى بەدۆلەتنىڭ خانۇمانى ۋە ئون تۆت يىل ئىچىدە قان ۋە قىلىچ بەدىلىگە تىكلىگەن تەختى — بەختىنى بەرپاد قىلىش.

① مەن 1970 - يىل 9 - ئاينىڭ 28 - كۈنى، بۇيرۇققا بىنائەن ئاتۇش شەھرىنىڭ شەرقىدىكى سوغۇن چازا دېگەن يەرگە ۋەزىپە ئىجرا قىلغىلى باردىم. كېيىن قاراجۇلدىكى قىرىبۇلاق دېگەن يەرگە كېتىۋېتىپ، ئارپىلىق مەھەللىسىدىكى مەتتام دېگەن بىر بوۋاي بىلەن سۆھبەتلىشىپ قالدىم. ئۇ ماڭا: «مۇشۇ جىلغىدا بەدۆلەتنىڭ بىر ئوغلى كۆمۈلگەن. ماڭا دادام رەمەتلىك دەپ بەرگەندى» دېگەندى.

تا، مانجۇ قوشۇنلىرىنىڭ ھەربىي ھۇجۇمىدىنمۇ چوڭراق بولدى، بەدۆلەتنى ھەربىي ھەرىكەتلەردە مەغلۇپ بولدى دېگەندىن كۆرە، ئۆز ئىچىدىن خەنجەر يىپ ھالدا بولدى، دېگەن تۈزۈكرەك مۇنداق دېيىش شۇ ۋاقىتتىكى تارىخىي رېئاللىققا نىسبەتەن ئۆي-خۇنراق كېلىدۇ. ۋادەرىخا! بۇ دۇنيا كىملىرىگە ۋاپا قىلغان؟ كىملىرىگە بەخشەندە قالغان؟ قەدىمكى زاماندا، ئاۋنىيانى يىر بارمى-قىندا تىترەتكەن ئىسكەندەر دەك ھۆكۈمدارمۇ ئۆلىدىغان چاغدا: «مېنى تاۋۇتقا سالغاندا، ئەلۋەتتە بىر قولۇمنى چىقىرىپ قويۇڭ-لار. كۆرگەنلەر پادىشاھ ئىسكەندەر بۇ قولى بىلەن يەتتە ئىقلىم-نى بويسۇندۇردى. ئىقلىمدا ئۇ ئالىمغان يەر قالمىدى. مانا ئەمدى ئەجەل ياقىشىدىن تۈتۈپ، ئۆلۈم زەنجىرىنى بوينىغا سېلىۋىدى، بۇ ئالەمدىن ھېچنېمىنى ئېلىپ ماڭماي، قولى ئۇچۇق كەتتى» دېگەن. دېگەنكىن.

مۇۋەققەت ھېكىمخان تۆرە: «بىك بەچچە بەدۆلەتنىڭ جەسىدىنى ئېلىپ تېز سۈرگەت بىلەن ئاقسۇغا قازاپ مېڭىپتۇ، ئۇ ئاقسۇدىكى خەزىنىلەرنى ئۆز تەسەررۇپىغا ئالغاندىن كېيىن، قەشقەرگە بېرىپ ئۇ يەردىكى خەزىنىلەرنى يىغىشتۇرۇپ، ئاكا-ئۇكا ئىككىيلەن بىرگە قارماي ئەنجانغا چىقىپ كەتسە، خەزىنە بولمىغاندىكىن، بىر مانجولار بىلەن قانداق ئۆزۈشمىز؟» دېگەن تىراپەتچىلىك سۆزلىرىگە ئىشىنىپ، گورلىنى تاشلاپ، ئاقسۇغا قاراپ مېڭىپ، ئۇ يەردە خانلىق تەختىگە چىقتى.

ھېكىمخان تۆرە يۇرتدارچىلىق دەبدەبىسىنىڭ ۋاڭ - چوڭلىرىدا مەغرۇرلىنىپ ئۆزىنى بىلەلمەي تۇرغىنىدا، تاغدىن قىر-غىزلار چۈشۈپ، ئاقسۇدىكى خەزىنىنى بۇلاپ - تالاپ، ئاقسۇنى ۋەيران قىلىۋەتتى. نەسىللىك ئاتلار، قاتار - قاتار تۆگىلەر، خېچىرلار، ئات جابدۇقلىرى، موي ۋە مەخمەل چېدىرلار، ساندۇق - ساندۇق، خەزىنىلەر ۋە تاي - تاي گەزلىمىلەر، تېڭىق - تېڭىق، قاپ - قاپ تەڭگىلەر، قوتان - قوتان قويلار تالانغا كەتتى. بۇ

تالان - تاراج تارىختا: «خان تالانى» دەپ ئاتالدى.
ھېكىمخان تۆرە ئاقسۇدا ئىتائەت بېغىنى ئۈزۈپ، تەپرىقە ناغرىسىنى ئاشكارا چالغاندىن كېيىن، قەشقەردىكى بەگقۇلبەگ جامەدار داداخ، ئۆمەرقۇل، ئالاشىبې داداخ باشلىق ئەمىر لەشكەر ۋە يىگىت - سەرۋازلارنى ئېلىپ، دەرھال ئاقسۇ تامان قوشۇن تارتىپ كەلدى.

بۇ چاغدا، ھېكىمخان تۆرسۇ مۇھەممەت سەيىد پەنساد، ھاپىز بەگ پەنساد قاتارلىقلارنى چاپاۋۇل قىلىپ ئەۋەتتى. ئۇلار ئاقسۇدىن تۆت كۈنلۈك بېرىدىكى يايىدى دېگەن يەرگە كېلىپ ئىستىھكام قۇردى.

قەمەرىيە 6 - ئاينىڭ 3 - كۈنى^① ئىككى تەرەپنىڭ مۇكەم-مەل قوراللانغان قوشۇنلىرى بىر - بىرىگە قارشى سەپ تارتىپ كېلىشتى. جەڭ دۇمباقلىرىنىڭ ئاۋازى پەلەككە ياڭرىدى. لەش-كەزىلەر خۇددى دەريادەك سەل بولۇپ ئاقتى. بۇ ئىككى قوشۇن بىر - بىرىنىڭ قارىسىنى ئېلىش بىلەن تەڭ، چوقان سېلىشتى. قىلىچ - قىلىچقا، نەيزە - نەيزىگە ئۇرۇلاتتى. قوماچ قورۇغاندەك پاراسلاپ ئېتىلىۋاتقان ئوق ساداسىدىن چۆل ھايۋانلىرىنىڭ مۇيۈرەكلىرى يېرىلاتتى. پارتلاۋاتقان توپ - زەمبىرەك ئوقلىدىرىنىڭ ئىس - تۈتەكلىرىدىن خالايمىنىڭ كۆزلىرى خىرەلىشەتتى. ئادەملەر جان قاغۇندا قورقۇشۇپ، چىرايلىرى تاتراتتى. جېنىدىن تويۇپ كۆڭۈللىرى غەمناك بولۇشاتتى. ئۆلتۈرۈش - قىرىش ئوتلىرىنىڭ شولىسى لاۋۇلداپ كۆيۈپ، يۇقىرى ئۆرلەپ، ھەر ئىككى تەرەپ زىيانغا - تالاپەتكە ئۇچراشقا باشلىدى.
ھېكىمخان تۆرىنىڭ باتۇرلىرى بەگقۇلبەگنىڭ سەرۋازلىرىدىن قاچۇراي دەپ تۇرغاندا، ئۇنىڭ ئاتاىاي پەنساد دېگەن بىر

① شەمسىيە 1877 - يىل 7 - ئاينىڭ 22 - كۈنى. «تارىخى ھەمىدى» دە: «6 - ئاينىڭ 24 - كۈنى» دېيىلگەن.

ھۆدەيچىسى سەپنى بۇزۇپ، يىگىتلىرىنى باشلاپ بەگقۇلىگە تەرىپكە قېچىپ ئۆتتى. مەغلۇبىيەت ئەمدى ھېكمىخان تۆرىنىڭ سېپىدە قول كۆتۈردى. يايىدى ئۇرۇشدا، ھېكمىخان تۆرىدىن نۇسرەت يۈز ئۆرگەندىدىن كېيىن، ئۇ شۇ قاچقانچە ئاقسۇ ئايكۆلگە كېلىپ توختىدى. ئاندىن يەنە ئارال ئارقىلىق ئۇچتۇرپانغا ئۆتتى. ئۇ يەردىن قاقشال يول ئارقىلىق ئەنجانغا راۋان بولۇپ، پەرغانىدىكى ئېسكى دېگەن يەردىكى ئاتا-بوۋىلىرىنىڭ مەھەللىسىگە بېرىپ ئورۇنلىشىپ شۇ يەردە ئۆمرىنىڭ ئاخىرىغىچە ياشىدى.

بەگقۇلىگە نىياز ھېكمىبەگدەك پىنە - پاسانچى يامان غەرەز ئادەمنىڭ ئۈستىلىق بىلەن پىلانلىشى ۋە ئارىغا نىزاھەتچىلىك ئوتىنى يېقىشى بىلەن، ھەممىدىن ئاۋۋال ئۆزىنىڭ ئىنىسىنى ناھەق ئۆلتۈرۈپ، كىشىلەرنىڭ ھاقارىتىگە ۋە نەپرەتكە ئىشمانە بولدى.

شاھمات تاختىسىدا، ئۇزۇقلار بىر تەرتىپتە جايلىشىپ، تۈرلۈك يوللار بىلەن قارشى تەرەپكە ھۇجۇم قىلىدۇ. پىيادىلەر^① ئالتە مەنزىل مېڭىش بىلەن شاھمات تاختىسىنىڭ نېرىقى چېتىگە چىقسا، مەرتىۋىسى ئۆزلەپ بەزىن^② بولىدۇ. ئەمما، ئادەملەر چۆلىنى كېسىپ ئۆتۈپ مەنزىلگە يەتكەندە، خۇنخور بولۇپ كېتىد. شىدىكەن! شۇڭا، قەدىمكىلەر: «تەمە ھايادىن، ھەسەت دىندىن چىقىرىدۇ» دەپ ياخشى ئېيتىشقانكەن!

بۇ پاجىئەلەرنى ئۆز كۆزى بىلەن كۆرگەن ۋە ئۆز قۇلىقى بىلەن ئاڭلىغان موللامۇسا سايرامى بۇ ھەقتە توختىلىپ مۇنداق بىر قەدىمكى مەسەلىنى مىسال كەلتۈرۈش ئارقىلىق ھەسەتخور-

① شاھمات ئۇرۇقلىرىنىڭ نامى.
② شاھمات ئۇرۇقلىرىنىڭ نامى.

لۇقنى قاتتىق سۆككەندى: «... سەپەر قىلىپ چىققان ئۈچ كىشى يولدا تېپىلىشىپ ھەمراھ بولۇشۇپتۇ. ئۇلارنىڭ ئىچىدىكى چوڭراقى قالغان ئىككى ھەمراھىدىن سورايتۇ:

— سىلەر نېمە ۋەجىدىن سەپەر قىلىدىڭلار؟
— بىزنىڭ يۇرتىمىزدا ئاجايىپ خاسىيەتلىك ئىشلار يۈز بەردى. ئۇ ئىشلاردىن مېنىڭ ھەسەتخورلۇقىم تېخىمۇ زىيادە بولۇپ، رەشك توتىدا كۆيۈپ پۈچۈلىنىپ، جېنىم قاقشاپ كەتتى. شۇڭا، سەپەر قىلسام بۇ دەرد - ئەلەملەر كۆڭلۈمدىن كۆتۈرۈلۈپ كەتسە ئەجەپ ئەمەس دەپ ئويلاپ، سەپەرنى تەقەززا قىلدىم، - دەپتۇ ئۇلاردىن بىرسى.

مەنمۇ شۇ رەنج - ئەلەم تۈپەيلىدىن ۋەتىنىمنى تەرك ئەتكەندەم، - دەپتۇ ئىككىنچىسى.
— سىلەر بىلەن مېنىڭ دەردىم بىر ئىكەن، - دەپتۇ چو-
ڭى، - مەنمۇ ئاشۇ غەم - غۇسسە تۈپەيلىدىن يورتنى تاشلاپ چىققانىدىم.

بۇ ئۈچەيلەننىڭ ھەسەتخورلاردىن ئىكەنلىكى بىر - بىرىگە مەلۇم بولغاندىن كېيىن، ھەممىسىنىڭ قەدىمىنى بىللە بېسىپ مېڭىۋېرىپتۇ. ئۇلار يولدا كېتىۋېتىپ بىر كېسەك ئالتۇنى كۆ-
رۈپتۇ - دە، دەرھال شۇ يەردە توختاپتۇ، ھەممىسىلا بىر ئېغىز-
دىن:

— بۇ ئالتۇنى تەقسىم قىلىۋېلىپ، يۇرتىمىزغا قايتىپ كېتەيلى، - دېيىشىپتۇ. لېكىن ئۇلارنىڭ ھېچقايسىسى ئۆزىدىن باشقا ئىككىيلەننىڭ ئالتۇندىن ئۆلۈش ئېلىشىغا تاقەت قىلالماي، ھەسەتخورلۇق قىلىدىكەن. شۇنداق قىلىپ ئۇلار بۇ ئالتۇنى ھە-
دېگەندە تەقسىم قىلالماي قاپتۇ.
ئەتىسى، شۇ ئەلنىڭ پادىشاھى شىكار قىلىپ ئۇلارنىڭ قې-
شىغا كېلىپ قاپتۇ. قارىسا بۇ ئۈچەيلەن ئولتۇرغانىكەن.

— نېمە بولدى، نېمىشقا بۇنداق ئولتۇرۇڭلار؟ — دەپ سورايتۇ پادشاھ. ئۇلار:

— بىز ھەسەتخورلارمىز. بىز ھەسەت بىلەن ۋەتىنىمىزدىن ئايرىلغانمىز ۋە قاتتىق يول ئازابىنى تارتقانلارمىز. بۇ ئالتۇننى ئۆلەشتۈرۈپ بېرىدىغان بىر تەقسىماتچى تاپالماي ئولتۇرغاندۇق. خۇداغا شۈكرى. تىلىكىمىز ئىشقا ئېشىپ، سىزنى بىزگە خۇدا يەتكۈزدى، — دېيىشىپتۇ.

— مەن ئاۋۋال سىلەرنىڭ قانچىلىك دەرىجىدىكى ھەسەتخورلاردىن ئىكەنلىكىڭلارنى ئاڭلاپ باقاي. ئالتۇننى شۇنىڭغا بېقىپ ئۆلەشتۈرۈپ بېرىي، — دەپتۇ پادشاھ.

— مەن كىشىلەرگە يىڭنە چاغلىق ياخشىلىق قىلىشىنىمۇ خالمايمەن، — دەپتۇ بىرىنچىسى.

— ماڭا سېلىشتۇرغاندا، سېنىڭ ھەسەتخورلۇقۇڭ ھېچقانچە ئەمەس ئىكەن، — دەپتۇ ئىككىنچىسى، — مەن شۇ دەرىجىدەمەنكى، كىشىنىڭ كىشىگە ياخشىلىق قىلىشىنىمۇ ھەرگىز كۆرەلمەيمەن.

— بەس، توختا! — دەپتۇ ئۈچىنچىسى غەزەپلەنگىنىدىن تاقەت قىلالماي، — سىلەرنىڭ ھەسەتخورلۇقتىن لاپ ئۇرۇشىڭلار تولىمۇ بىمەنلىك ئەمەسمۇ؟ ھەسەتخورلۇقنى مېنىڭدىن سوردىساڭلار بولىدۇ. مەن شۇ دەرىجىدەمەنكى، ئالەمدە ياخشىلىق دېگەننىڭ ئېتىنى ئاڭلىغۇممۇ كەلمەيدۇ. ھەتتا باشقىلارنىڭ ئۆزۈمگە ياخشىلىق قىلىشىنىمۇ كۆرەلمەيمەن.

بۇنى ئاڭلىغان پادشاھ ھەيرانلىق قولىنى تەپەككۈر چىشى بىلەن چىشلەپ، ئۇلارنىڭ قىلىۋاتقان سۆزلىرىدىن شۇملۇق رەقىمىنىڭ كەرەمۇل كاتىبىن تەرىپىدىن لەۋھۇل مەھپۇزغا يېزىلغانلىقىنى چۈشىنىپ، بەكمۇ ئەجەپلىنىپتۇ.

— ھەي بەتبەختلەر! — دەپتۇ پادشاھ ئاخىرى چىدىيالماي، — سىلەرنىڭ بۇ سۈپەتلىرىڭلار بىلەن، سىلەرگە بۇ ئالتۇن ھارامدۇر ۋە ھەر بىرىڭنىڭ گۇناھىغا لايىق ئازاب — ئوقۇبەت بەرمەك لازىم.

دۇر. مۇلازىملار! ماۋۇ — كىشىگە ياخشىلىق قىلالمايدىغان ھە-
سەتخورغا ھەرگىز ياخشىلىق يۈزىنى كۆرسەتمەڭلار، ئۇنىڭغا
ئىككى جاھاننىڭ بەخت - ئىقبالىدىن مەھرۇم قىلىش جازاسىنى
بېرىڭلار! ماۋۇ — كىشىگە كىشىنىڭ ياخشىلىق قىلغىنىنى كۆ-
رەلمەيدىغان ھەسەتخورنى ئولتۇرۇڭلار. ئۇنىڭ جېنى بۇ مېھنەت
يۈكىدىن پاتراق ئازاد بولسۇن؛ ماۋۇ — كىشىنىڭ ئۆزىگە ياخشى-
لىق قىلىشىنىمۇ كۆرەلمەيدىغان ھەسەتخورغا شۇنداق ئازاب قى-
لىڭلاركى، چەكسىز قىيىن ئازابىنىڭ چاڭگىلىدا روھىنىڭ قۇ-
شى قىل يۈتۈپ، ئەزرا ئىللىنىڭ دامىغا گىرىپتار بولسۇن!
شۇنىڭ بىلەن، پادىشاھنىڭ مۇلازىملىرى بىرىنچى ھەسەت-
خورنى كىيىمىنى سالدۇرۇپ سويىغان پىياز دەك يالىڭاچ قىلىۋې-
تىپ، بار - يوقىنى ئېلىۋاپتۇ - دە، يۈزىگە قارا سۈرتۈپ،
ئېشەككە تەتۈر مىندۈرۈپ، قويۇۋېتىپتۇ. ئىككىنچىسىنى بولسا،
تىغ بىلەن بېشىنى كېسىپ، ئۇنى ھەسەت رەنجىرىدىن قۇتۇلدۇ-
رۇپتۇ؛ ئۈچىنچى ھەسەتخورنى يالىڭاچلاپ، بەدىنىگە زەھەر سۈز-
كەپ، قىزىق ئاچتاپتا ئۇرغۇزۇپ قويۇپتۇ. نەتىجىدە ئۇ ئۇزاق
ئازاب تارتىپ، زار - زار قاخشاپ ھالاك بولپتۇ. . . .»

نەزمە:

ئاتىدىن خاتا كەتسە كۆرمە خاتا،

ساۋاب يىل خاتا تاكى قىلسا ئاتا.

ئاتىنىڭ خاتاسىنى بىلگىل ساۋاب،

سېنى يۈز بالادىن قۇتقۇزغاي خۇدا.

— ئەھمەت يۈكەنكى

سەككىزىنچى باب

چېكىتلىك ئوردا

«كىمكى ياخشى ئىش قىلسا (ساۋابى) ئۆزىگە،
كىمكى يامان ئىش قىلسا (جازاسى يەنىلا) ئۆزىگە (46).»
— قۇرئانىي كەرىم» سۈرە فوسسىلەت

مىلادى 1877 - يىلى 7 - ئاي.

ھەققۇلبەگ ئاتىسى ياقۇببەگنىڭ مەيىتىنى ئېلىپ دارۇ
سەلتەنەت — قەشقەرگە قاراپ يولغا چىققاندىن كېيىن، نىياز
ھېكمىبەگمۇ كورلىنى تاشلاپ، چاقىلىق ئارقىلىق خوتەنگە قاراپ
يولغا چىقتى.

نىياز ھېكمىبەگ دوقا ماڭلاي، چىرايى خۇددى بىر توپ
قاۋانلار پېتىقلاپ تاشلىغان، تومۇزدا سۈيى تارتىلىپ كەتكەن
قايقارا كۆلچەككە ئوخشايدىغان قويۇق چېچەك يۈزلۈك، پاكار بوي
بىر ئادەم ئىدى.

ئۇ كەمسۆز، قورسقىدىكىنى ئاسانلىقچە خەققە بىلدۈرمەيدى.
غان، مەجەزى غەلىتە، توك بىر ئادەم ئىدى. شۇڭا كونىلار:
«ئون چوقۇرنىڭ توققۇزىنىڭ مەجەزى ئۆڭگىلەك كېلىدۇ» دەپ
بىكار ئېيتىمىغان. دە! مەجەزىنىڭ ئوساللىقىدىن نىياز ھېكمى-
بەگ ئۆيىدىكىلىرى بىلەنمۇ زادى ئەپ ئۆتمەيتتى. ئېيتىشلارغا
قارىغاندا، بىر كۈنى ئۇنىڭ خوتۇنى بازاردىن نەرسە - كېرەك
سېتىۋېلىپ ئەكەلگەنكەن، نىياز ھېكمىبەگ ئۇنىڭ ئالغان نە-

سىسىنى ياراتماي، ئۇنى: «كۆزۈڭ كورمىدى؟ قاراپراق ئالساڭ بولمامدۇ؟» دەپ تىللاپتۇ. ئايالى: «كۆزۈم كور بولمىسا، سەندەك دوقا ماڭلاي، يەر مەدىكى، ئۈتلەپ تاشلىۋەتكەن كالىدەك سەت چوقۇرغا تېگەرمىدىم؟» دەپ، ئۇنىڭ ئاغزىنى تۇۋاقلاپ قويغانىكەن.

ئالتۇنتاغدا^① تۈلكىلىك داۋان دەپ ئاتىلىدىغان بىر يەر بار ئىدى. بۇ داۋاننىڭ كۈنپېتىش تەرىپىدىكى توغراقلىق سايىنى چاقىلىق خەلقى «بەگلىرىم كىرگەن ساي» دەپ ئاتىشاتتى. نىياز ھېكمىبەگ ئادەتتە ياز كۈنلىرى ئاتايتەن بۈركۈت، قارچىغا، لاپىنلىرىنى ئېلىپ، تايغانلىرىنى ئەگەشتۈرۈپ، ئوۋچىلار بىلەن خوتەندىكى ئوردىسىدىن چىقىپ، ئېرىنمەي مۇشۇ توغراقلىق سايغا ئوۋ ئوۋلاشقا كېلەتتى.

بەدۈلەت نىياز ئىشكىئاغا بەگنى خوتەن مۇزاپىتىگە ئۆز ئالدىغا مۇستەقىل ھاكىم قىلىپ بەلگىلەپ، ئۇنىڭ ئىنىسى مۇھەممەت ئىمىنبەگنى ئەمىرلەشكەر قىلىپ، سەككىز پەنسادنى تەيىنلەپ، خوتەننى ئۇنىڭغا ئوڭچە جۇڭقۇرۇشىغا بەرگەنلىكىنى بىز ياشتا سۆزلەپ ئۆتكەندۇق.

نىياز ھېكمىبەگ خوتەن ۋىلايىتىدە ھاكىمبەگ بولۇپ تۇرغان ئون ئىككى يىل مەقسىياسىدا خوتەننى شۇنداق باشقۇردىكى، بىرەر ئادەم ئۇنىڭ توغرىسىدا «پالان، پەشمەت» دېيىشكە جۈرئەت قىلالمىدى. ئەر - ئايال، قېرى - ياش، ئۇلۇغ - ئۇششاقلارنىڭ ھەممىسى نىياز ھېكمىبەگنىڭ تۈگمەس - پۈتمەس ئالۋان - ياساقلىرى ئۈچۈن ئىشلەپ زادىلا بىكار بولالمايتتى. ئۇلارنىڭ قان - تەرىدىن چارەك - چارەكلەپ ئالتۇنلار، مىشكاپ - مىش-

① چاقىلىق ناھىيىسىنىڭ شەرقىدىكى بىر تاغنىڭ نامى. بۇ تاغدىن ئالتۇن چىقىدىغانلىقى ئۈچۈن ئالتۇنتاغ دەپ ئاتالغان.

كاپلار كۈمۈشلەر خەزىنىگە سۈدەك ئېقىپ كىرەتتى. ئامبار - ئامبارلاردا بۇغداي - قوناقلار كۆكرىپ، سېسىپ كېتەر ئىدى. بۇ بايلىق - خەزىنىلەرنىڭ بىر قىسمىلا بەدۋەلەتنىڭ خەزىنە ئىما- رىتىگە ئەۋەتىلىپ، قالغان كۆپ قىسمى نىياز ھېكىمبەگنىڭ ۋە ئۇنىڭ بالا - چاقىلىرى ۋە ئەترە - بالىرىنىڭ كەيپ - ساپالىق مەئىشتىگە سەرپ قىلىناتتى.

ئۇ خوتەن شەھىرىدە ئىككى يەردە پىششىق خىش بىلەن ئالىي قىلىپ ئوردا - ساراي بىنا قىلدۇرغانىدى. بىر يەردە چوڭ باغ - ئىرەم بىنا قىلىپ، ئوتتۇرىسىغا قىرغاقلىرى پىششىق خىشتىن قوپۇ- رۇلغان، تۇخۇم ئېقى ئارىلاشتۇرۇلۇپ ئېتىلگەن گەج لايدا سۇ- ۋالغان يوغان كۆل ياساتقاندى. بۇ كۆلگە قولۇق سېلىنغان بولۇپ، ئۇ ھەر كۈنى بالا - چاقىلىرى ۋە يارۇ - بۇرادەرلىرى بىلەن ئۇ كۆلدە سەيلى - تاماشا قىلاتتى. ئۇنىڭ خوتەن تەۋەسىدە مەشھۇر بولغان «چېكىتلىك ئوردا» دەپ ئاتىلىدىغان بىر باغ ئوردىسى بار ئىدى. نىياز ھېكىمبەگ يۇرتدارچىلىق ئىشلىرىنى كۆپىنچە مۇشۇ چېكىتلىك ئوردىسىدا بېجىرەتتى. ئۇنىڭ دىۋانخا- نىسىدىكى ھاكىمىيەت كۇرسىنىڭ ئۈستىگە بىر پارچە يولۋاس تېرىسى تاشلانغان بولۇپ، زەنجىرلەنگەن ئىككى دانە يولۋاس بالىسى ئۇنىڭ ئايىقىدا ياناتتى. ئۇ بىر دائىرىنى ئىككى غۇلاچ چوڭقۇرلۇقتا كولىتىپ ئورا قىلغۇزغاندىن كېيىن، تۆت ئەتراپ- نى پىششىق خىش بىلەن قوپارتقۇزۇپ چىققانىدى. ئۇنىڭ ئىچىدە- نى يەنە كاتەك - بۆلمىچىلەرگە، قەپەسلەرگە ئايرىپ چىققۇزۇپ، ئۈستىنى يىپەك تور بىلەن ياپقۇزغان، ئاندىن بۇ قەپەسلەرگە دەرەندە، چەزەندە، پەرەندىلەرنى، ئەركەك - چىشىلىرىنى جۈپ قىلىپ ئايرىم - ئايرىم سولاتقۇزغانىدى. ئۇنىڭ ئىچىدە مارالبې- شىنىڭ جاڭگىلىدىن تۇتۇپ كېلىنگەن بىر جۈپ ئەركەك - چىشى يولۋاس، چاقىلىقنىڭ «بەگلىرىم كىرگەن ساي» دېگەن يېرىدىن تۇتۇپ كېلىنگەن بىر جۈپ قارا ئەركەك - چىشى قاپلان ۋە بۆرە،

تۈلكە، سۈلەيسۈن، بۇغا - مارال، خوتەن كېپىكى قاتارلىقلار بار ئىدى. يەنە ئاقسايچىن كەكلىكى^①، ھىندىستان ئوتىسى، لەگلەك، ئاق بۈزەك^②، شاھمۇرۇغ^③، مۇرغى جاڭگال قاتارلىق^④ ئەتىۋارلىق قۇشلار جۈپ - جۈپى بىلەن بېقىلاتتى. ئۇ باغچە ئىچىگە ئىقلىمدا بار ھەرخىل مېۋىلىك ۋە مېۋىسىز دەل - دەرەخلەرنى، بايدۇنەگە^⑤ ئوخشاش ھەرخىل گۈل - گىياھلارنى، ھەتتا چىخ - تىكەنلەرگىچە كۆچەت قىلىپ تىككۈزگەندى. يىرتقۇچ ھايۋانلار - غا ھەر كۈنى نەچچە ئىت - ئېشەكنى ئۆلتۈرۈپ تاشلاپ بەرگۈزەتتى؛ ئۇچار - قاناتلارغا كۈنلۈكى نەچچە تاغار ئاشلىق يەم قىلىناتتى.

نىياز ھېكمىبەگ كۆڭلى خالىغان چاغدا ئۇ ئاجايىپخاندا سەپلى - تاماشا قىلىپ، كۆڭلىنى ئېچىپ قايتاتتى. نىياز ھېكمىبەگ خوتەن خەلقىنىڭ قان - تەرى بەدىلىگە كەلگەن بۇ بايلىقلارنى مۇشۇنداق بۇزۇپ - چاچاتتى. ئۇ چېكىتلىك ئوردا ئىچىدىكى باغنىڭ بىر چېتىدە ئون ئىككى يەرنى قازدۇرۇپ نۇرغۇن ئالتۇن - كۈمۈش ۋە باشقا ئېرىخ ماللارنى خەزىنە قىلىپ كۆمدۈرۈپ، ئۈستىنى تۈزلەپ، يېمىش دەرەخلەرنى تىكتۈرگەندى. مانجۇلار ئىككىنچى قېتىم كەلگەندە، ئۇ بۇ خەزىنىلەرنى: «خان لەشكەرلىرىنىڭ ھەققى ئىدى» دەپ، ئۇلارغا سۇڭلاپ بەردى.

بەدۋەت زامانىسىدىن كېيىن خېلى ئۇزاق ۋاقىت ئۆتۈپ بىر

① مەشھۇر ئاقسايچىن تۈزلەڭلىكىدە ياشايدىغان بىر خىل كەكلىك.

چىرايلىق سايرايدىغانلىقى بىلەن داڭلىق.

② قاناتلىرىنىڭ ئارىسى ئاق بىر پەسىل قوشى، چوڭلۇقى ساردەك كېلىدۇ.

③ تۇمشۇقنىڭ ئۈستىدە دومباق بىر نەرسىسى بار غاز.

④ ئورمان سېغىزخانى.

⑤ بىر خىل ئۆسۈملۈك گۈلى. جىنسىي ئاجىزلىققا شىپا قىلىدۇ.

كۈنى، بىر ئوتۇنچى «بەگلىرىم كىرگەن ساي» دېگەن يېرىدە ئوتۇن ئېلىۋېتىپ، بىر يەرنى دەسسەگەنكەن، پۈتى بىر كامارغا كىرىپ كېتىپتۇ ۋە پۇتىغا قاتتىق بىرنەرسە ئۇرۇلۇپتۇ. ھېلىقى ئوتۇنچى: «بۇ نېمە ئالامەتتۇر؟» دەپ ھېلىقى كامارنى كولىغاندەكەن. يەرنىڭ تېگىدىن بىر كۈمۈزەكتە لىق ئالتۇن - كۈمۈش چىقىپتۇ. بۇ ئالتۇن - كۈمۈشلەر گويا «بىزنى ئال، بۇ ئالەمدە رەھەت - پاراغەتتە ئۆتسەن!» دېگەندەك كۆزنى چاقىنتارمىش. ھېلىقى ئوتۇنچى بۇ بېھىساب دۇنيا - دەپىنىنى كۆرۈپ: «قادىر ئاللاماڭا بۇ تۈگمەس - پۈتمەس خەزىنىنى ئاتا قىپتۇ، - دەپ ئويلاپتۇ ئىچىدە، - بىراق، بۇ مېنىڭ ئەمەس. ئاتام رەھمەتلىك: ھارام سىڭمەيدۇ، دەيدىغان. بۇنى ھۆكۈمەتكە تاپشۇرۇپ بېرەي!» دەپ ھېلىقى ئالتۇن - كۈمۈشلەرنى يەنە ئۆز جايىغا كۆمۈپ، ئۈستىنى بىلىنمىگۈدەك قىلىپ تۈزلەپ قويۇپتۇ - دە، يامۇلغا خەۋەر قىلىش ئۈچۈن چاقىلىققا قايتىپتۇ.

كېيىن ھۆكۈمەتتىن ئادەم كېلىپ، ئوتۇنچىنىڭ دەپ بەرگىنى بويىچە ھېلىقى كۆمۈكلۈك ئالتۇن - كۈمۈشنى ئىزدەپ پۈتۈن توغراقلىقنى قېزىپ، ئاستىن - ئۈستۈن قىلىۋەتكەن بولسىمۇ، ئەمما ئۇ خەزىنىنى زادىلا تاپالماپتۇ. بوراندا كۆچكەن قۇملار ئوتۇنچى قىلىپ قويغان ئىزنالارنى يوق قىلىپ تاشلىغاندەكەن. بۇ ئالتۇن - كۈمۈشلەر ئەسلىدە نىياز ھېكىمبەگنىڭ «بەگلىرىم كىرگەن ساي» دا شىكار قىلىپ يۈرگەندە مەخپىي كۆمۈپ كەتكەن خەزىنىلىرى ئىكەن. . .

نىياز ھېكىمبەگ كورلىدىكى خەزىنىلەرنى ساندۇق - مىشكاپلارغا قاچىلاپ، ئازراقمۇ داۋراڭ چىقارماي، چاقىلىق ئارقىدەك لىق لوپقا ئۆتۈۋالدى - دە، ئۆزىنىڭ خوتەندىكى چېكىتلىك ئوردىسىغا قايتىپ كەلدى. ئۇ ئۆزىنىڭ ۋۇجۇدىدا ئۇزاقتىن بۇيان ساقلاپ كەلگەن شامالنىڭ يۆنىلىشىگە قاراپ ئىش كۆرىدىغان مەجەزىتى بىراقلا ئاشكارىلاپ، ئۆزىنىڭ بەگقۇلبەگىدىن يۈز ئۆ-

رۇپ، مانجۇ خاقانلىقى تەرەپكە ئۆتكەنلىكىنى ئېلان قىلدى. نىياز ھېكمىبەگنىڭ ئىسيان كۆتۈرگەنلىك خەۋىرى قەشقەر- گە يېتىپ كەلگەندە، بەگقۇلبەگ ئاقسۇدىكى ياپىدى دېگەن يەردە ھېكمخان تۆرە بىلەن ئۇرۇش قىلىۋاتقانىدى. بۇ خەۋەرنى ئاڭ- لاپ، ئۇنىڭ جان - ئىمانى چىقىپلا كەتتى - دە، دەرھال خوتەنگە لەشكەر تارتىپ بېرىپ، ئاسىي نىياز ھېكمىبەگنى جازالاش قارا- رىغا كەلدى.

— مۇناپىق نىياز ئۇزۇن يىللاردىن بۇيان ئاتامنىڭ ماڭاش - تەمىنا- تىغا ئائىل بولۇپ كېلىۋاتقانىدى، — دېدى بەگقۇلبەگ، — ئەمىر ئىسلام جانابىي ئالىيلىرى ئۆز تەۋەسىدىكى بارلىق مەنەسپدار ۋە ئەمەلدارلاردىن ئۇ تۈزكۈرنى ناھايىتى چوڭ بىلىپ كەلگەندى. سەلتەنەتتە ئۇنى ئۆزىدىن قالسىلا ئەڭ ئالىي ئورۇندا تۇرىدىغان مەرتىۋىگە ئىگە قىلغان. بىراق، قادىر ئاللا ئۇنى تۇخۇمنى بۇزۇق تۈزكۈر قىلىپ ياراتقانكەن - دە! شۇڭا، مۇنداق مۇنا- پىقلارنى جازالاش - دىنىمىز ئىسلامغىمۇ جايىز كېلىدىغان ھەققانىي ئىش بولىدۇ.

— ۋەلىئەھد جانابىي ئالىيلىرى، — دېدى جامەدار داداخاھ بەگقۇلبەگنىڭ سۆزىنى ئاڭلاپ بولغاندىن كېيىن، — ھازىر مانجۇ خاقانلىقىدىن چىققان قارا چېرىكلەر چوقۇغا يېتىپ كەلدى. ئاز كۈن ئۆتمەي ئۇلار بۇ يەرلەرگىمۇ قارا قارغىدەك بېسىپ كېلىدۇ. بىز ئۈچۈن ئۇلاردىن كېلىدىغان خەۋپ ئاسىي نىيازدىنمۇ زور ۋە زىيانلىقتۇر. ئەلۋەتتە، مۇناپىقلارنى جازالاش - ئاتا - بوۋىلىرىدىن مۇزىدىن قالغان قائىدە - ئۇدۇمدۇر. بىراق، ھازىر ۋاقتى ئە- مەس. ئاۋۋال قارا چېرىكلەر بىلەن جەڭ قىلايلىق، بۇ ئەجەل قوشۇنلىرىنى ھەيدىۋېتەيلىق. مۇبادا - بۇ يولدا ئۆلسەڭ، شېھىت بولۇرمىز. ئامان قالساق، ئاللا خالىسا، قولىدىن كەتكەن شەھەر- لىرىمىزنى قايتۇرۇۋېلىپ، خوتەننى ئاندىن زەبىت قىلغىلى با- رۇرمىز. ئۇنىڭغىچىلىك خوتەنمۇ، نىيازمۇ قېچىپ كەتمەس. ئاتىلىرىمۇ شۇنداق مەسلىھەتلەرگە كۆنمەيتتى. شۇڭا، ھالا بۇ-

گونگە كەلگەندە مۇشۇ ئاقبۇتەتكە قالدۇق! — جانابى داداھاھ، مۇبادا مۇناپىق نىيازنى جازالىمىساق، باشقىلارمۇ ئۇنىڭدىن ئۈلگە ئېلىپ، دۈشمەنلىك دۈمبىقىنى ئاشكارا چېلىپ چىقىشسا، سەلتەنەتتىمىز تېخىمۇ خەۋپ ئىچىدە قالمامدۇ؟ — دەيدى بەگقۇلبەگ جامەدار داداھاھنىڭ سۆزىنى ماقۇل كۆرمەي، — ئۇنىڭدىن كۆرە، خوتەنگە بېرىپ نىيازنى يىغىشتۇرۇپ، دۇنيا - دەپنىلەرنى تارتىۋالايلىق. خەزىنە بولمىسا، مانجۇ لەشكەرلىرى بىلەن قۇرۇق قول جەڭ قىلغىلى بولماس؟ ئۇنىڭغا زادىلا گەپ يىگۈزەلمىگەن جامەدار داداھاھ ئائىلاج: — بوپتۇ ئەمەس! ئۇنىمىسلا خوتەنگە بارايلى! — دەيدى - دە، ئويلىغانلىرىنى ئىچىگە سېلىپ قويۇپ، خوتەنگە لەشكەر تارتىپ بېرىشقا ماقۇل بولدى.

بۇ رامىزان ئايلىرى ئىدى. بەگقۇلبەگ ئالدىراچ داداھاھنى قەشقەردىكى ئوردىغا، مۇھەممەت زىيا پەنسادنى گۈلباغ قەلئەسىدە، خۇداریپار ئاۋغاننى كۈنئەھەر قەلئەسىگە مەسئۇل قىلىپ بەلگىلىگەندىن كېيىن، لەشكەرلىرىنى باشلاپ، رامىزاننىڭ ئاخىرلىرى خوتەنگە قاراپ يولغا چىقتى. ئۇلار يەكەندە ئۈچ قونۇپ، سوكا - سەلتەنەتلەرنى قىلىشقاندەك بولدى، يۇنۇس شىغاۋۇل داداھاھنى لەشكەرلىرى بىلەن ئۇ يەردىن ئېلىپ، خوتەنگە قاراپ يولغا چىقتى. ئۇلار ئون كۈن بولدى دېگەندە، خوتەننىڭ بېرىسىدىكى زاۋا دېگەن يەرگە يېتىپ كەلدى. ئۇلار بۇ يەردە روزى ھېيت نامىزىنى ئۆتەپ بولۇپ تۇرۇشىغا، نىياز ھېكمىبەگنىڭ قەشقەردىن كەلگەن لەشكەرلەرگە قارشى ئىنسى مۇھەممەت ئىمىنبەگ ئەمىر لەشكەر بىلەن ئۆز ئوغلىنى باش قىلىپ لەشكەر چىقارغانلىقى مەلۇم بولدى. ئەنئىسى، كۆۋرۈكبېشى دېگەن يەردە شىددەتلىك جەڭ بولدى. تاراسلاپ ئېتىلىۋاتقان ئوق ئاۋازى، توپ - زەمبىرەك ئوقلىرىنىڭ پارتلاش سادالىرى، ئوق تېگىپ يىقىلغان ئاتلارنىڭ خارتىلداشلىرى، يارىدارلارنىڭ قىيا - چىيالىرى... پۈتۈن

جەڭ مەيدانىنى بىر ئالغانىدى. قەشقەرلىق بىر يىگىت ئاتنىڭ ئۈستىدىن پۇلاڭلاپ يەرگە يىقىلدى. ئۇنىڭ ئەجەللىك يېرىگە تەگكەن ئوقنىڭ ئازابىدا ئۇنىڭ پۈت - قوللىرى قاتتىق تىترەۋا. تاتتى. ئۇ يا جېنى چىقماي، يا ئۆرە بولالماي، قاقشاپ كېتىۋاتقا. نىدى.

دۆڭدە، بەگقۇلبەگ، جامەدار دادخاھ، يۈنۈس شىغاۋۇل دادخاھ ۋە باشقا ئەمىر لەشكەر، پەنسادار جەڭنى كۆزىتىپ تۇ. رۇشقانىدى. بىر تال توپ ئوقى ئۇلاردىن بېرىراقتىكى پەسكە چۈشۈپ يارتىلدى. ئات پارتلاش دولقۇنىدا بىر ئوخچۇيلا، ئۈستىدىكى بەگقۇلبەگنى يەرگە تاشلىۋەتتى. مۇلازىملىرى ئۇنى دەرھال يۆلەپ تورغۇزغاندىن كېيىن، توپلىرىنى قېقىپ ئاتقا مىنگۈزۈپ قويدى.

قارشى تەرەپنىڭ سېپىدىن ئېتىلىۋاتقان توپ ئوقلىرى شالاڭشىپ قالدى. بۇ چاغدا دۆڭدە تۇرغان جامەدار دادخاھ «ئەم. دى ھۇجۇم باشلىساق بولىدۇ» دېگەندەك قىلىپ، قوللىدىكى قىلىچىنى ئېگىز كۆتۈرۈپ «ئالغا!» دەپ بىر شىلتىۋىدى، ئۇنىڭ ئاستىدىكى ئېتى بىر تۇتاش قوزغالغان ئاتلار ئېقىمىنىڭ تورتۇشىدىن ئۈرگۈپ، بىرلا ئىرغىدى - دە، ئالغا چېپىپ كەتتى. سان - ساناقسىز تۇياقلارنىڭ زەربىدىن يەر گۈرسۈلدەپ لەرزىگە كېلىۋاتاتتى. جامەدار دادخاھ ئاتتا قۇم تۇپراقلىق دالدىنىڭ باغرىدا ھەممىنىڭ ئالدىدا ئوقتەك ئۇچۇپ كېتىۋاتاتتى. قۇم تۇپراق ئالدى تەرەپتىن ئۇچۇپ كېلىۋاتقانداك بولاتتى. ئاتلارنىڭ تويىقى ئاستىدىن ئۆرلىگەن توپا - چاڭلار ئاسماننى قاپلىغانىدى. خوتەن لەشكەرلىرى ئۇلارغا تەڭ كېلەلمەي، قوپۇپ قاچتى.

نىياز ھېكىمبەگ مۇشۇنداق بولارنى ئالدىنقىلا پەملەپ، تەييارلىق كۆرۈپ تۇرغانىكەن. ئۇ، لەشكەرلىرىنىڭ يېڭىلىپ قاچقانلىقىنى ئاڭلاپ، ئالدىن تەييارلاپ قويۇلغان توپ - زەمبەد - رەكلىرىگە ئوت يېقىپ، خوتەن خەلقىنى ۋە ئۆزىنىڭ لەشكەرلىرىنى قىرماقچى بولۇپ تەمشەلگەندە، مۇھىم دۆلەتخاھلىرى ئۇنى

بۇنداق ئالايىق قەبىھ ئىشنىن توپتى.
ئەيىنلىرىنىڭ قولىدىكى ئۆزىگە قارىتىلغان، ئېتىلىشقا تەييار تۇرغان ناگانلارنى كۆرگەندە، نىياز ھېكمىبەگنىڭ خىيانەتكە تولغان يۈرىكى قارتتىدە قىلىپ، پېشانىسىدىن سوغۇق تەر چىقىپ كەتتى.

— ئوقۇشماسلىق بولمىسۇن، — دەپ چاڭ قارغىدەك چا-
ڭلىداپ سۆزلەپ كەتتى ئۇ. مۇشۇ تاپتا ئۇنىڭ قەددى قورققانلىق-
قىدىنىمۇ ياكى خۇشامەتتىنىمۇ، ئەيتاۋۇر پۈكۈلۈپ، يەرگە تېگەيلا
دەپ قالغانىدى، — مەن ئەسلىدە باستۇرۇپ كېلىۋاتقانلار قەش-
قەرلىقلار ئوخشايدۇ دەپ ئويلاپ قاپتىمەن. مەندە ئۇنداق غەرز
يوق. ھازىردىن باشلاپ ئوردا ئىچىدىكى نەرسىلەرنى ۋە خەزىنى-
لەرنى خالىغىنىڭىزلا چە بەيتىلمال قىلىپ ئېلىشىڭلارغا رۇخ-
سەت! بولمىسا، ئۇ بايلىق قەشقەرلىقلارنىڭ قولىغا چۈشۈپ
كېتىدۇ!

ئۇ قورققىنىدىن ئېغىغا چىقىرىۋېتەيلا دەپ قالدى. ئۇنىڭ
قارا، چوقۇر يۈزى تاتىرىپ، تامدەك بوزۇرۇپ كەتكەنىدى. شۇ
تاپتا ئەيىنلىرىنىڭ قولىدىكى ئۆزىگە قارىتىلىپ ئېتىلىشقا تەييار
تۇرغان ناگانلاردىن تەڭلا ئوق چىقىدىغان بولسا، ئون جېنى
بولسىمۇ، زادىلا ئامان قالمايدىغانلىقىنى ئۇ بىلمەتتى. مۇشۇ تاپتا
ئۇنىڭ كۆزىگە ئوق تېگىپ ئۆتمۇ تۆشۈك بولۇپ كەتكەن تېنى،
دالدا تاشلىنىپ، لالما ئىتلارغا يەم بولۇپ كەتكەن ئۆلىكى،
غاچاپ تاشلانغان گەۋدىسى كۆرۈنگەندەك بولدى - دە، ئىختىيار-
سىز شۈركىنىپ كەتتى.

ئاخىرى ئۇ ئۆزىگە كەلدى، يۈرىكى ئورنىغا چۈشتى. ئۇ
باشقىلارنى تالان - تاراجقا قىزىقتۇرۇپ قويۇپ، خاس، ئىشەنچ-
لىك ئادەملىرى بىلەن نەقدانلارغا قاچىلاپ قويغان ئالتۇن -
كۈمۈشلىرىنى ئالدى - دە، كىرىيە يولى ئارقىلىق مانجۇلارنىڭ
ئالدىغا - كورلىغا قاراپ قاچتى. بۇ شەھەسىيە 9 - ئاي مەزگىلى
ئىدى.

شۇ چاغلاردا، خوتەن بىلەن كورلىنىڭ ئارىلىقىدىكى يولنى ئاتلىق ئون ئالتە كۈندە ئاران بېسىپ بولغىلى بولاتتى. نىياز ھېكمىبەگ ئۆزىنىڭ كېيىنكى يولىنى ئۇزاقتىن بۇيان كۆزلەپ كەلگەن بولغاچقا، يولدىن ھەربىر مەنزىلە ئاتلارنى قويۇپ، ئۇلارنى ئوبدان ياقىتۇرۇپ، ئالدىنلا تەييارلىق كۆرۈپ قويغانىدى. ھەرقايسى مەنزىلەردىكى سەمرىگەن بۇ ئاتلار ئەمدى ئۇنىڭغا تازا ئەسقاتتى. ئۇ مەنزىلە مەنزىل ئات ئالماشتۇرۇپ مىنىپ، ئون ئالتە كۈنلۈك يولنى تۆت كۈندىلا بېسىپ تۈگەتتى. «كەي-نىمىدىن قوغلاپ كەلگەنلەر تاشلاپ ماڭغان ئاتلىرىمدىن پايدىلىنىپ كەتمەسۇن» دەپ، بۇ ئاتلارنىڭ پېيىنى كېسىپ تاشلاپ، نۇرغۇن ئاتنى كاردىن چىقاردى. يولدا ئۇچرىغان ياكى ئۆزىنى كۆرگەن قاراۋۇلدىكى يىگىت - سەرۋازلارنىڭ كۆزىنى ئويدۇردى، بەزىلىرىنى بولسا ئۆلتۈرۈپ تاشلىدى.

بەگقۇلبەگ نىياز ھېكمىبەگنىڭ كەينىدىن قوغلاشقا ئەۋەت-كەن ئوبۇلقاسىم پەساد سەككىز يۈزدەك يىگىتى بىلەن ئۇنى چوڭ قۇملۇققا قەدەر قوغلاپ كەلگەن بولسىمۇ ئۇنىڭ ئادەملىرىنىڭ كۆپىنچىسىنىڭ ئاتلىرى ھېرىپ، ئۆزلىرى چۆلدە قالدى. قوغلاپ كەلگەنلەرنىڭ بىر قىسمى نىيە دېگەن يەردە نىياز ھېكمىبەگ-لەرگە يېتىشىۋالغان بولسىمۇ، ئەمما ئاز كېلىپ قېلىپ، ئۇنى يەنە قاچۇرۇپ قويدى. . .

«بەس! پۈتۈن ئىنسان قوۋمى كەرەمۇل كاتىپ بولۇپ، پۈتۈن كۆك ئاسماننى لەۋھىل - مەھپۇز قىلىپ، پۈتۈن زېمىندىكى دەريالارنى دۈۋەت - سىياھ قىلىپ، نىياز ھېكمىبەگنىڭ پۈتۈن شۇملۇقلىرىنى يازغىلى تۇرسا، ئۆمۈرۋايەتمۇ يېزىپ تۈگىتەلمەس ئىدى!» بۇ - شۇ چاغلاردا خوتەنلىك قازىكالاڭ موللا ئوسمان قاتارلىق ئۆلىمالارنىڭ نىياز ھېكمىبەگكە بەرگەن باھاسى ئىدى. ئۇلار پەتىۋا چىقىرىپ، نىياز ھېكمىبەگنى «مۇناپىق ۋە كاپىر» دەپ ئېلان قىلدى!

موللامۇسا سايرامى نىياز ھېكمىبەگ ھەققىدە توختالغاندا،
زامانداشلىرىغا كۆپلىگەن ئىبرەتلىك مەسەللەردىن مىسال كەلتۈرۈپ
سۆزلەپ بەرگەنىدى. بۇ مەسەللەرنىڭ ئىچىدە ئەسىرلەردىن
بۇيان سۆزلىنىپ كېلىۋاتقان «پاقا بىلەن يىلاننىڭ ھېكايىسى»
دېگەن مەسەل ھەممىدىن داڭلىق ئىدى. ئۇنىڭدا مۇنداق دېيىل-
گەن:

«... ئىككى پاقا يولدا ھارۋىنىڭ چاقى ئاستىدا قېلىپ
يەنچىلگەن بىر يىلاننى ئۇچرىتىپتۇ. يىلان تېخى ئۆلمىگەنكەن.
پاقلارنى كۆرۈپ ئۇ نالە - پەرياد كۆتۈرۈپتۇ. پاقلار يىلاندىن
قورقۇپ يېقىن بارالمىغانكەن، ھېلىقى يىلان يالۋۇرۇپ:
— ئى پاقلار، مەندەك بىچارىدىن قورقماڭلار. مەن ساۋاب
ئىزدەپ، مۇشۇنداق ئېچىنىشلىق ئاقىۋەتكە دۇچار بولغانمەن.
رەھىم - شەپقەت قىلىپ، ياردەم قىلىڭلارنى مەندەك ئاجىز -
بىچارىگە سۈنۈڭلار! — دەپتۇ.

پاقلارنىڭ ئىچىدىكى كىچىكىنىڭ ئۇنىڭغا ئىچى ئاغرىپ،
ئالدىغا بارماقچى بولغانكەن. پاقلارنىڭ چوڭى:

— ياق بارما، ئۇنىڭ نالە - دېمىغا چۈشكۈچى بولما. ئۇ
ئۆزىنىڭ خۇپىنىڭ يامانلىقىدىن جەننەتۈل ماكاندىن قوغلانغان.
ئۇ ھامان يىلانلىقنى قىلىدۇ، — دەپ ئۇنى توسۇپتۇ. بۇ گەپنى
ئاڭلىغان يىلان تېخىمۇ قاتتىق زارلىنىپ:

— ئى پاقلار، ھېچبولمىسا، قوشنىدارچىلىقنىڭ يۈزىنى
قىلساڭلارچۇ؟ توغرا، كۆپ يىللاردىن بۇيان كۆل بويىدا سىلەر
بىلەن قوشنا ئۆتكەن بولساممۇ، ئەمما مەن سىلەرگە يامانلىقنىڭ
تىغىنى ئۇرۇپ كەلدىم. مۇشۇ بالاخور قورسىقىم بولمىغان بول-
سا، شۇنداق قىلارمىدىم؟ شۇڭا، مۇشۇ بالاخور قورسىقىم يېرىل-
سا، ئاشۇ قارا كۆڭلۈم تۈزلىنەر ئىدى دەپ ئۆزۈمنى ھارۋىنىڭ
چاقىنىڭ ئاستىغا ئاتقانمىدىم. مانا، ئۆزۈڭلارمۇ كۆرۈپ تۇرۇپسى-
لەر، بالاخور قورسىقىمغۇ يېرىلدى. بىراق، ئاغرىقىغا زادى
چىدىيالمىۋاتمەن. مەن تېخى ئاللاننىڭ مۇبارەك خانىسى —

بەيتۇل ھەرەمگە بازسام، ئاشۇ يەردە ھەجەرۇل ئەسۋەتكە يۈزۈمنى يېقىپ تۇرۇپ، ئاللاغا توۋا - ئىستىقپار ئوقۇپ، گۇناھلىرىمنى مەغپىرەت قىلىشنى تىلەسەم دېگەن نىيەتتە ئىدىم. قورسىقىم يېرىلغانلىقتىن، ئۇ يەرگىمۇ بارالمايدىغان بولدۇم. نىيەت - ئىقبالىمۇ ئەمەلگە ئاشمايدىغان بولدى. بۇنىڭغا كۆپ ئۆكۈنمەك- ئىمەن. مۇبادا ياخشىلىق قىلىپ، مېھرىگىياھ ياپىرقى تېپىپ كېلىپ، يارامنى تېخىپ قويساڭلار، يارام پۈتۈپ، مەن شىپالىق ئاپار ئىدىم. ئۇ چاغدا سىلەرنىڭ مەردە - سېخىلىمكىڭلارنى ئاللاغا يەتكۈزەر ئىدىم، - دەپتۇ. كىچىك پاقا چوڭ پاقىغا:

«ئانگلىمىدىڭمۇ؟ ئۇ گۇناھلىرىغا توۋا قىلىپ بۇشايمان يەپتۇ، تېخى ئۆزىنى جازالاش ئۈچۈن قورسىقىنىمۇ يېرىپتۇ. بۇ نېمىدېگەن مەردلىك - ھە؟» كىمكى ئەپۇ قىلىدىكەن ۋە ئەپلىد- شىش يولىنى تۇتىدىكەن، ئۇنىڭ ئەجرىنى ئاللا بېرىدۇ. ئاللا زۇلۇم قىلغۇچىلارنى ياخشى كۆرمەيدۇ. «دېگەن گەپنى ئانگلىمە- غانمىدىڭ؟ ئۆچمەنلىك، ئىنتىقام ۋە غەزەپ ئۆمۈچۈكى كۆرۈڭگە تور سېلىۋالسا بولمايدۇ. بىزمۇ ئۇنىڭغا مەردلىك قىلىش بىلەن جاۋاب بېرەيلى. ئۇ بىزنىڭ ياخشىلىقىمىزنى ئۆز جىنىسىغا ئەر- غىپ قىلسۇن. بىزنىڭ رەھىم - شەپقىتىمىز ئۇنىڭ خۇسۇمەت بىناسىنى ئۆرۈپ تاشلاپ، دوستلۇق ئىمارىتىنى سالىسا، ئەجەپ ئەمەس. پاقا جىنىسنىڭ ھەممەتلىك، ئۇلۇغ جىنىس ئىكەنلىكى- نى، غېرىپ - ناتىۋانلارغا، ئاجىز - بىچارىلەرگە پاسىبان، ھەمدەرد بولىدىغانلىقىنى تىللاردا داستان قىلىپ ئوقۇپ يۈر- سۇن! - دەپتۇ. چوڭ پاقا:

« ھەي نادان، چوڭ سۆزلىمە. سەن تېخى كىچىك ۋە تەجرىبىسىز. زاماننىڭ ئىسسىق - سوغۇقلىرىنى بېشىڭدىن ئۆت- كۈزمىگەن. سەن يىلان بىلەن پاقىنىڭ دوست بولغانلىقىنى قا- چان كۆرگەن؟ كىتابلاردا: «دۈشمەن بارلىق ھىيلىلىرىنى ئىش- لىتىپ دەرمىنى قالمىغاندا، ۋاپا - دوستلۇق ۋە ئەھدۇ - پەيمان- دىنىڭ زەنجىرىنى جىرىڭشىتىدۇ، ھىيلە - نەيرەڭ ئەپسۇننى

ئوقۇيدۇ» دەپ يېزىلغانلىقىنى ئوقۇمىغانىدىك؟ شوخ، ھەدىس-
تە: «يىلاننى ئۆلتۈرۈڭلار!» دېيىلگەن. يۈر، كېنىلى. دۈش-
مەنگە رەھىم قىلىپ، پۇشايماغا قالما يەنە! — دەپ نەسىھەت
قىتۇ. يىلان بولسا ھىيلىگەرلىك دېيىنى نالە — زارلىق بارماق-
لىرى بىلەن چېكىپ، يۈم — يۈم يىغلاپتۇ.

كىچىك پاقا چوڭ پاقىنىڭ گېپىگە كىرمەي، مېھرىگىياھنى
ئىزدەپ كېتىپتۇ.

— خەير، ئۆزۈڭگە قىلدىڭ، نادان دوستۇم، — دەپتۇ چوڭ
پاقا، — مەن بولساممۇ بۇ غايىلىق ماكاندىن نېرىراق تۇراي!
كىچىك پاقا مېھرىگىياھنى تېپىپ كېلىپ، يىلاننىڭ يارد-
سىنى تېڭىپتۇ. يىلان دەرھال ساقىيىپ، كۈچ — قۇۋۋىتىگە
تولۇپ، ئەسلىگە كېلىپتۇ — دە، بىر كېرىلىۋەتكەندىن كېيىن:
— ھەي، ئەۋرەز پاقىسى، سەن قىلغان گۇناھىڭنى بىلمە-
سەن؟ مەن سېنىڭ گۇناھىڭ ئۈچۈن سېنى يېنىسەم بولمايدۇ! —
دەپتۇ. كىچىك پاقا:

— مەن نېمە گۇناھ قىلدىم؟ مېھرىگىياھنى تېپىپ كېلىپ،
ياراڭنى داۋالاپ ساقايتقىنىم گۇناھمۇ؟ — دەپتۇ.
— ئۈچ كۈندىن بۇيان ئاشتىسىز ئاچ قالىدىم. سەن نەپرەت-
لىك سېسىق پاقا تولا ۋالاقلاپ، مېنىڭ يۈرىكىمنى ئەزدىڭ.
ئۆزۈڭنى ماڭا ئوزۇق قىلىپ بەرمىگەنلىكىڭ گۇناھ بولماي نېمە؟ —
دەپتۇ — دە، كىچىك پاقىنى بىر يالماپلا يۈتۈۋېتىپتۇ. . .

نەزمە:

ئەگەرچە ياخشىدۇر شەپقەت ۋە لېكىن،
ياماننىڭ يارىسىنى قىلما پەرۋەرىش،
يىلانغا رەھىم قىلغان سۈنى بىلمەس —
زۇلۇمدۇر ئادەم ئەۋلادىغا بۇ ئىش.

— شەيخ سەئىدى

توققۇزىنچى باب

ئۆركەشلەپ ئاققان قايدۇ دەرياسى^①

«كۈچلۈكمەن دېمىگىن، ئۆزۈڭدىن كۈچلۈكرەككە يولۇقسەن؛
مەن ھەييارمۇ دېمىگىن، ئۆزۈڭدىنمۇ ھەييارغا ئۇچراپ قالسەن!»
— قىرغىز خەلق ماقالى

مىلادى 1877 - يىلى 10 - ئاي.

ئۈستى جايدام بىلەن^② چۈمكەپ تاشلانغان، ئوق - دورا،
ھەربىي تەمىنات، ئوزۇق - تۈلۈك، توپ - زەمبىرەك ۋە دەريا-
دىن ئۆتۈش كېمىلىرى بېسىلغان ھارۋىلار يامغۇردا ئىۋىپ پېتىق
بولۇپ كەتكەن چوڭ يولدا غىچىرلاپ ئاران كېتىپ باراتتى.
كەچكۈزنىڭ سىم - سىم يېغىۋاتقان ئۇششاق يامغۇرى زادىلا
توختايدىغاندەك ئەمەس ئىدى. كەڭ دالا، ئېتىزلىقلار، ئېرىق - ئۆس-
تەڭلەر، دەريا - شاخابلار سۇ بىلەن لىق تولغان. ئېگىز تېرەك-
لەر يىراقتىن خىرە كۆرۈنۈپ تۇراتتى.

بەدۈلەت قوشۇنلىرىنىڭ گۈمۈدى، ماناس ۋە داۋانچىڭ ئۇ-
رۇشلىرىدا مەغلۇپ بولۇشى، بەدۈلەتنىڭ كېيىنكى بىر قاتار

① قايدۇ دەرياسى — قاراشەھەر دەرياسىنىڭ تارىختىكى نامى.

② جايدام — يامغۇردىن ساقلايدىغان كىگىز يامغۇرلۇق. بۇ سۆزنى
مەخمۇت قەشقەرى: «جايدام — كۆرپىنىڭ كىچىگە سېلىنىدىغان
ۋە يامغۇرلۇق تىكىلىدىغان يۇپقا كىگىز» دەپ چۈشەندۈرگەن.
«تۈركىي تىللار دىۋانى»، شىنجاڭ خەلق نەشرىياتى. 1984 - يىلى
1 - ئاي نەشرى. 3 - توم، 247 - بەتكە قارالسۇن.

مەغلۇبىيىتى ئۈچۈن يول ئېچىپ بەرگەندى. 8 - ئاينىڭ 25 - كۈنى، مانجۇلارنىڭ تۇرشاۋۇل قىسىملىرى سەردار تاڭ زېڭخىنىڭ باشچىلىقىدا، نەنسەن ئارقىلىق توقسۇنغا يېتىپ كېلىپ، سۈيىشى ۋە ئاغىبۇلاق دېگەن يەرلەرنى ئىشغال قىلدى. ئىككى ھەپتە ئۆتۈپ، يەنە 9 - ئاينىڭ 7 - كۈنى، دۇڭ فۇشياڭ بىلەن جاڭ جۈن مانجۇلارنىڭ بىر مىڭ بەشىۈز كىشىلىك چىرىنغار قىسىمىنى باشلاپ، كۈمۈش ۋە ئۇششاققالنى ئىگىلىگەندىن كېيىن، چۇقۇغا يېتىپ كەلدى. مانجۇ قىسىملىرى ليۇ جىڭتاڭنىڭ بۇيرۇقىغا ئاساسەن، ئوردۇگاھىنى چۇقۇغا قۇردى. مانجۇلارنىڭ بېرىنغار، چىنداۋۇل قىسىملىرىمۇ قىل قۇيرۇق بولۇشۇپ چۈ-قۇغا ئارقا - ئارقىدىن يېتىپ كېلىشكە باشلىدى. 9 - ئاينىڭ ئاخىرلىرى، ليۇ جىڭتاڭمۇ ھېمانچى قوشۇننى ئېلىپ، چۇقۇددىكى ئوردۇگاھقا يېتىپ كەلدى. شۇنداق قىلىپ، چۇقۇغا ئىلگىرى - كېيىن بولۇپ ئون بەش مىڭدەك لەشكەر توپلاندى. ئوردۇگاھتا چاقىرىلغان ھەربىي كېڭەشنىڭ قارارى بويىچە، ئالتە مىڭ كىشىلىك يېشىل تۇغلۇق چوڭ قوشۇن دۇڭ فۇشياڭنىڭ قومانداڭلىقىدا، تۇرشاۋۇل بولۇپ قاراشەھەرگە قاراپ داۋاملىق ئىلگىزەلەيدىغان بولدى. تۇرشاۋۇل قوشۇن قاراشەھەرنى تېزلا پەتھ قىلغان بولسىمۇ، ئەمما شەھەردىن تېزلا چېكىنىپ چىقىشقا مەجبۇر بولدى. 10 - ئاينىڭ بېشىدا، ليۇ جىڭتاڭ قالغان سەردارلار بىلەن مانجۇ قوشۇنلىرىنى باشلاپ قاراشەھەرگە قاراپ يولغا چىقتى.

مانجۇ قوشۇنلىرى ۋاراڭ - چۇرۇڭ ئىچىدە قامچىلارنىڭ توختىماستىن شىپىلىدىشى، ياغىرىغان ھارۋا ئوقلىرىنىڭ غىدىچىرلىشى ئاستىدا، توختىماستىن ئالغا سىلجىپ كېتىۋاتاتتى. يولنىڭ ئىككى قاسنىقىدىكى توختام سۇلارنىڭ ئىچىدە ئۆلگەن ياكى جان تالىشىپ ياتقان ئاتلار، ئۆرۈلۈپ، چاقىلىرى ئاسمانغا قاراپ قېلىشقان ھارۋىلار ئوڭغۇل - سوڭغۇل بولۇپ يېتىشتاتتى.

ئاندا - ساندا دار دىيىشىپ يېتىشقان ئادەم ئۆلۈكلىرىمۇ ئۇچراپ تۇراتتى. ئالدىنقى كۈنى، بەي يەنخۇنىڭ بىر بۆلۈك ئاتلىق قوشۇ-نى ليۇشىخۇ^① نىڭ شورىدۆڭ دېگەن يېرىدە، مانجۇ قىسىملىرىنىڭ تۇرشاۋۇللىرىغا تۇيۇقسىز باستۇرۇق قىلغانىدى. ئۇلار بىرپەس چاپ - چاپ قىلغاندىن كېيىن، قانداق پەيدا بولۇشقان بولسا، يەنە شۇنداق تۇيۇقسىز غايىب بولۇشتى. بايامقى نەزىرە ئاشۇ قېتىملىق شەبخۇنىنىڭ نەتىجىسى ئىدى. بۇ ھالەتنى كۆرۈپ، قارا چېرىكلەر ئارىسىدىكى ۋاراڭ - چۇرۇڭ يەنە قايتىدىن ئەۋج ئالدى. ئاتلار ئۆرۈكۈپ، ئالدىنقى ئايانلىرىنى كۆتۈرۈپ خارتىلدى. شاتتى. ئېغىر يۈك بېسىلغان ھارۋىلارنىڭ ئىچىدە بىرسى يانتۇ-لۇقتا كېتىۋېتىپ، ئاغدۇرۇلۇپ كەتتى. ھارۋىدىكى چېرىكلەرمۇ ھارۋا بىلەن تەڭلا تىك موللاق ئېتىپ چۈشۈشتى.

ھارۋىلار ئېقىمىنىڭ كەينىدىن يەلكە - مۈرىلىرىگە قاپ ئارتىشىۋالغان پىيادە چېرىكلەر سۆرۈلۈشۈپ كېتىپ باراتتى. ئۇلارنىڭ ئارىسىدىن ھەرخىل ھەربىي لازىمەتلىكلەر بېسىلغان، ئۈستىدە نۆكەرلەر ئولتۇرغان ھارۋىلارمۇ ئۆتۈپ تۇراتتى.

كېيىن يەنە ھارۋىلار، لەيلىمە كۆۋرۈك كېمىلىرى بېسىلغان چوڭ ھارۋىلار، يامغۇرغا چىلىنىپ ئۈستىمۇ ئاشلىرى ھۆل بولۇپ ئېۋىپ كېتىشكەن سەردارلار ئۆتۈپ كېتىشتى. توختاۋسىز ئالغا ئىلگىرىلەپ كېتىۋاتقان بۇ ئېقىم گامىدا تار، قىستاق، پاتقاق يولغا كەپلىشىپ قالاتتى - دە، بىردىنلا ۋاراڭ - چۇرۇڭ باشلىناتتى. گامىدا يەنە تۆپىلىككە سوزۇلۇپ چىقىپ، ئاندىن تۆۋەنگە چۈشۈپ كېتىپ، كۆزدىن غايىب بولۇشاتتى. بان يوللار - دىن ئوزۇق - تۈلۈك، قورال - ياراق، ئوق - دورا قاتارلىق ھەربىي ئەسلىھەلەر بېسىلغان چوڭ ھارۋىلار كارۋىنى كېلىپ

① يەنى ليۇشىخۇ = 六十 ئاتمىش تۈتۈن دېگەن مەنىدە. قاراشە - ھەرنىڭ شەرقىي شىمالىدىكى بىر يۇرتنىڭ نامى.

قوشۇلاتتى. بىر - بىرىنى قوغلىشىپ كېتىشىۋاتقان خەۋەرچىلەر ئات چاپتۇرۇپ ئۆتۈپ كېتىشەتتى.

يەزىدە بۇ ئۇزۇن تۆمۈر ئېقىم ئىچىگە توپچى قىسىملار قاراس - قۇرۇس قىلىپ ئاۋاز چىقارغىنىچە ۋە توپ - زەمبىرەكلىرىنى تاراڭلىتىپ سۆرەتكىنىچە كېلىپ قوشۇلاتتى. كۆكرىكى كەڭ - كۈچلۈك قالماق ئاتلىرىغا مىنىۋالغان جاھىل، ساقاللىق مانجۇ، قالماق، سۇلان چېرىكلىرى ئات ۋە ئادەملەرنى قوللىدىكى قامچىسى بىلەن تەڭلا ئۇرۇپ - ساۋاپ، دۇمبالاپ، تۇمشۇقلىرى تومتاق، كالتە دالا زەمبىرەكلىرىنى سۆرۈتۈپ ئۆزلىرىگە يول ئېچىپ باراتتى. چېرىكلەر ھەر تەرەپتىن يۈگۈرۈشۈپ كېلەتتى ۋە ھارۋىلاردا ئۆرە تۇرۇشۇۋېلىپ، قوللىرىنى ھەدەپ سوزۇپ كىملىرىگىدۇر جۇنشاتتى. شۇنىڭدىن كېيىن ئادەملەر ئېقىمى يەنە ئۆز يولىنى تېپىپ، يەر مەدىكى، چېرىگەن غازاڭ پۇرىقى بىلەن تولغان ۋە يامغۇر تامچىلىرىدىن ئاستا شىلىدىرلاپ تۇرغان قومۇش - يېكەنلەرنىڭ ئارىسىغا كىرىپ كېتىشەتتى.

مانجۇلار بىر خىلدا سالماق ئىلگىرىلەپ قاراشەھەرگە قاراپ كېتىپ باراتتى. يولنىڭ ئىككى قاسنىقىدىكى خارابىلىقلار ئارد - سىدا، يەرلىك ئاھالىنىڭ پۇچۇق تونۇرلىرى چۇقچىشىپ تۇراتتى. زەمبىرەك ئوقلىرى چۇشۇپ ۋەيران قىلىۋەتكەن ئۆيلەر - نىڭ پارچە - پۇرات ئاملىرى ئارىسىدا كاڭلارنىڭ قاپقارا تۆشۈكلىرى كۆرۈنىپ قالاتتى.

بۇ يەردىن ئاتىش چاقىرىم نېرىسىدا - ئىس - تۈتەكلەر قاپلىغان تۆۋەنكى تەرەپتە توپ - زەمبىرەكلەرنىڭ ئوقلىرىنىڭ پارتلىغان بوغۇق ئاۋازلىرى ئاڭلىناتتى. مانجۇ قوشۇنلىرى ۋە ھەربىي لازىمەتلىكلەر بېسىلغان ھارۋىلار ئاشۇ تەرەپكە قاراپ سوزۇلۇپ كېتىشىۋاتاتتى. توپ ئوقلىرىنىڭ پارتلىغان سادالىرى پۈتۈن زېمىننى لەرزىگە كەلتۈرەتتى. بۇ چېرىكلەر دۈشمەننىڭ كىم ئىكەنلىكىنى، بۇ ئۇرۇشنىڭ مەقسىتىنىڭ نېمە ئىكەنلىكىنى

ئانچىمۇ سۈرۈشتۈرۈپ كەتمەيتتى. چۈنكى، ئۇلارنىڭ بۇ ئىشلارغا باش قاتۇرۇپ كەتكۈدەك ھەپىلىسى يوق ئىدى. ئۇنىڭ ئۈستىگە، ئۇلار «بۇ ئىشلار دارىنلارنىڭ ئىشى، بىز بىلەن نېمە مۇناسىۋىتى بار؟» دەپ ئويلىشاتتى. بۇ ئۇرۇش ئۇنداق بولسىمۇ، بۇنداق بولسىمۇ، ئۇلار ئۈچۈن بەربىر ئىدى. مانجۇلارنىڭ كۆزلىرى غەزەپكە، نەپرەتكە، قانغا تولغانىدى. چۈنكى، بۇ يەرلەردە ئولجا دېگەن تولا گەپ ئىدى. چەنتۇلارغا ۋە ئۇلارنىڭ خوتۇن - قىزلىرىغا ھەرقانداق مۇئامىلىدە بولۇۋېرىش - مانجۇلار ئۈچۈن ناھايتى قىزىقارلىق ئەرمەك ھېسابلىناتتى. ئۇلار ئۆزلىرىنىڭ شەپقەتسىزلىكىدىن - چەنتۇلارنىڭ بوۋاقلارنى نەيزىسىگە ئىلىۋېلىپ ئاسمانغا ئولاق تۇرۇپ تاشلىغانلىقىدىن ماختىناتتى. ئۇلار بېسىپ ئۆتكەن يەرلەردىن ئۆيلەرنىڭ تۈتەپ يېنىۋاتقان كىشەك - راملىرى، پۇقرالارنىڭ قانغا مىلەنگەن ئۆلۈكلىرىلا قالاتتى.

مانجۇلار قونالغۇغا يېتىپ كېلىشكەندە، يوغان - يوغان قازانلاردىكى شويىلارنىڭ مەزىلىك پۇراقلىرى ئەتراپىنى قاپلايتتى. مۇزلاپ ھالسىراپ كېتىشكەن چېرىكلەر تاماق يېيىشكە تۇتۇناتتى. غاڭزىلىرىنى شورغىنىچە تاماكا چېكىشەتتى. بەزىدە كۆكۈنلەرنىڭ خۇش پۇراقلىرىمۇ دىماغقا ئۇرۇلۇپ، ئادەمنى خۇش كەيپ قىلاتتى. كېيىن ئۇلار پىت بېقىشقاچ، ئۆزلىرىنىڭ ھەرخىل ۋە ھەشىپلىكلىرى ھەققىدە، خوتۇن - قىزلار ھەققىدە سۆزلىشىپ ئولتۇراتتى. ئۇلار ئەجەل ئارىلاپ يۈرگەن، ھەممە يېقى ئىپلاسىق بىلەن تولغان، قانغا پاتۇرۇلغان بۇ زېمىندا بخارامان ئۇخلىشاتتى.

دۇڭ فۇشياڭنىڭ قىسىملىرى قاراشەھەرگە قىلىنىدىغان ئو-مۇمىي ھۇجۇمدا تۇرۇش ئۈچۈن بولغانىدى. دۇڭ فۇشياڭ ئەسلىدە شەنشى، گەنسۇ ۋە نىڭشىيالاردا تۇڭگان يېغىلىقى يۈز بەرگەندە، مانجۇ ئىستېداتىغا قارشى ئادالەت تۇغىنى كۆتۈرۈپ چىققان خەنزۇ قوزغىلاڭچى قوشۇنىنىڭ سەردارى ئىدى. زوزۇڭتاڭنىڭ خۇنەن

قوشۇنى 1869 - يىلى 1 - ئايدا شەنشى تۇڭگانىلىرىنىڭ قوزغىلىڭىنى باستۇرغاندا، دۇڭ فۇشياڭنىڭ ئۇۋىسى بولغان جېنجىڭ باۋغىمۇ تېگىش قىلىپ، ئۇنىڭ قوشۇنىنى تارمار كەلتۈرگەندى. 1 - ئاينىڭ 30 - كۈنى، ماڭغارغا يول تاپالماي قالغان دۇڭ فۇشياڭ ئاخىرى زوزۇڭناڭغا تەسلىم بولۇشقا مەجبۇر بولدى. كېيىنكى چاغلاردا بولسا، زوزۇڭناڭنىڭ ياراملىق قولىچو-مىقىغا ئايلىنىپ ئىچكىرىدىكى تۇڭگانىلارنى باستۇرۇشتا ۋە ما-ناس، قوتۇبى، ئۈرۈمچى، داۋانچىڭلاردا بەدۋەلەتنىڭ قوشۇنلىرى بىلەن بولغان ئۇرۇشلاردا ئالاھىدە تۆھپە - خىزمەت كۆرسەتتى. بىراق، بۇ ئۇرۇشلاردا ئۇ تالاپەتكە ئۇچراپ، سەردار - چېرىكلىرىنىڭ تولىستىدىن ئايرىلىپ قالغانلىقى ئۈچۈن، ئۇنىڭ فىسىمى چۇقۇغا يېتىپ كەلگەندىن كېيىن، بىر مەزگىل تەرتىپكە سېلىنىپ، ئەسكىرىي كوچى تولۇقلاپ بېرىلگەندى.

مانجۇ قوماندانلىقى قانداقلا بولمىسۇن، قىش كىرىپ قالغۇچە، لوپاشاننىڭ قوشۇنلىرىنى كورلىدىن سۈرۈپ چىقىرىپ، قەشقەرگە باستۇرۇپ بېرىشقا ۋە ئۇ قوشۇننى شۇ يەردە پۈتۈنلەي يوقىتىشقا ئالدىرايتتى. ئۇلار بۇنىڭ ئۈچۈن ئادەملەرنى ئاياپ ئۆلتۈرمايتتى - ئادەم زاپىسى دېگەن مانجۇ خاقانلىقىدا تولا گەپ ئىدى. قوماندانلار: «لوپاشاننىڭ زور تالاپەتلەرنى بېرىپ، تەرتىپسىز يوسۇندا چېكىنىۋاتقان قوشۇنلىرىنىڭ قارشىلىقى ئەلۋەتتە سۇندۇرۇلىدۇ، كورلا بىلەن قەشقەرنى ئازراق ئەجرە بەدىلىگە بېسىۋالغۇدە»، تۇرشاۋۇل قىسىملىرىمىز قەشقەرنىڭ ھىما-يىسىز قالغان ئارقا سېپىگە ئۈدۈل بېسىپ كىرىدۇ» دەپ ئويلى-شاتتى.

ئەسلىدە، داۋانچىڭ تارتىۋېلىنغاندىن كېيىن، مانجۇلارنىڭ دەرھال كورلىغا - بەدۋەلەتنىڭ دارۇ سەلتەنەتىگە يەنىمۇ ئىلگىرى-لەپ ھۇجۇم قىلىشى مۇمكىن ئىدى. ئەمما، ئېمىشقىدۇر، ئۇلار كورلىغا قىلىنىدىغان ھۇجۇم ۋاقتىنى قايتا - قايتا كېچىكتۈ-

رۇپ، تاكى كۈز پەسلىگە كەلگەندىلا، ئاندىن كورلىغا ئۆتۈش يولىنى تازىلاش ئۈچۈن، قاراشەھەرگە تېگىش قىلىش قارارىغا كەلگەندى.

9 - ئاينىڭ 27 - كۈنى، ليۇ جىڭئاڭ ئاخىرى بەدۋەلەتنىڭ قاراشەھەر ئالدىنقى سېپىگە ئومۇمىي ھۇجۇم باشلاش ھەققىدە بۇيرۇق چۈشۈردى. ئۇنىڭ ئاخىرقى قارارىغا كېلىشىگە نىياز ھېكىمبەگىنىڭ خوتەندىن چاقىلىق ئارقىلىق ئەۋەتكەن ئىككىنچى قېتىملىق مەخپىي مەلۇماتى تۈرتكە بولغانىدى.

«... زۇڭتۇڭ داربىن بىلەن قۇمۇلدا كۆرۈشۈپ لوپاشانى ئوتتۇرىدىن كۆتۈرۈپ تاشلاش ھەققىدە ئوچۇق پەرمان ئالغاندىن كېيىن، - دېيىلگەندى نىياز ھېكىمبەگىنىڭ خېتىدە، - كېچە - كۈندۈز شۇ ئىشنىڭ كويىدا بولدۇم. ئاخىر بۇ مەقسەتكىمۇ يەتتىم. لوپاشانىڭ يېقىن ئادەملىرىنى سېتىۋېلىپ، ئىچىدىغان مەجۈنگە ئوغا ئارىلاشتۇرغۇزدۇم. ھازىرغۇ لوپاشا قارا تۇپراق ئاستىدا قۇرت - قوڭغۇزلارغا يەم بولۇپ، چىرىپ ياتماقتا. ئەمما، كەمىنلىرىدە نە لەشكەر، نە سەركەردە بولمىغاچقا، ئو- پۇل - توپۇل ھەرىكەت قىلالىمىدەم...»

ھېكىمخان تۆرە ئاقسۇدا لوپاشانىڭ ئورنىدا تەختكە ئولتۇردى. ھازىر كورلا بوشاپ قالدى. مۇبادا خاننىڭ ھەققانىيەتچى قوشۇنلىرى داخۇ تۇڭگانىنى قارا شەھەر ئەتراپىدا يوقىتالسا، بۇ تەرەپلەردە ئەمدى خاننىڭ لەشكەرلىرى بىلەن مۇرە قويۇشالايدىغان ئادەم چىقمايدۇ. چوڭ بەگ بەچچە بەگقۇلبەگ بىلەن كىچىك بەگ بەچچە ھەققۇلبەگ ئوتتۇرىسىدا تەخت تالىشىپ تەپرىقە يۈز بەردى. ئاغىسى ئىنىسىنى سوغۇن چازىدا ئېتىپ تاشلىدى. بەگقۇلبەگ بىلەن ھېكىمخان تۆرە ئىككىسى ئىككى گۇرۇھ بو- لۇپ، ئۆزلىرىنىڭ ئەتراپىغا ھەدەپ ئادەم توپلىماقتا. بۇلار تەھ- لىكە قارشىسىدا ئۆزئارا خالاسكارلىق قىلىشماقتا. مۇبادا بۇلار- نىڭ بېشىدىن تەھلىكە كۆتۈرۈلسە، ئۇ چاغدا ئۇلار تەسكىن تاپىدۇ -

دە، ئۆز ئارا بىر - بىرى بىلەن تالاشقا چۈشىدۇ. شۇڭا، خانىنىڭ ھەققانىيەتچى قوشۇنلىرى قاراش ھەرىگە تېز رەك تېگىش قىلمىسا، پۇرسەت قولىدىن كېتىپ قالىدۇ! . . .

ئالدىنقى قېتىم ھۈشۈر خىتايى^① ئارقىلىق ئەۋەتكەن مەكتۇبىمدا: «ئاغا! - ئىننەلەرنىڭ ئارىسىنىڭ بۇزۇلۇشىنى كۈتۈپ تۇرايلى، ئۇلار بۇزۇلۇشقاندىن كېيىن تېگىش قىلساق، بىرلا ئەجىز بىلەن مەڭگۈلۈك ئەتىجىگە ئېرىشكىلى بولىدۇ، دېگەندەيم. ئەلھال، ئىنشا ئاللا، بىز كۈتكەن بۇ بەيت ئاخىرى يېتىپ كەلدى. قالغان ئىشنى جانابلىرىنىڭ ھىممىتىگە تاپشۇردۇم. كەلگۈسىدە مەندەك ناتىۋان پېقىرنىڭ خانىنىڭ تۇر ھەققىنى ئادا قىلىش يۈزىسىدىن كۆرسەتكەن بۇ ئەرزىمەس ئەجىز - تۆھپىسىدە نىمىمۇ ھېسابقا ئېلىپ قويۇشلىرىنى ئۈمىد قىلىمەن. . . . نامە تامام ۋەسسالام. ھىجىرىيە 1294 - يىلى ماھى شەئبانىڭ ئون تۆتى.»

ليۇ جىڭتاڭ مەلۇماتى تاپشۇرۇۋېتىپلا، دەرھال چوقۇغا يېتىپ كەلدى. مانجۇ قوشۇنلىرىمۇ ئۇ تۈزگەن پىلان بويىچە ئۇرۇش قىلىپ، بەدۋەلەتنىڭ لەشكەرلىرىدىن مىڭلاپ ئەسىر ئېلىپ، كۈنپېتىش تەرەپكە توختاۋسىز ئىلگىرىلەپ ماڭدى. ئىلا-گىرى، خانىنىڭ قوشۇنلىرى ئىچكىرىدە ئېلىپ بارغان سان - ساناقسىز ئۇرۇشلىرىدا پارا كەندە تۇڭگانىيلارنى ۋە ياكى ئۈمىڭدىن سەل بۇرۇنقى تەيپىنەمنىڭ چاڭموزىلىرىنى پۈتۈن، پۈتۈن قوشون بويىچە يېڭىپ كەلگەنىدى. ئادەتتە بۇنداق قانلىق جەڭلەرنىڭ بىرىدىلا پۈتۈن ئۇرۇشنىڭ تەقدىرى ھەل بولۇپ كېتەتتى. ۋەھا- لەنكى، ھازىر بەدۋەلەتنىڭ ئۈرۈمچى - ئوقسۇن - تۇرپان ئۈچ-

① ھۈشۈر - بەدۋەلەتنىڭ ئاسراندىسى. 1877 - يىلى 4 - ئاينىڭ 15 - كۈنى. بەدۋەلەت توقسۇندىكى ئەمرۇل ئومرا بازىگاھىغا قىرىق خېجىردا ھەزىيە خىراجەت ئەۋەتكەندە، ھۈشۈر خىتايى بۇ ئالتۇن - كۈمۈشلەرنى ئېلىپ نەسەنگە قېچىپ كەتكەنىدى.

بۇرچەكلىك رايونىغا ئورۇنلاشتۇرغان مۇنتىزىم ئارمىيىسى تېررە-
پىرەن بولۇپ كەتكەن بولسىمۇ، ئەمما ئۇرۇش بەدۋەلتىنىڭ ھۆ-
كۈمرانلىقىدىكى كەڭ زېمىننىڭ ئىچكىرىسىگە قاراپ سوزۇلغان-
سىرى، قارشىلىق بارغانسېرى كۈچىيىپ بېرىۋاتاتتى. ئاھالە-
نىڭ ياشلىرىدىن تارتىپ قېزىلىرىغىچە، پۈتۈن خەلق، پۈتۈن
ئۇلۇس بۇ ئۇرۇشقا مەجبۇرىي تارتىپ كىرگۈزۈلگەنىدى. بۇ
ئۇرۇشتا ئادەم چۈشىنىش قىيىن بولغان نەزەرىيە بار ئىدى.
مانجۇلارنىڭ قوماندانلىق بارىگاھىدىكىلەرنىڭ ئىچىدە بەزىلەر:
دۈشمەن تارمار قىلىنىدى، قانغا پاتۇرۇلدى. ئەمدى كەسكىن بىر
قېتىم زەرەبە بېرىلسىلا، ئۈزۈل - كېسىل غەلبىنى قولغا كەل-
تۈرگىلى بولىدۇ دەپ ئويلىشاتتى. كەسكىن زەربىمۇ بېرىلدى،
ئەمما، دۈشمەننىڭ تارمار قىلىنغان قوشۇنلىرىنىڭ ئورنىغا يېڭى-
لىرى پەيدا بولدى. ئۇلارمۇ ئالدىنقىلىرىدەكلا ئۆلۈمگە دۇچ
كېلەتتى، نابۇت بولۇشاتتى. تەيپىنەننىڭ چاڭموزىلىرى ۋە ياكى
پاراكەندە تۇڭگانىيلارمۇ بۇ چەنتۈلەردەك مۇنداق شىددەت بىلەن
ئۇرۇشمىغان، بۇلاردەك ئوق يامغۇرىغا قارشى قەيسەرلەرچە كۆك-
زەك كېرىپ مېڭىپ، ئۆلۈمنى مەردانىلارچە قارشى ئالمىغان-
دى.

ھىمانچى قوشۇن ئىچىدە ئاتلىق كېتىۋاتقان ليۇ جىڭتاڭ
مۇشۇلارنى ئويلاۋېتىپ، داۋانچىڭ جېڭىدە ئون ئالتە مىڭ كىشى-
لىك مانجۇ قوشۇنىنىڭ ئالدىنى ئالتە كۈنگىچە بىر ئۆزى تەنھا
توسۇپ تۇرغان قاسىم پولىگانغا ئىختىيارسىز قايىل بولدى - دە:
— جەڭچى دەپسە، مانا شۇنى دەپسە بولىدۇ. بۇنداق قەيسەر
رەقىب بىلەن ئېلىشقان ئادەمنىڭمۇ ھاردۇقى چىقىدۇ، — دەپ
غۇدۇڭشۇپ قويدى.

تۇيۇقسىز «گۇمباڭ!» قىلىپ پارتلىغان توپ ئوقىنىڭ
زەرەبە دولقۇنى ليۇ جىڭتاڭنى ئات ئۈستىدىن يەرگە ئۇلاقتۇرۇپ
تاشلىۋەتتى. ئۇنىڭ مېڭىسىگە قاتتىق ئاغرىق كىرىپ كەتتى -

دە، بەدەر ھال-ھوشىنى يوقاتتى. ئەسلىدىكى بەدەر ھال-ھوشىنى يوقاتتى. ئەسلىدىكى بەدەر ھال-ھوشىنى يوقاتتى. ئەسلىدىكى بەدەر ھال-ھوشىنى يوقاتتى.

قايدۇ دەرياسى يىراقىمىكى يۇلتۇز تاغلىرىدىن جەنۇبقا قاراپ ئېقىپ چىققاندىن كېيىن، سار ئۇسۇن داۋىنىدىن ئۆتۈپلا بىردىنبىلا بۇرۇلۇپ شەرققە قاراپ ئاقتى. قارامۇدۇن^① دېگەن يەرگە كەلگەندە، يەنە جىددىي بۇرۇلۇش ياساپ، جەنۇبقا قاراپ يېيىلاتتى. بۇ يەردە دەريانىڭ يۈزى بىر چاقىرىمدەك كېلەتتى. سۇ دولقۇنلىرى بىر-بىرىنى قوغلىشىپ غايەت زور دولقۇن ھاسىل قىلىپ، خۇددى قۇتۇرغان بوقىدەك قىرغاققا غالجىرلىق بىلەن ئۇرۇلۇپ، شار - شۇر قىلغان ئاۋازلارنى چىقىراتتى. قىرغاققا ئۇرۇلغان دولقۇنلار يەنە ئارقىغا قايتىپ كېلەتتى. دە، ئېڭىدىن قوغلاپ كېلىۋاتقان دولقۇنلارغا ئۇرۇلۇپ، ئاسمانغا بىر ئۆرلىگەندىن كېيىن يەنە شارقىراتمىدەك ئېتىلىپ چۈشەتتى. بىردەم كەڭ كۆل-چەكلەرنى ھاسىل قىلىپ قېيىپ تۇرۇپ قالسا، بىردەم تۈپتۈز ئېقىن ھاسىل قىلىپ، تېز ئىلگىرىلەيتتى، بىردەم تەرەپ - تەرەپتە ئۇششاق ئېقىنلارنى ھاسىل قىلىپ ئاقتى.

قارامۇدۇن — قايدۇ دەرياسىنىڭ باش تەرىپىگە جايلاشقان بىر قىشلاق ئىدى. ئۇ باغجالاپ ئۆسكەن بىر تۈپ مىڭ يىللىق قېرى قارىياغىچىنىڭ نامى بىلەن ئاتالغانىدى. بۇ يەرنىڭ كۈنچى-تىش تەرىپىدىكى خان خورا تېغىنىڭ باغرىغا جايلاشقان شورچۇق دېگەن جايدا، قەدىمكى بىر بۇددا ئىستىقامەتگاھى — مىڭئۆي خارابىلىقى بار ئىدى.

بۇنىڭدىن مىڭ يىل ئىلگىرى بۇ يەرلەر تولىمۇ ئاۋات،

① قارامۇدۇن — موڭغۇلچە «قارىياغىچ» دېگەنلىك بولىدۇ. بۇ يەر ھازىر خۇتۇنسۇمۇل ناھىيىسىگە قارايدۇ.

بۇ يولۇچىلار كۈنچىقىشتىكى تاڭ ئېلىدىن چىققان راھىب — تاڭ شۈەنزىڭ ۋە ئۇنىڭ ھەمراھلىرى ئىدى. ئۇلار يارغولدىن چىقىپ ئۇزاق ئۆتمەي، كۈمۈش تاغلىرىدا قاراقچىغا يولۇقتى، كەمبا جېنى ئامان قالدى، ئاندىن چۇقۇ ئېلىدە كۆك تەڭرىدىن قوت بولمىش بىلگە خاقان بىلەن گۈزەل تارىم تۇركان خاتۇنىنىڭ يۇرتقا بەرگەن نورۇز ئېشىغا داخىل بولدى ۋە بۇ ئەلنى زىيارەت قىلىپ دېمىنى ئېلىشتى. كۆڭلى سەل تەسكىن تېپىشقاندىن كېيىن، ئۇلار سەپىرىنى داۋاملاشتۇرۇپ، بۇ يەرگە يېتىپ كېلىشكەندى. ئۇلار ھەيۋەتلىك ساڭرام ئىچىگە كىرىپ تۇرۇۋىدى، بىر بىكسۇ چىقىپ ① ئۇلار بىلەن كۆرۈشتى ۋە ئۇلارنىڭ كېلىش مۇددىئاسىنى ئۇققاندىن كېيىن، ئۇلارنى ساڭرامنىڭ ئارقا سەينىدا سىدىكى خىلۋەتگاھ — باش راھىب، ئاچارى تۇدۇم، سالى ئۇسۇ تازىنىڭ ئالدىغا باشلاپ ماڭدى.

تاڭ شۈەنزىڭلار بۇددىھا ۋە ② قۇنشىم پۇسار ③، چىراغچى پۇسار ④، دورىگەر پۇسار ⑤، مايتىرى پۇسار ⑥لارنىڭ ئالتۇن بۇتلىرىنىڭ ئالدىغا كەلگەندە، ئىختىيارسىز ھۆرمەت تۇيغۇسىغا چۆمۈلدى. تاڭ شۈەنزىڭ بېشىنى ئېگىپ ئالقىنىنى پېشانىسىگە تۇتۇپ: «ئامىتابا، ئامىتابا» دەپ دۇرۇت ئوقۇغاندىن كېيىن، ئەتراپقا زەڭ سېلىپ قاراشقا باشلىدى. ھەشەمەتلىك قەسىر — سارايلار، ياسىداق تۈۋرۈكلەر ۋە بۇددىھا قىسمەتلىرىگە ئائىت

- ① بۇددىھانىڭ دىنىدا «راھىب» دېگەنلىك بولىدۇ.
- ② بۇددىھا — باش بۇت ئاتىغانا.
- ③ قۇنشىم پۇسار — قۇتقۇزغۇچ بۇددىھا — ئاۋالوكىتىشۋارا.
- ④ چىراغچى پۇسار — ئۆتمۈش بۇددىھاسى دېيىمىكا.
- ⑤ دورىگەر پۇسار — بىغۇبار ئىقلىمىنىڭ بۇددىھاسى بىھاجىيارا.
- ⑥ مايتىرى پۇسار — كەلگۈسىنىڭ بۇددىھاسى.

رەڭدار، جۇلالىق تام رەسىملىرى ئۇنىڭ كۆز ئالدىدا زاھىر بولغاندا، ھەيران بولغىنىدىن ئاغزىنى ئېچىپ تۇرۇپلا قالدى. مۇشۇ تاپتا ئۇ كۆزلىرىگە زادىلا ئىشەنمەي قېلىۋاتقاندى. دەرۋەقە، بۇ مۆجىزاتلار خۇددى مەرۋايىت ۋە گۆھەرلەردىن ياسالغاندەكلا، بەكمۇ يارقىن، بەكمۇ رەڭدار بولۇپ، كۆزنىڭ يېغىنى يەيدىغاندەك يالتىراپ تۇراتتى. ئەتراپتىكى ئىسرىقدانلار دىن چىقىۋاتقان مۇشكى - ئەنەرنىڭ خۇشبۇي پۇراقلىرى دىنماغى ياراتتى. ئۈستىدە يامغۇر تامچىلىرى سىمابىتەك لىغىرلاپ تۇرغان ياپپىشىل قارىغايىلار ئۇچما راۋاقتا سايە تاشلاپ تۇرسا، باغجاللاپ ئۆسكەن قارىياغاچلار ساراينى بۇلۇتلار ئارىسىدا تۇرغاندەك قىلىپ مۇھاپىزەت قىلىپ تۇراتتى. قۇياش نۇرى ساراياغا چۈشۈش بىلەن ئۇ تېخىمۇ چىرايلىق بولۇپ كېتەتتى. لەنگەر، تۈۋرۈك ۋە لىم - ۋاسىلارغا تۈرلۈك نەقىشلەر ئويۇلغاندى. دېرىزە - ئىشىكلەر - گە، لەنگەر - تۈۋرۈكلەرنىڭ ئارىسىغا سېرىق يىپەكتىن دەرىپەر - دىلەر تارتىلغاندى. مەسىلە - مەرۇپ قىلىنغان چاغلاردا، ساڭا - رامنىڭ ئىچى - تېشى ئىخلاسمەن ئەر - ئايال تەمىرچى - ساخاۋەتچىلەر بىلەن لىق تولۇپ كېتەتتى. دەرەخزارلىقتا بۇلبۇل - لار خەندەن ئۇرۇپ سايىرىشسا، دەريا ياقىسىدىكى يېكەنلىك ئارىسىدا چاڭقىغان تۇرنىلار ئۈسسۈزلۈقىنى قاندۇرۇش ئۈچۈن ئۇ - زۇن تۆمۈر تۇمشۇقلىرىنى پات - پات سۇغا پاتۇرۇشاتتى. ئەتراپتا رەڭگارەڭ گۈللەر ئېچىلغان بولۇپ، تەرەپ - تەرەپتىكى پەنجىر - لەردىن ساراى ئىچىگە خۇشپۇراق چىچىپ تۇراتتى. ئۇچما راۋاقلار قارلىق چوققىلار بىلەن بوي تالاشقانداك ئېگىز كۆرۈنەتتى. پەند - جىرلىك ئىشىكلەر ئىخلاسمەن تېۋىنغۇچىلارغا كەڭ قۇچاق ئاچ - قاندا، غۇر - غۇر شامالدا دەر پەردىلەر لەرزىن قايرىلىپ، ساراى ئىچىدە يېنىك ئۇچاتتى.

ساڭرامنىڭ ئوتتۇرىسىغا جايلاشقان تىلاۋەتخاننىڭ ئۇچما

راۋاقللىرى تىيىنك توخار^① ئۇسلۇبىدا كۆركەم قىلىپ ياسالغانىدى. مېيادەتخانىنىڭ كەينىدە تۆت قاتار سارىكا^② مۇنارىلار توپى بار ئىدى. ئەتراپتا ئۆسكەن ئەمەنلەر ئادەم چۆكۈرەتتى. كۈنچىقىش تەرەپ بىلەن كۈنپېتىش تەرەپتە راھىب — بېكسۇ ۋە بېكسۇنلار^③ نىڭ ياناقخانىسى بار ئىدى. شۇەنزاتلار بۇ ساغرامغا زىيارەتكە كەلگەندە، بۇ يەردە ھەرقايسى ئەللەردىن كەلگەن تۆت يۈزدەك بېكسۇ ۋە بېكسۇنى بار ئىدى. تاغ تەرەپتە ئالدى بىلەن ئاياغ تەرەپكە قارىتىلىپ كۆتۈرمە قىلىپ سېلىنغان بىر ساراي بار ئىدى. بۇ ساراي تىلاۋەتخانى بىلەن تام ئارقىلىق ئايرىۋېتىلگەنىدى. سەيناننىڭ قاپ ئوتتۇرىسىدا تاشتىن ياسالغان بىر كۆل بولۇپ، ئۇنىڭدا نىلۇپەر، نەرگىس قاتارلىق سۇ گۈللىرى بولۇق ئۆسكەنىدى. تامنىڭ سىرتىدىكى تاغ باغرىدا خارابىيلاشقان بىر توپ كېمىر ئۆيلەر بار ئىدى. تاملىرىنىڭ ئىستىق قارىداپ كەتكەنلىكىگە قارىتا، بۇ كېمىرلەرنىڭ گۆيدۈرۈۋېتىلگەنلىكىنى تەخمىن قىلىش مۇمكىن ئىدى.

بېكسۇ تاڭ شۇەنزات ۋە ئۇنىڭ ھەمراھلىرىنى — ئاچارى تۇدۇم سالى ئۇستازنىڭ ئالدىغا باشلاپ كىردى. — ئامتىيا! — دېدى ئۇ ئالقىنىنى پېشانىسىگە تەڭگۈزۈپ تۇرۇپ، ئۇستاز جىۋەككىنە، مويىسىپىت بىر ئادەم ئىدى، — مەرھابا، مەرھابا! پۇسارلار، ھارمىغايلار، قېنى، يۇقىرى ئۆتۈشسىلەر، يۇقىرى ئۆتۈشسىلەر! تاڭ شۇەنزات بۇددا قائىدىسى بويىچە تەزىم بىجا كەلتۈرگەندە.

① توخار — توخرى دەپمۇ ئاتىلىدۇ. قاراشەھەرنىڭ قەدىمكى ئاھالىسىنىڭ نامى، ئۇلار ھازىرقى ئۇيغۇرلارنىڭ قەدىمكى ئەجدادلىرىدىن بىرى ئىدى.
② سارىكا — ئاتاغلنىق بۇددا ئاچارلىرىنىڭ سۆڭەك كۈلى ساقلىنىدۇغان مۇنارىلار.

③ بېكسۇنى — ئايال راھىب، راھىبە.

دىن كېيىن، ئاچارنىڭ چەققول تەرىپىدىكى كۇرسقا ئولتۇردى،
 ھەمراھلىرى بولسا، ئۇنىڭ يېنىدىكى كۇرسلاردا ئولتۇرۇشتى.
 تاڭ شۈەنزىڭ ئۆزلىرىنىڭ كۈنچىقىشتىكى تاۋغاچ ئېلىدىن
 كەلگەن راھىبلار ئىكەنلىكىنى، كۈنپېتىشتىكى ئەنەتكەك ئېلىگە
 بۇددا نوم - سۇترالىرىنى ئېلىپ كېلىشى ئۈچۈن كېتىۋېتىپ،
 ئۇلۇغ چۇقۇ ئېلىدە بۇ بۇددا ئىستىقامەتگاھى توغرىسىدا نۇرغۇن
 گۈزەل تەرىپلەرنى ئاڭلىغانلىقىنى، ئۆزلىرىدە قوزغالغان زىيا-
 رەت قىلىپ كۆرۈپ بېقىش ئىستېكىنىڭ تۈرتكىسىدە بۇ يەرگە
 كېلىپ قالغانلىقىنى بىر - بىرلەپ سۆزلەپ بەردى، ھېلىقى
 ئاچارى ئورنىدىن تۇرۇپ: «ئامتابا! ئامتابا!» دەپ قايتا -
 قايتا ئېھتىرام بىلدۈردى. ئۇلار تاغدىن - باغدىن پاراڭ سېلىشقاچ، بىردەم ئولتۇرۇش-
 تى. شۇ ئەسنادا، ئاشىچى بېكسۇ كىرىپ تاماق تەييار بولۇپ
 قالغانلىقىنى خەۋەر قىلدى.
 — مەرھابا، مېھمانلار! غىزالىنىپ ئارام ئېلىشقايلا. كەمد-
 نىلىرىنىڭ ئېتىكاپ ۋاقتى بولۇپ قاپتۇ، شوڭا ھەرقايسىلىرى
 بىلەن بىللە بولالمايدىغان بولدۇم. كۆپ ئۇزۇرلىكەن، كەچۈرۈ-
 شەلا، ئەتە كەمىنلىرى ھەرقايسىلىرىنى باشلاپ ئۇل بۇددا ئىس-
 تىقامەتگاھىنى زىيارەت قىلدۇراي، مەرھابا!
 — يوقسۇ، يوقسۇ! جۇۋاپ كەتمىگەيلا! — دەپ تۈزۈت
 قىلدى تاڭ شۈەنزىڭ.
 ئەتىسى، تاڭ شۈەنزىڭلار ئاچارى تۇدۇم سالى ئۇستازنىڭ
 ھەمراھلىقىدا ساڭرامنىڭ تىلاۋەتخانىسى بىلەن ئىتىكاپخانىسىنى
 زىيارەت قىلىشتى. ئۇلار تام رەسىملىرى سېزىلغان ئۇزۇن دەھ-
 لىز ئىچىگە كىرگەندە، تامدىكى «بۇددىھا قىسمەتلىرى» سەرلەۋ-
 ھىلىك تام رەسىملىرىنى كۆرۈپ، تۇنۇگۈنكىدىنمۇ بەكرەك ھەي-
 رانۇ ھەس بولۇپ قېلىشتى.
 — بۇ — «ئالەم ۋە بۇددىھا» دېگەن رەسىم بولىدۇ،

دەپ چۈشەندۈردى ئاچارى، — بۇ ھېكايەتتە ھېكايە قىلىنىشىچە، بۇددىھا ئەسلىدە سىبى ئېلىنىڭ پادىشاھى ئىكەن، ئۇ ھەق يولىدا ساخاۋەت يۈرگۈزۈش ئۈچۈن، مەملىكەت بويىچە ئالتە يەردە ساخاۋەتخانىلار قۇرۇپ، يېتىم — يېسىر، مۇساپىر — ماكانسىز بىچارىلەرگە خەير — ساخاۋەت ئىشلىرىنى يوغان ئېچىپتۇ. پادىشاھ سىبى ھەر ئاينىڭ 8، 14، ۋە 15 — كۈنلىرىدە ساخاۋەت ئىشلىرىنىڭ كېتىپ بېرىشىنى كۆزەتكىلى چىقىدىكەن. ئۇ بۇ ئىشلارغا زادىلا قىلنا ئەت ھاسىل قىلماپتۇ. دە، «پۈتۈن ساخاۋەتلىرىم بەدىنىمنىڭ سىرتىدىكى دۇنيا — مالىرىم ئىكەن. مەن قانداقمۇ ساۋاپ تاپاي؟» دەپ ئويلاپتۇ. شۇنىڭدىن كېيىن ئۇ: «كىم مەندىن نېمە خالىسا، مەيلى مالاي بولۇشۇمنى، مەيلى تېلىمىدىكى گۆشۈمنى ۋە ھەتتا كۆزۈمنى تىلىسە، ساخاۋەت يولىدا شۇ كىشىنىڭ ھەرقانداق تىلىمىنى ئىجابەت كەلتۈرگەيمەن!» دەپ جاكارلاپتۇ.

ئۇ تازىلىنىپ، ئۆزىگە ئىپار — ئەنەبەر سېپىپ، ساخاۋەت — سەدىقە سورىغۇچىلارنى كۈتۈپ تۇرۇپتۇ. بۇنى ئاسمان تەڭرىسى ئىندىرا ئاڭلاپ، پادىشاھ سىبىنى قارىغۇ براخمان سىناقىغا كىرىپ بىر سىناپ كۆرمەكچى بولپتۇ. ئۇ سىبىغا: «مەن كۆزۈمدىن ئايرىلغان ناتىۋان بىر قېرى. سىزنى كۆز چەشمىڭىزدىن بىرنى ئاتا قىلارمىكەن دەپ قېشىڭىزغا كېلىشىم...» دەپتۇ.

پادىشاھ راسا ساۋاپ تاپىدىغان بولدۇم دەپ ئويلاپ: «بولدۇ بوۋا، ھېلىغۇ مېنىڭدىن بىر كۆز چەشمەمنى تىلەپ كېلىپسىز، ئىككىسىنى دەپسىڭىزمۇ، بېرىمەن!» دەپتۇ ۋە ئوردا ئەمچىسى ھېپگانى چاقىرتىپ كۆزلىرىنى ئۇيۇشنى بۇيرۇپتۇ. سەر كەردە، خانىكە، ئەكابىر — ئەشىرەلەر، بەگ — بېگاتلار كېلىپ، ئۇنى توسۇپ يالۋۇرۇپتۇ. يىغلاپ قوشاقلار قېتىپتۇ. پادىشاھ سىبى ئىرادىسىدىن زادىلا قايتماپتۇ. ئوردا ئەمچىسى ئىلاجسىز ئۇنىڭ ئىككى كۆز چەشمىسىنى ئۇيۇپ، ھېلىقى قارىغۇ براخمانغا بېرىپ.

تۇ. براخماننىڭ كۆزلىرى دەرھال ئېچىلىپتۇ. پادىشاھ ئىككى كۆزىدىن ئايرىلىپ، ئىبادەتتە ئولتۇرۇپ، ئۆزىنىڭ قىلغان سا-
خاۋىتىنىڭ توغرا بولغانلىقىنى ھېش قىلغاندا، ئاسمان تەڭرىسى
ئىتىدىراتنىڭ كۆڭلى ۋاللىئە يورۇپ كېتىپتۇ. ئۇ، پادىشاھ سېىد-
نىڭ ساداقەتمەنلىكى ئۈچۈن، ئۇنىڭغا ئۆزىنىڭ زېمىن كۆزىنى
ھەدىيە قىلىپ بېرىپتۇ.

شۇنداق قىلىپ پادىشاھ سېىتنىڭ يېڭىۋاشتىن ئىككى كۆزى
ئېچىلىپتۇ. ئەمما، ئۇنىڭ كۆزى ئادەتتىكى كۆزلەردىن بولماس-
تىن، بەلكى ئالاھىدە زېمىن كۆزى ئىكەن. . . .

— مانا بۇ رەسىم «مايمۇن شاھىتنىڭ ھېكايىسى» غا ئاساسەن
سىزىلغان، — دەپ چۈشەندۈردى ئاچارى تامدىكى بىر توپ مايمۇن-
لارنىڭ رەسىمىنى كۆرسىتىپ تۇرۇپ، — بۇ بۇددا ھەققىدە
كەڭ تارقالغان ھېكايەتلەرنىڭ بىرى. ئۇنىڭدا دېيىلىشىچە، بۇد-
دىئا ئاجانتا^① ئېلىدە قابىل مايمۇن بولۇپ تۇغۇلۇپتۇ ۋە سەكسەن
مىڭ مايمۇنغا پادىشاھ بوپتۇ. ھىمالايا تېغىدا ماكان تۇتۇشقان بۇ
مايمۇنلار گانگ^② دەرياسى بويىدىكى بىر ئاما^③ زارلىققا كېلىپ قاپ-
تۇ. ئاما ناھايىتى ئوخشىغانىكەن. مايمۇن شاھ: «بۇ مېۋىلەر
كۈنلەرنىڭ بىرىدە بېشىمىزغا بالا كەلتۈرۈپ يۈرمىگەي» دەپ
ئويلاپ، مېۋىلەر پۇرچاقكەك بولا - بولمايلا ھەممىسىنى مايمۇن-
لارغا يېگۈزۈۋېتىپتۇ. ئەمما، قوبۇق شاخ ئارىسىدا تۇرغان بىر
تال ئامىنى بولسا كۆرمەي قاپتۇ. بۇ ئاما راسا مەي باغلاپ
پىشقاندا، شېخىدىن ئاچاراپ دەرياغا چۈشۈپ كېتىپتۇ. دەل شۇ
چاغدا تۆۋەندىكى ئەلنىڭ پادىشاھى دەريادا بېلىق سەيلىسى قىلىپ

① ئاجانتا — ھىندىستاندىكى مەشھۇر بۇددا ئىستىقامەتگاھى.

② گانگ دەرياسى — ھىندىستاندىكى ئەزىم دەريانىڭ نامى. ئۇ تىبەت-
تىن ئېقىپ چىقىدۇ.

③ ئاما — ئىسسىق بەلباغ مېۋىلىرىنىڭ نامى. «ماڭگو» دەپمۇ ئاتىلىدۇ.

يۈرگەنكەن. بۇ ئاما ئېقىپ بېرىپ ئۇنىڭ تورغا ئېلىنىپتۇ.
پادشاھ ئۇنى يەپ كۆرسە، قەمى بۆلەكچىلا شېرىن بىر مېۋە
ئىكەن. ئەمما بۇ مېۋىنىڭ قانداق مېۋە ئىكەنلىكىنى ھىچكىم
بىلمەيدىكەن. شۇنىڭ بىلەن پادشاھ قوشۇنلىرىنى باشلاپ كېمە
بىلەن دەريا بويلاپ يۇقىرىسىغا يۈرۈش قىپتۇ. ئۇلار دەرىخ
شاخلىرىدا يۈرگەن ھېلىقى بىر توپ مايمۇنلارنى كۆرۈپ قاپتۇ - دە،
مېۋىلەرنى يەپ تۈگىتىۋەتمىسۇن دەپ مايمۇنلارنى ئوقيا بىلەن
ئېتىشقا باشلاپتۇ، قوغلاپتۇ. مايمۇنلار ئاخىرى ئادەمزاننىڭ قور-
شاۋىغا چۈشۈپ قاپتۇ. مايمۇن شاھ ئۆز قوۋمىنى قۇتۇلدۇرۇش
ئۈچۈن، پۈتۈننى گەشكەن چىۋىقلار بىلەن دەرىخكە باغلاپ، تېنىنى
مايمۇنلارغا كۆۋرۈك قىلىپ بېرىپتۇ. مايمۇنلار «كۆۋرۈك» نى
دەسسەپ نېرىقى قىرغاققا ئۆتۈپ نىجاتلىق تېپىپتۇ. دەل شۇ
چاغدا، مايمۇن شاھنىڭ بىر دۈشمىنى كىچىك بىر مايمۇن سىيا-
قىغا كىرىۋېلىپ، ئۇنىڭ تويغا قوشۇلۇۋالغانىكەن. ئۇ يىراقتى-
كى بىر شاختىن بارلىق ئېغىرلىق بىلەن مايمۇن شاھنىڭ بىلىگە
سەكرەپ، ئۇنى دەرياغا چۈشۈرۈۋېتىپتۇ.

بۇنى كۆرۈپ تۇرغان ئادەمزات پادشاھى: «ھايۋان چېغىدا
بۇنداق جانىدىلىق كۆرسىتىپ باشقىلارنى قۇتۇلدۇرۇش يولىدا
ئۆزىنى ئايىمايدۇ. بىز ئادەمغۇ؟» دەپ تەسلىرىنىپتۇ - دە،
مايمۇن شاھنى سۇپىغا ئېلىپ ياتقۇزۇپتۇ، ئۈستىگە دورىلانغان
تېرىنى يېپىپتۇ، مىڭ قېتىم تازىلاپ، مەلھەملەرنى سۈرتۈپتۇ،
شېكەر سۈيىنى قىيام قىلىپ، ئۇنىڭغا ئىچۈرۈپتۇ. مايمۇن پاد-
شاھى سەل ھوشىغا كەلگەندىن كېيىن، ھېلىقى ئادەمزات پادشا-
ھى: «مايمۇنلارنىڭ ھەممىسى تېنىڭىزنى كۆۋرۈك قىلىپ نېرىقى
قىرغاققا ساق - سالامەت ئۆتۈپ كەتتى. بىلىمدىم، سىز مايمۇن
شاھ ئۈچۈن گەھلىي جىنىسىڭىز نېمىدىگەن گەزىز؟» دەپتىكەن،
مايمۇن پادشاھى: «نام، سەلتەنەت، بايلىق، قوشۇن ۋە شەھەر -
قەلئەلەرنىڭ ھەممىسى پادشاھلار ئۈچۈن ھېچنەرسە ئەمەس. ئۆز
جىنىسىم ئامان بولسىلا، ئۇلار مەن ئۈچۈن تۈگىمەس - پۈتمەس

بەخت — ساكادەت كەلتۈرىدۇ» دەپتۇ — دە، قازا قىلىپ كۆزىنى مەڭگۈ يۇمۇپتۇ. ئادەمزات پادىشاھى ئۇنى پادىشاھلارچە كاتتا دەپنە قىپتۇ. شۇنىڭ بىلەن ئۆزىمۇ ھىدايەت يولىنى تۇتۇپتۇ.

ئاچارى تۇدۇم سالى پۈتۈن دەھلىزىدىكى تام رەسىملىرىنى مۇشۇنداق ئېرىنمەي — زېرىكمەي چۈشەندۈرۈپ سۆزلەپ بەردى. ئۇلار دەھلىزىدىن چىققاندىن كېيىن، ئوتتا ۋەيران قىلىۋېتىلگەن ھېلىقى كېمىر ئۆيلەرنىڭ ئالدىغا كېلىشتى.

— بىلىمىدىكى، ئۇستاز، — دەپ سورىدى ئاچارىدىن تاڭ شۈنزىڭ تەئەججۈبلەنگەن ھالدا، — بۇ ئىستىقامەتگاھنىڭ كۆيدۈ-رۈلۈشى نېمە ۋەجىدىن كېلىدۇ؟

ئاچارى تۇدۇم سالى بىر پەس ئويلىنىۋالغاندىن كېيىن، مۇنداق دېدى:

— بۇنىڭدىن ئىككى يۈز يىل مۇقەددەم، ئۇلۇغ چىن تېمى^① نىڭ نېرىسىدىكى داكچىن^② ئېلىنىڭ خانى^③ ئۆزىنىڭ بىر قاراقچى سانغۇنىنى بەتمىش مىڭ لەشكەر بىلەن ئۇلۇغ ئۇستازى، ئاچارى كومىراجىۋا^④ نى تۇتۇپ كېلىش ئۈچۈن كۈنپېتىشتىكى كۈسەن^⑤ گە ئەۋەتىپتۇ. ئەمما، ئۇلارنى بۇ ئەلنىڭ يېقىن قوشنىسى بولغان كېنگىت ئېلىدىكىلەر توسۇۋاپتۇ.

-
- ① ئۇلۇغ چىن تېمى — «سەددىچىن سېپىلىنىڭ تارىختىكى نامى.
 - ② داكچىن — بۇ يەردە ئالدىنقى چىن پادىشاھلىقى (350 — 394) كۆزدە تۇتۇلىدۇ، ھازىرقى شىئەن شەھىرىنى پايتەخت قىلغان.
 - ③ فۇجىيەن (317 — 355) كۆزدە تۇتۇلىدۇ، ئۇ ئالدىنقى چىن پادىشاھلىقىنىڭ پادىشاھى (351 — 355) ئىدى.
 - ④ كومىراجىۋا (344 — 413) كوشان شاھزادىسى. مەشھۇر ئاچارى. ئۇلۇغ ئاغىلىق نوم-ئۇستازى. بۇددا ئالىمى. ئاتاغلىق تەرجىمان. چاڭئەندە بۇددا تەرىقەتلىرىنى تەرغىب قىلغان ۋە شۇ يەردە ۋاپات بولغان.
 - ⑤ كۈسەن — كوشان، غەربىي يۇرتتىكى مەشھۇر بۇددا ئېلى. ھازىر-قى كۇچا.

كېنگىت پادىشاھى ناگاراچىۋا^① كۈنچىقىشتىكى قوشنىسى چۈتۈ ئېلى بىلەن بىرلىشىپ، ئۇلارغا قاتتىق ۋە قەيسەرلىك بىلەن قارشىلىق كۆرسىتىپتۇ.

— سىلى دەۋاتقان قاراچى سانغۇنىنىڭ ئىسمى تارىخنامىلەر دە «لۈيگۈاڭ»^② دەپ ئاتالغان. — دەپ لوقما سالىدى شۈەنزىڭ. كېنگىت — كۈسەنگە ئۆتىدىغان يول ئۈستىگە جايلاشقان مۇھىم ئۆتكەل ئىدى. بۇ ئۆتكەلنى تارتىۋالماي تۇرۇپ، كۈسەنگە ئۆتۈش زادىلا مۇمكىن ئەمەس ئىدى. شۇڭا، ھېلىقى قاراچى سانغۇن كېنگىت پادىشاھى ناگاراچىۋا بىلەن سۆھبەت ئۆتكۈزۈپ، ئۇنىڭدىن ئۆزىگە يول بېرىشنى تەلەپ قىپتۇ. ئۇنى ئالداپ بېقىپ-تۇ، ئۇنىڭغا دوق قىلىپ، تەھدىت سېلىپمۇ بېقىپتۇ. ئىش قىلىپ، ئۆزى بىلگەن قاتتىق — يۇمشاق ۋاسىتىلەرنىڭ ھەممىسىنى ئىشقا سېلىپتۇ. ئەمما، ناگاراچىۋا كۈنپېتىشتىكى قېرىنداشلىرىنىڭ ھايات — ماماتىغا مۇناسىۋەتلىك بۇ زور ئىشتا قىل-چىمۇ بىخۇدلۇق، نادانلىق قىلماپتۇ. چۈنكى، ئۇ: بۇ مېھماننى ئۆيگە باشلىماق ئوڭاي بولغىنى بىلەن ئۇنى كەتكۈزۈۋەتمەكنىڭ ئۈنچە ئوڭاي بولمايدىغانلىقىنى بىلەتتىكەن.

كۈنپېتىشتىكى شاپلاق تەك بىر كىچىك ئەلنىڭ كۈنچىقىشتىكى تىكى داكىچىندەك مۇنداق چوڭ بىر ئەلنى مەڭسىتمەيۋات-قانلىقىدىن قاتتىق غەزەپلەنگەن بۇ قاراچى سانغۇن كېنگىتنى قاتتىق ۋەيران قىلىپ تاشلاش قارارىغا كېلىپتۇ. ئۇ، لەشكەرلىرىگە باغراش كۆلىنىڭ قومۇشلىرىنى پاك — پاكىزە ئورۇغۇزغاندىن كېيىن، توشۇتۇپ ئەكەلدۈرۈپتۇ — دە،

① ناگاراچىۋا — كېنگىت پادىشاھلىرىنىڭ ئۇنۋان نامى. سانسىكرچە «ئەجدىھا» دېگەن مەنانى بىلدۈرىدۇ.

② لۈيگۈاڭ (337 — 339) — ئالدىنقى چىن پادىشاھلىقىنىڭ پادىشاھى فۇجىيەنىڭ سانغۇنى. ئۇ كېيىن لياڭ پادىشاھلىقى (386 — 399) نىڭ پادىشاھى بولغان.

كېنگىتتىكى قەسىر - ساراي، ئىبادەتخانا - ساخرام، ھويلا - ئاراملارنىڭ ئەتراپىغا تاغدەك دۆۋىلەتكۈزۈپتۇ. ئاندىن ئوتقاشنى ئېلىپ، بۇ قومۇشلارغا ئۆز قولى بىلەن ئوت تۇتاشتۇرۇپتۇ.

تارىخچىلارنىڭ يېزىشىچە، — دەپ سۆزىنى داۋاملاشتۇردى ئاچارى، — شۇ كۈنى، «ئەجدىھا شەھىرى» دەپ ئاتالغان كېندىگىت ئوت دېڭىزىغا ئايلانغان. ئۇلۇق ئوت قىرىق كۈنگىچە كۆيۈپ تۇرغان. ئاسمانغا كۆتۈرۈلگەن ئىس - تۈتەكلەر دەستىدىن قىرىق كۈنگىچە كۈننىڭ دىدارىنى كۆرۈش مۇمكىن بولمىغان. رىۋايەت - لەردە دېيىلىشىچە، ئوتنىڭ ئىچىدىن بىر ئەجدىھا بۇلۇتقا ئۆرلەپ چىقىپ، ھېلىقى قاراقچى سانغۇنىنىڭ قوشۇنلىرىنى قاتتىق پارا - كەندە قىلغانىمىش.

بۇ ۋەھشىيلىكلەر ھەققىدىكى ھېكايەنى بېرىلىپ ئاڭلاۋاتقان تالڭ شۈەنزالڭ مۇشۇ تاپتا ئاشۇ قانلىق ئۆتمۈش توغرىسىدا ئاچارى تۈدۈم سالى ئەمەس بەلكى كۆز ئالدىدىكى مۇشۇ خارابىلىق ئۇنىڭغا شىكايەت قىلىپ بېرىۋاتقاندەك ھېس قىلدى. ئۇ: «ھەي ئىسىت! ھەي ئىسىت!» دەپ، ئۇ قانلىق ئۆتمۈشكە لەنەت ئوقۇ - ماي تۇرالمىدى.

— بۇ قاراقچى سانغۇن كېنگىتنى ئوت ۋە قان دېڭىزىغا ئايلاندۇرغاندىن كېيىن، ئۇزاق ئۆتمەي كۈسەننى بېسىۋاپتۇ^①، ئۇلۇغ ئاغىلىق نوم ئۇستازى، ئاچارى كومراجىۋانى كۆشۈك ھارۋىغا سېلىپ تاۋغاچقا ئېلىپ كېتىپتۇ، ئاڭلىشىمىزچە، ئۇ ئۇستاز داكچىن ئېلىدە ئەللىك يىلدىن كۆپرەك تۇرۇپ، ئۇ ئەلنىڭ ئادەملىرىنىڭ دىلىغا بۇددا ھەقىقەتلىرىدىن ئىلىم سالغا - نىكەن.

— بەرھەق، بەرھەق، — دەپ ئاچارىنىڭ سۆزىنى تەستىق - لىدى تالڭ شۈەنزالڭ، — بىزنىڭ ئەلدە بۇددا تەرىقەتلىرىنىڭ

① لۇي گۇاڭنىڭ قوشۇنلىرى كېنگىتنى يەڭگەندىن كېيىن مىلادى 353 - يىلى كۈسەننى بېسىۋالغانىدى.

ھازىرقىدەك روناق تېپىشى شۇ ئۇلۇغ ئاغىلىق بۇددا نوم ئۈستىزىدە نىڭ ئاساس سېلىشىدىن بولغان. مۇبادا، ئاچارى كومراجىۋا بولمىغان بولسا، ئۇ ئاتىش مىڭ جىلدىلىق بۇددا نوملىرىنى تاۋغاچ تىلىغا ئاغدۇرۇپ^① دىلىمىزنى يورۇتمىغان بولسا، جاھالەت ئىچىدە قاچانغىچە تىمىسقىلاپ يۈرەتتۇكىن تاڭ؟

— تاۋغاچلىقلارغا بۇددا تەرىقىتىنى ئۈگەتكەن، ئۇلارنى ئا- قارتىپ، ھىدايەتكە باشلىغانلار يالغۇز كومراجىۋالا ئەمەس، يەنە كۈسەنلىك بۇددۇچىنگا^② بىلەن كېنىگىلىك شاكرا تاۋان^③ قاتارلىق كۆپلىگەن بۇددا نوم ئاچارى - ئۈستازلىرىمۇ بار، — دەپ ئەس- كەرتىپ قويدى ئاچارى تۇدۇم سالى.

— شۇنداق، شۇنداق، — دېدى شۈەنزىڭ، — بىز تاۋغاچ- لىقلار بۇ ئۇلۇغ ئاغىلىق نوم ئۈستازلىرىنىڭ شەپقىتىنى ئەبەدىل - ئەبەت ئۇنتۇپ قالمايمىز! . . .

— شۇنداق، خەلقىمىزمۇ ھېلىقى سانغۇندەك دوزاخ يۇتقۇر قاراقچىلارنى مەڭگۈ ئۇنتۇلۇپ قالمايدۇ، — دەپ سۆزىنى داۋاملاش- تۇردى ئاچارى تۇدۇم سالى، — شۇ قېتىمقى پاراكەندىچىلىكنە قاراقچى سانغۇننىڭ قوشۇنلىرى بۇ يەردىكى دۇنيا - دەپىنىلەرنىڭ ھەممىسىنى پاك - پاكىزە بۇلاپ كەتتى. ئۇلار ھەتتا، مۇقەددەس ئىستىقامەتگاھلاردىكى ئالتۇن بۇتلارنى، ئالتۇن بىلەن يېزىلغان

① «جىننامە خاتىرىلەر» دە: «بۈگۈنكى كۈندىكى نوملارنىڭ ھەممى- سى كومراجىۋا تەرىپىدىن تەرجىمە قىلىنغان» دېيىلگەن.

② بۇددۇچىنگا يەنى بۇددۇچىڭغا (232 - 348) — كۈسەنلىك ئاتا- غا. لىق بۇددا ئالىمى، بۇددا پەيلاسوپى. كېيىنكى جاۋ پادىشاھلىقى (319 - 351) مەزگىلىدە بۇددا تەرىقىتىلىرىنى تارقىتىش ئۈچۈن ئىچكىرىسىگە بارغان.

③ شاكرا تاۋان (314 - 385) — قاراشەھەرلىك ئاتاغلىق بۇددا ئالىمى، بۇددا پەيلاسوپى. كېيىنكى جاۋ ۋە ئالدىنقى چىن پادىشاھ- لىقى مەزگىلىدە، بۇددا تەرىقىتىلىرىنى تارقىتىش ئۈچۈن چاڭئەن (ھازىرقى شىئەن) گە بارغان ۋە شۇ يەردە ئۆلۈپ كەتكەن.

تۈمەن جىلد نوم - سۇترالارنى، راھىب - ئاچارلارنىڭ كۇلاھۇ - كاسايا^①لىرىنىمۇ بۇلاپ - تالاپ، ھەممىسىنى سىيرىپ - سۈپۈ - رۇپ ماڭغاندىن كېيىن، ئاخىرىدا ساڭراملارغا ئوت قويۇۋېتىش - ىتى. قاراقچى سانغۇن كۈسەننى بېسىۋالغاندىن كېيىن، لەشكەر - لىرىگە كۈسەننى قىرىق كۈنگىچە بۇلاڭ - تالاڭ قىلغۇزدى، ھەرخىل كۇردا بېساتلىرى، قىممەتلىك زىبۇزىننەتلەر، نەزرە - نۇز - رەت جابدۇقلىرى، بىناكارلىق ئۈلگە - نۇسخىلىرى قاتارلىق بىباھا مال - دۇنيانى ئىككى تۈمەن تۈگىگە ئارتقۇزۇپ تاۋغاچقا ئېلىپ كەتتى. بۇنى ئاز دەپ، كۈسەن، كېنىگىت ئەتراپلىرىدىكى ھۈنەرۋەن - كاسىپ، راھىب - ئاچارى، مۇنەججىم - پالچى، مۇغەننە - سازچى، پېرىخون - باخشى قاتارلىق ھەر ساھە، ھەر كەسىپتىكى ئوقۇمۇشلۇق ئادەملەرنىڭ بىرىنىمۇ قويماستىن تۇت - قۇن قىلىپ، تاۋغاچقا ھەيدەپ ئېلىپ كەتتى. . . .

— كېيىنكى چاغلاردا، — دەپ ئاچارنىڭ سۆزىگە لوقىا سالىدى شۈەنزاڭمۇ، — چاڭئەندە تەختكە ئولتۇرغاندا، لۇي گۇاڭ - نىڭ بېشىغا كىيگەن تاجىمۇ كۈسەن خانىنىڭ تاجى بولغانىدى. ئۇ ئېلىڭىزلەردىن بۇلاپ كەتكەن ئاشۇ بېھىساب بايلىق بىلەن ئۆز ئوردىسىنى زىننەتلىگەنىدى. ئۇ ئۆزىنىڭ نامىغا قازدۇرغان تاش - كېمىرلەرنىڭ خىراجىتىگە مۇشۇ بايلىقلارنى ئىشلەتكەن. بىزدە - كى مەشھۇر «تاۋغاچ ئەلنەغمىسى» مۇ دەل ئاشۇ چاغدا لۇي گۇاڭ كۈسەندىن ئېلىپ كەلگەن «كۈسەن ئەلنەغمىسى» نى ئۆزىگە ئانا كوي قىلغانىدى. . . .

تۇغلۇق تېمۇر خان^② مەۋلانە ئەرشىدىن ناملىق بۇخارالىق بىر

① كاسايا — راھىب - ئاچارلارنىڭ ئۈچىسىغا يۈگىۋالدىغان پىرىجى - سى.

② چاغاتاي ئەۋلادى. ئاقسۇدىكى دوغلات قەبىلىسىدىن كېلىپ چىققان. 1348 - يىلىدىن 1363 - يىلىغىچە چاغاتاي خانلىقىنىڭ تەختىدە ئولتۇرغان.

ئىسلام ئۆلىمانىنىڭ دەۋەت قىلىشى بىلەن مۇسۇلمان بولدى. ئۇدۇن، كۈسەن، قاراشەھەر، قەشقەر ۋە تۇرپان قاتارلىق جايلاردىكى بۇددا ئىستىقامەتگاھلىرى تۇغلۇق تېمۇرنىڭ قولىدا يەنە بىر قېتىم ۋەيران بولۇش قىسمىتىگە دۇچ كەلدى. ئۇنىڭ ئىسلام غازاتچىلىرى ئاشۇ جايلاردا ئىلىم مۇتالىمە قىلىۋاتقان بۇددا ئاچارلىرىنى ئۆزلىرىنىڭ ئېتىكاخانلىرىغا قاماپ تىرىك كۆمۈپ ئۆلتۈردى. ① بۇلار بۇ مىڭئۆيلەرنىڭ تاملىرىغا سىزىلغان ئادەم ۋە ھايۋان رەسىملىرى «كېچىسى تىرىلىپ، ئادەملەرگە، ھايۋانلارغا زىيان سالدۇ» دەپ، ئۇ رەسىملەردىكى ئادەم ۋە ھايۋانلارنىڭ يۈزى ۋە كۆزلىرىنى ئويۇپ تاشلاشتى. ئۇنىڭدىن كېيىن... يەنە ئۇنىڭدىن كېيىن...

× ×

ئەمدى باشتىكى بايانىمىزغا كېلەيلىق. كىشىلەر قايدۇ دەرياسىنىڭ ئىككى قېتىمغا جايلاشقان بۇ قىشلاقنى ئاشۇ مىڭ يىللىق قېرى قارىياغاننىڭ نامى بىلەن

① فون. لىكوك ئۆزىنىڭ: «جۇڭگو تۈركىستاندا ساقلىنىۋاتقان گۆ-ھەرلەر» ناملىق ئەسىرىدە: «قان بىلەن داغلىنىپ كەتكەن كاسايالارغا ئورالغان راھىبلارنىڭ قۇرۇپ قالغان جەسەتلىرىنى كۆردۈق»، «جەنۇبتىكى بىر تاشكېمىردە قورقۇنچلۇق بىر ئىشىنى ئۇچراتتۇق. ئىشىكىنى ئېچىشىمىز بىلەن ئەڭلا، كەم دېگەندە يۈز-گە يېقىن بۇددا ئاچارلىرىنىڭ دۆۋىلەپ قويۇلغان جەسىتىنى كۆردۈق. ئۇلارنىڭ ئېنىدە قورقۇنچلۇق جاراھەت ئىزلىرى تا ھازىرغىچە ساقلىنىپ قالغان. بۇ جەسەتلەرنىڭ بىرىنىڭ بېشى چوققىسىدىن ئۈستىدىكى ئېڭەككەچە بىر قىلىچ بىلەنلا كېسىپ تاشلانغاندەك كۆرۈنىدۇ.» دەپ يازغانىدى.

قارامۇدۇن دەپ ئاتاشقا ئادەتلەنگەنىدى. بۇ قىشلاقنىڭ سەل ئايدى-
قىدا باخشىن كۈرە^① دەپ ئاتىلىدىغان بىر جاڭزا بار ئىدى. ئۇنىڭ-
غا قاراشەھەرلىك ئاقسۆڭەك ساغان دېلىك دېگەن بىر موڭغۇل
خوجايىنلىق قىلاتتى. كىشىلەر ئۇنى «ساغان زاللىك» دەپ ئاتى-
شاتتى. مانجۇ خانى بۇ جاڭزىنى ۋە ئۇنىڭ ئەتراپىدىكى شەلمىر^②
چاغانچىكە^③، شىكشىن^④ قاتارلىق قىشلاقلارنى ئۇنىڭغا تارخانلىق
قىلىپ مۆھۈرلەپ بەرگەنىدى. ئۇنىڭ ئورتاقچىلىرىدىن باشقا يەنە
يىگىرمە - ئوتتۇز دەك تارانچىسى^⑤ ۋە قويچىسى بار ئىدى.

ساغان زاللىك ئەللىك ياشنىڭ قارىسىنى ئالغان بولۇپ،
تەمبەل، ئېگىز بىر ئادەم ئىدى. ئۇنىڭ دىڭ تالىقىنىڭ ئاستىدىن
ئۇزۇن بىر ئۆرۈم چېچى ساڭگىلاپ تۇراتتى. ئۇنىڭ يۈزى تولمۇ
قىزىل بولۇپ، ئىككى قۇلقى پەسكە ساڭگىلىغان، دوقا ماڭلاي،
دورداي كالىپۇك، يۈزىنى سۆسۈن رەڭ داغ قاپلىغان، كۆزلىرى
سارغۇچ ئىدى. ئۇنىڭ بۇرنى پاناق بولۇپ، گويا موڭغۇللارنىڭ
ئەڭرىسى ئۆز قولى بىلەن مەقسەتلىك ھالدا ئۇنىڭغا بىر بەلگە
سېلىپ قويغاندەك كۆرۈنەتتى. شۇڭا، ئۇنىڭ بۇرنىدا ھاۋا بىما-
لال ئۆتۈشمىگەنلىكتىن، ئۇۋازىمۇ تامىقىدىن چىققاندەك خىرقى-
راپ چىقاتتى، چىرايى زەپىران ئادەمدەك بۇزۇرۇپ كۆرۈنەتتى.
ئۇنىڭ ئۈستۈنكى چىشلىرى بىر - بىرى بىلەن گىرەلىشىپ
كەتكەنىدى. ئۇنىڭ يىللىقچىسى ئەيسا تارانچىنىڭ سۆزى بويىچە
ئېيتقاندا، بۇ ئۇنىڭدىكى ئىنتايىن ئېغىر نۇقسان ئىدى. ئۇنىڭ

① باخشىن كۈرە — موڭغۇلچە «ئۈستاز كۈرەسى» دېگەنلىك بولىدۇ.

② شەلمىر — قاراشەھەر دەرياسىنىڭ يۇقىرى ئېقىنىغا جايلاشقان بىر
جاي. ھازىرقى خېجىڭ ناھىيىسىنىڭ شەلمىر بوغ يېزىسى.

③ ھازىرقى يەنجى خۇيزۇ ئاپتونوم ناھىيىسىگە تەۋە يېزىلار.

④ ھازىرقى يەنجى خۇيزۇ ئاپتونوم ناھىيىسىگە تەۋە يېزىلار.

⑤ تارانچى — موڭغۇل تىلىدا «بۇغداي تېرىيدىغانلار» دېگەن مەنىدە.

بويىنى بۇقىنىڭ بويىنىدەك سېمىز، گۆشلۈك ئىدى. ئۇنىڭ تەقى -
تۇرقى تولىمۇ سەت، تولىمۇ بەت - بەشمۇ بولغىنى بىلەن،
جاھىللىقىنى ھېسابقا ئالمىغاندا، ئۇنىڭ مېجەزىنى بەك يامانمۇ
دەپ كەتكىلى بولمايتتى.

زالىڭنىڭ ئالتۇن سېسىك^① ئىسىملىك رېسىدە بولۇپ قالغان
بىر قىزى بار ئىدى. ئۇ ئوتتۇرا بوي، زىلۋا كەلگەن، يۇمىلاق
يۈز، قاپقارا شەھلا كۆزلۈك، تولىمۇ جەزىبىلىك بىر قىز ئىدى.
ئۇنىڭ ئاغزى سەل چوڭدەك قىلاتتى. بىراق، ئادەمنىڭ مەستلىدە
كى كەلگۈدەكلا چوڭ ئىدى. ئۇ ئاغزىنى ئىچىپ كۆلگەن ھامان،
ياۋايىراق، ئەمما يېقىملىق بىر گۈزەللىك نامايان بولاتتى. بۇ
قىز زالىڭنىڭ بىردىنبىر ئارزۇلۇق قىزى بولغىنى بىلەن، ئۇ-
ئىڭدا بايلارنىڭ بالىلىرىدا بولىدىغان توڭلۇق، قوپاللىقتەك سوغ
نەپەس خوي يوق ئىدى.

زالىڭنىڭ قويچىلىرى ئارىسىدا، لوپنۇرنىڭ قاراقۇم دېگەن
يېرىدىن مۇساپىر بولۇپ كېلىپ بۇ يەردە توختاپ قالغان يۈسۈپ
دەيدىغان بىر يىگىت بار ئىدى. ئۇنىڭ جاپا - مۇشەققەتتە پىشقان
قاۋۇل گەۋدەسى، كۈچ - قۇۋۋەتلىك ئىككى بىلىكى، راستچىل،
ئاق كۆڭۈل ئەمما شوخ مېجەزى زالىڭنىڭ قىزى ئالتۇن سېسىكتە
تولىمۇ گۈزەل تەسىراتلارنى قالدۇرغانىدى. . . بولۇپمۇ ئۇنىڭ
ياغراق ناخشا ئاۋازى قىزنىڭ يۈرەك تارىسى يېنىشلاپ چېكەتتى.
يۈسۈپ يىگىرىمگە كىرگەن، بۇغداي ئۆڭلۈك، بۇرۇتلىرى
ئەمدىلەتن خەت تارتقان، بويلىرى ئېگىز، كېلىشكەن بىر يىگىت
ئىدى. ئۇنىڭ قوشۇما قاشلىرى ئاستىدا ئوتتەك يېنىپ تۇرغان
كۆزلىرىدە ھاياتى كۈچ ۋە ئىللىقلىق يوشۇرۇنغانىدى. يۈسۈپ
قويچى بولغىنى بىلەن، قىزنىڭ نەزەرىدە ئۇ پەقەت ئەر كەلەرگە
خاس بولغان بىر خىل جەزىبىلىككە ئىگە ئىدى. ئۇ ھەر قېتىم

① ئالتۇن سېسىك - موڭغۇلچە «ئالتۇن گۈل» دېگەنلىك بولىدۇ.

يولۇقۇپ قالغاندا، قىزنىڭ يۈرىكى ئويىناپ كېتەتتى؛ ئەمما، ئاتىسىنىڭ نەزەرىدە ئۇ «خوتۇن كۈن»^① ئىدى. چۈنكى، ئاتىسى ئادەتتە «خوتۇن كۈن كۈن بېشى، ئېلجىگىن مال بېشى»^② دېگەن موڭغۇل تەمسىلىنى ئاغزىدىن چۈشۈرمەيتتى. بىراق، ئالتۇن سېسىكىنىڭ قەلبىدە لاۋۇلداپ يېنىۋاتقان ئىشقى ئوتى ئاتىسىنىڭ بۇنداق بىر نەزەرەپلىملىك خاتا قارىشى تۈپەيلىدىن ئازراقمۇ پەسەيگىنى يوق ئىدى. چۈنكى، ئۇنىڭغا ھەرقانداق بىر موڭغۇل يىگىدىكى ئاتا قىلالمايدىغان شاد - خوراملىقنى يۈسۈپ ئاتا قىلالايتتى. بۇ - قىزنىڭ يۈرىكىدە تىنماي ئۆركەشلەۋاتقان بىر خىل ھاياتلىق دولقۇنى ئىدى. يۈسۈپ بەزىدە بىرنەچچە كۈن كۆرۈنمەي قالدىغان بولسا، ئالتۇن سېسىكىنىڭ كۆڭلى بىر قىسما بولۇپ، ئۆزىنى بىتاپتەك ھېس قىلاتتى، «چاسۇي، كۆك تېنىگىر! ئېن يامۇر سەخىن كۈۋۈنچىگى!»^③ دەپ سۆزلەپ كېتەتتى. ئۇ «ئۇ - نىڭ تېرىسى خۇددى ئىسلانغان ئات گۈشىدەك نېمىدىگەن قارا ۋە پارقىراق - ھە! - دەپ ئويلايتتى قىز ئۆز ئىچىدە - بۇ بەلكىم ئۇنىڭ ساغلام روھىدىن چېچىلىۋاتقان نۇر بولسا كېرەك! ئۇنىڭ تەبەسسۇمىنى مەشۇت يىپ بىلەن تاماكا خالتىسىغا گۈل قىلىپ كەشتىلەي، گۈل ئارىلىرىغا ئۆزۈمنىڭ پۈتۈن ئارزۇ - ئارمانلىرىمنى پۈتۈپ قوياي...»

«... شۇنداق، مەن دەل ئۇنىڭدىن بىر خىل نەرسىگە ئېرىشمەكتىمەن، - دەپ خىيال سۈرەتتى ئۇ، - ۋاقىتنىڭ ئۆزىرىشىغا ئەگىشىپ، شېرىن بىر تۇيغۇ ئۇنىڭدىن مېنىڭ يۈردىم.

① «خوتۇن كۈن» - موڭغۇلچە «ئۇيغۇر» دېگەن سۆزنىڭ كەمسىتىشلىپ ئېيتىلىشى.

② موڭغۇلچە سۆز مەنىسى: «ئۇيغۇر دېگەن ئادەم ئەمەس، ئېشەك دېگەن مال ئەمەس.»

③ موڭغۇلچە سۆز مەنىسى: «ۋاي، كۆك تەڭرى، ئۇ نېمىدىگەن قاۋۇل - ھە! نېمىدىگەن بەرنا يىگىت - ھە!»

كىمگە يۆتكەلدى... ئۇھ، مېنىڭ بۇ تېنىم تاپماس شوخ پوردا-
كىم تېخىمۇ شىددەت بىلەن سوقۇشقا باشلىدى... ۋاي، كۆك
تەڭرى، ئۇنىڭ سىماسىغا قاراش نېمىدىگەن بەخت - ھە! ھەتتا
نەپەسلىرىمۇ سىقىلىپ كېتىۋاتامدۇ؟...»

شېرىن خىياللار قىزنىڭ كاللىسىنى رەڭدار قۇيۇندەك ئايلاندۇرۇ-
ۋەتكەندى. خۇددى ئېگىز خان خورا تېغىغا، تاغ باغرىدىكى تېگى
يوق ھاڭلارغا نەزەر سېلىپ قاراۋاتقان ئادەملەردەك، ئۇمۇ يىگىت-
كە مەجنۇنلارچە يېنىشىلاپ قاراپ تويمايتتى.

ئۇلۇغلار: «ئىشقى - مۇھەببەت نومۇس قىلىدىغان ئىش
ئەمەس» - دەپ بىكارغا ئېيتىمغان. قىزنىڭ ھەر بىر قېتىم
يېقىملىق بېقىپ، ئوتلۇق قاراشلىرى ئاخىر يۈسۈپنىڭمۇ يۈرىكى-
گە ئىشقى ئوتىنى تۇتاشتۇردى. شۇنداق قىلىپ، ئۇلار ئاخىر
تېپىشىپ قېلىشتى.

يۈسۈپ بەزىدە ئۆزىنىڭ ئالتۇن سېسىككە بولغان ئىشقىنى
قايدۇ دەرياسىنىڭ سۈيىنىڭ ئاستىدىكى ئاقار قۇمغا ئوخشىتىپ
قاتتى. ئۇنىڭ نەزەرىدە، ئىشقى ئوتى كۆرگەنلا ئادەمگە كۆرگەن-
لا يەردە تۇتۇشۇۋېرىدىغان يانغىن ئەمەس ئىدى. ئىشقىنى بارماق
ئارىسىدىن ئېقىپ چىقىپ كېتىۋاتقان قۇمغا ئوخشىتىش مۇم-
كىن. ئېقىپ كەتكەن قۇمنى قايتا تۇتمەن دەپمۇ تۇتقىلى بولماي-
دۇ - دە!

بىر كۈنى، يۈسۈپ قويلىرىنى ھەيدەپ ھېلىقى مىڭ يىللىق
قارياغاچنىڭ يېنىغا كەلدى. بۇ قارياغاچنىڭ ئاستى ئۇلارنىڭ
داۋاملىق ئۇچرىشىپ تۇرىدىغان پىنھان ماكانى ئىدى. دېگەندەك،
قىز ئۇنى قارياغاچ تۈۋىدە ساقلاپ تۇرغانىكەن.

قىز قارياغاچنىڭ يېنىدا قولىنى قويىنغا سېلىپ بىر نېمە-
نى ئالدى - دە، ئۆزىنىڭ قىزلىق كۆكسىنىڭ ھارارىنى بىلەن
ئىللىغان كىچىككىنە بىر تۈگۈنچەكنى ئاشقانە نەزەر بىلەن تىكىد-
لىپ يۈسۈپكە تۇتقۇزدى. يۈسۈپ بۇ سوۋغاتنى قوبۇل قىلىپ

ئېلىۋاتقاندا، ئاپئاق چىشلىرىنى كۆرسىتىپ ھىجىيىپ، قىزنى ھەيرەتتە قالدۇردى.

— بۇ نېمە؟ — دەپ سورىدى يۈسۈپ.

— مەن سىزگە ئاتا پ تاماكا خالتىسى تىككەندىم.

يۈسۈپ تارتىنىۋىراق ئالتۇن سېسىكىنى ئۆز باغرىغا تارتىپ سۆيىمەكچى بولدى. بىراق قىز ئىككى قولنى كۆكسىگە تىرەپ، چاققانلىق بىلەن ئارقىغا ئېگىلدى. — دە، قورقۇمىراپ ئەتراپقا قارىدى.

— خەق كۆرۈپ قالدۇ!

— كۆرسە كۆرمەدۇ!

— ئويۇلمەن... —

— دەسلەپ شۇنداق بولىدۇ، — دەپ چۈشەندۈردى يۈسۈپ.

.....

يىگىت قىزنىڭ بىلىكىنى كاپلا قىلىپ تۇتۇۋالدى. — دە، ئالدىغا تارتتى. قىز يىگىتنىڭ قۇچىقىغا يېنىك يىقىلدى.

— مۇ كۇۋۇنچىگى^① دەپ تىللىدى ئالتۇن سېسىك يۈسۈپنى. بۇ چاغدا ئۇيالىغىنىدىن قىزنىڭ يۈزى لاپىدە ئوت ئېلىپ كەتكەندەك بولۇپ قىزىرىپ كەتكەندى. يۈسۈپنىڭ قىزنىڭ مەڭزىنى ئالمىغا ئوخشاتقۇسى كەلدى. — يۇ، دەرھال بۇ نىيىتىدىن ياندى.

چۈنكى، ئالمنىڭ جېنى يوق ئىدى؛ شەپەق نۇرىدا تاۋلىنىپ كۆرۈنگەن بۇلۇتقا ئوخشتاي دېسە، بۇلۇت ئۇنىڭدەك ئىخچام، خۇشپىچىم ئەمەس ئىدى. بۇ ھەقىقەتەن يۈزى ئېچىلمىغان قىز. لاردىلا بولىدىغان، قىزلارنىڭ ئۆزىگە خاس رەڭگىروي ئىدى.

مۇشۇنداق چىرايى بولغاچقىلا، قىزلار ئۆزىنى يىگىتلەر ئالدىدا مەغرۇر تۇتالايدۇ. — دە!

① «مۇ كۇۋۇنچىگى» — موڭغۇلچە سۆز. مەنىسى: «ۋۇي ئەسكى، يۈزى قېلىن!»

يۈسۈپ قىزنىڭ قولىدىن قارا مەخمەلدىن تىكىلگەن تاماكا خالتىسىنى ئالغاندىن كېيىن، خالتىنى تاماشا قىلدى. خالتىنىڭ جىيەكلىرى كالتۇتون يىپ بىلەن تىكىلگەن، خالتىنىڭ ئوتتۇرىدا سىغا سېرىق مەشۇت يىپ بىلەن ئىككى قۇر موڭغۇلچە بېيىت كەشتىلەنگەنىدى.

يۈسۈپ موڭغۇلچە سۆزگە ئۇستا ئىدى. ئەمما قىزغا: «بېيىتنى ئۆزىڭىزنىڭ ئاغزىدىن ئاڭلاي!» دەپ تۇرۇۋالدى. قىز يەرگە قارىغىنىچە، تاماكا خالتىسىغا كەشتىلەنگەن ھېلىقى بېيىتنى ئوقۇدى:

ئېندىردە ئورسۇن تەمكى،
خوجغۇردا ئورسۇن تەمكى.
ئالدىرجىئودسۇن سەنەگى،
خەرەلجىئاۋسۇن تەمكى!^①

بىر كۈنى، پېرىم كېچىدە يۈسۈپ ھېچكىمگە تۇيدۇرماستىن بىر بېسىپ - ئىككى بېسىپ، ئالتۇن سېسك ياتقان جولما^② قېشىغا كەلدى. دە، ئون قەدەم نېرىدا توختاپ قالدى. جولما تەرەپتىن كۈل رەڭ ئادەم سايىسى يۇلقۇنۇپ چىقتى. دە، گەگرى - بۈگرى مېڭىپ، ئاستا يۈسۈپ تەرەپكە قاراپ كەلدى ۋە ئىككى - ئۈچ قەدەم قالغاندا توختىدى. بۇ ئالتۇن سېسكىنىڭ نەق ئۆزى ئىدى، يۈسۈپنىڭ يۈرىكى قېپىدىن چىقىپ كەتكۈدەك دەرىجىدە دۆپۈلدەپ كەتتى. ئۇ، ئالدىغا بىر قەدەم تاشلىدى - دە، چاپىنىنىڭ ئالدىنى ئېچىپ، ئۈتتەك ئىسسىپ كەتكەن قىزنى باغرىغا چىڭ باستى.

① مەنىسى: «دۆڭدە ئۆسكەن تاماكا، ئويدا ئۆسكەن تاماكا، چېچىلىپ كەتكەن كۆڭۈلنى، يىغىۋالغان تاماكا!»
② جولما - قارا ئۆي، كىگىز ئۆي.

قىزنىڭ پۇتلىرى بوششىپ، ئىككى تىزى پۈكۈلۈپ قالدى،
ھەممە ئەزايى تىترەپ، چىشلىرى كاسىلداپ كەتتى. بۆرە بوغۇپ
تاشلىغان قوينى يەردىن يۇلۇۋېلىپ، دۈمبىسىگە ئارتىۋالغاندەك،
يۈسۈپمۇ قىزنى دەس كۆتۈردى - دە، چاپنىغا ئوراپ ھاسىرىغە
نىچە مېڭىپ كەتتى.

— ھەي، يۈ - سۈپ. . . يۈسۈپ! . . . دادام. . .

— جىم تۇرۇڭ، ئۇنىڭزنى چىقارماڭ! . . .
يىگىتنىڭ قۇچقىدا بۇغۇلۇپ نەپەس ئالماي قالغان ئالتۇن
سېسىك چىققىنىغا مىڭ پۇشايمان قىلىپ، تىپىرلاپ باقتى.
ئۇنىڭ قولىدىن چىقىشقا ئۇرۇنۇپ يۇلقۇنۇپ باقتى ۋە زارلىنىپ:
— قويۇۋېتىڭ! بولغۇلۇق ئىش بولدى. . . ئەمدى ئۈزۈم
ماڭمەن! . . . - دېدى.

× ×

قىزىدا يۈز بېرىۋاتقان بۇ ئۆزگىرىشلەر قىزنىڭ ئانىسىنىڭ
نەزەرىدىن قېچىپ قۇتۇلالمىدى. زالىڭ ئارزۇلۇق قىزنىڭ قويد-
چى يۈسۈپ بىلەن تېپىشىپ قالغانلىقىنى ئاڭلاپ، غەزەپلەنگەنلىك-
كىدىن خۇددى قوقاسقا دەسسۈۋالغاندەك تاختلاپ كەتتى. ئۇ يۈ-
سۈپنى قوي بېقىۋاتقان يېرىدىن ئېتىنىڭ ئالدىغا سېلىپ قامچىلاپ
سۈرگەن پېتى باخشىن كۈرەدىكى جاڭزىسىغا ھەيدەپ كەلدى -
دە، ئۇنىڭ كۈدە - كۆرپىسىنى ئالدىغا ئېتىپ، ئۇنىڭغا شۇ زامان
كۆزدىن يوقىلىشىنى بۇيرۇدى.

بۇ ئىش يۈز بېرىپ، ئۇزاق ئۆتمەي مانجۇلار قاراشەھەرگە
ئومۇمىي ھۇجۇم باشلاپ، قەلئەنى تارتىۋالدى. ساغان زالىڭمۇ
ئايالى بىلەن قىزنى ئېلىپ، باخشىن كۈرەدىكى جاڭزىسىدىن
شەھەرگە قايتىپ كىردى.

بىر كۈنى كېچىسى، ئالتۇن سېسىكىنىڭ ئۇيقۇسى كەلمەي

ياتاتتى. ئارقا دېرىزە سىرتىدىن شىرىقلىغان بىر تىۋىش كەلدى
— دە، كىمدۇر بىرسى: «ئالتۇن! ئالتۇن!» دەپ پىچىرلاۋاتقان،
دەك تۇيۇلدى. ئۇ، چۆچۈپ كەتتى. يۈرىكى «گۈپ، گۈپ»
قىلىپ سوقۇپ، قارا تەرگە چۆمۈلدى. ئۇ ئورنىدىن تۇرۇپ،
بىر — ئىككى قەدەم مېڭىپلا دېرىزە ئالدىغا كەلدى.
— ئالتۇن سېسىك...

«يۈسۈپ! مېنى ئىزدەپ كەپتۇ — دە!»
قىز قانداق قىلىشنى بىلمەي تېڭىرقىغىنىچە تۇرۇپ قالدى.
شۇن ئان دېرىزە ئالدىدا يۈسۈپنىڭ قامەتلىك گەۋدىسىنىڭ قارىسى
كۆرۈندى.
— ئالتۇن، قورقماڭ، بۇ مەن، يۈسۈپ! تالغا چىققاڭ،
سىزگە دەيدىغان گېپىم بار!

قىز قورقۇپ، ھودۇققىنىدىن ئاتىسى بىلەن ئانىسى ياتقان
تاشقارقى ئۆينىڭ ئىشىكىگە قارىدى. تاشقارقى ئۆيدىن ئاتىسىنىڭ
خارقىرىغان خورەك ئاۋازىدىن باشقا ھېچقانداق تىۋىش ئاڭلانمى-
دى. ئۇ خاتىرجەم بولغاندىن كېيىن، پۈتمىنىڭ ئۈچىدا دەسسەپ،
دېرىزىنىڭ ئالدىغا بېقىنلاشتى ۋە دېرىزىنى ئاۋايلاپ ئېچىپ،
ئۆيدىن چىققاندىن كېيىن، يۈسۈپنىڭ كەينىدىن ماڭدى.
— ئالتۇن...

— نېمىشقا كەلدىڭىز؟ — قىز قورقۇپ كەتكەندى، —
مېنى نېمىشقا شۇنچە ئۇزاق تاشلىۋەتتىڭىز؟
— ئالتۇن، سىز ھېچنېمىنى ئۇقمىدىڭىزمۇ؟
— ياق! ...

— ئۇقمىغان بولسىڭىز ئۇقۇپ قېلىڭ ئالتۇن، — دېدى
يۈسۈپ قىزنىڭ قۇلىقىغا پىچىرلاپ تۇرۇپ، — ئاتىڭىز مېنى
قوغلاپ چىقارغاندىن كېيىن، مەن سىزگە تارتىشىپ مۇشۇ ئەتە-
راپتا يۈردۈم. ئاڭلىشىمچە، بەي يەنخۇ قاراشەھەرنى سۇغا باستى-
رۇۋەتمەكچى بولۇۋېتىپتۇ. شۇڭا، بۈگۈن كېچە مەن سىزنى

قانداقلا بولمىسۇن، شەھەردىن ئېلىپ چىقىپ كېتەي دەپ كەل-
دىم.

تىترەۋاتقان ئالتۇن سېسىك كۆزلىرىنى چىڭ يۇمۇۋالغاند-
دى.

— نېمىشقا ئۈندىمەيسىز ئالتۇن؟ — يۈسۈپ قىزنىڭ مۇزلاپ كەت-
كەن قولىدىن تۈتتى، — گېيىمنى ئاڭلاڭ، ئالتۇن! ئەگەر ماڭا
ئىشەنسىڭىز، ھازىرلا كېتەيلى. مەن سىزنى قاراقۇمغا ئېلىپ
كېتەي.

قىز توساتتىنلا كۆزىگە ياش ئېلىپ:

— سىز، — دېدى تىترەپ، — سىز مېنى تاشلاپ كەتمە-
سىز؟

يۈسۈپ كۈچلۈك قوللىرى بىلەن قىزنىڭ نازۇك بىلىدىن
قۇچاقلاپ ئۆزىگە تارتتى.

— قاراڭ گېيىڭىزنى! مەن سىزنى تاشلىۋېتىدىغان بولسام،
جېنىمنى ئالقىنىمغا ئېلىپ تۇرۇپ، شەھەرگە كىرەرمىدىم؟
قىز ياش بىلەن يۇيۇلغان يۈزىنى يىگىتنىڭ كەڭ كۆكرىكىگە
ياقتى، بىرنېمىلەرنى پىچىرلاپ، ئۆكسۈپ — ئۆكسۈپ يىغلىدى.
— ئالتۇن! ئالتۇنوم! . . .

قىز كۆز ياشلىرىنى سۈرتۈپ يىگىتكە قارىدى.
— مەيلى ئەمەس، سىز نەگە كېتەيلى دېسىڭىز، شۇ ياققا
كېتەيلى.

— قېلىنراق كىيىملىرىڭىزنى ئېلىۋېلىڭ.
— ياق! بۇ ئۆيگە قايتا كىرمەيمەن، — دېدى ئالتۇن
سېسىك، — يېنىمدا سىزلا بولسىڭىز، سوغۇقتىن ئۆلۈپ قال-
ماسمەن. . .

يۈسۈپ ئەمدى گەپ قىلمىدى. ئۇ قىزنى يېتىلىگىنىچە،

تېپىلغاق يولدا تېپىلىپ - مۆدۈرلۈپ، قەشقەر دەريۋازىسى ① تەرەپ -
كە قاراپ كەتتى. . .

× ×

ئەمىر لەشكەر بەي يەنخۇ تەڭرى تېغىنىڭ شىمالىدىكى سو-
قۇشلاردا مانجۇلار بىلەن خېلى ئېلىشىپ باققان بولسىمۇ، ئەمما
بەدۆلەتنىڭ بىقارارلىقى تۈپەيلىدىن، پۇرسەتنى قولدىن بېرىپ
قويغانىدى. ئۈرۈمچى ئەتراپلىرىدا بولغان جەڭلەردە ئۇنىڭ قو-
شۇنلىرى زور تالاپەتكە ئۇچراپ، مەغلۇپ بولدى. شۇڭا، ئۇ
قالغان قوشۇنلىرىنى ئېلىپ، قاراشەھەرگە چېكىنىپ، قايدۇ
دەرياسىنى توساق قىلىپ تۇرۇپ، مانجۇلار بىلەن يەنە بىر قەپەس
قاتتىق ئېلىشىپ كۆرمەكچى بولدى.

بەي يەنخۇ مانجۇلارنىڭ شىددەتلىك ھۇجۇمىغا تاقابىل تۇ-
رۇشتا قايدۇ دەرياسىنىڭ ناھايىتى ئەپلىك تەبىئىي توساق ئىكەن-
لىكىنى چۈشىنەتتى. شۇڭا، ئۇ قارامۇدۇندا دەرياغا يوشۇرۇن
دامبا سوقۇپ، دەريا سۈيىنى توراپ قايدۇرۇپ، پۇرسەت كۈتۈپ
ياتتى. مانجۇلارنىڭ تۇرشاۋۇل قىسىملىرى قاراشەھەرگە ھۇجۇم
قىلغاندا، ئۇنىڭ قوشۇنلىرى سەل - پەل قارشىلىق كۆرسىتىپ
قويۇپلا، قايدۇ دەرياسىنىڭ ئۇ قېتىمدىكى ناغرادۆڭ دېگەن يەردە
بارىگاھ قۇرۇپ يانتى. مۇشۇ مەزگىلدە، ئۇ مانجۇلارنىڭ ئارقا
سېپىگە بىر - ئىككى قېتىم ئاتلىق قوشۇن ئەۋەتىپ، ئۇلارنى
پاراكەندە قىلدى، ئوپ ئېتىپ پوپوزا قىلدى. ئەمما چوڭراق

① قاراشەھەر سېپىلىنىڭ كۈنچىقىش ۋە كۈنپېتىش تەرىپىدە بىردىن
ئىككى دەريۋازىسى بار ئىدى. كۈنچىقىش تەرىپىدىكى دەريۋازا «ئۇ-
رۇمچى دەريۋازىسى» دەپ ئاتىلاتتى؛ كۈنپېتىش تەرىپىدىكى دەريۋازا
«قەشقەر دەريۋازىسى» دەپ ئاتىلاتتى.

ھەربىي ھەرىكەت قوللانمىدى. شەھەر قولدىن كەتكەندىن كېيىن، مانجۇلارنى ئۆزىنىڭ دەريادىن ئۆتمەكچى ئىكەنلىكىگە ئىشەندۈرۈش ئۈچۈن، ئاشكارا يوسۇندا باخشىن كۈرە ئەتراپلىرىغا قوشۇن يۆتكىدى ۋە يالقۇنتاغ ئارقىلىق نەنسەنگە تېگىش قىلماقچى ئىكەنلىكى توغرىسىدا پوپاڭ كۆتۈردى. شۇنىڭ بىلەن بىللە، قايدۇ دەرياسىدىكى سۈنى بىراقلا ئۈزۈپ تاشلىنماي، بىر قىسمىنى دەرياغا قويۇپ بېرىپ مانجۇلارنى قايمۇقتۇردى.

مانجۇلارنىڭ ئېگىز يەرگە بارىگاھ قۇرماي، يەر ھالىتى دەريا قېنىدىن تۆۋەن بولغان قاراشەھەر سېپىلىنىڭ ئىچىگە ئورۇنلىدى. شىشى بەي يەنخۇ ئۈچۈن تېپىلغۇسىز پۇرسەت بولۇپ بەردى. «بۇ كەرەملىك ئاللاننىڭ ماڭا مەدەت بەرگەنلىكى بولماي نېمە؟» دەپ ئويلايتتى ئۇ ئىچىدە، — مانجۇلار تا ھازىرغىچە مېنىڭ ھەقىقىي مۇددىئايىمنى بىلەلمىگىنى يوق. بۇ بىرنەچچە كۈندىن بۇيان، تاغدا يامغۇر يېغىپ تۇردى. قايدۇ دەرياسى بۈگۈن تاشمىسا قاچان تاشىدۇ؟ تاشقىن بولغاندا، دامبىنى بۇزۇپ، سۈنى قويۇپ بېرىدەن دىغان بولساق، قارا شەھەر كۆزنى يۇمۇپ - ئاچقۇچىلىق ئارىلىق. تا دېڭىزغا ئايلىنىدۇ. ئۇ چاغدا بۇ لەنتى مەنچىڭلارنىڭ بېلىققا يەم بولمىغىنىنى كۆرۈڭ! ...»

مانجۇلار قاراشەھەرنى تارتىۋالغاندىن كېيىن، تاكى 10 - ئاينىڭ باشلىرىغا قەدەر كۈن ئارىلاپ يامغۇر يېغىپ تۇردى. 10 - ئاينىڭ 7 - كۈنى، دەريادىكى سۇ بىراقلا ئازىيىپ كەتتى. بۇ غەلىتە ئەھۋالنى بايقىغان تۇرشاۋۇل دۇڭ فۇشياڭ: «دۈشمەن شەھەرنى سۇغا باستۇرماقچى، — دەپ ئويلىدى، — نەچچە كۈندىن بۇيان ياغقان يامغۇردا كوچىلاردا نەچچە گەز چوڭقۇرلۇقتا سۇ توختاپ كەتتى. بىراق، دەريادىكى سۇ كۆپەيمەستىن، بارغانسېرى ئازلاپ كېتىۋاتىدۇ...»

ئۇ، شۇ كېچىسىلا ئۆز قىسمىغا دەرھال شەھەردىن چېكىنىپ چىقىشقا بۇيرۇق چۈشۈردى. مانجۇلار ئەمدىلەن شەھەر

سىرتىغا چېكىنىپ چىقىشىغا، تۇيۇقسىز قاتتىق بوران چىقىپ، ئارقىدىنلا قارا يامغۇر چېلەكلەپ قويۇۋەتتى. تۈمەنلىگەن ئات چېپىشىپ كېلىۋاتقانداك ياكى يەر - جاھاننى لەرزىگە كەلتۈرگەن ناغرا، دەھۇل - دۇمباق ساداسىدەك ئاۋازنى ئاڭلاپ، مانجۇلار چۆچۈپ كېتىشتى. قارايدىغان بولسا، ئۆگزە بويى كەلكۈن ھەر تەرەپتىن ئۆي - تاملارنى ئۇرۇپ، ھەممىنى باستۇرۇپ كېلىۋېدى. تىپتۇ. تېخى چېكىنىشكە ئولگۈرەلمىگەنلەرنى قايدۇ دەرياسىنىڭ بۇ كەلكۈنى ئېقىتىپ كەتتى. شەھەر ئاتنىڭ دۈمبىسى چىلاشقۇ - دەك چوڭقۇرلۇقتىكى سۇ ئاستىدا قالدى.
ئەتىسى شامال توختىدى. يامغۇر مۇ توختىدى. شەھەر ئىچىدە بولسا، لايىقلاشقان سۇ دولقۇنلىرى مەۋج ئۇرۇپ تۇراتتى. ئۇ يەر - بۇ يەردىن سۇ ئاستىدا قالغان ئۆيلەرنىڭ تۇرخۇنلىرى دىڭگىيىپ چىقىپ تۇراتتى. نەملەشكەن سېپىل، كېسەك ئۆيلەر سۇدا ئۆيۈپ، ئاستا - ئاستا يىقىلماقتا. كىشىلەر توپا - خىش توشۇپ، سېپىلنىڭ بۇزۇلغان يەرلىرىنى ئېتىپ توسۇۋالماي، ئاۋارە ئىدى.

قاراشەھەر — بۇ ئىككى مىڭ بەشىۈز يىللىق تارىخقا ئىگە قەدىمكى شەھەر بىر كېچىدىلا پايانسىز دېڭىزغا ئايلاندى. سۇ كوچىلارنى شاخايقا ئايلاندۇرۇپ، ئۆي - ئىمارەتلەرنى ئۇرۇپ يىقىتىپ، ۋەج - بىساتلارنى ئېقىتىپ كېتىۋەردى. شەھەر خېلى ئۇزۇنغىچە سۇغا چىلىشىپ تۇردى. سۇ يېنىپ، يەر - زېمىن قۇرغاندىن كېيىنمۇ، قاراشەھەرنىڭ تۇپرىقى يەنىمۇ زەپىپىلدەشپ، شور ئۆرلەپ تۇرىدىغان بولۇپ قالدى. ئۇرۇش ئوتىدىن ئامان قالغانلار تاشقىندا غەرق بولۇپ ئۆلدى ياكى خارابىلىقلار ئاستىدا قالدى. شەھەر بويىچە پەقەت ئامبال يامۇلى بىلەن قەشقەر مەسچىتى خىشتىن سېلىنغانلىقى ئۈچۈنلا كېيىنكىلەر ئۈچۈن نەمۇنە سۈپىتىدە ساقلىنىپ قالدى.
بەي يەنخۇ قاراشەھەرنى سۇغا باستۇرۇۋەتكەندە، ساغان زا-

لىڭمۇ مانجولار بىلەن بىللە شەھەر سىرتىغا قېچىپ چىققانىدى . شەھەر ئىچىدە ، قېچىپ چىقالماي قالغان نۇرغۇن ئادەملەر ئامبال يامۇلىنىڭ قوڭغۇراق راۋىقىنىڭ ئۈستىگە ، مەسچىتنىڭ قۇببەسىغا چىقىۋالغانلىقتىن ئامان قالدى . سۇ توختىغاندىن كېيىن ، كىشىلەر قولۋاقلارنى ھەيدەپ كېلىشىپ ، بۇ ئادەملەرنى قۇت-قۇزدى . ئۇلارنىڭ ئىچىدە يۈسۈپ قويچىنىڭ ئاغىنىسى مەتنىياز-مۇ بار ئىدى . ئۇ دولقۇنلۇق سۇ ئىچىدە قولۋاق بىلەن ئۈزۈپ يۈرۈپ ، نۇرغۇن كىشىلەرنى قۇتقۇزۇۋالدى .

ساغان زالنىڭ ئۈچۈن قىزى ئالتۇن سېسىكىنى يەنە كۆرۈش نېسىپ بولمىدى . پەقەت بۇ قېتىمقى تاشقىندا سۇدا ئۆلگەن بىر جۈپ قىز - يىگىتنىڭ مۇھەببەت ھېكايىسىدىن ئۇ قىزنىڭ يۈسۈپ قويچى بىلەن دەھشەتلىك سۇدا غەرق بولغانلىقىنى بىلدى . يۈسۈپ ئالتۇن سېسىكىنى ئېلىپ قېچىپ چىققاندا ، قاراشە-ھەر سۇ ئاستىدا قالدى . ئۇ قىزنى يېتىلىگەن پېتى سېپىل سىرتىغا قاراپ قاچتى . ئەمما ، يۈگەنسىز ئاتتەك چاپچىپ كېلىدۇۋاتقان دەھشەتلىك سۇ ئاخىر ئۇلارغا يېتىشىۋالدى . بىر دولقۇن كۆكلەپ كەلگىنىچە ، ئالتۇن سېسىكىنى يۈگەپ قاينامغا ئېلىپ كىرىپ كەتتى . . .

يۈسۈپنىڭ ئۆز سۆيگىنىنى قۇتۇلدۇرۇپ چىقىش ئۈچۈن ئۆر كەشلەپ ئېقىۋاتقان قايدۇ دەرياسىنىڭ قاينىمىغا ئۆزىنى ئاتقاندا ، لىقىنى ، ھەتتا شىددەت بىلەن ئۇرۇلۇۋاتقان دولقۇنلارغا بوي بەرمەستىن ، سۆيگىنىنىڭ يېنىغىچە بېرىپ ئۇنى قوللىدىن تۇتۇۋېلىشقىمۇ ئۈلگۈرگەنلىكىنى بەزى ئادەملەر كۆرگەن . لېكىن ، قاتتىق ھالسىراپ كەتكەنلىكتىن ، ئاقمۇەت تاشقىن سۇ ئۇلارنىڭ ھەر ئىككىلىسىنى يالماپ يۈتۈپ كەتكەن . ئۇلۇق سۇ يانغاندىن كېيىن ، كىشىلەر ئىمىن ھاجىمنىڭ تاللىقى دېگەن يەردە بىر يىگىت بىلەن بىر قىزنىڭ جەستىنى تاپقان . سۇ دولقۇنلىرى ئۇلارنى ئۇرۇپ قىرغاققا چىقىرىپ قويغانىدى . كىشىلەر بىر

قاراپلا يىگىتنىڭ يۈسۈپ ئىكەنلىكىنى، قىزنىڭ ئالتۇن سېپىنىڭ ئىكەنلىكىنى بىلىۋېلىشقان. ئۇيغۇر يىگىتى يۈسۈپنىڭ قولى گۈزەل موڭغۇل قىزى ئالتۇن سېپىنىڭ نازۇكى بىلىكىنى مەھكەم تۇتۇۋالغانىدى.

ليۇ جىڭتاڭنىڭ يارىسى ساقىياي دەپ قالدى. ئۇ دۇڭ فۇشياڭنىڭ تۇرشاۋۇل قىسىملىرىنىڭ قاراشەھەرنى ئانچە كۆپ كۈچ سەرپ قىلمايلا پەتھ قىلغانلىقىنى ئاڭلاپ خۇشال بولۇپ تۇراتتى. بىردىنلا «داخۇ تۇڭگانى قاراشەھەرنى سۇغا باستۇرۇۋېتىپتۇ. تۇرشاۋۇل قىسىملار قاراشەھەردىن چېكىنىپ چىقىپ قايدۇ دەرياسىنىڭ باش قىسمىدىكى لابرېن^① دېگەن يەردە بارگاھ تىكىپ يېتىپتۇ» دېگەن خەۋەر يېتىپ كەلدى. ليۇ جىڭتاڭ دەرھال قوشۇنغا خوتۇنسۇمۇل تەرەپكە قاراپ ئىلگىرىلەشنى بۇيرۇدى.

مانجۇلار قىل قۇيرۇق بولۇشۇپ مېڭىپ، لابرېن دېگەن يەرگە يېتىپ كېلىپ ئورۇنلاشتى. ليۇ جىڭتاڭنىڭ ئوردۇگاھىمۇ لابرېنغا قۇرۇلدى.

كەتسى، ليۇ جىڭتاڭ دۇڭ فۇشياڭ، تاڭ رېنخې قاتارلىق سەردارلىرىنىڭ ھەمراھلىقىدا، دەريا ياقىسىدىكى بىر ئېگىزلىككە كەپ چىقىپ، قارشى تەرەپنىڭ يەر شارائىتىنى كۆزەتكىلى تۇردى. — ئۇ قاتتا داخۇ تۇڭگانىنىڭ قانچىلىك لەشكىرى بار ئىكەن؟ — دەپ سورىدى ليۇ جىڭتاڭ يېنىدىكى تاڭ رېنخېدىن. — بۇ قاتتا تۇرۇپ كۆزەتسەك بىرمۇ ئادەم كۆرۈنمەيدۇ، تۇغ - ئەلەم ۋە لەشكەرگاھلارمۇ كۆرۈنمەيۋاتىدۇ، — دېدى تاڭ

① لابرېن — جاي ئىسمى. ھازىر خوتۇنسۇمۇل ناھىيىسىگە قارايدۇ.

رېنخې.

— بۇنىڭدا جەزمەن بىر ھىيلە بار دەپ ئويلايمەن، — دېدى دۇڭ فۇشياڭ. بەي يەنخۇ قاراشەھەرنى سۇغا باستۇرۇۋەتكەندە، ئۇنىڭ قوشۇنىنىڭ بىر قىسمى تالاپەتكە ئۇچرىغانىدى.

— ئالدىنقى تۇرۇڭلار، مەن يامزىغا چىقىپ، ئۇ قاتقا دۇرپۇن تارتىپ تەپسىلىي كۆزىتىپ باقاي، شۇ چاغدا زادى قانداق ئىش ئىكەنلىكى مەلۇم بولىدۇ، — دېدى ليۇ جىڭتاڭ.

شۇنىڭ بىلەن، ئۇ ئېگىز بىر يامزىغا چىقىپ، ئۇ قاتقا دۇرپۇن تارتىپ قارىدى. ئۇ بىر كۆرەننىڭ كەينى تەرىپىدىكى دەرەخلىك ئارىسىدا ئۇيان - بۇيان يۈرۈشكەن ئادەملەرنى ئاران ئىلغا قىلالىدى. ئۇ يېنىدىكى مۇشاۋىر جۇ خۇەن ھەزرەتتىن: — دەريادىن ئۆتۈپ تېگىش قىلىپ باقساق قانداق بولار؟ — دەپ سورىدى.

— ھەربىي دەستۇرلاردا: «ئۇرۇشتا راستلىق - ساختىلىق ئارىلاشقان بولىدۇ» دېيىلگەن، — دېدى مۇشاۋىر جۇ خۇەن ھەز- رەت، — داخۇ تۇڭگانىي خان لەشكەرلىرى بىلەن تولا سوقۇشۇپ، بۇرنىغا يەپ قاقباش بولۇپ كەتكەن. ئۇ خان لەشكەرلىرىنىڭ يېتىپ كەلگەنلىكىنى كۆرۈپ تۇرۇقلۇق، تەييارلىق كۆرمەي تۇ- رارمۇ؟ جانابلىرى ھەرگىز ئالدىنقى قىلمىسىلا، دەريادا سۇ ئۇلۇق، يېيىلىپ ئاقماقتا. ئۇنىڭ ئۈستىگە، ھازىر دەريادا تۇمان قويۇق بولغانلىقتىن، ئۇ قاتتىكى ئىشلارنى بىلىپ كېتىش قى- يىن. ئەنە يەنە بىر قېتىم كۆزىتىپ بېقىپ، راستىنلا لەشكەر بولمىسا، ئاندىن تۇرشاۋۇل قىسمىنى دەريادىن ئۆتكۈزۈپ تې- گىش قىلىپ باقايلى.

كەچ كىرگەندىن كېيىن، ليۇ جىڭتاڭ قارشى تەرەپنى دا- ۋاملىق كۆزىتىپ تۇرۇشقا قاراۋۇللارنى قالدۇرغاندىن كېيىن، سەردارلىرىنى ئېلىپ ئوردۇگاھىغا قايتتى.

ئەتىسى ھاۋا ئوچۇق بولدى. ئاسمان غۇبارسىز بولۇپ،

تىنىق ئەينەكتەك كۆپكۆك كۆرۈنەتتى. ئۇ قاتمۇ تۈنۈگۈنكىگە قارىغاندا ئېنىق كۆرۈنۈۋاتاتتى. ليۇ جىڭتاڭ سەردارلىرىنىڭ ھەمراھلىقىدا قاراۋۇلخانغا يېتىپ كېلىپلا، ئۇ قاتنى كۆزەتكىلى تۇردى. ئۇ، ھېلىقى كۈرنىڭ كەينىگە بىر لەشكەرگاھ ئورۇندۇ. لاشتۇرۇلغانلىقىنى كۆردى. قارشى قىرغاقنى دۇربۇن بىلەن تۆت - بەش داپقۇر كۆزىتىپ چىققاندىن كېيىن، ئۇ دۇربۇننى دۇڭ فۇشياڭغا بەردى ۋە لايىق ئېقىۋاتقان قايدۇ دەرياسىغا بىر پەس تىكىلگىنىچە، ئويلىنىپ تۇرۇپ قالدى. خېلى ۋاقىت ئۆت-كەندىن كېيىن، دۇڭ فۇشياڭدىن:

— ئۇ قاتتىكى كۈرنى نېمە دەپ ئاتايدۇ؟ — دەپ سورىدى.
— يەرلىك قالماقلار باخشىن كۈرە دەپ ئاتايدىكەن. ئۇ قاراشەھەرلىك بەيسى ساغان دېلىكىنىڭ جاڭزىسى ئىكەن، — دەپ جاۋاب بەردى دۇڭ فۇشياڭ.

ليۇ جىڭتاڭ يىراقتىكى خان خۇرا تېغىغا بىر قارىۋەتكەندىن كېيىن:

— داخۇ تۇڭگانىنى بۇ قېتىم چوقۇم تۇتىدىغان بولدۇم، — دېدى تولۇق ئىشەنچ بىلەن.
— زۇڭتۇڭ دارىن، قانداق دەيدىلا؟ — دەپ سورىدى دۇڭ فۇشياڭ چۈشەنمەستىن.

— جانابلار، كۆرۈپ تۇرۇپسىلەر، — دېدى ليۇ جىڭتاڭ ئۇدۇل تەرەپنى كۆرسىتىپ تۇرۇپ، — داخۇ تۇڭگانىنىڭ سول تەرەپىدە خان خۇرا تېغى بار. ئالدىدا ئۆركەشلەپ ئېقىۋاتقان قايدۇ دەرياسى بار. ئۇنىڭ كەينىدە سەردارىمىز جاڭ ياۋ تۇرۇپتۇ. تۇ. داخۇ تۇڭگانىنىڭ قارامۇدۇن دېگەن جايغا بارىگاھ قۇرۇشى نېمە ۋەجىدىن؟ ئۇ بىز دەريادىن ئۆتۈۋاتقان پۇرسەتتىن پايدىلىنىپ، بالغۇنتاي تەرەپكە سەكرەپ ئۆتۈۋېلىپ، نەنسىدىكى ئارقا سېيىمىزگە تېگىش قىلماقچى. بىز «ئۇنداق قازانغا مۇنداق چۆ-مۈچ» قىلىمىز، ئاشدەڭنى ئىگىلىۋېلىپ، باشئەگىمنى تارتىۋال-

ساق جەنۇبتا كورلىغا تەھدىد سالغىلى بولىدۇ، شەرقتە داخۇ تۇڭگانىنىڭ نەنسەنگە قېچىش يولىنى ئۈزۈپ تاشلىغىلى بولىدۇ - دە، بىر چالمدا ئىككى پاختەكنى سوقۇش مەقسىتىگە يەتكىلى بولىدۇ. بۇ ھەربىي ئىلىمدە «بېلىق» نى «چولما»^① غا سۇلاش دەپ ئاتىلىدۇ.

ئەتراپتا تۇرغانلار لىۋ جىڭتاڭنىڭ سۆزىنى ماقۇللاپ باشلىدى. رىنى لىڭشىتىشتى:

— دانا، ھەقىقەتەن دانا ئىكەنلا، زۇڭتۇڭ دارىن، بۇنداق دانا تەدبىر بىر سىلىدىن چىقمىسا، بىزلەر نەدىن بىلەيلۇق؟! لىۋ جىڭتاڭ لابرېندىكى ئوردۇگاھىغا قايتىپ كېلىپ دەردى- ھال ھەرقايسى قوشالاردىكى سەردارلارنى كېڭەشكە چاقىردى ۋە دەريادىن ئۆتۈپ ئاشدەڭنى ئىشغال قىلىش ھەققىدە بۇيرۇق چۈشۈردى...

نەزمە:

گۈل تۈزۈپ تىكىنى قالدى،
خەزىنە تۈگىدى، يىلان قالدى.
قىلماقلىق نەيزىگە كۆزنى پىدا،
دۈشمەن يۈزىنى كۆرۈشتىن ئەلا.

— شەيخ سەئىدى

① چولما — بېلىقنى قاۋۇبلىپ تۇتىدىغان كۆلچەك.

ئونىنچى باب

غالپلار ۋە مەغلۇپلار

«قامىتى ئېگىز بولسلا، قەدىر - قىممىتى ئۈستۈن بولۇۋەرمەيدۇ. چۈنكى، قوي پاكىزە، پىل پاسكىنا.»
— شەيخ سەئىدى

مىلادى 1877 - يىلى 12 - ئاي. مانجۇلار قەشقەر سېپىلىغا قىلىدىغان ھۇجۇم ۋاقتىنى مۇ- سۇلمانلارنىڭ قۇربان ھېيت كۈنىگە توغرىلىدى. بۇ كۈنى ھېيت نامىزىمۇ قىسقا ئوقۇلدى. كىشىلەر نامازدىن قايتىپ، قۇربانلىق- لىرىنى قىلىشقا باشلىۋىدى، «مانجۇلار كەلدى!» دېگەن خەۋەر ئاڭلاندى. بەي يەنخۇ ۋە يۈي شياۋخۇلار ئەسكەرلىرىنى ئېلىپ، مانجۇلارغا قارشى تۇرۇش ئۈچۈن دەرھال ئاتلاندى.

مانجۇلار ئۆزلىرىنىڭ سېپىل بۇزۇش قورالى بولغان چېقىن توپلارنى ئىشقا سېلىش ئارقىلىق ئاخىرى شەھەرنىڭ تۆشۈك دەر- ۋازىسىنى بۇزۇپ تاشلاشقا مۇۋەپپەقىيەت قازىدى. ئۇلارنىڭ ئاتلىق چېرىكلىرى بۇزۇلغان دەرۋازىدىن خۇددى تۈسەننى بۇزۇپ شار- قىراپ ئاققان شىددەتلىك كەلكۈن سۈيىدەك كوچا - كوچىلارغا ئات سېلىپ كىرىپ، چاپ - چاپ قىلىشقا كىرىشتى. كەسكىن كوچا ئۇرۇشى يۈز بەردى. كوچىلاردا جەسەتلەر تاغ بولۇپ دۆۋد- لىشىپ كەتتى. ئۆلگەنلەرنىڭ ئىچىدە مانجۇلارمۇ، تۇڭگانىيلار- مۇ، قەشقەرلىقلارمۇ، ئەجانبىلقلارمۇ بار ئىدى. داخۇ تۇڭگانىي قالايمىقانچىلىق ئىچىدە، شياۋخۇ تۇڭگانىينىڭ بىر توپ قارا

چېرىكلەرنىڭ قورشاشىدا قالغانلىقىنى كۆردى. بىراق، ئۇ قارا چېرىكلەرگە زادىلا بوي بەرمەيۋاتتى. ئۇ ئولىمۇ جانبازلىق قىلىپ، ئالدىغا ئېتىلىپ كەلگەنلىكى قارا چېرىكنى گەينى كەينىدىن چېپىپ تاشلاۋاتتى.

داخۇ تۇڭگانى ئۆز يولىدىكى قارا چېرىكلەرنىڭ قورشاشىدىن قۇتۇلدۇرۇپ چىقىش ئۈچۈن، قولىدىكى قىلىچى بىلەن ئالدىغا توغرا كەلگەن بىر قارا چېرىكنىڭ ئېتىنىڭ تۇمشۇقىغا ئوردى. ئات ۋە ئات ئۈستىدىكى قارا چېرىك گۈلدۈر - غالاپ قىلىپ ئۇنىڭ ئېتىنىڭ ئالدىغا يىقىلدى. ئۇ، قولىدىكى تاپانچىسى بىلەن يەردىكى چېرىكنى ئېتىپ تاشلاپ تۇرۇشىغا، قالغان تۇڭگانىلارمۇ ئات سېلىشىپ يېتىپ كېلىشتى - دە، چاپ - چاپ بىلەن شياۋخۇ تۇڭگانىنى قارا چېرىكلەرنىڭ مۇھاسىرە ھالقىسىدىن قۇتۇلدۇرۇپ چىقتى. ھەممە يەر «ئۇر! چاپ! يىقتى!» دېگەن قىقاس - چوقان ساداسى بىلەن تولغانىدى.

مانجۇلار ۋىزىلىداپ ئوچۇپ يۈرگەن ئوق دېڭىزغا شۇڭغۇپ، يالت - يۇلت قىلىپ كۆتۈرۈلگەن قىلىچلار ئارىسىدا چېپىشىپ يۈرۈشەتتى. مېڭىسى قىزىپ كەتكەن بۇ ئادەملەر ئۆزىنىڭ ۋە دۈشمىنىنىڭ كۈچى ھەققىدە ئالدىنلا ئويلىشىپ كۆرۈشىمۇ مۆلچەرلەشىمۇ ۋە ھېسابلاشىمۇ ئۈتۈپ كېتىشكەندى. ئۇلارنىڭ كۆزىگە قىلىچ تېگىپ ئۈزۈلۈپ چۈشۈپ يەردە دومىلاپ يۈرگەن ئادەم باشلىرى، ئوق تېگىپ يىقىلىۋاتقان ئاتلارمۇ كۆرۈندى. ئۇلارنىڭ كۆزلىرىگە قان تولغانىدى. ئۇلار ئالدىغا ئۇچرىغاننى چېپىپ، ئۆلۈۋاتقانلارنىڭ ئاھ - زارىغا پېسەنتمۇ قىلماي، ئىزچىل ئالغا قاراپ ئىلگىرىلەيتتى.

داخۇ تۇڭگانىلار قۇمدەرۋازىسى تەرەپكە چېكىنىپ كېتىپ باراتتى. توساتتىن ئوردا ئالدىنىڭ يان تەرىپىدىكى بىر كوچىدىن بىر توپ مانجۇلار ئات سېلىشىپ چىقىپ كېلىشتى. ئۇلار «ئۇر! چاپ!» دەپ ھۆركىرەشكىنىچە داخۇ ۋە شياۋخۇ تۇڭگانىغا تاش-

لاندى داخۇ تۇڭگانىي ئېتىنى بىر سەكرىتىپلا پاكار قالماق ئېتى مىنگەن بىر مانجۇنىڭ ئۈستىدىن ئاتلاپ ئۆتۈپ، قورشاۋدىن چىقىپ كەتتى. شياۋخۇ تۇڭگانىي ئېتىنىڭ بېشىنى چەپقۇلغا بۇراي دېۋىدى، ئۇنىڭ ئالدىنى يايلىق قالماق ئېتى مىنگەن، پارقىراق قىلىچىنى ئېگىز كۆتۈرگەن، كۆزلىرى قىيسىق، بۇر-نى پاناق، بەتەشەرە بىر مانجۇ توغرا توراپ تۇرۇۋالدى. ھېلىقى مانجۇ چېرىكى قولىدىكى قىلىچىنى چاپاي دېيىشىگە، شياۋخۇ تۇڭگانىي ئېتىنى چاققانلىق بىلەن بۇرايلا، يوغان بىر تۈپ چىنار-نىڭ كەينىگە ئۆتۈۋالدى. شۇ ئەسنادا، بېشىغا قارا مەخمەلدىن تۆت ئېلىك قىر قويۇلۇپ تىكىلگەن، قىزىل قۇبىلىك دىڭ قالپاق كىيگەن مانجۇ سەردارى — خۇاڭ ۋەنىڭ تاپانچىسىدىن ئۇنىڭغا قارىتىپ ئوق ئۈزدى. ئوق شياۋخۇ تۇڭگانىيىنىڭ بىلىگە تېگىپ، ئۇنى ئاتتىن دۈملىتىۋەتتى. ئۇنىڭ قولىدىكى تاپانچىسى ئۇچۇپ چىقىپ كەتتى. بىر قارا چېرىك ئاتتىن سەكرەپ چۈشكىنىچە بېرىپ، شياۋخۇ تۇڭگانىيىنىڭ تاپانچىسىنى ئېلىۋالدى. ئۇنىڭ كەينىدىن ئېتىلىپ كەلگەن يەنە بىر قارا چېرىك شياۋخۇ تۇڭگانىيىنى قۇچاقلىۋالدى. قارا چېرىكنىڭ بۇرىندىن چىققان ئىسسىق تىنىق شياۋخۇ تۇڭگانىيىنىڭ بوينىغا ئۇرۇلۇپ تۇراتتى. ئۇ پەمەلەپ تۇرۇپ، ئارقىچىلاپ قىلىچ ئۇرۇۋىدى، ھېلىقى قارا چېرىك سىيرىلىپ يىقىلىۋېتىپ، ئۆز سالمىقى بىلەن ئۈنمۈ يىقىتىۋەتتى.

شياۋخۇ تۇڭگانىي ئورنىدىن تىرەجەپ تۇرماقچى بولۇۋىدى، بىر ئوق دەل ئۇنىڭ كۆكرىكىنى تېشىپ ئۆتۈپ كەتتى. ئۇ يەرگە يېنىچە يىقىلدى. مانجۇلار ئۇنى تىرىك تۇتۇش ئۈچۈن دەۋرەپ كېلىشتى. ئۇ: «ئەسەر چۈشكىنىمدىن ئۆلگىنىم ياخشىراق» دەپ ئويلىدى - دە، قىيىنلىپ تۇرۇپ، يېنىدىن پىچاقنى تەسلىكتە چىقاردى ۋە ئۇنى ئۆزىنىڭ بوغۇزىغا قويۇپ بىر سۈرۈپلا، ئۆزىنىڭ بېشىنى ئۈزۈۋەتكىلى تاس قالدى. . . .

مانجولار توقسۇن — تۇرپان — داۋانچىنىڭ ئۈچبۇرجەك رايونىدا بەدۋىلەتنىڭ قوشۇنلىرىنىڭ قارشىلىقىنى بىتچىت قىلغاندىن كېيىن، ئارقا-سەپنى مۇستەھكەملەش ئۈچۈن، ئۆزلىرى بويىسىدە دۇرغان ھەربىر جايدا ئەسكەر قالدۇرۇپ، ئاندىن ئالدىدىكى شەھەرلەرنى بىر - بىرلەپ ئېلىپ، سالماق قەدەم بىلەن ئالغا ئىلگىرىلەپ كەلمەكتە ئىدى. ئۇلار كورلىنى ئىشغال قىلغاندىن كېيىن، ئالتە كۈن ئىچىدە توققۇز يۈز چاقىرىم يول يۈرۈپ، قەمەرىيە 9 - ئاينىڭ 12 - كۈنى كۇچاغا^① يېتىپ كەلدى. قەمەرىيە 9 - ئاينىڭ 18 - كۈنى ئاقسۇنى^② ئىشغال قىلدى. مانجولار ئاقسۇ ۋە ئۈچتۇرپان قاتارلىق جايلاردا يېڭى تەرتىپ ئورنىتىپ، داۋاملىق كۈنپېتىش تەرەپكە قاراپ ئىلگىرىلەش تەييارلىقىنى قىلىۋاتقاندا، قەشقەردىكى قۇدالاي^③ نىڭ قەمەرىيە 9 - ئاينىڭ ئوتتۇرىلىرى^④ سەككىز يۈزدەك يېڭى مۇسۇلماننى باشلاپ شياۋپاشادىن^⑤ يۈز ئۆرۈپ، گۈلباغ قەلئەسىنى ئىگىلىۋالغانلىقى ھەققىدىكى خەۋەر يېتىپ كەلدى. بۇ چاغدا، بەگقۇلبەگ خوتەندە نىياز ھېكمەت بىلەن ئۇرۇشۇۋاتقاندى. قەمەرىيە 9 - ئاينىڭ ئاخىرلىرى^⑥، كۇچا ئەتراپلىرىدا مانجولار تەرىپىدىن تارمار كەل-تۈرۈلگەن داخۇ - شياۋخۇلار قالدۇق سەرۋاز - يىگىتلىرىنى ئېلىپ قەشقەرگە يېتىپ كەلگەنىدى. قەمەرىيە 10 - ئاينىڭ 2 - كۈنى^⑦، بەگقۇلبەگمۇ قوشۇنلىرىنى باشلاپ خوتەندىن ئالدى.

① شەمسىيە 1877 - يىلى 10 - ئاينىڭ 18 - كۈنى.

② شەمسىيە 1877 - يىلى 10 - ئاينىڭ 24 - كۈنى.

③ قۇدالاي - خې بۇيۇن. ياقۇببەگ قوشۇنلىرىنىڭ باش مەشقاۋولى.

④ شەمسىيە 1877 - يىلى 10 - ئاينىڭ ئوتتۇرىلىرى.

⑤ شياۋپاشا - بەگقۇلبەگ.

⑥ شەمسىيە 1877 - يىلى 11 - ئاينىڭ باشلىرى.

⑦ شەمسىيە 1877 - يىلى 11 - ئاينىڭ 6 - كۈنى.

راش يېتىپ كەلدى - دە، داخۇ - شياۋخۇلارغا قوشۇلدى. ئۇلار بىرلىشىپ، گۈلباغ قەلئەسىگە بېكىنىۋالغان قۇدالاي باشچىلىقىدىكى يېڭى مۇسۇلمانلارغا قاتتىق ھۇجۇم قىلىشقا باشلىدى. ئۇلار كەلگۈچە، ئالاشبىي دادخاھ گۈلباغ قەلئەسىنى مۇھاسىرە قىلىپ تۇرغانىدى.

بەدۆلەت زامانىسىدىن تارتىپلا، گۈلباغ قەلئەسى خەزىنە ئىمارەت ۋە دۆلەتخانغا تەئەللۇق پۈتۈن خەزىنە دۇنيا ساقلىنىدىغان، ئەمىر لەشكەر، ئەمىر ئىيىنى پەنسا قاتارلىق چوڭ - كىچىك ئوفىتسىرلارنىڭ خوتۇن - بالىلىرى تۇرىدىغان، ئۆي - تەئەللۇقاتلىرى بار مۇھىم قەلئە بولۇپ كېلىۋاتقانىدى. شۇڭا، بەگقۇلبەگ باشلىق ھەم ئەمىر لەشكەرلەر ۋە يىگىت - سەرۋازلار گۈلباغ قەلئەسىنى قايتۇرۇۋېلىش ئۈچۈن جانىدىلىق بىلەن ئۇرۇش قىلىشتى. ئۇلارغا تەڭ كېلەلمەيدىغانلىقىغا كۆزى يېتىپ، قۇدالاي دەرھال ئاقسۇ تەرەپكە - لىۋ جىنخاڭنىڭ ئالدىغا ياردەم تەلەپ قىلىپ ئادەم ماڭدۇردى. . .



ئەسلىدىكى پىلان بويىچە، لىۋ جىنخاڭ ئالدى بىلەن يەكەننى ئىشغال قىلىپ بولۇپ ئاندىن قەشقەرگە يۈرۈش قىلماقچى بولغانىدى. ئەھۋالدا جىددىي ئۆزگىرىش يۈز بەرگەنلىكتىن، ئۇ پىلاننى دەرھال ئۆزگەرتتى: ئەمىر نۆكەر يۈ خۇئېنگە ئۈچ يىڭ پىيادە چېرىك، يېرىم يىڭ ئاتلىق چېرىك جەمئىي ئىككى مىڭدەك قارا چېرىكنى ئېلىپ، مارالبېشى ئارقىلىق ئۇدۇل ئىلگىرىلەشنى بۇيرۇدى؛ باش بۇغ گۈي شىجىنغا بىر يىڭ ئاتلىق چېرىكنى ئېلىپ، يۈ خۇئېنغا ھەمدەم بولۇشنى بۇيرۇدى، ئەمىر نۆكەر خۇاڭ ۋەنپىڭگە چىشەننىڭ ئالتە قۇش ئاتلىق چېرىكىنى باشلاپ

ۋە باش بۇغ جاك جۈننىڭ ئۈچ يىلنىڭ پىيادە چېرىكىنى ئېلىپ، قاراجۇل^① ئارقىلىق قىرغىزلار رايونىنى كېسىپ ئۆتۈپ، قەشقەر-نىڭ ئۈستىدىكى چاقماق يولىنى تۇسۇشقا بۇيرۇدى ھەمدە ئۇلار-نىڭ ھەممىسىگە قەمەرىيە 11 - ئاينىڭ 14 - كۈنى^② بىرلا ۋاقىتتا قەشقەرگە يېتىپ بېرىش ھەققىدە ئىجراسى قاتتىق سۈرۈك بەلگە-لەپ بەردى؛ يۈ خۇئېننى بۇ ئىككى تارام قوشۇنغا باش قوماندان قىلىپ بەلگىلىدى. ئۇلار يولغا چىققاندىن كېيىن، قاش قوۋۇق-تىن چىققان مانجۇ قوشۇنلىرىنىڭ تۇرشاۋۇل سانغۇنى، زۇڭتۇڭ دارېن لىۈ جىڭتاڭ خوتەن، يەكەن تەرەپلىرىنى ئىسكەنجىگە ئې-لىش، تۇرشاۋۇل قىسىملارغا ھەمدەم بولۇش ئۈچۈن، قالغان ئاتلىق، پىيادە چېرىكلەرنى باشلاپ قەمەرىيە 11 - ئاينىڭ 6 - كۈنى^③ مارالبېشى ئارقىلىق جەنۇبقا قاراپ يولغا چىقتى. ^④سەپنى مۇستەھكەملەش ئۈچۈن، ئىككىنچى يەزەكتىكى قىسىملار بولغان جاك ياۋنىڭ ئەنخۇي قوشۇنىغا ئالغا ئىلگىرىلەشكە بۇيرۇق چۈ-شۈردى. قەمەرىيە 10 - ئاينىڭ 2 - كۈنى^⑤، جاك ياۋنىڭ قىسمى قاراشەھەرگە كىرىپ ئورۇنلاشتى، قەمەرىيە 10 - ئاي-نىڭ 22 - كۈنى^⑥، كۇچاغا يېتىپ باردى، ئۇ يەردىن يەنە

① قاراجۇل — ئاتۇش شەھىرىنىڭ شەرقىي شىمالىدىكى تاغلىق يۇرت.

نىڭ نامى. ھازىر ئاتۇش شەھىرىگە قارايدۇ.

② شەمسىيە 1877 - يىلى 12 - ئاينىڭ 18 - كۈنى.

③ شەمسىيە 1877 - يىلى 12 - ئاينىڭ 10 - كۈنى.

④ شۇ زاماندا ئاقسۇدىن قەشقەرگە بارغىلى بولىدىغان ئىككى يول بار

ئىدى. ھۆكۈمەت يولى مارالبېشى ئارقىلىق مېڭىپ، جەنۇبقا بۇرۇ-

لۇپ يەكەنگە باراتتى. يەنە ئۇ يەردىن يېڭىسار ئارقىلىق قەشقەرگە

تۇتۇشاتتى؛ كارۋان يولى مارالبېشى ئارقىلىق مېڭىپ، غەربكە

بۇرۇلۇپ پەيزاۋات ئارقىلىق قەشقەرگە تۇتۇشاتتى.

⑤ شەمسىيە 1877 - يىلى 11 - ئاينىڭ 6 - كۈنى.

⑥ شەمسىيە 1877 - يىلى 11 - ئاينىڭ 26 - كۈنى.

داۋاملىق ئىلگىرىلەپ ئاقسۇغا يېتىپ باردى. بى كېچىنىڭ ئىچىدە يۈەن قوشۇنى (تۆت پىيادە يىڭ، ئۈچ ئاتلىق چېرىكلەر سۈننىسى) قاراشەھەر ۋە كورلىدىن تارتىپ كۇچا، باي ئەتراپلىرىغىچە بولغان ئارىلىقتىكى كەڭ جايلاردا يېڭى تەرتىپ ئورنىتىشقا مەس-ئۇل بولدى؛ باش بۇغ ليۇ فىڭچىڭ بۇيرۇققا بىنائەن ئەنخۇي قوشۇنلىرىنىڭ ئىككى يېڭىنى باشلاپ ئايرىم - ئايرىم ھالدا توقسۇن بىلەن چۇقۇغا ئورۇنلاشتى؛ بىر يىڭ پىيادە چېرىك، ئىككى سۈننى ئاتلىق چېرىك تۇرپان بىلەن قۇمۇلنىڭ ئارىلىقىدىكى ھەرقايسى مەنزىل - راياتلاردا تۇرۇشقا مەسئۇل بولدى. دېمەك، زوزۇڭتاڭنىڭ مۇشۇنداق ئەتراپلىق ئورۇنلاشتۇرۇشى ئارقىسىدا «سۇجۇ، جىيايۇگۈەندىن تۇرپانغىچە، توقسۇندىن تارتىپ كۇچاغىچە بولغان جايلاردا باقاۋۇل قىسىملار ئورۇنلاشتۇرۇلدى؛ قوشۇنلار كۇچادىن ئاقسۇ، بارچۇققا قەدەر بولغان ئارىلىقتىكى جايلارغا ھەم باقاۋۇل قىسىملار ھەم ھىراۋۇل قىسىملار ئورۇنلاشتۇرۇلدى؛ مارالبېشىدىن قەشقەر، يېڭىسارغىچە بولغان ئارىلىقتىكى جايلارغا ئاساسلىق ئىلغار^① قىسىملار ئورۇنلاشتۇرۇلدى. خۇددى بېشىنى كۆتۈرسە قۇيرۇقىمۇ تەڭ مېدىرلايدىغان ئەجدىھادەك نەچچە مىڭ چاقىرىم ئۇزۇنلۇققا سوزۇلدى. سەركەر - دە - سەردارلار ئىچىدە ئومۇمىيلىقنى قەلبىدە تۇتۇپ تۇرغان ھالەت بارلىققا كەلدى.»^②

قەمەرىيە 11 - ئاينىڭ 13 - كۈنى. ③ خۇاڭ ۋەنپىڭ قىسمى ئەسلىدىكى پىلان بويىچە قەشقەر شەھىرىنىڭ يۇقىرىسىدىكى چۇمبۇس دېگەن يەرگە يېتىپ كەلدى؛ يۇ خۇئېن قىسمى

① ئىلغار - ھەربىي ئاتالغۇ. ئۇرۇشتا ئاساسلىق ھۇجۇمچى سەپ نامى.

② «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى، خانغا يوللانغان نامىلەر» 51 - جىلد، 71 - بەت.

③ شەمسىيە 1877 - يىلى 12 - ئاينىڭ 17 - كۈنى.

قەشقەر شەھىرىنىڭ كۈنچىقىش تەرىپىدىكى تۆشۈك دەرۋازىسىدا -
نىڭ سىرتىدىكى سۇزاق دېگەن يەرگە كېلىپ ئورۇنلاشتى. شۇ
كۈنى ئاخشىمى، مانجۇلار شەھەرگە يېقىنلاپ چېقىن توپلىرىنى
قۇرۇشۇپ، تۆشۈك دەرۋازىسىنى توپقا تۇتۇش ئۈچۈن جىددىي
تەييارلىق كۆرۈشكە باشلىدى. ئەتىسى، دەل چۈش ۋاقتىدا،
مانجۇلار قەشقەر سېپىلىنى شىددەت بىلەن توپقا تۇتۇشقا باشلىدى.^①

× ×

خۇاڭ ۋەنىڭ شياۋخۇ تۇڭگانىنىڭ ئۈزۈلمەي قالغان كالا-
لىسىنى بىر پىچاق ئۇرۇپلا كېسىۋالدى - دە، زورۇڭناڭغا تۆھپە
قىلىپ تۇتۇش ئۈچۈن، ئۇنى ئېتىنىڭ ئىگىرىگە غانجۇغىلىدى.

× ×

ياقۇپبەگ ھايات ۋاقتىدا، نىياز ھېكمىبەگ كورلىدىكى شا-
ھىنىشىدا خالىي قالغان كۈنلەرنىڭ بىرىدە ئۇنىڭغا: «مانجۇلار-
نىڭ لودارېن دېگەن كاتتىسىدىن: (. . . داخۇ، شياۋخۇ تۇڭگا-
نىلارنى تۇتۇپ بىزگە تاپشۇرۇپ بەرسەڭلارلا، بىز سىلەرگە
چېقىلمايمىز، ئۇلار كورلىدا خانغا قارا ساناپ، نۇرغۇن قارا
چېرىكلىرىمىزنى زايا قىلىپ قاچتى) دەپ گۇڭسا خەت كېلىپتۇ
دەپ مەلۇم قىلغانىدى. ياقۇپبەگ ئۇنىڭدىن: «قانداق قىلىمىز؟» دەپ
سورىغاندا، ئۇ: «جانابى ئالىيلىرى، ھەرنە يوليورۇق، ئەمر - پەرمان
ئۆزلىرىدىن چىقىدۇ» دەپ، ئۇدۇل جاۋاب بېرىشتىن ئۆزىنى

① قۇربان خالىد ۋەلى ئەپەندىنىڭ دېيىشىچە: «مانجۇلار 12 - ئاينىڭ
7 - كۈنى شەھەرگە ھۇجۇم قىلغان» ئىكەن.

قاچۇرۇپ نۇرۇۋالغانىدى. ياقۇپبەگ تازا ئىشەنچ قىلالماي، ئاخذىرى داخۇ تۇڭگانىنى يېنىغا چاقىرتىپ، ئۇنىڭغا:

— مانجۇ خانى بىلەن قانداق مۇئامىلە قىلىش ھەققىدە سىز مېنىڭدىن جىق بىلىسىز، ئۇلارغا تاقابىل تۇرۇش ئۈچۈن سىزچە قانداق تەدبىر قىلىش كېرەك؟ — دەپ سورىغانىدى. ئۇ:

— خاننىڭ قارا چېرىكلىرى بىزنى قورشاپ كېلىۋاتىدۇ. مۇبادا سىز جانابى ئالىيلىرى بىز ئىككىمىزنى تۇتۇپ ① بەرسىڭىزلا، خاننىڭ سىز بىلەن كارى بولمايدۇ. بىراق، تۇڭگان تايپىسىدىن بىر كىشىمۇ قالمىغۇچىلىك، بىز ئىككىمىزنى ئۇلارغا تۇتۇپ بېرەلمەيسىز! — دەپ، ئۆزلىرىنىڭ مانجۇلار بىلەن قەتئىي ئېلىشىدىغان ئىرادىسىنى بىلدۈرگەنىدى.

ئۇنىڭ سۆزى ياقۇپبەگكە ياراپ كەتكەنلىكتىن، ئۇ داخۇ تۇڭگانىنى يانداش ئەمرۇل ئومرا، شياۋخۇ تۇڭگانىنى بولسا ئەمىرلەشكەر قىلىپ تەيىنلىگەنىدى.

تۇڭجى خاننىڭ تۇتۇنچى يىلى قەمەرىيە ② 2 - ئايدا، چىڭ-خەيدىكى قوزغىلاڭ كۆتۈرگەن خۇيزۇلارنىڭ سەردارى سۇجۇ ③ شەھىرىنى بېسىۋېلىپ، خان لەشكەرلىرىنى كۆپ قېتىم زور چىقىمدار قىلدى. كېيىنچە، ئەنخۇي قوشۇنىنىڭ سەردارى شوي جىيەنباۋ قارا چېرىكلەرنى باشلاپ سۇجۇ ئايمىقىغا باستۇرۇپ كەلگەندە، ما ۋېنلۇ ئۈرۈمچىدىكى داۋۇت خەلىپە ۋە كۈنپېتىش تەرەپكە قېچىپ كەلگەن خۇيزۇ قوزغىلاڭچىلىرىنىڭ يەنە بىر سەردارى بەي يەنخۇ بىلەن بىرلىشىۋېلىپ، قاتتىق قارشىلىق كۆرسەتتى. شياۋخۇ تۇڭگانى شۇ چاغدا، داخۇ تۇڭگانىنىڭ

① ئۆزى بىلەن يۇ شياۋخۇ ئىككىسىنى دېمەكچى.

② مىلادى 1865 - يىل.

③ سۇجۇ — ھازىرقى گەنسۇ ئۆلكىسىنىڭ جۇ چۈەن شەھىرىنىڭ تارىختىكى نامى.

قول ئاستىدىكى ياراملىق سەردارلىرىنىڭ بىرى ئىدى. مانجۇلار سۇجۇنى بىر يېرىم يىل قورشىدى. ئەمما، شەھەر چاپسان پەتھ بولماي، پۈتۈن ئەجرى شامالغا سورۇلدى. بۇ چاغدا، قوۋۇقنىڭ سىرتىدىكى ۋەزىيەت بارغانسېرى يامانلىشىپ كېتىۋاتقاندى، مانجۇلار تەڭرى تاغلىرىنىڭ جەنۇبىدىكى ھەرقايسى شەھەرلەردىن ئارقا - ئارقىدىن قوغلاپ چىقىرىلىۋاتاتتى. بۇ چاغدا ئىلىدىمۇ ۋەقە چىقىپ، ئۇ يەردىكى مانجۇلاردىن ئۆلىدىغاننى ئۆلۈپ، قاچىدىغىنى قېچىپ، چەنتۇلار بىلەن تۇڭگانىيلار ئۇ يەرنى ئوڭچە سورايدىغان بولۇۋالغانىدى. بۇ پاراكەندىچىلىكتىن بېشىنىڭ ئىچمۇ - تېشىمۇ قانغان مانجۇ خاقانى زوزۇڭتاڭ بىلەن جىن شۇنلەرگە: «ئاسىي پاراكەندىلەر بەلگىلەنگەن سۈرۈك ئىچىدە يوقىتىلسۇن. مودۇتلىقىمىز ئىچىدە ئامانلىق ئورنىتىلە. سۇن»^① دەپ يارلىق چۈشۈردى.

قەمەرىيە 8 - ئاينىڭ 12 - كۈنى^② زوزۇڭتاڭ قوزغىلاڭچى خۇيزۇلارنى باستۇرۇش ئۇرۇشىغا نازارەتچىلىك قىلىش ئۈچۈن لەنجۇدىن سۇجۇغا يېتىپ كەلدى. ئىككى كۈندىن كېيىن، قوزغىلاڭچىلارنىڭ سەردارى ئادەم ئەۋەتىپ، ئۆزىنىڭ ئەل بولۇش نىيىتىنى بىلدۈرگەندە، زوزۇڭتاڭ رەت قىلدى. ئۇ: «شەھەردىكى ئۇلۇغ - ئۇششاقلار بىلەن مەزلۇملارغىلا كەڭچىلىك قىلىنىدۇ. موبادا سىلەر چىن كۆڭلۈڭلاردىن ئەل بولۇشنى خالىساڭلار. بىز تەرەپ قىلىنىشىڭلارنى كۈتۈپ شۈك تۇرۇڭلار» دەپ جاكارلىدى. قەمەرىيە 9 - ئاينىڭ 15 - كۈنى^③ ماۋېنلۇ زوزۇڭ.

① «گەنسۇدىكى تۇڭگانىيلار ئىسيانىنى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم، 181 - بەت.

② شەمسىيە 1865 - يىل 10 - ئاينىڭ 3 - كۈنى.

③ شەمسىيە 1865 - يىل 11 - ئاينىڭ 12 - كۈنى.

تاغنىڭ بارىغاھىغا كېلىپ تەسلىم بولدى. سەككىز كۈندىن كېيىن، زوزۇڭتاغنىڭ بۇيرۇقى بويىچە، خۇيزۇ قوزغىلاڭچىلىرىنىڭ سەركەردىلىرىدىن ما ۋېنلۇ، ما يۇنفۇ، ما جۇ ۋە ما جىنلۇڭلارنىڭ كالىسى ئېلىندى. خۇيزۇ قوزغىلاڭچى قوشۇنىنىڭ تايانچلىرىدىن بىر مىڭ بەشىۈز يەتمىش ئۈچ نەپەر كىشى قىرىپ تاشلاندى. شۇ كۈنى كېچىدە، مانجۇلار شەھەرگە باستۇرۇپ كىرىپ، ئومۇمىي قىرغىن يۈرگۈزۈپ، قۇلىدا تۆمۈرنىڭ سۇنۇقىمۇ بولمىغان خۇيزۇ خەلقىنى كەڭ كۆلەمدە قىرغىن قىلدى. «قېرى - چۆرى، ئاغرىق - سىلاق، ئۇلۇغ - ئۇششاق دەپ ئايرىپ ئولتۇرماستىنلا، مىلتىق بىلەن ئېتىپ، نەيزە بىلەن سانجىپ بەش مىڭ تۆت يۈزدىن ئارتۇقراق خۇيزۇنى قىرىپ تاشلىدى.»^①

خۇيزۇلار قوزغىلىڭى تىنچىتىلغاندىن كېيىن، خۇيزۇلارنىڭ ئىسلام دىنىدىن پايدىلىنىپ قايتا ئىسيان كۆتۈرۈشىدىن ساقلىنىش ۋە مەسچىتلەردىن ھەربىي مەقسەتتە پايدىلىنىپ كېتىشتىن ساقلىنىش ئۈچۈن، ئوردا خۇيزۇلارنىڭ مەسچىتلىرى ھەققىدە ئىجراسى قاتتىق بولغان بەلگىلىمىلەرنى تۈزۈپ ئېلان قىلدى. بەلگىلىمىلەردە: مەسچىتلەرنىڭ تېمى «ئېگىزلىكى ئىككى غۇلاچ تۆت گەزدىن ئاشماسلىقى كېرەك. مەسچىتنىڭ ئىچىدىكى كەڭلىكى ئون غۇلاچتىن ئاشماسلىقى لازىم. دەرۋازىدىن كىرگەندىلا ئىككى قاسناقتىكى ئۆيلەر تالىپلار تۇرىدىغان ئۆي قىلىنىشى، ئۇنىڭدىن ئۆتكەندە، دالان بولۇشى، دالاندىن ناماز ئۆتەيدىغان چوڭ زالغا كىرگىلى بولىدىغان بولۇشى لازىم. يۈلەك-

① «گەنسۇدىكى تۇڭگانىيلار ئىسيانى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم 185 - بەت.

تە يەنە جارۇپكەش تۇرىدىغان ئۆي بولۇشى كېرەك؛ مەسچىتنىڭ تېمىنىڭ قېلىنلىقى ئىككى يېرىم گەزدىن ئاشماستىقى كېرەك. مەسچىتنىڭ ئىچى ۋە تېشىدا ئۇچما راۋاق^① ياساش مەنئىي قىلىندى. دەۋ^② دېيىلگەندى.

ماۋ بىلۇ قاتارلىق خۇيزۇ سەردارلىرى زىيانكەشلىككە ئۇچرىغاندىن كېيىن، بەي يەنخۇ بىلەن يۇشياۋخۇ خۇيزۇ قوزغىلاڭچى قوشۇنىنىڭ قالدۇقلىرىنى باشلاپ شىنجاڭغا قېچىپ چىققان ۋە ئۆزلىرىنى ياقۇببەگنىڭ قوينىغا ئېتىشقاندى.

× ×

ئەمدى باشتىكى سۆزىمىزگە كېلەيلىق. تۆشۈك دەرۋازىسى مانجۇلارنىڭ شىددەتلىك تۇپقا تۇتۇشى بىلەن بۇزۇپ تاشلانغاندىن كېيىن، چۇمبۇستا ئىستېھكام قۇرۇپ شەھەرگە ھۇجۇم قىلىشقا تەييار تۇرغان خۇاڭ ۋەنپىڭ قىسمى شەھەرنىڭ ئۈستىدىكى ياۋاغ دەرۋازىسى تەرەپتىن ھۇجۇم باشلىدى. ئىككى تەرەپتىن شەھەرگە ئۈزلۈكسىز دەۋرەپ كىرىۋاتقان قارا چېرىكلەرنىڭ كۆپلىكىدىن، داخۇ تۇڭگانى قوشۇنىنى باشلاپ ھېلى سېپىلغا يۈگۈرسە، ھېلى كۈچلەردا قۇچاقلاشما جەڭ قىلىپ، ئاخىرى ھالىدىن كەتتى. بۇ چاغدا، ئەنجانلىق مىرزا ئەھمەت قوشبېگى بىر بۆلۈك ئادىمى بىلەن شەھەرنىڭ قۇمدەرۋازىسىدا، تاكى ئەنجانلىق يىگىت - سەرۋازلار ۋە سودىگەرلەر شەھەردىن ئامان - ئېسەن چېكىنىپ چىقىۋالغانغا قەدەر قاتتىق تىرىشىپ تۇردى. شەھەر ئاخىرى

① ئۇچما راۋاق - پونەي، ئۈگەك.
② «گەنسۇدىكى تۇڭگانىلار ئىسياننى تىنچىتىش ئىشلىرىغا ئائىت قىسقىچە خاتىرىلەر» 12 - توم. «خۇيزۇلار قوزغىلىڭىغا ئائىت ماتېرىياللار» 4 - قىسىم، 185 - بەت.

قولدىن كەتتى. ①

ليۇ جىڭتاڭ قوشۇنلىرىنى باشلاپ مارالبېشىدىن يولغا چىقتى. قاندىن كېيىن، قەمەرىيە 11 - ئاينىڭ 17 - كۈنى ② يەكەننى ئىشغال قىلدى. ئۈچ كۈندىن كېيىن يېڭىسارغا كېلىپ ئورۇنلاشتى. ئۇ يەردىن يەنە قەشقەرگە يۈرۈش قىلىپ، قەمەرىيە 11 - ئاينىڭ 22 - كۈنى ③ قەشقەرگە يېتىپ كەلدى.

ليۇ جىڭتاڭ باش بۇغ دۆڭ فۇشياڭنى خوتەننى ئىشغال قىلىشقا ئەۋەتتى. قەمەرىيە 11 - ئاينىڭ 9 - كۈنى ④ مانجۇلار خوتەننى تولۇق ئىشغال قىلدى. پەقەت ئىلىلا چارروسىيە ئىشغاللىنىپ قېلىپ قالدى.

بەگقۇلبەگ ۋە داخۇ تۇڭگانىيلار ئۆزلىرىنىڭ ئائىلە - تاۋابىداتلىرىنى ئېلىپ، قالدۇق ئادەملىرى بىلەن، چاقماق يولى ئارقىلىق ئەنجان تەرەپكە قاراپ قاچتى.

شۇ يىلى قىش تولىمۇ قاتتىق كەلگەنلىكتىن، قاچقۇنلارنىڭ كۆپلىرى سوغۇقتا توڭلاپ ئۆلدى ياكى كۆچكەن قارنىڭ ئاستىدا قالدى. ساق قالغانلىرى قىرغىزلارنىڭ ياردىمى بىلەن ئۆلۈمنىڭ ئاغزىدىن قۇتۇلۇپ قېلىپ، چارروسىيە ئەۋەلىكىدىكى نارىن قورغىنىغا ئاران يېتىۋالدى.

شۇ قېتىمقى قاچ - قاچتا، مەلۇماتلاردىن قارىغاندا، چارروسىيە تەۋەسىگە قېچىپ كىرگەن تۇڭگانىيلار تۆت مىڭ تۆت يۈز ئاتمىش كىشى بولغان. بۇ تۇڭگانىيلار شۇ قاچقانچە توقماققا كېلىپ توختىدى ۋە قارا قوڭغۇز دېگەن يەردە يەرلەشتى. ھازىر

① بەزى مەلۇماتلاردا: «قەشقەر 1877 - يىلى 12 - ئاينىڭ 6 - كۈنى مانجۇلار تەرىپىدىن ئىشغال قىلىندى» دېيىلگەن.
 ② شەمسىيە 1877 - يىلى 12 - ئاينىڭ 21 - كۈنى.
 ③ شەمسىيە 1877 - يىلى 12 - ئاينىڭ 26 - كۈنى.
 ④ شەمسىيە 1878 - يىلى 1 - ئاينىڭ 2 - كۈنى.

شۇ يەردە ياشاۋاتقان تۇڭگانىيلار شۇلارنىڭ ئەۋلادلىرىدۇر. ①

مانجۇلار ئەنجانلىقلارنى قوغلاپ چىقارغاندىن كېيىن، يۇرت - يۇرتلارغا جاكارچى چىقىرىپ، «ئەل ئامان!» دەپ جاكارلاتقۇزدى ۋە: «تىنچ بولۇپ، پۇقراچىلىق قىلىڭلار. ياۋاش - بۇمشاق بولۇپ، يامانلىقنى ئويلىماڭلار. ئۇلۇغ خانىمىز سىزلەرنىڭ ئىلى-گىرىكى گۇناھىڭلارغا ئەپۇ قەلىمىنى سۈرۈپ يارلىق چۈشۈر-گەن» دەپ، ھەرقايسى شەھەرلەرگە ۋە سەھرا - كەنتلەرگە گۇڭسا خىمتلەرنى چاپلىدى. يۇرت چوڭلىرىنىڭ گېپىگە ئاساسەن، ئىلگىرى بەدۋەلتنىڭ قولىدا ئىشلەپ، ئەمەل تۇتۇپ دۆلەت سۈر-گەن ئادەملەرنىڭ ئىچىدە يامانلىرى بولسا تۇتۇپ جازالىدى. ياخ-شىلىرىغا بولسا تەگمىدى. ھەرقايسى شەھەرلەرگە يەرلىك كىشى-لەردىن ھاكىمبەگلەرنى تەيىنلەپ، يۇرتدارچىلىق ئىشلىرىنىڭ تىزگىنىنى ۋاقتىنچە شۇلارنىڭ قولىغا تۇتقۇزدى.

قەشقەرگە ۋاقتىلىق خان ئامبال بولۇپ يېڭىدىن تەيىنلەنگەن دۇڭ دارېن دېگەن ئادەم جۈرئەت ۋە غەزەپتە تولىمۇ ئۈستۈن بولۇپ، گويىكى بىر بالائى ئەزەم ئىدى. ئۇ قەشقەرلىقلەرنى «لوپاشاننىڭ ئۆلۈكىنى كۆرسىتىپ بەرسۇن» دەپ قىستاپ، يامان تەڭلىكتە قويدى. ئۇلار نائىلاج كۆرسىتىپ بەردى. دۇڭ دارېن قارا چېرىكلىرىنى ئاپپاق خوجامغا ئېلىپ چىقىپ، ياقۇببەگنىڭ گۆرىنى ئاچقۇزدى. ئۇنىڭ جەستىنى تارتىپ چىقىرىپ، تازا قامچىلاتقۇزغاندىن كېيىن، نۇرغۇن ئوتۇن دۆۋىلەپ ئوتتا ئۆر-تەپ، كۈلىنى كۆككە سورۇۋەتتى...



مانجۇ خاقانلىقى ئالتە شەھەر تەرەپلىرىنى يېڭىۋاشتىن ئۆز

① 1996 - يىلى، مەركىزىي تېلېۋىزىيە ئىستانسىسى بەي يەنخۇنىڭ نەۋرىسىنىڭ شەنشىدىكى قەدىمكى يۇرتىنى زىيارەت قىلىپ قايتقاندا، لىقىنى خەۋەر قىلغانىدى.

تەسەررۇيىغا ئالغاندىن كېيىن، يۇرت - ئايماقلارنى ئىدارە قىلىش - باشقۇرۇش ئىشلىرىدا ناھايىتى قابىلىيەتلىك، مالىيە ئىشلىرىدىن خەۋەردار مەنەسپدارلارنى قويدى. بىراق، بۇ مەنەسپدارلار تەبئىي زۇلۇم ۋە پاسىقلىققا مايىل، نەپسى بالا كىشىلەر ئىدى. مانجۇلار قەشقەرنى ئىككىنچى مەرتىۋە ئىشغال قىلغاندىن كېيىن، ئىلگىرىكىگە ئوخشاشمايدىغان تۈزۈم، جازا، باج ۋە سېلىقلارنى يولغا قويۇشقا باشلىدى. ئۇلار، ئىلگىرى تۆلەنمەي قەرز قالغان باج - سېلىقلارنى ئېنىقلاپ ئىدىتلاپ چىقتى، ھەر - قانداق كىشىنىڭ يەر - زېمىن ۋە مال - مۈلكىنى چىزىلاپ ۋە پۇڭلاپ ئۆلچەپ، بۇغداي، قوناق، ئوت - سامان ئالۋان قويۇپ، ئۇلارنىڭ ئۆلچىمىنى دەپتەرگە بىر - بىرلەپ ئولتۇرغۇزدى، ھەر بىر شەھەرنىڭ چىقىم - كىرىملىرىنى خەتلەپ توختىتىپ چىقتى. خاندان «جۈنلى»^① دېگەن يارلىق چۈشكەندىن كېيىن، ھەرقايسى شەھەرلەرنىڭ مەنەسپدارلىرى تەيىن قىلىپ توختىتىلغان ئاشلىقنى ئۆز قەرەلىدە كېچىكتۈرمەي ۋە كېمەيتتۈرمەي يىغىۋالدى. زورلۇق ۋە قاتتىق قوللۇقلۇق ئاۋۋالقىدىنمۇ نەچچە ھەسسە ئېشىپ ۋە كۈچىيىپ كەتتى. بۇ مەنەسپدارلار ئۆزى قانداق زالىم ۋە پاسىق بولسا، ئۇلارنىڭ غالىچىلىرىمۇ ئۇلاردىن ئۆتە زالىم ۋە پاسىق ئىدى. شۇ زامانلاردا بۇ ئىشنى ئۆز كۆزى بىلەن كۆرگەن ۋە ئۆز قۇلقى بىلەن ئاڭلىغان موللا مۇسا سايرامى مۇنداق دەپ يازغانىدى:

«... خالايق شۇ دەرىجىگە يەتتىكى، ئۇلار ئەجدادلىرىدىن قالغان مۈلكى مىراس زېمىنلىرىنى تاشلاپ، ھەر تەرەپكە قېچىپ كېتىشتى. ھويلا - ئاراملىرى، ھەرەمباغلىرى، مال - مۈلكى ۋەيران بولۇپ، دېۋە - پەرىلەرگە ماكان بولدى. ئۇلار يۇرتدارچى - لىق ئالۋانلىرىنى تۆلەشتە ئاجىز قىلىپ، يەر - زېمىنلىرىنى باشقا ئادەمگە بىكارغا بەرسىمۇ، ئۇلار ئالمايدىغان بولدى. خاقانىي چىن مەنەسپدارلىرىنىڭ ئىچكى كۆڭۈللىرىدىكى مۇددەئىغا - غەرەز -

① «جۈنلى» - «تەستىقلىدىم» دېگەن مەنىدە.

لىرى بولسا، چەنتۇ پۇقرالار ئۆز خۇداسىنىڭ رەھىم - شەپقەتلىدە -
 رىگە سېغىنىپ، خۇداسىدىن باشقا ھېچ مەخلۇقتىن ياخشى ۋاپا
 ۋە ئۈمىد كۈتمىسۇن، پەقەت بىزنىلا ئارزۇ - ھەۋەس قىلسۇنكى،
 بىھۈدە جەۋرى - مۇشەققەتلەرنى چېكىپ، ئۆمرىنى زايا قىلمە -
 سۇن، يەنە ئىككىنچى مەرتىۋە باشقا تايىپە ۋە پادىشاھلارنى تەلەپ
 قىلىپ، بىزگە ناشۇكۈرلۈك قىلمىسۇن. ئاسمان ۋە زېمىن خۇدا -
 سى كىمنى خالاپ ۋە كىمنى ئۇلۇغ قىلىپ بەرسە، شۇلارنىڭ گەمى -
 پەرمانلىرىدىن چىقماي، سەۋر قىلسۇن دېگەنلىكتىن ئىبارەت
 ئىكەن. ئەگەر ئۇلارنىڭ يۇرت سورايدىغان مۇددىئاسى بولسا ئى -
 دى، پۇقرا - خالايىققا مۇنچىلىك زۇلۇم قىلىشنى راۋا ۋە لايىق
 كۆرمەس ئىدى. بەلكى، ئۇلار مۇسۇلمان زالىملىرى ۋە خىتاي
 ئەمەلدارلىرىنىڭ ئەھۋالىدىن خەۋەردار بولۇپ سىياسەت يۈرگۈز -
 گەن بولاتتى. خۇداۋەندە ئۆز رەھىمى ۋە پەزىلەتلىرى بىلەن بۇ
 لەنتى زالىملارغا يەنىلا ئىنساپ ۋە ئادالەت ئاتا قىلسا ئەجەب
 ئەمەس. ①»

نەزمە:

يىقىلىپ چۈشسە ئۈجمىدىن،
 ئۈجمە تىككەن گۇناھكار.
 يىقىلىپ چۈشسە ئۆگزىدىن،
 گۇناھكارى بىناكار.

— ئۇيغۇر خەلق ماقالى

① «تارىخ ھەمىدى»، بېيجىڭ مىللەتلەر نەشرىياتى 1986 - يىلى
 12 - ئاي 1 - نەشرى، 1988 - يىلى 10 - ئاي بېيجىڭ 2 -
 باسمىسى 614 - ، 615 - بەتلەرگە قارالسۇن.

ئون بىرىنچى باب

نىياز ھېكمىبەگ

مىلادى 1878 - يىلى 3 - ئاي.

نىياز ھېكمىبەگ مەخسۇس ساندۇق، تۇلۇملارغا قاچىلانغان ئالتۇن - كۈمۈشلەرنى ئېلىپ، ئىشەنچلىك مۇلازىم ۋە ياساۋۇل-لىرى بىلەن مانجۇلاردىن ياخشىلىق ئۈمىد قىلىپ، كىرىيە يولى ئارقىلىق كورلىغا قاراپ قاچتى. ئۇ چاقىلىقتىن ئىككى يۈز سەكسەن چاقىرىم غەربتە چەرچەن دەرياسى بويىدىكى دۆڭۈلدەمە كۆلىگە بىر قىسىم ئالتۇن قاچىلانغان تۆمۈر ساندۇقلىرىنى چۆك-تۈرۈۋەتكەندىن كېيىن، كورلىغا كېلىپ، مانجۇ مەنەسپدارلىرى بىلەن كۆرۈشتى. مۇشۇ كۈنلەردە مانجۇ مەنەسپدارلىرىنىڭ چوڭ-لىرىدىن زۇڭتۇڭ دارېن ليۇ جىڭتاڭ ئاقسۇدا، لوشەي دارېن دۇڭ فۇشياڭ بايدا ئىدى. نىياز ھېكمىبەگ كورلىدىكى مانجۇ ئەمەلدارلىرىغا ئاپارغان ئالتۇن - كۈمۈشلىرىنى بەردى. بۇلار زۇڭتۇڭ دارېن بىلەن لوشەي دارېنلارغا خەۋەر يەتكۈزدى. ئۇلار-دىن «كەلسۇن!» دېگەن پەرمان كەلدى. ئاڭغىچە، زۇڭتۇڭ دارېن قەشقەرگە كەتكەندى. نىياز ھېكمىبەگ زۇڭتۇڭ دارېن بىلەن كۆرۈشمەكچى بولۇپ قەشقەرگە كەلدى. زۇڭتۇڭ دارېن ئۇنى گۈلباغدىكى بەدۈلەتنىڭ ئوردىسىدا قوبۇل قىلدى.

نىياز ھېكمىبەگ ئۈچىسىغا تەتىللادىن تون، تېشىغا ئەسلى-دىكى دىڭ قالىپىنى كىيىپ، بېلىنى خوتەن شاپىسىدىن قىلىند-غان پوتا بىلەن باغلاپ، يا مانجۇ مەنەسپدارلىرىغا ئوخشىمايدى-

غان، يا بەدۆلەتنىڭ مەنەسپدارلىرىغا ئوخشىمايدىغان قىياپەت بىلەن، زۇڭتۇڭ داربىنىڭ ھۇزۇرىغا كىرىپ كەلدى.

— خۇداۋەندىكەرىم ئۇلۇغ خاننىڭ ئۆمرىنى ئۇزۇن، تەختىنى زىيادە قىلغاي، ئەجىنالىقلارنى قوغلاپ چىقىرىپ، خان پۇقرا-لىرىنىڭ بېشىغا ئاپتاپ چۈشۈرگەن زۇڭتۇڭ داربىن، لوشەي داربىن باشلىق بارلىق ئەكاسىر — ئەشرەپلەرگە ئامانلىق ئاتا قىل-غاي، — دەپ دۇئا قىلىپ كەينى — كەينىدىن تەزىم بەجا كەلتۈر-دى نىياز ھېكمىبەگ.

نىياز ھېكمىبەگ ئەسلىدىلا تۇڭچى بولغاچقىمۇ، ئۇلارنىڭ تىلىدا راۋان سۆزلىيەلەيتتى.

— نىياز ھاكىمبەگ، سەن ھاكىم بولۇشتىن ئىلگىرى نېمە ئىش قىلغان؟ — دەپ سورىدى زۇڭتۇڭ داربىن.

— مەن، مەن يەكەندە تۆتىنچى دەرىجىلىك ئىشكىئاغا بول-غان، — دەپ دەرھال قۇللۇق بىلدۈردى نىياز ھېكمىبەگ.

— خوتەندە قانچە ئۇزاق يۇرت سورىدىڭ؟

— مەن خوتەنگە ئون ئىككى يىل ھاكىم بولدۇم. خوتەن ئۆلكىسىنىڭ ئۇلۇغ خاقانغا بېرىدىغان ئون ئىككى يىللىق غەللە —

پارقىنى يىغىۋېلىپ، مەخپىي ساقلاپ قويغانىدىم.

— لوپشاغا بەرمىدىڭمۇ؟

— بەدۆلەتكە پۇقرالاردىن ئارتۇق يىغىۋالغان قىسمىنى بېرىپ، ئۇنى ئالداپ كەلگەنىدىم.

— خانغا يىغىپ قويغانلىرىڭنى قانداق ساقلىدىڭ؟

— جانابلىرىغا مەلۇم بولغاچكى، ئوردا بېغىمىنىڭ كۈنچىقىش تەرىپىدە ئېگىز — پەس بىر دۆڭلۈك زېمىن بار ئىدى. مەن

خادىملىرىم ئارقىلىق بۇ يەردە شېھىتلەرنىڭ مازىرى بار ئىكەن دەپ اڭەپ تارقىتىپ ئەتراپىنى ئېگىز تام بىلەن قورۇققا ئالدۇر-دۇم. قورۇق تامنىڭ ئىچىگە خانىقا، ئاشخانا، ئاتخانا بىنا قىل-

دۇردۇم. يەنە ئىككى ئېگىز مازار سالدۇردۇم. ئاندىن ھەربىر

قەبرىنىڭ ئىچىگە بىرىمىڭ بەشىۈزدىن يامىۋ، بىر نەچچە چارەكتىن كېپەك ئالتۇن قاچىلاپ، ئاغزىنى مەھكەم ئەتكۈزدۈم. قەبرىلەر نىڭ ئۈستىگە تۇغ - شەددە، ئەلەم - بايراقلارنى قاداپ، ئۇ يەرنى كاتتا ئېسىل مازار قىلىپ، شەھەر - ئايمىقلارغا ئاكارچى چىقار- دىم.

— بۇنداق چوڭ ئىشنى لوپشادىن قانداق پىنھان تۇتالىدىڭ؟
— بۇ جايغا ئالتۇن - كۈمۈشلەرنى كۆتۈرۈپ ئاپىرىپ، يەرنى كولاپ كۆمگەن ھاشارچى - مەدىكار، يىگىت - مەھرەملەر- نىڭ ھەممىسىنى ئاشۇ ئالتۇن - كۈمۈشلەر بىلەن قوشۇپ قەبرىگە كۆمدۈرۈۋەتتىم. بۇ سىرنى ئۇلار ئۆزلىرى بىلەن بىللە ئۇ ئالەم- گە ئېلىپ كېتىشتى. بەلكى، بۇ سىردىن ئازراق خەۋىرى بولغان- لارنىمۇ سۈرۈشتە قىلىپ، تېپىپ يوقاتتىم. شۇبۇ خەزىنىنىڭ ئىس - پۇرقىنى بەدۋەت تۇرماق، باشقا ھېچكىممۇ بىلەلمىدى.
— سەن ھەقىقەتەن يامان ئادەم ئىكەنسەن. ئۇچاڭدىكى تە- تىللا توننى قاچان تىكتۈرگەن؟

— بۇ توننى بەدۋەت ماڭا مۇكاپات تەزىقىسىدە ئىنئام قىل-
غان.

— قارا! نىياز ھېكمىبەگ، — دەپى زۇڭتۇڭ دارپن، — مەن ئۇچامغا كەيگەن ئەمەلدارلىق توننى خان ئوردا ئىشخانىسىدا مەخسۇس تىكتۈرۈپ بەرگەن بولسىمۇ، ئەمما ئۇ ساپىلا قارا بۆزدىن تىكىلگەن. لوپشا ساڭا تەتىللادىن تون - لىياس ئىنئام قىلىپتۇ. ئەمما، مەن ساڭا ئۇنداق قىلالمايمەن. سەن نىيىنىڭ ناھايىتى يامان ئادەم ئىكەنسەن. سېنى بىر چوڭ ئۆلكىگە ئون ئىككى يىل ھاكىم قىلغان، تۈز بەرگەن ئۇلۇغۇڭغا خىيانەت قىلىپسەن. . .
— نىياز ھېكمىبەگ مانجۇلارنى خوتەنگە ئۆزى باشلاپ بې- رىپ، ھېلىقى «مازار» نىڭ تۇغ - شەددىلىرىنى، ئەلەم - بايراق- لىرىنى يۇلۇپ تاشلاپ، «ئۇلۇغ مازار» دەپ خالايقىنى ئالداپ يۈرگەن قەبرىلەرنى ئېچىپ، ئىچىدىن ئالتۇن - كۈمۈشلەرنى

ئېلىپ، ھەممىسىنى مانجۇلارغا تاپشۇرۇپ بەردى. نىياز ھېكمىبەگ يەنە بىر بېغىغا مىڭ يامبۇنى كۆمۈپ، ئۈستىگە ئانار، ئۈزۈم، شاپتۇل كۆچەتلىرىدىن تىكتۈرۈۋەتكەندى. بۇ كۆچەتلەرنىمۇ يۇلۇپ قومۇرۇپ، تېگىدىن يامبۇلارنى ئېلىپ، مانجۇ مەنەسەپدارلىرىغا بەردى. باغدىكى كۆلنىڭ تېگىدىن بىر مۇنچە پاكىز، چىرايلىق قاشتېشىنى سۈزۈۋېلىپ مەنەسەپدارلارنىڭ ئالدىغا قويدى. باغنىڭ يەنە بىر تەرىپىدىن يەتتە يۈز يامبۇنى كولاپ ئەكىلىپ تاپشۇردى. ئۇ، نۇرغۇن ئالتۇن - كۈمۈشنى ۋە مانجۇلار ياخشى كۆرىدىغان مەرغۇپ تاشلارنى مۇشۇ تەرىقىدە يوشۇرۇپ قويغانىدى، ھەممىنى تاپشۇردى. چوڭ - كىچىك مازە-جۇلار بۇنى كۆرۈپ خۇشال بولۇشۇپ، باشمالتاقلىرىنى چىقىرىپ-شىپ، ئۇنىڭغا ئاپپىرنلار ئوقۇشتى.

نىياز ھېكمىبەگ مانجۇ مەنەسەپدارلىرىدىن ئۆزىنىڭ تۆھپىسى باراۋېرىگە ناھايىتى چوڭ مەنەسەپ تەمە قىلغان بولسىمۇ، ئاران يەكەنگە ھاكىم قىلىپ تەيىنلەندى. ھالبۇكى، يەكەن ھاكىملىقىنى نىياز ھېكمىبەگ نەزەرىگىمۇ ئېلىپ قويمىدى. «مەن ئەقىدە قىلغان ۋە ئارزۇ قىلغان مانجۇلار بۇلار ئەمەس ئىكەن، — دەپ ئويلايتتى ئۇ ئىچىدە، — ئەتتەڭەي، ھېچبولمىغاندا بىر قەبرىدە-كى ئالتۇن - كۈمۈشلەرنى بولسىمۇ بەرمەي تۇرغان بولسام بوپتىكەن.»

نىياز ھېكمىبەگ ئەسلىدە يەكەننىڭ كارىۋات دېگەن يېرىدە بىر ئاددىي دېھقان ئائىلىسىدە تۇغۇلغانىدى. ئۇ كىچىكىدىن تارتىپ، مانجۇ مەنەسەپدارلىرىنىڭ ئىشىكىدە يۈرۈپ، ئۇلارنىڭ چاكارلىقىنى قىلىپ كەلگەنلىكتىن، قەدىمكىلەرنىڭ «دوستۇڭ قا-رىغۇ بولسا، بىر كۆزۈڭنى قىسۇال» دېگەن ماقالىسىنىڭ مەزە-مۇنىغا مۇۋاپىق، مانجۇلارنىڭ خۇي - پەيلىنى ئۆزىگە ئادەت قىلغان ۋە كېيىن ئۇلارنىڭ تىلىنى، خېتىنى ئۆگىنىۋالغانىدى. ئۇ بۇنىڭدىن مەنپەئەت ئېلىپ، مەنەسەپ - مەرتىۋىسى دەرىجىسىمۇ

دەرىجە ئۆسۈپ، يەكەنگە تۆتىنچى دەرىجىلىك ئىشلىككە بولغانىدى. يەتتە شەھەردە قوزغىلاڭلار يۈز بەرگەندە، نىياز ھېكىمبەگ يەكەندە ئابدۇراھمان ھەزرەتنىڭ ھۈزۇرىدا مۇلازىم بولدى، ئۈستىدىن كېيىن، تۇڭگانىيلارنىڭ خىزمىتىدە بولدى. راشىدىن خوجا باشچىلىقىدىكى كۈچالىق خوجىلار يېتىپ كەلگەندە، ئۇلارغا خىزمەت قىلدى. قەشقەردە ئاتالىق غازى باش كۆتۈرگەندە، ئاتالىق غازىغا خىزمەت قىلدى. ھەممىسىگە ئوخشاش مادارا قىلىپ، ئاشكارا ۋە مەخپىي خىزمەتتە بولدى ھەم خۇشامەت قىلىپ كەلدى. بەزىلەر نىياز ھېكىمبەگنىڭ قىلمىشلىرىنى بىلگەندىن كېيىن: «سىلى ھەممە دەۋردىكى ئۇلۇغلار بىلەن كۆرۈشۈپ تۇرىدەكەنلا، بىرەر ئۇلۇغنىڭ خىزمىتىدە مۇقىم بولمايدىكەنلا، بۇ ئىشلىرى ئوبدان بولماپتۇ» دېگەندە، ئۇ: «بۇ يۇرتنىڭ ئاخىرقى ھېسابتا كىمىنىڭ قولىدا تۇرىدىغانلىقىنى بىلمەيمەن. شۇ سەۋەبتىن، ھەممىسىگە خىزمەت قىلىمەن. ئەگەر سىلى بىلىمەن دېسە، جەزىم قىلىپ كېتىپ بەرسە، مەن شۇ كىشىنىڭ ئىشىكىدىن باشقا ئىشىككە بارمايمەن» دەپ تىلىنى چاپنىغانىدى.

نىياز ھېكىمبەگ خوتەن ئۆلكىسىنىڭ دۇنيا - دەپنىسى بىلەن مانجۇ مەنەسپدارلىرىنىڭ كۆڭلىنى ئۇتقان بولسىمۇ، ئەمما ئۆزى زادىلا تىنجىيالمىدى. بۇ قېتىمقى ئىشتا، بەدۋەت ھۈزۈرىدا مەنەسپ تۇتقان ئادەملەر ئارىسىدا ئەڭ پايدا ئالغىنىمۇ نىياز ھېكىمبەگ ئىدى. مانجۇلار بۇ ئەلۋەك زېمىننىڭ بايلىقىغا ئېرىشكەن بولسا، نىياز ھېكىمبەگ بۇنىڭ بەدىلىگە ھەر ھالدا يەكەننىڭ ھاكىمبەگلىكى (7 - دەرىجە) مەنەسپىگە ئېرىشكەنىدى.

بىراق، ئۇ ئۆزىنىڭ يۇرتدارچىلىق ۋە مەئىشەت جەھەتتە قولغا كەلتۈرگەن بۇ ئۇنۇقلىرى بىلەن قەلبىنىڭ چوڭقۇر يېرىدىكى ئاغرىقىنى باسالمايدى. ئۆزىنىڭ شۇنچۇلا كۆپ تۆھپە بەردەلىگە ئاران يەكەننىڭ ھاكىمبەگلىك مەنەسپىگە ئېرىشىشى ئۇنىڭ كۆڭلىنى ئەنسىزلىككە سېلىپ قويدى.

بەدۆلەت مانجۇلارغا قارشى ئۇرۇش قىلىۋاتقان ئەڭ ئېغىر كۈنلەردە پۈتۈن ئۈمىدىنى ئۇنىڭغا باغلىغانىدى: مانجۇلارمۇ يەتتە شەھىرىنى پەتھ قىلىش ئىشىدا ئىچكى جەھەتتىن ھەمدەم بولۇش ئۈمىدىنى ئۇنىڭغا باغلىدى. ئۇ ئۆزىنىڭ تاغىسىنى ئۆز قولى بىلەن ئۇجۇقتۇردى. كېزىك ئازابدا تولغىنىپ ياتقان بەدۆلەتنى، چوڭقۇر قۇدۇققا يىقىلىپ بويىنى ئۈزۈلۈپ ئېڭراشقىمۇ ئۈلگۈرمەي ئۆلگەن تاغىسىنى، پۈتۈن تۆھپىسى بەدىلىگە، ئۆزىگە ئاران يەكەننىڭ ھاكىمبەگلىكى تەگكەنلىكىنى ئويلىغىنىدا، ئۇنىڭ يۈرىكىنى مۇ-شۇك تاتلىغاندەك بولۇپ كېتەتتى. ئۇ ئاچچىق يۈتۈۋالغانىدى. ئۇ ئۇخلىغاندا، ئۇنى ھەمىشەم دېگۈدەك قارا باسىدىغان بولۇپ قالدى. ئۇ، چۈشىدە، بەدۆلەتنىڭ پۇشايما، ئۆكۈنۈش ئىچىدە ئۆزىگە قولىنى شىلتىۋاتقانلىقىنى كۆرەتتى، تاغىسىنىڭ بېشىنى قولىدا تۇتۇپ، ئۆزىگە قاراپ كېلىۋاتقانلىقىنى كۆرەتتى...

نىياز ھېكىمبەگ گەرچە خوتەن ئۆلكىسىنىڭ پۈتۈن دۇنيا دەپنىسى بىلەن مانجۇ ئەمەلدارلىرىنىڭ ئىشەنچىسىگە ئېرىشكەن بولسىمۇ، ئەمما شۇ مەزگىللەردە زۇڭدۇ دارېن بىلەن زۇڭتۇڭ دارېن ئوتتۇرىسىدا نىياز ھېكىمبەگنى ئىشلىتىش - ئىشلەتمەس-لىك ھەققىدە خېلى تالاش - تارتىش يۈز بەرگەندى. زۇڭتۇڭ دارېن ئەڭ ياخشىسى ئۇنى ئىشلەتمەسلىك كېرەك دەپ ئويلايتتى. ئەمما، يەتتە شەھەر ئەھلىنى ئەمىن تاپقۇزۇش ئۈچۈن نىياز ھېكىمبەگدەك ئادەملەرنى ئىشقا سالمايمۇ يولمايتتى. چۈنكى، چەنتۇلار ئىسياننى تىنچىتىپ، ئەنجانلىقلارنى قوغلاپ چىقارغاندىن كېيىن، بۇ يەرلەردە ئۇنچىۋالا كۆپ لەشكەر تۇرغۇزۇشنىڭ ئۆزى پايدىسى زىيىنىنى قاپلىيالمىدىغان بىر ئىش ئىدى. ئۇنىڭ ئۈستىگە، چەنتۇلارنى چەنتۇلار ئارقىلىق ئىدارە قىلىش - مانجۇ خاقانىنىڭ بۇ يۇرتلاردا يولغا قويۇپ كېلىۋاتقان سىياسىتى بو-لۇپ، بۇ خىل يول بىلەن، ئۆز گۆشىنى ئۆز يېغىدا قورغىلى بولاتتى. ئەمما، نىياز ھېكىمبەگدەك ئادەملەرنى خىزمەتكە كۆپ

قويۇۋەتكەن بىلەنمۇ بولمايتتى، چەنتۇلارنىڭ خارازىلىقىنى قوز-
غاپ قويۇشلىرى مۇمكىن ئىدى، ئاز قويۇپ قويسا، چەنتۇلارنى
ئۈنۈملۈك باشقۇرۇپ كېتەلمەسلىكتىن ئەنسىرەيتتى. مۇشۇ ۋە-
جىدىن زۇڭتۇڭ دارپىن بىر قارارغا كېلەلمەي، ئاخىرى گۈلباغدى-
كى بۇتخانىنى سەيلى قىلىپ كەلمەكچى بولدى.

گۈلباغ بۇتخانىسى داۋگواڭ پادىشاھنىڭ 14 - يىلى سېلىند-
غان كونا بۇتخانا ئىدى. بەدۈلەت گۈلباغنى يەتتە قىلغاندا، بۇ
يەر ۋاقىتلىق جەبخانە^① قىلىنغان بولغاچقا، ۋەيران بولۇپ كەتمە-
گەنىدى.

مانجۇ چېرىكلىرى بىلەن بىللە كەلگەن مۇشاۋىر جۇ خۇەن
ھەزرەت بۇ بۇتخانىغا شەيخ بولغانىدى. ئۇ زۇڭتۇڭ دارپىنى
كۆرۈپ، ئىتتىك ئېتىكاپتىن تۇردى - دە، ئوڭ قولىنى كۆتۈ-
رۈپ:

— ئامىتابا، بەندىلىرىڭنىڭ كۆڭلىگە ئىختىساپ بەرگەي-
سەن! — دەپ دۇرۇت ئوقۇدى ۋە، — دارپىن جانابلىرىنىڭ
مۇبارەك قەدەملىرىگە قۇتلۇق بولسۇن، قۇتلۇق بولسۇن! —
دېدى.

— يوقسۇ، يوقسۇ، كەمىنلىرى كەم ئەقىل، ئۇستازدىن
ئەقىل تىلەپ، بۇ تەزەپلەرگە ئۆتكەندىم.

— قېنى، مەرھەمەت! ھوي، قايسىڭلار بار؟ لۇڭجىن چېيى
دەملەپ كەلتۈرۈڭلار! — دېدى جۇ خۇەن ھەزرەت زۇڭتۇڭ
دارپىنى ئۆزىنىڭ دۇئا - تىلاۋەتخانىسىغا باشلىغاچ.

نىياز ھېكمىبەگ باشلاپ بارغان مانجۇ قوشۇنلىرى قەمەرىيە
11 - ئاينىڭ 29 - كۈنى^② خوتەننى ئىگىلىگەندىن كېيىن، تەڭرى
تاغلىرىنىڭ جەنۇبىدىكى مۇھارابىيە ئىشلىرى ئاساسەن ئاياغلىشىپ

① جەبخانە - قۇرال - يازاق ئىسكىلات.

② شەنسىيە 1878 - يىلى 1 - ئاينىڭ 2 - كۈنى.

قالغانىدى. مانجۇ ھاكىمىيىتى بۇ جايلاردا ئۆز ھۆكۈمرانلىقىنى يېڭىۋاشتىن قارار تاپقۇزدى. زۇڭتۇڭ دارېن ليۇ جىڭتاڭ ئۆزىنىڭ قارارگاھىنى قەشقەر يېڭىشەھەردىكى گۈلباغ قەلئەسىگە قۇردى. بۇ چاغدا، ئۇنىڭ مۇشاۋىرى جۇ خۇەن ھەزرەت نېمىشقىم-دۇر تەرىقەتنى خالاپ، راھىبكالان بولۇشنى ئارزۇ قىلىپ قالدى.

— مۇشاۋىر ھەزرەت، — دېدى ليۇ جىڭتاڭ ئۇنىڭغا، — ئەنجانلىقلار يوقىتىلدى. ① جاھان تىنجىتىلدى. ئەمدى، يۇرت سوراپ، دۆلەت سۈرۈشنىڭ پەيزىنى كۆرىمىز دەۋاتقاندا، ئۆزلىرىنىڭ سەلتەنەت ئىشلىرىنى تەرك ئېتىپ، تەرىقەت يولىغا ماڭدىمەن دەۋاتقانلىقىمىز نېمىسى؟

— تەرىقەت بىلەن سەلتەنەت ئارىسىدا، — دېدى ئۇ، — قارىماققا، ئاسمان - زېمىن پەرق باردەك قىلغىنى بىلەن، ئەمەلىيەتتە ئۇچىمۇۋالا چوڭ پەرق يوق. زۇڭتۇڭ دارېن، سىلى ياش، نەۋقىران چاغلىرىدىلا چوڭ ئىشلارنى قىلىشقا بەل باغلىغان سەركەردە، سىلىنى يېقىر بىلەن سېلىشتۇرۇش ئەسلا مۇمكىن ئەمەس. مەن قېرىپ قالغان ئادەممەن. بۇ مەككار جاھاننىڭ كۆپ قازانلىرىدا قاينىغان، بۇ رەڭۋاز زاماننىڭ ناز - خۇلقىنى كۆپ

① مانجۇلار جەنۇبىي شىنجاڭنى قايتا ئىگىلىگەندىن كېيىن، يالغۇز قەشقەردىلا «لوپشاغا خىزمەت قىلغان» دېگەن جىنايەت بىلەن، ياقۇپبەگنىڭ خوتۇن - بالىلىرى، نەۋرىلىرى، جىن شياڭيىڭ ۋە ئۇنىڭ بالىلىرى باشلىق خۇيزۇلار ۋە باشقا چوڭ - كىچىك ئەمەلدارلاردىن بىر مىڭ بىر يۈز ئالتە ئادەمنى دارغا ئاسقان، يەتمىش مىڭ بىر يۈز ئەللىك ئۈچ سەككىز مىسقال ئالتە فۇڭ كۈمۈشنى مۇسادىرە قىلغانىدى. بۇ ھەقتە: «ئىززەتلىك ئاساپىش تۆرە زوزۇڭخاڭنىڭ خانغا يوللىغان مەكتۇبلىرىنىڭ داۋامى»، 72 - جىلد «شىنجاڭنىڭ ئەھۋالىدىن سۇنۇلغان قاتلاق مەكتۇب» كە قارىالسۇن.

كۆرگەنمەن. سەلتەنەت ئىشلىرىنى ئادا قىلىش يولىدا كۆپ ھار-
دىم قەدەدىم پۈكۈلدى. ئەمدى، تەرىقەت كۆرسىدا جىندەك ئول-
تۇرۇپ، دېمىنى ئالغاج، زاماننىڭ رەپتايىنى كۆزىتىپ باقسام-
مىكىن، دەيمەن. مۇبادا، خالىسىلا، قەدىمكى زاماندا يۈز بەر-
گەن مۇنداق بىر ئىشنى ھېكايە قىلىپ بەرگۈم بار. —
— مەرھەمەت!

— رىۋايەتلەردىن قارىغاندا، جۇ يۈەنجاڭ^① پادىشاھ بولغاندىن
كېيىن، مېجەزى ئوساللىشىپ، گۇمانخور، شەپقەتسىز، خاپىغان
بولۇپ قاپتۇ. بولۇپمۇ ئۆزىنىڭ ئەتراپىدىكى بىر تۈركۈم تۆھپىد-
كار ئەركانلىرىغا ئىشەنمەس بولۇپ قاپتۇ. «مۇبادا، مەن ئۆلۈپ
كېتىپ قالسام، — دەپ ئويلايدىكەن ئۇ، — ئۇلار خۇددى ماڭا
سادىق بولغاندەك، ۋەلىئەھدىگىمۇ سادىق بولۇپ خىزمەت قىل-
دۇ».

شۇنىڭدىن باشلاپ، جۇ يۈەنجاڭ تۆھپىكار ئەركانلىرىنى قان-
داق قىلىپ ئۇچۇقتۇرۇش ئۈستىدە باش قاتۇرىدىغان بولۇپ قاپ-
تۇ. ئۇ، «تارىخىي خاتىرىلەر»^② گو جىيەننىڭ تەرجىمىھالى^③ دا
يېزىلغان: «شىكار تۈگىدى. ئوقيا — ساداقنى تاشلاش كېرەك؛
تۈلكە — توشقان تۇتۇلدى، تايغاننى سۆيۈش كېرەك» دېگەن
سۆزدىن ئىلھاملانپ، ئۇلارنى بىراقلا يىغىشتۇرۇۋېتىش قارار-
غا كېلىپتۇ.

ئەتىسى، جۇ يۈەنجاڭ «تۆھپىكارلار راۋىقى» ياساش ھەققىدە

① جۇ يۈەنجاڭ (1328 — 1398) — مىڭ تەيزۇ. مىڭ سۇلالىسىنى قۇرغان كىشى.

② «تارىخىي خاتىرىلەر» — دۆلىتىمىزنىڭ غەربىي خەن سۇلالىسى دەۋرىدە ياشىغان مەشھۇر تارىخچىسى سىماچىيەن تەرىپىدىن يېزىلغان تۇنجى سالنامە.

③ گو جىيەن (مىلادىدىن ئىلگىرى 473 — ؟) — دۆلىتىمىزنىڭ ئەمىنىيە دەۋرىدىكى يۇ بەگلىكىنىڭ بېگى.

پەرمان چۈشۈرۈپتۇ. ئۇنىڭ پۈتۈن سارايدىكى ھەربىي، مۈلكىي ئەمەلدارلارنى قاپاققا سېلىپ كولدۇرلىتىۋاتقانلىقىنى خانىكە — ما خۇاڭخۇ تۇيۇپ قاپتۇ. ئۇ پادىشاھنىڭ تۆھپىكار ئەرگانلارنى شەپقەتسىزلىك بىلەن يوقىتماقچى بولغانلىقىنى بىلىپ، تۆھپىكار ۋەزىر، خەلپەتەبىگى ليۇ جىنى بۇ ئىشتىن خەۋەرلەندۈرمەكچى بوپتۇ. ئەمما، قانداق خەۋەر قىلىشنى بىلمەي، بېشىنىڭ ئىچىمۇ — تېشىمۇ قېتىپتۇ. چۈنكى بۇ سىر ئاشكارىلىنىپ قالسا، باش كېتىدىغان ئىش ئىكەن.

خەلپەتەبىگى ليۇ جى ۋەلىئەھدىگە ساۋاق بېرىش ئۈچۈن ھەر كۈنى دېگۈدەك ھەرەمگە كىرەتتىكەن. خانىكە ئۆزىنىڭ يېقىن مۇلازىملىرىغا بۇيرۇپ، خەلپەتەبىگى ئولتۇرىدىغان تەختىراۋانىنىڭ ياغىچىنى پورلىشىپ كەتكەن ياغاچقا ئالماشتۇرۇپ قويغۇزۇپتۇ. نەتىجىدە، خەلپەتەبىگى ئولتۇرغان تەختىراۋانىنىڭ ياغىچى ئۈشتۈ-لۇپ كېتىپ، ئۇنىڭ پۈتى سۈنۈپ كېتىپتۇ.

خانىكە ئۇنىڭدىن ھال سوراپ، ھەرەم ئاغىلىرىدىن سوۋغا ئەۋەتىپتۇ. بۇ سوۋغا — بەرخۇت بىلەن قاپلانغان قۇتىلارنىڭ بىرىنىڭ ئىچىگە سېلىنغان بىر تال سوقا چىلان بىلەن يەنە بىرىنىڭ ئىچىگە سېلىنغان بىر تال توغاچ شاپتۇل ئىكەن. «ئور-دىدا نازۇنېمەتلەر شۇنچە مول تۇرسا، خانىكىنىڭ بۇ نېمە قىلغى-نىدۇر؟ — دەپ ئويلاپتۇ خەلپەتەبىگى ليۇ جى، — خۇددى باشقا نەرسە تېپىلمىغاندەك، ئاران بىر تال سوقا چىلان بىلەن بىر تال توغاچ شاپتۇل سېلىپ ئەۋەتكىنى نېمىسى؟...» ئۇ ھېچنېمىنى چۈشەنمەي تۇرسا، مۇلازىم: «ئەمىر لەشكەر شۇي دا قەدەم تەشرىپ قىلدى!» دەپ مەلۇم قىپتۇ.

— خەلپەتەبىگى جانابلىرى، ئۇقتىلامىكىن، — دەپتۇ شۇي دا، — كەرەملىك پادىشاھ ئالىيلىرى تۆھپىكارلار راۋىقىدا زىيا-پەت بەرمەكچى بوپتۇ. بۇ زىياپەتكە پەقەت تۆھپىكارلارنىلا چىللاپ-تۈدەك.

بۇ گەپنى ئاڭلاپ خەلىپە تېگى لىۋ جىنىڭ كۆڭلىدىن بىر نەرسە كەچكەندەك تۇيۇلۇپتۇ - دە، تەختىراۋان ياغچىنىڭ سۈم نۇپ كېتىشى ۋە خانىكىنىڭ ئۆزىگە بىر تال سوقا چىلان بىلەن بىر تال توغاچ شاپتۇل سوۋغا قىلىپ ئەۋەتكەنلىكى ئۈستىدە ئويلىنىپ قاپتۇ.

«ھە، ئىش مۇنداق ئىكەن - دە، - دەپ ئويلاپتۇ ئۇ، - خانىكە ئۇنىڭغا سوقا چىلان بىلەن توغاچ شاپتۇل سوۋغات قىلىش ئارقىلىق «بېشىڭغا ئىش كەلمەكچى، دەرھال قاچ!» دەپ بېشا- رەت بەرمەكچى ئىكەن - دە!»^①

ئەمما ئۇ ئويلىغانلىرىنى ئەمىرلەشكەر شۈي داغا ئاشكارا دېيىشنى بىئەپ كۆرۈپ:

- ئەمىرلەشكەر جانابلىرى، - دەپتۇ، - گېپىمگە ئوبدان قۇلاق سالغايلا: سەلتەنەتكە سادىق بولۇپ، پادىشاھتىمىزغا چىڭ تەگەشكەيلا، - چۈشەندىلمۇ؟

- سىلچە، بۇ زىياپەت بىرەر يامانلىقتىن دېرەك بېرەرمۇ؟ - دەپ سوراپتۇ ئۇ يەنىلا چۈشەنمەي.

- كۆپ سورىمىسلا، ۋاقت - قەرەلى كەلگەندە بىلىلا، مېنىڭ دېگەنلىرىمنى ئەسلىرىدە مەھكەم ساقلىنىسلىلا، ھېچ ئىش يۈز بەرمەيدۇ!

تومۇز ئاخشىمى، پادىشاھ جۇ يۈەنجاڭ ئۆزىنىڭ تۆھپىكار ئەركانلىرى بىلەن بىر يەرگە جەم بولۇپ بەزمە خۇشاللىقىغا كىرىشىپتۇ. قەدەھ ئۈچ قېتىم ئايلانغاندىن كېيىن، پادىشاھ: - بۈگۈنكى بۇ زىياپەتكە داخىل بولغان ئەكابر - ئەشەرەب- لەر، ئەمرۇل ئومرا، ئەركانى دۆلەتلەرنىڭ ھەممىسىنىڭ ئەمىلى

① خەنزۇچىدە سوقا چىلان - (چېنزاۋ) دېيىلىدۇ؛ توغاچ شاپتۇل - «تاۋزى» دېيىلىدۇ. بۇ ئىككى سۆز «چېنزاۋ تاۋزى» (دەرھال قاچمىساڭ، ئىش چاتاق!) دېگەن سۆز بىلەن ئاھاڭداش.

ئۈچ دەرىجە ئۆستۈرۈلسۇن، ئۇلار ئۈچ ئەۋلادىغىچە بۇ ئىمتىياز-
دىن بەھرىمەن بولىدىغان قىلىنسۇن! دەپ پەرمان چۈشۈرۈپتۇ.
ئەركانلارنىڭ: «ياشسۇن! ياشسۇن! تۈمەنىڭ يىللار يا-
شسۇن!» دەپ قىلىشقان تەنتەنە سادالىرى راۋاقتى قاپلاپتۇ.
پادشاھ جۇ يۈنجاڭ ئورنىدىن تۇرۇپ:

— بىز شاھىنىشىغا قايتقايمىز، ئەركانلىرىمىز بەھۇزۇر
بەزمە قىلغاي! — دەپتۇ — دە، تۆھپىكارلار راۋىقىدىن چىقىپ
كەتمەكچى بولۇپ مېڭىپتۇ. ئۇ چىقىپ كېتىۋېتىپ، ھەرەمبېگى
لى تەيجەنگە:

— جانابلارنى ئوبدان كۈتۈپ، كۆپ رازى قىلغايلىرىمىز! —
دەپ ئالاھىدە تاپىلاپتۇ.

جۇ يۈنجاڭنىڭ چىقىپ كېتىۋاتقانلىقىنى كۆرگەن ئەمىر
لەشكەر شۈي دا دەرھال خەلىپە تېپىگى ليۇ جىنىڭ «سەلتەنەتكە
سادىق بولۇپ، پادشاھىمىزغا چىڭ ئەگەشكىيلا!» دېگىنىنى
ئەسلىپتۇ — دە، گەپ قىلماستىن پادشاھنىڭ كەينىدىن قالماي
ئەگىشىپ مېڭىپتۇ.

پادشاھ جۇ يۈنجاڭ كەينىگە قاراپ، ئەمىر لەشكەر شۈي
دانىڭ تاپ بېسىپ كېلىۋاتقانلىقىنى كۆرۈپ، خاپا بوپتۇ ۋە:
— ئەركانمىز، شۇنداق كاتتا زىيەتكە داخىل بولماي، نې-
مىشقا كەينىمىزدىن ماڭسىز؟ — دەپ سوراپتۇ.

— ئاتىھەزرىتىمىزنىڭ ئوردىغا قايتماقچى بولغىنىنى كۆرۈپ،
پاسىبان بولۇپ ئۇزاتقىم كەلدى، — دەپ جاۋاب بېرىپتۇ شۈي
دا.

ئەمىر لەشكەرنىڭ بۇ سۆزى بىلەن ئاغزى تۇۋاقلانغان پادشاھ
جۇ يۈنجاڭ باشقا گەپ قىلالماپتۇ — دە، ئۇنىڭ پاسىبانلىقىدا
ئوردىغا قايتىپتۇ.

بەزمە بىر ھازاغىچە داۋام قىپتۇ. ھەرەمبېگى لى تەيجەن

ئەكابر - ئەشرەپ، ئەركانى دۆلەت، ئەمىردان ئومىرلارنى داس-
تىخاندىكى مول نازۇنمەتلەرگە ھېلىدىن - ھېلىغا تەكلىپ قىل-
لىپ، قەدەھلىرىنى مەي - شاراپ بىلەن ئارقا - ئارقىدىن
تولدۇرۇپ تۇرۇپتۇ. داستاندىكىلەر كەيىپ ئىچىدە ئەقلى خى-
رەلىشىپ، دىلى لال بولۇپ تۇرۇشقنىدا، بىرسىنىڭ توساتىنىلا
«ۋاي بولمىدى! ئوت كەتتى!» دەپ ۋارقىرىغىنى ئاڭلىنىپتۇ.
ئەمرۇل ئومرا، ئەكابر - ئەشرەپ، ئەركانى دۆلەت، ۋەزىر -
ۋۇزىرالار ئەقلىنى تېپىشىپ، «ۋاي بۇ نېمە ئىشتۇر؟» دەپ
ئىككى تەرەپكە قاراپ تۇرغان ئارىلىقتا، پۈتۈن تۆھپىكارلار راۋد-
قى ئوت دېڭىزىغا ئايلىنىپتۇ. بۇ كىشىلەر جان قاغۇسىدا قاچماق
بولۇپ تاتما تەرەپكە يۈگۈرۈشۈپ بارسا، راۋاقتىڭ تاتىمىسى ئاللى-
قاچان ئېلىۋېتىلگەنىكەن. شۇنداق قىلىپ، پادىشاھ جۇ يۈەنجاڭ
بىلەن قان كېچىپ يۇرت ئالغان بۇ تۆھپىكارلار ئاخىرىدا پادىشاھقا
ئۆز جېنىنى «تۆھپە» قىلىشىپتۇ. . .

بۇ چاغدا، پادىشاھ بىنەپشە ھەرەمدە ئۆزىنىڭ ئايىملىرى
بىلەن كۆڭۈل خۇشى قىلىشىپ تۇرۇشقانىكەن. تۆھپىكارلار را-
ۋىقىغا ئوت كەتكەنلىكىنى ئاڭلاپ، پادىشاھ جۇ يۈەنجاڭ دەرھال
ئوت ئۆچۈرۈشكە ئادەم ماڭغۇزغان بولپتۇ. ساقچىلار راۋاق يېنىغا
يېتىپ كېلىشكەندە، تۆھپىكارلار راۋىقى ئاللىقاچان كۆيۈپ كۈل-
گە ئايلانغانىكەن. «قاتتىق غەزەپلەنگەن» جۇ يۈەنجاڭ ھېلىقى
ھەرەمبېگى لى تەيجەننى دەرھال ئۆلۈمگە بۇيرۇپتۇ.

خەلىپە تېپىگى لى جۇ جى بۇ ئىش يۈز بېرىشتىن بىر كۈن ئىلگى-
رى، ئەمىلىنى تاشلاپ يۇرتىغا قېچىپ كەتكەنلىكى ئۈچۈن،
ئامان قايتۇ. »

— دېمەكچىمەنكى، — دەپ سۆزىنى داۋاملاشتۇردى جۇ
خۇەن ھەزرىت، — مەن ئۆزۈمنىڭ ئادا قىلىشقا تېگىشلىك بۇر-
جۇمنى ئادا قىلىپ بولدۇم. مۇھارەبىيە ئىشلىرىنىڭ مۇشەققىتى

جېنىمغا پاتتى. ئەمدى ماڭا ھاردۇق يەتتى. شۇڭا، ئۆمرۈمنىڭ ساناقلىق كۈنلىرىنى بۇددىھاغا تىلاۋەت قىلىپ خاتىرجەم ئۆتكۈ-زەي دېگەن نىيەتكە كەلدىم. ئەمدىغۇ چۈشەنگەنلا، زۇڭتۇڭ دا-رېن! سەلتەنەت بىلەن تەرىقەتنىڭ ئارىسىدا بىر غەرىبچىلىكلا پەرق پار!

زۇڭتۇڭ دارېن راھىب بالا ئەپكىرگەن پۇراقلىق كۆك چايىنى بىر ئوتلىۋەتكەندىن كېيىن، سۆزىنى ئەگىتمەي ئۇدۇللا باشلىدى:


— كەمىنلىرىنىڭ سىلىدىن سورايدىغان بىر ئىشى بار ئىدى ئۇستاز. ئېغىر كۆرمەي يول كۆرسەتكەيلا. — دارېننىڭ سورايدىغىنى بۇددا تەرىقتىگە ئائىت ئىشلار بولمىسۇن يەنە؟

— يوقسۇ، پېقىر يۇرتدارچىلىق ئىشلىرىدا بىر قىيىن مە-سىلىگە دۇچكەلگەندىم. ئۇستازنىڭ ماڭا يول كۆرسىتىپ، مۈشكۈلاتنى ئاسان قىلىپ بېرىشىگە ئىنتىزارمەن.

— مەرھەمەت، مەرھەمەت، — دېدى ئۇستاز قولىدىكى تەسۋىسىنى سىيرىشنى توختىتىپ تۇرۇپ.

— خان لەشكەرلىرى ئەجانبلىقلارنى قوغلاپ چىقىرىپ، چەن-ئۇلار يۇرتىنى ئەمىن تاپقۇزدى. كۈنلاردا: «ئات ئۈستىدە يۇرت ئالماق ئاسان، ئات ئۈستىدە يۇرت سورىماق قىيىن» دېگەن سۆز بار. چەنتۇلار يۇرتى ئەمىن تاپقۇنى بىلەن، ئوغرى - يالغان بېسىقمىدى. ھەزرىتىم، ئېيتىپ باقسىلاچۇ، چەنتۇلار يۇرتىنى تەلتۈگۈس ئەمىن تاپقۇرۇش ئۈچۈن، يەنە نېمىلەرنى قىلماق زۆرۈردۇر؟

— بۇنى ياخشى دېدىلە، زۇڭتۇڭ دارېن، — دېدى جۇ خۇەن ھەزرەت سەل ئويلىنىۋالغاندىن كېيىن، — مەنمۇ سىلىنىڭ سە-مىلىرىگە سېلىپ قوياي دېۋىدىم. ئالدىنقى يىللاردا، بۇ يۇرتلار-



نىڭ سەلتەنەتلىرىنىڭ تەسەررۇپىدىن چىقىپ كېتىشىدىكى ئاساسىي سەۋەب، بىزنىڭ بۇ يەرگە قويغان ئەمەلدارلىرىمىزنىڭ ئارمىسىدا خىيانەتچىلىك، پارىخورلۇق، چېرىكلىك ئەۋج ئېلىپ كەتكەنلىكتىن بولغان. چۈنكى، پارىخورلۇقنى بىلىتىدىن قۇرۇۋېتىمىغاندا، ئەل ئاسايىشلىق تاپالمايدۇ، خىيانەتچىلىكنى يوقاتىمىغاندا، يۇرتدارچىلىق ئىشى روناق تاپمايدۇ؛ چېرىكلىكنى تۈگەتەلمىگەن سەلتەنەتنىڭ تۈپۈزى بولمايدۇ. پۇقرالار پارىخورلۇق قىلىدۇ. خىيانەتچىلىككە، چېرىكلىككە چىش تىرىنقىدىن ئۆچلۈك قىلىدۇ. ئۇلارغا بولغان زۇلۇمۇ ئەمەلدارلارنىڭ مانا شۇ ئىللەتلىرىدىن كېلىدۇ. تارىختىن ئالدىغان بولساق، كېيىنكى خەن ① پادىشاھلىرى ھەرەمبەگلىرىگە يول قويۇۋېرىپ، ئاپەتنىڭ ئۇرۇقىنى تېرىۋەتكەنلىكى ئۈچۈن، ئاخىرى «ئون ھەرەمبېگى توپلىشىشى» ② يۈز بېرىپ، دۆلەت مۇتەھەزىز بولدى. تاڭ شۈەنزۇڭ ③ گەرچە تارىختا دانا پادىشاھ دەپ نام ئالغان بولسىمۇ، ئەمما

① سۇلالە نامى. ئادەتتە شەرقىي خەن سۇلالىسى دەپ ئاتىلىدۇ.
 ② شەرقىي خەن سۇلالىسىنىڭ پادىشاھى خەن لىڭدى زامانىسىدا مۇنار-خىيەنى كونترول قىلىۋالغان ھەرەمبەگلىرى گۇرۇھىنىڭ نامى. ئۇلار: جاك رانگ، جاۋجۇڭ، شيايۈن، گۇشېڭ، سۇن جاك، بى لىيەن، لى سۇن، دۈەن گۇيى، گاۋ ۋاڭ، جاك گۇڭ، خەن لى، سۇڭ دىيەن قاتارلىق ئون ئىككى ئادەمنى كۆرسىتىدۇ. بۇ ئون ئىككى ئادەمنىڭ ھەممىسى ئىشنىڭ ئاغىسى بولۇپ، بەگلىك مەرتىبە ئۆزگىرىشىگە ئېرىشكەن. ئۇلارنىڭ جەددى - جەمەتى ھەرقايسى ئايماق - ۋىلايەتلەردە ئەمەل تۇتۇپ دەۋر سۈرگەن. ئۇلار تولىمۇ زالىم، ئۆكتەم بولغاچقا، تارىختا «ئون ھەرەمبېگى» دەپ سېسىق نامى قالغان.
 ③ تاڭ ئىمپېرىيىسىنىڭ ئىمپېراتورى لى لۇڭجى (مىلادى 685 - يىلىدىن 762 - يىلىغىچە ياشىغان، 712 - يىلىدىن 756 - يىلىغىچە سەلتەنەت سۈرگەن).

ياڭلارغا ھەددىدىن زىيادە كەڭ قورساقلىق قىلغان، ئامراق بانوسى ياڭ ئايىمنى تاڭ^① ئىمپېراتورلۇقىنىڭ بۇجۇ ئايىقىدىكى يۇڭلۇ ھەددىدىن زىيادە ئەتتۇرلاپ، قېيىناغىسى ياڭ گوجۇڭ^② دەك ئىنى-تىندارسىز، بەزىلەتسىز ئادەمنى چوڭ ئىشلارغا قويغان. ئاخىراي «ئەن لۇشەن — شى سېمىن توپىلىڭى»^③ يۈز بېرىپ، بۈيۈك تاڭ دۆلىتىنى مۇتەرزلىككە دۇچار قىلدى؛ مىڭ سۇلالىسىنىڭ ئاۋ خىرقى پادىشاھى چوڭ جېن يۇرتدارچىلىق^④ ئىشلىرىدا تىرىش-

① ياڭ تەيجېن (مىلادى 719 — 756) — ئىمپېراتور تاڭ شۈەنزۇڭنىڭ ئامراق ئادىمى. تاڭ ئىمپېراتورلۇقىنىڭ بۇجۇ ئايىقىدىكى يۇڭلۇ دېگەن يەردىن. ياڭ يۈ، خۈەن دەپمۇ ئاتالغان. مۇزىكىغا ئۇستا. ئوردا ئايىملىقىغا تاللىنىپ، پادىشاھ تاڭ شۈەنزۇڭنىڭ ئەتتۇرلىشىغا نائىل بولغان. 745 — يىلى بانۇلىققا تاللىنىپ «ياڭ گۇيخېي» دەپ ئاتالغان. ئۇنىڭ ئىككىسى — سىخىلىرىنىڭ ھەممىسى مەرتىۋە تاپقان. بىر نەۋرە ئاكىسى ياڭ گوجۇڭ سەلەنەت-نى چاڭگىلىغا ئېلىۋالغانلىقتىن، نىيەنباۋنىڭ 14 — يىلى ئەن لۇشەن «ياڭ گوجۇڭنى يوقىتىپ، پادىشاھنى قۇتۇلدۇرمىز» دېگەن نام بىلەن توپىلاڭ كۆتۈرگەن.

② ياڭ گوجۇڭ — ياڭ گۇيخېيىنىڭ بىر نەۋرە ئاكىسى. يۇقىرىقى ئىزاھاتقا قارال.

③ تۇڭلۇك — سۆيگىن توپىلىڭى: «بۇ مىلادى 755 — يىلى تاڭ پادىشاھلىقىنىڭ ھىراۋۇلى لوڭچۈنلۇك ئۇيغۇر ئۇڭلۇك بىلەن ئالىي سانغۇن، لوڭچۈنلۇك ئۇيغۇر سۆيگىن ئىككىسى قوزغىغان توپىلاڭ-نى كۆرسىتىدۇ.

④ يەنى مىڭ سۇلالىسىنىڭ سىزۇڭ خانى — جۇ يۇجىيەن (مىلادى 1611 — 1644) ئۇ مىلادى 1627 — يىلىدىن 1644 — يىلىغىچە سەلتەنەت سۈرگەن. ئۇ تەختتە ئولتۇرغان يىللاردا لى زىچىڭ رەھبەرلىكىدىكى دېھقانلار قوزغىلىڭى يۈز بەرگەن. مىلادى 1644 — يىلى، لى زىچىڭ ئاستانىگە باستۇرۇپ كىرگەندە ئۇ مېيىشەن تېغىدا ئېسىلىپ ئۆلۈۋالغان.

چان، پۇقراپەرۋەر بولسىمۇ، ئەمما بىقارار، لىختاسىما بولغانلىقى
ئىچىن، قاراقچىلارغا كەسكىن تەدبىر قوللىنالمىدى. سەددىچىن
نىڭ شىمالىدا باش كۆتۈرگەن مانجۇلار ئالدىدا بىچارە بولۇپ
قالدى. نەتىجىدە لى زىچىڭ ئاستانىگە باستۇرۇپ كىردى. ۋۇ
سەنگۈي چاڭموز^① مانجۇلارنى سەددىچىن قوۋۇقىدىن باشلاپ كىر-
گەچكە، ئاخىرى بۈيۈك مىڭ خاندانلىقى مۇنقىرز بولدى.
— ھەزرىتىم ناھايىتى بەلەن مۇلاھىزە قىلىدىلا، بۇ سۆزلە-
رنى ئاڭلاپ، كۆڭلۈم پاللىدە يورىغاندەك بولدى، — دېدى ليۇ
جىڭتاڭ بېشىنى لىڭشىتىپ تۇرۇپ، — ئېيتسىلاچۇ، يۇرتدار-
چىلىق ئىشىدا يەنە نېمىلەرگە دىققەت قىلىش لازىمدۇر؟
— باياھقى دېگەنلىرىمدىن باشقا يەنە، ئادەم ئىشلىتىشمۇ
ناھايىتى مۇھىم! — دېدى جۇ خۇەن ھەزرىت.
— مەنمۇ بۇ ئىش ئۈستىدە كۆپ ئويلىنىدىم. ھازىر تازا ئادەم
ئىشلىتىدىغان پەيت. ئەمما، ئىشلەيمىز دەۋانقانلار ناھايىتى
كۆپ. قايسىنى ئىشلىتىش، قايسىنى ئىشلەتمەسلىك ئىشىدا بىر
قارارغا كېلەلمەي، بېشىمنىڭ ئىچىمۇ تېشىمۇ قېتىپ، نېمە
قىلارمىنى بىلمەي قالدىم...
— زۇڭتۇڭ دارپەن، ئويلىغانلىرىنى ئېيتىپ باقسىلا قېنى،
مەن ئاڭلاپ بېقىپ بىر نېمە دەي.
— كەمىنلىرى ئوتتۇز دەك ئىت باققانىدىم. ھازىر جاھان
تىنچىپ، يۇرت ئامان، پۇقرالار بىخارامان زامان بولدى. باققان
ئىتلىرىم بىكارچىلىقتىن توخۇ - ئۆردەك قوغلاپ، قوشنا -
قۇلۇملارغا ئارام بەرمەيۋاتىدۇ. ئۇستاز، سىلچە بۇ ئىتلارنى
نېمە قىلسام بولار؟
ئۇستاز ئاڭلاپ سوغۇق كۈلۈپ قويدى - دە:

① ۋۇسەنگۈي (مىلادى 1612 - 1678) - لياۋنىڭ ئۆلكىسىنىڭ
لياۋياڭ دېگەن يېرىدىن. مىڭ سۇلالىسىنىڭ باش بۇغى.

— دارېن جانابلىرى، بىر بۆلۈكنى قالدۇرۇپ قويۇپ، قالغانلىرىنى سويدۇرۇۋەتسىلە.

— كەمىنلىرى تېخى ھەممىسىنى سويدۇرۇۋەتسەممىكىن دەپ ئويلىغان، — دەدى ليۇ جىڭتاڭ.

— يوقسۇ، يوقسۇ، — دەدى ئۇستاز كەسكىنلىك بىلەن، — مۇشۇ تاپتا ئۇنىڭ ئىككى كۆزىدىن نەشتەردەك سوغۇق نۇر چېچىلىپ تۇراتتى، — بىلەمدىلا، ئىت كۆپ بولۇپ كەتسىمۇ ئىش بۇزۇلدى. دۇ، ئىت بولمىسىمۇ ئىش بۇزۇلدى.

ئىككىسى قاقاقلاپ كۈلۈشۈپ كېتىشتى. زۇڭتۇڭ دارېن مۇشۇ تاپتا ئۆزىنى قىيناپ كېلىۋاتقان ئاشۇ قىيىن مەسىلىگە جاۋاب تاپقاندى. دېمەك، جۇ خۇەن ھەزرەت سۆزىنى ئاخىرى شۇ يەرگە ئەكىلىپ، زۇڭتۇڭ دارېننىڭ مۇشكىلاتىنى ئاسان قىلىۋىدى، زۇڭتۇڭ دارېن جۇ خۇەن ھەزرەتنىڭ بۇ پىلانغا بارىكالا دېمەكتىن باشقا ئامال تاپالمىدى.

مىلادى 1877 - يىلى، سۈنبۈلە ئايلىرىنىڭ ئاخىرى. ئۇ-

رۈك ئەمدى پىشقان مەزگىل ئىدى. يېرىم كېچىدە، چاقىلىقنىڭ ھاكىمىيىتى توخسۇن بەگنىڭ چوڭ ادەرۋازىسى ئەنسىز تاراقلىدى. توخسۇن بەگ كەچلىك بەز-مىدە كەيپى چاغ بولۇپ نەشىنى تولا چېكىپ، باشلىرى ئېغىرلىد-شىپ كەتكەنىدى. توخسۇن بەگ دالان ئۆيدە ئۇخلاۋاتقان ئوغلى ياسىنغا چىقىپ قاراپ بېقىشنى بۇيرۇدى.

— كىم؟ — دەپ سورىدى ياسىن ئىشىكىنى ئاچماي تۇرۇپ.

— بىز! دادىڭىزنى چاقىرىڭ. نىيەتەرەپتىن كەلەدۇق، —

دېگەن بوم ئاۋاز ئاڭلاندى ئىشىك سىرتىدىن.

ئۇنىڭغىچە توخسۇن بەگ يەتكىنىنى ئۇچىسىغا سالغان پېتى

يېتىپ كەلدى - دە، ئوغللىغا ئىشكىنى ئېچىشنى ئىما قىلدى. تالادا نىياز ھېكمىبەگ تۇراتتى. ئۇنىڭ يېنىدا توخسۇن بەگنىڭ بىر مالىچىسىمۇ تۇراتتى. توخسۇن بەگ نىياز ھېكمىبەگنى ئۆيگە تەكلىپ قىلدى، ئۇ كىرىشكە ئۇنىمىدى. توخسۇن بەگ ھېلىقى مالىچىنى ھويلىغا كىرگۈزۈۋېتىپ، نىياز ھېكمىبەگنى باغدىكى راۋاق تەرەپكە باشلاپ ماڭدى. ئۇلار سۆزلىشىپ تۇراتتى، ياسىن - مۇ يېتىپ كېلىپ بىر چەتتە قاراپ تۇردى. نىياز ھېكمىبەگ گەپنى يوشۇرۇپ ئولتۇرمايلا، ياسىننىڭ ئۆزىنى قۇم دەريا تەرەپ بىلەن قۇمۇلغا - مانجۇ ئەسكەرلىرى تەرەپكە باشلاپ بېرىشى لازىملىقىنى ئېيتتى. ياسىن ئانچە ھايالىشمايلا، نىياز ھېكمىبەگ ئېلىپ كەلگەن ئالتە ئات ۋە ئۆزى مىنىدىغان ئىككى ئاتنى جابدۇپ، شۇ كېچىسى تاڭ ئاتماستىنلا، ئىككى كىشى سەككىز ئاتلىق بولۇپ يۈرۈپ كەتتى. يولدا ئاتلارنى ھاردۇرۇپ قويماستىن، لىق ئۈچۈن، ھەر بىر سائەتتە ئاتتىن - ئاتقا ئالمىشىپ مېڭىشىدى. ئۇلار قۇمۇلغا يېتىپ كەلگەندە، ياسىننىڭ ھارغىنلىقتىن جېنى تۇمشۇققا كېلىپ قالغان بولسىمۇ، نىياز ھېكمىبەگ يېشىنىڭ چوڭلۇقىغا قارىماي تېخى تېتىك ئىدى.

خاننىڭ ئەسكەرلىرى قۇمۇل دىيارىغا بېسىپ كىرىشتىن ئىلگىرى، نىياز ھېكمىبەگ بىر تاغىسىنى لەنجۇ تەرەپكە زۇڭدۇ دارىندىن ھال سوراپ، مانجۇلارنىڭ ئەھۋال - ۋەزىيەتلىرىنى بىلىپ كېلىشكە، توغرىراقى ئۇلارنى تەكلىپ قىلىپ كېلىشكە ئەۋەتكەنىدى. ئۇ ئادەم نەچچە ئاي يول مېڭىپ، زۇڭدۇ دارىن^① بىلەن كۆرۈشۈپ، ئۇلاردىن خەت - خەۋەر ئېلىپ سالامەت يېنىپ كەلدى. نىياز ھېكمىبەگ زۇڭدۇ دارىننىڭ خېتىنى كۆرۈپ، ۋاقىت بولۇپ ھەم تاغىسىنىڭ ئاغزىدىنمۇ ئاڭلاپ ئوبدان بىلىۋالغاندىن كېيىن، بىر ئۆيىنىڭ ئىچىگە قۇدۇق قېزىپ، ئاغزىنى

① زۇڭدۇ دارىن - زوزۇڭخان.

بىلىنىمگۈدەك قىلىپ يېپىپ، ئۈستىگە كىگىز سېلىپ قويدى. تاغىسىنى شۇ ئۆيگە تەكلىپ قىلىپ قۇدۇق تەرەپكە باشلىدى. تاغىسى ئۇ يەرگە قەدەم قويغان ھامان ھېلىقى قۇدۇققا تىك موللاق ئېتىپ چۈشۈپ كەتتى. ئۇ دەرھال زەمبىلدە توپا، قۇم ئەكەلدۈرۈپ، قۇدۇقنى كۆمدۈرۈۋەتتى. بۇنى بىلىپ قالغان بىر مەھرەمى ئاتالىق غازغا ئەر زى بېرىپ، بۇ ۋەقەنى مەلۇم قىلدى. ئاتالىق غازى: «پالانى مەھرەم شىكايىتىڭىزنى قىلىپ ئەر زى بەر-گەندى. مەن قۇلاق سالمىدىم. شۇ مەھرەمنىڭ جازاسىنى بەر-گەيسىز» دەپ نىياز ھېكمىبەگكە دەرھال ئىنايەتنامە ئەۋەتتى. بۇ ئىنايەتنامىنى كۆرگەن ھامان، ئۇ ھېلىقى مەھرەمنى يوق قىلدى.

نىياز ھېكمىبەگ قۇمۇلدا زۇڭتۇڭ دازېن لىو جىڭتاڭ بىلەن كۆرۈشۈپ، ئۈچ كۈندىن كېيىن دەرھال ئارقىغا ياندى. يىگىرمە يەتتە كۈن دېگەندە قۇمۇلغا يەنە بىر بېرىپ، چاقىلىققا قايتىپ كەلدى. بۇ يەردە بىر ھەپتە ئارام ئالغاندىن كېيىن، توخسۇن بەگلەر نىياز ھېكمىبەگنى چەرچەنگە ئاپىرىپ قويۇپ ئارقىغا يېنىشتى. . .

نىياز ھېكمىبەگ: «مەن ئەقىدە ۋە ئارزۇ قىلىپ كەلگەن مانجۇلار بۇلار ئەمەس ئىكەن» دەپ، يەنە نىيىتىنى بۇزۇپ، كونا ئادىتىنى تەكرارلىدى. ئۇ يەكەندە مەخپىي جەبخانە قۇرۇپ، يو-شۇرۇن قورال - ياراق تەييارلىدى. شەھەر - سەھرالاردىن تونۇش - بىلىشلىرىنى بىر - بىرلەپ قىچقىرىپ مېھمان قىلىپ، ئۇلارنى ۋەدە - قەسەملەر بىلەن خۇش قىلدى، ئۆزىگە تارتىپ ئۈمىدۋار قىلدى. ئۆزىچە ۋاقىت - قارارى پىشىتى دەپ ئويلىدى بولغاي، كۆتۈرىدىغان مۆھلەتنى تەيىن قىلدى. ۋەقەنىڭ تەرەققى-يىتى «ئورنىنى كىم كولىسا، ئۆزى چۈشىدۇ» دېگەندەك يولدى. نىياز ھېكمىبەگدىن كۆڭلى قاتتىق ئاغرىغان مامۇت قونداقچى بۇ

ئىشلارنىڭ تەپسىلاتىنى يەكەندىكى خان ئامبال دۇڭ فۇشياڭغا چىقىپ قويدى. دۇڭ دارېن كىشى ئەۋەتىپ تەكشۈرۈش قىلىۋېتىدى، بۇ ۋەقە راست بولۇپ چىقتى. دۇڭ دارېن بىر مانجۇ پەنسادنى يىگىرمە چىرىك بىلەن نىياز ھېكمبەگنىڭ قورۇسىغا ئەۋەتتى. ھېلىقى مانجۇ پەنساد دۇڭ دارېن بەرگەن خانئوقىنى نىياز ھېكمبەگنىڭ قورۇسىنىڭ دەرۋازىسىغا قاداپ قويدى. يىگىرمە ئۈچ كۈن بولغاندا، قەشقەردىن بىر مانجۇ مەنەسپدارى كېلىپ، نىياز ھېكمبەگنى كۆشۈك ھارۋىغا سېلىپ خار ۋە ئېتىبارسىزلىق بىلەن قەشقەرگە ئېلىپ كېلىپ، گۈلباغ زىندا-نىغا تاشلىدى. ئەتىسى زۇڭتۇڭ دارېن ليۇ جىڭتاڭ ھوشۇر بەگ مەھرەمنى قەشقەرگە ئەۋەتىپ، زەينىلئابدىن مەخدۇمنى ئۆز ھۇزۇرىغا تەكلىپ قىلدى.

زەينىلئابدىن مەخدۇم بەدۋلەتنىڭ ۋاقتىدا مىرزا يېشى بولغانىدى. بەدۋلەت ۋايات قىلغاندىن كېيىن، ئۇ بەگقۇلبەگنىڭ ھۇزۇرىدا بىر مەزگىل ئىشلىدى. كېيىنكى چاغلاردا، خان لەشكەرلىرى قەشقەر دىيارىغا قاراپ توختاۋسىز بېسىپ كېلىۋاتقاندا، بەگقۇلبەگ موللا زەينىلئابدىن مەخدۇمنى قىرىق ئاتلىق ئادەم بىلەن ليۇ جىڭتاڭنىڭ ئالدىغا ئاقسۇغا ماڭدۇردى. ئۇلار مارالبېشىدىن ئۆتكەندىن كېيىن، خاننىڭ تۇرشاۋۇل قىسىملىرى بىلەن دوڭقۇرۇشۇپ قالدى. ئۇلار ئۆز ئارا تىل بىلىشىمگە ئىلتىمەن، مۇددىئالىرىنى چۈشىنەلمەي قالدى، مانجۇ چىرىكلىرى قوراللىق ئادەملەرنى كۆرۈپ مەڭدەپ قالدى - دە، ئۇلارنى دەرھال ئوققا تۇتۇپ، بۇ قىرىق ئادەمنىڭ ھەممىسىنى يوق قىلدى. زەينىلئابدىن مەخدۇمغىمۇ ئوق تېگىپ، ھوشىدىن كېتىپ يېقىلىپ قالدى. شۇ يەنىدا، ھوشۇر بەگ مەھرەم ۋە ئاقسۇلۇق سىدىق بەگلىرى زۇڭتۇڭ دارېنغا تۇڭچى بولۇپ كەلگەنىكەن، ئۇلار ھوشسىز ياتقان زەينىلئابدىن مەخدۇمنى كۆرۈپ تونۇپ، زۇڭتۇڭ دارېنغا: «بۇ كىشى لوپشاننىڭ چوڭ ئادىمى بولۇپ، ئۆزى ناھايىتى

بەلەن، ياخشى كىشى ئىدى» دەپ تونۇشتۇردى. زۇڭتۇڭ دارېن: «ئۇنداق بولسا ياخشى ئاسراپ، مەن چۈشكەن جايعا تىنچ - ئامان ئاپىرىڭلار» دەپ بۇيرۇدى. زۇڭتۇڭ دارېن ئۇستا جەر راھ - تېۋىپلارنى چاقىرتىپ، زەينىلىئابدىن مەخدۇمنى ئوپىراتسىيە قىلدۇرۇپ، بەدىنىدە تۇرۇپ قالغان ئوقنى ئالدۇرۇۋەتكەندىن كېيىن، ئۇ ئاندىن ھۇشقا كەلدى. يارىسى سەل ياخشى بولۇپ ماغدۇرىغا كەلگەندىن كېيىن، مەقسەت - مۇددىئالىرىنى زۇڭتۇڭ دارېنغا بىر - بىرلەپ سۆزلەپ بېرىۋېتىپ، زۇڭتۇڭ دارېن: «راست گەپ قىلىدىكەن» دەپ ئىشەنچ بىلدۈرۈپ: «ئوبدان تەمىنات بىلەن خەۋەر ئېلىڭلار. ئۇل زاتنىڭ مۈشكۈلىنى ھەر ۋاقىت ئاستان قىلىپ بېرىڭلار» دەپ، ئۆز ئەيىنلىرىغا ئالاھىدە تاپىلدى. قەشقەرگە بارغاندىن كېيىن، ئۇنىڭغا ئوبدان يەردىن جاي - ماكان تەييارلاپ بەردى. تۆت - بەش كۈندە بىر قېتىم ئالاھىدە تەكلىپ قىلىپ كېلىپ، ئۇنىڭدىن گەپ سوراپ، نۇرغۇن ئىلتىپاتلارنى كۆرسەتتى.

ھوشۇر بەگ مەھرەم زەينىلىئابدىن مەخدۇمنى قەشقەر شەھىرىدىن گۈلباغ قەلئەسىگە تەكلىپ قىلىپ ئەكەلگەندىن كېيىن، زۇڭتۇڭ دارېننى خەۋەرلەندۈردى. زۇڭتۇڭ دارېن ئۇل زاتنىڭ ئالدىغا ئالايىتەن چىقىپ، ئۇنى ئۆز خۇپىيە خانىسىغا باشلاپ كىردى. ھال - ئەھۋال سورىغاندىن كېيىن، ئۇ نىياز ھېكمىبەگنىڭ قىلمىش - ئەتمىشلىرىنى زەينىلىئابدىن مەخدۇمغا سۆزلەپ بەردى ۋە ئۇنىڭدىن ئۇنى قانداق بىر تەرەپ قىلىش ھەققىدە پىكىر سورىدى.

— زۇڭتۇڭ دارېن، — دېدى زەينىلىئابدىن مەخدۇم، — نىياز ھېكمىبەگ ھىيلە - مەكر دە تۆت بىلەن سۇنى بىر - بىرىگە قوشالايدىغان، تىل ياغلىمىچىلىقتا تاشنى مومدەك ئېرىتىۋېتىلەيدىغان ئادەم. ئۇ ئۆزىنىڭ تاغىسىنى سۇپىقەست بىلەن يوق قىلدى؛ ئاتالىق غازىغا ۋاپا قىلمىدى؛ ئۇ تۆت ئۇلۇغ كىتاب بويىچە

ئېيتقاندىمۇ قەتلى قىلىنىشى ۋاجىپ بولغان قانچور. ھەركىم
پايمانلىق قىلسا، ياخشىلىقتىن ئۈمىد كۈتمەسلىكى لازىم. «ھەر-
كىمگە ناشكىر لازىم بولسا، ھەنزەل^① تېرىماسلىقى لازىم.»
— سىز ناھايىتى ياخشى گەپ قىلىدىغىز، — دېدى زۇڭتۇڭ
دارىن ۋە ئاندىن مۇلازىملىرىنى نىياز ھېكىمىگىنى دەرھال تەييار
قىلىشقا بۇيرۇدى.

زۇڭتۇڭ دارىن زەينىلئابدىن مەخدۇمنى باشلاپ داتاڭغا
چىقىپ، تەيمۇ تەق بولۇپ تۇردى.
نىياز ھېكىمىگە داتاڭغا ئېلىپ كىرىلدى. ئۇ داتاڭدا ئول-
تۇرغانلارغا ئالاق - چالاق قاراشقا باشلىدى. ئۇ داتاڭنىڭ تۈرىدە-
كى شىرە ئالدىدا ئولتۇرغان زۇڭتۇڭ دارىننى كۆرۈپ، بېلىنى
پۈكۈپ ئېگىشكەن پىتى ئۇنىڭ ئالدىغا باردى - دە، دۈم ياتتى
ۋە يەرنى سۆيۈشكە باشلىدى. بىراق، زۇڭتۇڭ دارىن نېمە دەپ-
كىن؟ دېگەن ئوي بىلەن، ئۇنىڭغا ھېلىدىن - ھېلىغا ئالاق -
چالاق قاراۋەردى. زۇڭتۇڭ دارىن ئاخىرى ئۇنىڭغا قارىدى - دە:
— نىياز ھېكىمىگە، سېنىڭ يەنە دەيدىغان نېمە گېپىڭ
بار؟ — دېدى.

— زۇڭتۇڭ دارىن جانابلىرى، سىلى دانا، ئۇلۇغ ئادەم!
سىلى تەڭداشسىز، مەردانە ئادەم! شۇڭا، سىلى مېنىڭدەك خاند-
نىڭ ئىشەنچلىك، سادىق قۇلغا رەھىم - شەپقەت قىلىشىلىرى
كېرەك، — دېدى ئۇ كۈچۈكلەنىپ.
— ساڭا زادى قانداق رەھىم - شەپقەت قىلىشىم لازىم؟ — دېدى
زۇڭتۇڭ دارىن چىرايىنى پۇرۇشتۇرۇپ.
— مەن خانغا بۇرۇنمۇ خىزمەت قىلغان، ھازىرمۇ داۋاملىق
خىزمەت قىلىپ كېلىۋاتىمەن.

نىياز ھېكىمىگە جىم بولۇپ قالدى - دە، پىسەنت قىلماي

① ھەنزەل - بىز خىل ئاچچىق تاۋۇز، دورا ئۆسۈملۈكى.

ئولتۇرغان زۇڭتۇڭ دارىنىڭ نېمىلەرنى ئويلاۋاتقانلىقىنى بىلگۈ-
سى كەلگەندەك، ئۇنىڭغا تەلمۈزدى. «ئۇنىڭ نېمىلەرنى ئويلاۋاتقانلىقىنى بىلگۈ-
سى ساڭا زادى نېمە كېرەك؟ قانداق تەلىپىڭ بار؟» — دېدى
زۇڭتۇڭ دارىن، ئۇنىڭغا نېمىلەرنى ئويلاۋاتقانلىقىنى بىلگۈ-
سى «رۇخسەت بولسا، خانغا يەنە خىزمەت قىلسام!» — دېدى
زۇڭتۇڭ دارىن ئۇنىڭغا جاۋاب بەرمەي، ئۇن — تۇنسز
ئولتۇردى. ئۇنىڭ جىمىپ كەتكەنلىكىنى كۆرگەن نىياز ھېكمە-
بەگ تېخىمۇ دادىللىق بىلەن سۆزلەشكە باشلىدى
— ئىچكىرىدە مېنىڭ سىلنىڭ سىلنىڭ كېرىكىم ئوقتۇر بەلكىم.
بىراق بۇ چەتتۇلار يېرىدە، مېنىڭ سىلنىڭ، خانغا كەلتۈرىدىغان
پايدام ناھايىتى كۆپ. ماڭا رەھىم قىلسىلا! مېنى قەشقەرگە
ھاكىمبەگ قىلىپ بەلگىلىسە! ھەرقانچە بولسىمۇ، مەن سىلەر
ئۈچۈن، خان ئۈچۈن كۆپ تۆھپە كۆرسەتكەن ئادەمغۇ؟
نىياز ھېكمەبەگ سۆز ئارىسىدا «ماۋۇ مېنى قوللارمۇ؟»
دېگەندەك زەپىنىلئابدۇل مەخدۇمغا قاراپ — قازاپ قويايتتى. —
راق، زەپىنىلئابدۇل مەخدۇم تەتۈر قارىۋالغانىدى.
زۇڭتۇڭ دارىن يەنە سۆزلەشكە باشلىدى
— ئۆز پادىشاھىغا خائىنلىق قىلغان ئادەمنى ياخشى ئادەم
دېگىلى بولمايدۇ. ئۇنداق ئادەم بىزنىڭ خانىمۇ ۋاپاسىزلىق
قىلىدۇ، ئۇنى سېتىۋېتىشتىن يانمايدۇ.
— مەن سىلەرگە سادىقلىق بىلەن خىزمەت قىلغانىدىمغۇ؟ — دېدى
نىياز ھېكمەبەگ خىلى بولۇپ يىغلىۋېتىشكە تاس — تاس قېلىپ، — مەن
خانغا تۈر خىزمەتلەرنى كۆرسەتكەندىم. بەدۋلەتنىڭ دەپنە — دۇنياسى-
نىڭ تەدبىلىكىنى كۆرسىتىپ بەرگەن مەن ئەمەسمىدىم؟
— شۇنداق.

— مەن سىلەرگە ئۆز ئىختىيارىم بىلەن كېلىپ خىزمەت
قىلغانىدىمغۇ؟ ئەڭ بولمىغاندا، ئاشۇ ئىشنى بولسىمۇ ئېتىبارغا
ئالساڭلارچۇ؟

— بىزگە كەلمەي يەنە نەگە بارالايتتىڭ؟ سېنىڭ ئۇنىڭدىن باشقا يەنە نېمە ئامالنىڭ بار ئىدى؟ دەسلەپ خانغا خىيانەت قىلىپ، كۈچاللىق غوجىلار تەرەپكە ئۆتتۈڭ، كېيىن ئۇلارغا خىيانەت قىلىپ، بىز تەرەپكە ئۆتتۈڭ، كېيىن لو پاشاغا خىيانەت قىلىپ، بىز تەرەپكە ئۆتتۈڭ، ئاندىن يەنە خانغا خىيانەت قىلماقچى بو- لۇپ، يوشۇرۇن قورال - ياراق تەييارلىدىڭ... — شۇنداقسىمۇ... — دېدى نىياز ھېكمىبەگ يىغلامسىدە راپ.

زۇڭتۇڭ دارپىن زەينىلئابدۇلئەزىز مەخدۇمغا بۇرۇلۇپ: — مىرزا جانابلىرى، سىلى ماڭا ئۆز ۋاقتىدا نىياز ھېكمى- بەگنىڭ لوپشاغا قانداق خىيانەت قىلغانلىقىنى سۆزلەپ بېرىمەن دېگەندىلىغۇ! — دېدى.

زەينىلئابدۇلئەزىز مەخدۇم ئۇيقۇدىن چۆچۈپ ئويغانغاندەك يې- شنى ئىتتىك بۇردى - دە، زۇڭتۇڭ دارپىنغا تىكىلىپ قارىدى ۋە خىرىلىدىغان ئاۋازى بىلەن سۆزلەشكە باشلىدى: — زۇڭتۇڭ دارپىن جانابلىرى، بۇ لەنتى يۇندىخور بەدۋەلەت- كە خائىنلىق قىلدى. بەدۋەلەت بۇ كۆپرانى نىمەت، ئىككى يۈزلى- مىچى، تۈز كورنىڭ ئىززەت ئىكرامىنى ھەددىدىن زىيادە ئاشۇرۇ- ۋەتكەنىدى. ھۆكۈمرانلىق، يۇرتدارچىلىق ئىشىدا ۋە پەرىمان را- ۋانلىقتا، ئۇنى بارچىمىمۇدىن يۇقىرى تۇتقانىدى. ئۇ بەدۋەلەت ئالىيلىرىغا ئاخىرى خىيانەت بىلەن جاۋاب بەردى. ئۇ، بەدۋەلەت- نىڭ چېپىغا ۋە ئىچىدىنغان دورىسىغا ئوغا سالدۇرۇپ، ئۇنى زەھەرلەپ ئۆلتۈردى، چوڭ بېگىمنى كىچىك بېگىمگە قارشى دەيدەيگە سېلىپ، چوڭ بېگىمنىڭ قولى بىلەن كىچىك بېگىمنىڭ جېنىنى ئالدى.

— ھەي، نىياز ھېكمىبەگ! — دەپ خىتاب قىلدى زۇڭتۇڭ دارپىن، — سەنزە ئۆزۈڭچە مۇشۇنداق قىلىسىم، خان گۇناھىدىن كېچىدۇ، ماڭا چوڭ ئەمەل بېرىدۇ، دەپ ئويلاپسەن! — دە!

لوپاشانىڭ بېشىدىن دۆلەت قۇشى كەتمىگەن، كۈچ - قۇدرىتى تېخى بار چاغدا، سەن ئۇنىڭ ئۈچۈن ئۆلۈشكە تەييار ئىدىڭ. ئۇنىڭ ھۇزۇرىغا كىرگەندە، پۈتۈڭنىڭ ئۈچىدا دەسسەپ مېڭىپ، يورغىلاپ كېتىدىغان بولغىيتىڭ تايلىق؟
زۇڭتۇڭ داربىن ليۇ جىڭنىڭ ئاستا بۇرۇلۇپ نىياز ھېكمىم - بەگكە قاراپ قويدى ۋە:

— ۋاپاسىز خائىنلار ئۈچۈن بېرىلىدىغان جازانىڭ قانداق بولىدىغانلىقىنى بىلمەسەن؟ — دەپ سورىدى.

بۇ گەپنى ئاڭلىغان نىياز ھېكمىبەگنىڭ پۈت - قولىدا جان قالمىدى. «مېنى ئۆلتۈرۈۋېتەرمۇ؟» دەپ ئويلاپ، يەرگە باش ئۇرۇپ زار يىغلاپ، زۇڭتۇڭ داربىننىڭ ئايغىنى قۇچاقلاپ، ئۇنىڭ لاتا خېيىنى سۆيۈشكە باشلىدى. زۇڭتۇڭ داربىن ئۇنى ئىتتىرىۋەتتى ۋە ئۇنىڭ ئەسكى لاتىدەك پۈرۈلۈپ، تامدەك تاتىد - رىپ كەتكەن چوقۇر يۈزىگە ئايلىپ قاراپ قويدى.

— شۇنچىۋالا ئىشلارنى قىلالىغان ئادەم ئۆلۈمدىن قورقما - دۇ؟ — دەپ زۇڭتۇڭ داربىن:

— خۇدا يار بولغاي جانابلىرى، مېنى كەچۈرسىلە. مېنى ئايسىلا... — دەيتتى نىياز ھېكمىبەگ كىچىككىنە ئورۇق قول - لىرى بىلەن زۇڭتۇڭ داربىننىڭ بىلەكلىرىگە مەھكەم ئېسىلىپ. — بولىدۇ... ئۇنداق بولسا تىرىك قېلىۋەر... سېنى

دەرھال ئۆلتۈرمەيلى! نىياز ھېكمىبەگ بۇ سۆزنى ئاڭلاش بىلەن، زۇڭتۇڭ داربىن - نىڭ قېلىن چەملىك لاتا خېيىنى يەنە چو كۈلدەپتىپ سۆيۈشكە باشلىدى.

— ئەمدى كېتىۋەر! بەشاك! ① نۆكەرلەرگە ئېيت، ماۋۇ نىياز ھېكمىبەگنى جايىغا ئاپىرىپ قويسۇن، ئۇنى ئوبدان كۈتۈڭلار.

① بەشاك — جىنايەتچىلەرنى سوراق قىلىدىغان داتاڭغا ئەپچىقىدىغان دورغىنىڭ نامى.

نېياز ھېكمىبەگكە شۇ كۈندىن باشلاپ تاماق بېرىلمىدى. ئۈچ كۈندىن بېرى ئاغزىغا بىر بۇردىمۇ نان سالماق نېياز ھېكمىبەگ بەشاڭغا: «قورساققا يېگۈدەك بىرنەرسە بېرىڭلار! بولمىسا، ئاچلىقتىن ئۆلۈپ قالمەن» دەپ زار - زار قاخشاپ يالۋۇردى.

ئاخشىمى قولىدا پەتنۇس كۆتۈرگەن بەشاڭ بەستلىك كەلگەن ئۈچ گۈندىپايىنى ئەگەشتۈرۈپ نېياز ھېكمىبەگ ياتقان زىندانغا كىرىپ كەلدى.

— نېياز ئاڭلاپ تۇر، — دېدى ئۇ زەھەرلىك كۈلۈپ تۇرۇپ، — بۈگۈندىن باشلاپ، ساڭا ئېسىل قورۇما بىلەن شېرىن مەي بېرىلىدىغان بولدى.

بۈگۈنكى ئاڭلاپ، ئاچلىق ئازابىدا يىلاندەك تولغىنىپ ياتقان نېياز ھېكمىبەگ بېشىنى تېز كۆتۈردى. ئۇنىڭ خۇنى قاچقان كۆزلىرىدە ئازراق ئۈمىد ئۇچقۇنلىرى پارىلداشقا باشلىدى. ئۇنىڭدىكى بۇ ئۆزگىرىشلەرگە دىققەت قىلىپ تۇرغان بەشاڭ كەينىگە ئۆرۈلۈپ، ھېلىقى گۈندىپايىلارغا ئىشارەت قىلدى. ئۈچ گۈندىپايىنىڭ بىرى شاققىدە نېياز ھېكمىبەگنى تۇتۇپ دۈم قىلدى - دە، ئۇنىڭ شىللىسىگە مېنىپ ئىككى قولىنى يەرگە نىقتاپ بېسىپ تۇردى. يەنە بىر گۈندىپاي ئۇنىڭ ئىككى پۈتىدىن چىڭ تۇتۇپ تۇردى. يەنە بىر گۈندىپاي يېنىدىن ئىككى بىسلىق خەنجەرنى چىقاردى - دە، نېياز ھېكمىبەگنىڭ ئىشتىنىنى بىرتىپ تاشلاپ، ئوڭ يوتىسىنىڭ سىرتى تەرىپىدىن بىر پارچە گۆشنى شىلمۇالدى ۋە قان تامچىپ تۇرغان گۆشنى بەشاڭنىڭ قولىدىكى پەتنۇسقا تاشلىدى.

دەسلەپتە نېمە ئىش بولۇۋاتقانلىقىنى چۈشىنەلمەي تېڭىرىقاپ قالغان نېياز ھېكمىبەگ كېيىن ئىشنىڭ جاتاق ئىكەنلىكىنى چۈشىنىپ، تىپىرلاپ باققان بولسىمۇ، ئۈستىگە مىنىۋالغان ھېلىقى بەستلىك گۈندىپايىنىڭ ئېغىرلىقىدىن زادىلا قىمىرلىيالماي قالدى. يوتىسىنىڭ گۆشىنى پىچاق بىلەن شىلمىغاندا، خۇددى

يۈرىكىگە نەشتەر سانجىلغاندەك بولۇپ، بىرخىل ئاچچىق ئاغرىق سېزىمى ئۆرلەپ چىقىپ، بېشىدىن تۈتۈن چىقىرىۋەتتى. ئۇ خۇددى سويۇلۇدىغان تۇڭگۈزدەك قاتتىق بىر چىرقىردى - دە، ئۇنى پاتلا ئۇچتى. . . .

بەشاڭ قۇمغاندىكى سوغۇق سۇنى ھوشىدىن كەتكەن نىياز ھېكىمبەگنىڭ يۈزىگە چېچىۋىدى، نىياز ھېكىمبەگ ھوشىغا كەلدى. بۇ چاغدا ئۇ چىلىق - چىلىق قارا تەرگە چۆمۈلگەندى. بەشاڭ پەتنۇستىكى قاچىدىن بىر چىمدىم تۇزنى ئالدى ۋە ئۇنى نىياز ھېكىمبەگنىڭ قان ئارىلاش زەرداپ سۇ تەپچىپ تۇرغان يارىسىغا تەكشى سېپىپ چىقتى. تۇزنىڭ ئاچچىقىدا، نىياز ھېكىمبەگ يەنە بىر قېتىم ھوشىدىن كېتىپ قالدى. . . . شۇنىڭدىن ئېتىبارەن، زىنداندا ياتقان نىياز ھېكىمبەگ سۇنىڭ ئورنىغا ھاراق ئىچىشكە، ئوزۇقنىڭ ئورنىدا تۇزنىڭ تېنىدىن شىلىۋېلىنغان گۆشتىن قورۇلغان قورۇمنى يېيىشكە مەجبۇر بولدى. شۇنداق قىلىپ، يىگىرمە بەش كۈن بولدى دېگەندە، ئۇنىڭ جېنى كۆپ يەرلىرىنىڭ گۆشى شىلىۋېلىنغان، زەي زىنداندا سېسىپ، يىرىڭلاپ، قۇرتلاپ، بەدبۇي ھىد تارقىتىۋاتقان تېنىدىن جۇدا بولدى. بەشاڭ ئۇنىڭ ئۆلۈكىنى مەھبۇسلارغا بوردىغا يۆگەتكۈزۈپ، كۆتەرتىپ، يېڭىشەھەرنىڭ كۈنچىقىش تەرىپىدىكى بارىن قەبرىستانلىقىغا ئېلىپ بېرىپ، شۇ يېتى كۆمدۈرۈۋەتتى.

نەزمە:

بۇ جاھان توغرىسىدا دەپتۇ ئاقتىلار شۇنى:
تېرىمىغىن يامانلىق، ئورارسەن ئاخىر ئۇنى.

— شەيخ سەئىدى

ئون ئىككىنچى باب

«خان مۇپەتتىش زو زۇختاڭ ياق دەدى»

«يولۋاسنىڭ ھىجايغىنى كۈلگىنى ئەمەس!»
— ئۇيغۇرلارنىڭ ئەقلىيە سۆزلىرىدىن

مىلادى 1879 - يىلى 10 - ئاينىڭ 2 - كۈنى.
«چۇڭخۇ جۇڭگو بىلەن روسىيە ئوتتۇرىسىدا تۈزۈلگەن رىۋا-
كىيە شەرتنامىسىگە قول قويۇپتۇ!» دېگەن خەۋەر پۈتۈن بېيجىڭ-
نى زىلزىلىگە كەلتۈردى. خان ئوردىسىنىڭ ئىچى ۋە تېشى بىر
پەستىلا خۇددى قاينىغان قازاندەك پاراقشىپ كەتتى. ھەممە بىلەن
دېگۈدەك چۇڭخۇنى ئەيىبلەپ، ئۇنىڭ ئەجدادىنى قويماي سۆكۈپ
چىقىشتى. چۈنكى ئۇ، روسىيە بىلەن جۇڭگو ئوتتۇرىسىدا ئۇ-
رۇش پارتلىمىغان، جۇڭگو مەغلۇپ بولمىغان ئەھۋال ئاستىدا،
دۆلەتنىڭ ئابروىنى تۆكۈپ، مىللەتنى ئاھانەتكە قويىدىغان شەرت-
نامىگە قول قويغانىدى.

ئەسلىدە، مانجۇ قوشۇنلىرى تەڭرى تېغىنىڭ شىمالىدىكى
جايلارنى بەدۆلەتنىڭ قولىدىن قايتۇرۇۋالغاندىن كېيىن، خانلىق-
نىڭ خارجى ئىشلىرى يامۇلى چارروسىيىنىڭ جۇڭگودا تۇرۇشقا
يېڭىدىن بەلگىلىگەن ۋەكىلى ك. ي. بىيۈتروۋنى چاقىرتىپ، ئۇنىڭ
بىلەن ئىلنى قايتۇرۇۋېلىش ئىشى ھەققىدە سۆزلەشكەندى. ①

① بۇ ھەقتە بۇ كىتابنىڭ 2 - قىسمىنىڭ «پوچى خوجام» دېگەن بابىغا
قارالسۇن.

گەرچە، چارروسىيە ھۆكۈمىتى خاننىڭ لەشكەرلىرى «قو-
 ۋۇقنىڭ ئىچى ۋە سىرتىدىكى قاراقچىلارنى تازىلاپ، ئۈرۈمچى،
 ماناس قاتارلىق شەھەرلەرنى پەتھ قىلغاندىن كېيىن، (ئىلىنى)
 دەرھال قايتۇرۇپ بېرىمىز»^① دەپ ئېنىق ئىپادە بىلدۈرگەن بول-
 سىمۇ، ئەمما، خۇددى ئەنگلىيىلىك سەيياھ لانسدېئو: «بەزى
 روسىيە ئەمەلدارلىرى ماڭا: «ئۇ كۈن مەڭگۈ كەلمەيدۇ، دەپ
 قارايدىغانلىقىنى ئېيتتى»^② دېگىنىدەك، ئۇلار مانجۇ ھۆكۈمىتى-
 نىڭ شىنجاڭنى تولۇق قايتۇرۇۋېلىش ئىقتىدارىغا ئىشەنمىگەن-
 دى. تەڭرى تېغىنىڭ جەنۇبىدىكى سەككىز مۇسۇلمان شەھىرى
 قايتۇرۇۋېلىنىپ، ئەنجانلىقلار بۇ جايلاردىن پاك - پاكىزە قوغلاپ
 چىقىرىلغاندىن كېيىن، مانجۇ ھۆكۈمىتى چارروسىيە ھۆكۈمىتى-
 دىن ئەلچى ئەۋەتىپ، زوزۇڭتاڭ بىلەن ئىلىنى قايتۇرۇپ بېرىش -
 قايتۇرۇۋېلىش ئىشى ھەققىدە بىۋاسىتە سۆھبەت ئۆتكۈزۈشنى يەنە
 بىر قېتىم تەلپ قىلدى.

شىنجاڭ ۋەزىيىتىدە يۈز بەرگەن مۇنداق تېز ئۆزگىرىش چار
 پادىشاھ ئالىكساندىر II نى مانجۇ ھۆكۈمىتى بىلەن سۆھبەت
 ئۆتكۈزۈشكە ماقۇل بولۇشقا مەجبۇر قىلدى. ئۇ دەرھال قۇرۇق-
 لۇق ئارمىيە مىنىستىرى، گراف مىليوتىن باشچىلىقىدا، مالىيە
 مىنىستىرى ئا. س. گېرىگ، خارجى ئىشلىرى مىنىستىرىنىڭ
 ياردەمچىسى ك. ن. گىرىس قاتارلىقلار قاتناشقان بىر «پەۋقۇل-
 ئاددە ھەيئەت» تەسىس قىلىش ھەققىدە پەرمان چۈشۈردى. بۇ
 «پەۋقۇلئاددە ھەيئەت» قەمەرىيە 3 - ئاينىڭ 29 - كۈنى^③ يىغىن
 چاقىرىپ، ئىلىنى قايتۇرۇپ بېرىش مەسلىسىنى مۇھاكىمە قىل-

① «شىنجاڭنىڭ خەرىتىلىك تەزكىراتى»، 54 - جىلد. «خارجى
 ئالاقىلەر». 2 - بەت.

② «روسىيەگە قارام ئوتتۇرا ئاسىيا»، لوندون، 1885 - يىلى نەش-
 ىرى، 1 - توم، 627 - بەت.

③ شەمسىيە 4 - ئاينىڭ 23 - كۈنى.

دى. بۇ يىغىندا: «روسىيە سودىگەرلىرىنىڭ جۇڭگونىڭ ئىچكى-
رىسىدىكى جايلىرىغا بېرىپ سودا قىلىشىغا رۇخسەت قىلىنغاندىلا
ۋە تېكەس ۋادىسىدىكى جايلار بىلەن مۇز داۋانىنى روسىيىگە كې-
سىپ بەرگەندىلا، ئاندىن ئىلىنى جۇڭگوغا قايتۇرۇپ بېرىشكە
بولدۇ.»^① دەپ قارار قوبۇل قىلىندى.

چۇڭخۇ مانجۇ ئاقسۆڭەكلىرىدىن كېلىپ چىققان بولۇپ،
خاننىڭ ئەمەلدارلىق ئىمتىھانىدىن ئۆتۈپ خەتمەكەردىلىك دەرد-
جىسىگە ئېرىشكەن كىشى ئىدى. ئۇ، ئىككىنچى قېتىملىق ئەپ-
يۇن ئۇرۇشىدىن كېيىن، گۇڭچىننۇڭ يېشىن ئەنگلىيە - فراد-
سىيە ۋەكىللىرى بىلەن سۆھبەت ئۆتكۈزۈپ، «بېيجىڭ شەرتنا-
مىسى» نى ئىمزا ئالغاندا، ئۇنىڭغا ياردەمچى بولغانىدى. كېيىن
ئۇ ئۈچ پورتنىڭ سودا ۋەكىلى بولغان ھەمدە 1870 - يىلى
«تيەنجىن كاتولىكلار ۋەقەسى» نى بىر تەرەپ قىلىشقا قاتنىشىپ
خانغا ۋاكالىتەن فرانسىيىگە «ناماقۇل بولۇش ئۈچۈن» بارغان-
دى. ئۇ مانجۇلارنىڭ ئارىسىدا «ئەجنەبىلەر كىشىدا ئالدىنقى
قاتاردا تۇرىدىغان ئىقتىدارلىق كىشى» بولغاچقا، 1878 - يىلى-
نىڭ ئاخىرلىرى خان ئۇنى ئىلىنى قايتۇرۇۋېلىش سۆھبىتىگە
قاتنىشىدىغان خان مۇپەتتىش قىلىپ تەيىنلەپ روسىيىگە ئەۋەتكە-
نىدى.

چۇڭخۇ روسىيىگە بارغاندىن كېيىن چار پادىشاھ ئالىكساند-
در II نىڭ قوبۇل قىلىشىغا مۇيەسسەر بولدى. ئۇ خۇشاللىقىد-
ىدىن قىن - قىنىغا پاتماي، ئۆزىنىڭ ۋۇجۇدىدىكى قۇللارغا خاس
پەسكەشلىكىنى تولۇق ئىپادىلىدى.


— ئىككى ئالەم سەرۋەرىگە ھەمدۇ شۇكرانىكىم، كەرەملىك

① «1860—1895 - يىللاردا كاپىتالىستىك كۈچلۈك دۆلەتلەرنىڭ
بىراق شەرقتىكى مۇستەملىكىچىلىك سىياسىتى» ئا. پ. نارچىند-
چىكى يازغان 1956 - يىلى مۇسكۇئا نەشرى، 232 - بەت.

پادشاھ ئالىيلىرى، — دەيدى ئۇ قوبۇل ۋاقتىدا چار پادشاھنىڭ پەلەي سېلىنغان قولغا سۆيۈپ تۇرۇپ، — مەن دەك پەقىر ۋە ئاجىز بىز ناتىۋاننى سىلى پادشاھ ئالىيلىرىنىڭ مۇبارەك جامالىدىن نى ئۆز كۆزى بىلەن كۆرۈشكە مۇيەسسەر قىلدى. مېنىڭ بىز ئىككى دۆلەت سۆھبىتىدە سىلنىڭ مۇبارەك ناملىرى بىلەن قەدەم باسىدىغىنىمغا ئىشەنگەيلا، سىلنىڭ يوللىرىنى مۇنەۋۋەر ئەيلەپ، سىلنىڭ مۇبارەك كوڭۇللىرىنى شەۋكەت ۋە ھالاۋەتكە تولدۇرغاي مەن!

چۇڭخۇ مۇشۇ تاپتا ئەقەللىسى ئۆزىنىڭ مانجۇ خاقانلىقىنىڭ ئەينى ئىكەنلىكىنى پۈتۈنلەي ئۇنۇتقاندى. بۇنداق پەسكەشلىك — چۇڭخۇلار ئۈچۈن ھېچقانداق نومۇس بولۇپ سانالمايتتى. ئۇنىڭ نەزەرىدە خۇددى مانجۇ خاقانلىقىدا زېمىن، ئالتۇن — كۈمۈش دېگەنلەر تولا گەپتەك. بۇ چوڭ خاقانلىق بۇنداق چۈككەن ئىش. لاردا مەزە بولمىسا زادى بولمايدىغاندەك ھېسابلىناتتى. ئۇنىڭ ئۈستىگە، مانجۇ خانى ئۆز پوقزىلىرىنى قىرىشقا باتۇر بولغىنى بىلەن، ئەجەبىلەر بىلەن سوقۇشۇشتىن ئۆلگۈدەك قورقاتتى. روسىيىلىكلەر مۇ دەل مانجۇ خانىنىڭ مۇشۇنداق روھى ھا- لىتىدىن پايدىلىنىپ، مانجۇ خاقانلىقىنى تازا بىر ۋاقتى — سوقتى قىلىۋالماقچى بولدى. شۇڭا، سانت — پىترىبورگدا چار روسىيە خارىجى ئىشلىرى مىنىستىرى گىرسىنىڭ چۇڭخۇ بىلەن ئۆتكۈز- گەن سۆھبىتى خېلى «ئوڭۇشلۇق» بولدى.

چۇڭخۇ بىلەن گىرس ئوتتۇرىسىدا ئىلىنى قايتۇرۇۋېلىش — قايد- تۇرۇپ بېرىش ئۈچۈن ئۆتكۈزۈلۈۋاتقان جۇڭگو — روسىيە ئىككى دۆلەت سۆھبىتىدە ئاخىرى ئون سەككىز ماددىلىق بىر كېلىشىم ھاسىل قىلىندى. بۇ كېلىشىمنىڭ بىرىنچى ماددىسىدا، روسىيە- نىڭ ئىلىنى جۇڭگوغا «قايتۇرۇپ» بېرىدىغانلىقى قەيىت قىلىندى. خان ھەمدە بۇ كېلىشىمنىڭ ئاخىرقى بىر ماددىسىدا بۇ كېلىشىم- نى ئۆز ئارا ئالماشتۇرۇش تەرتىپلىرى بەلگىلەنگەندىن باشقا، قال- خان ئون ئالتە ماددىنىڭ ھەممىسىدە، جۇڭگو تەرەپ ئادا قىلىشقا



تېگىشلىك مەجبۇرىيەتلەر، جۈملىدىن جۇڭگو تەرەپنىڭ روسىيە تەرەپكە بەش مىليون روبلى (يېڭىرمە سەككىز تۈمەن سەركۈرۈم مۇش) تۆلەم تۆلەيدىغانلىقى؛ قورغاس دەرياسىنىڭ غەربىدىكى رايونلار بىلەن ئىلىنىڭ جەنۇبىدىكى تېكەس ۋادىسىدىكى جايلارنىڭ روسىيەگە كېسىپ يېرىلىدىغانلىقى؛ «جۇڭگو - روسىيە غەربىي چېگرىنى ئۆلچەپ - ئايرىش خاتىرىسى» دە بەلگىلەنگەن زەيسان كۆلى ئەتراپى ئىككى دۆلەتنىڭ چېگرىسى بولىدۇ دېگەن ماددىغا تۈزىدە تىش كىرگۈزۈلىدىغانلىقى ۋە روسىيەگە شىنجاڭ، موڭغۇلىيە ۋە جىياۋگۇەن ئەتراپلىرىدىكى بىرقانچە شەھەرلەردە كېلىدىغان قۇرۇشقا رۇخسەت قىلىنىدىغانلىقى بەلگىلەنگەندى. بۇ شەرتنامە بۇيىچە بولغاندا، ئىلى نامدا مانجۇ خاقانلىقىغا قايتۇرۇپ بېرىلگەندەك كۆرۈنىشىمۇ، ئەمەلىيەتتە شىنجاڭنىڭ جەنۇبى بىلەن شىمالىنى تۇتاشتۇرۇپ تۇرىدىغان ستراتېگىيەلىك مۇھىم جاي بولغان غۇلجا شەھىرى ئۈچ تەرەپتىن تەھدىتكە ئۇچراپ، ئاسان قولىدىن كېتىدىغان بىر يېتىم شەھەرگە ئايلاندۇرۇپ قويۇلغانىدى.

جۇڭخۇ شەرتنامىنىڭ مەزمۇنىنى خانغا تېلېگرامما بىلەن مەلۇم قىلغاندىن كېيىن، ئۇنىڭ تەستىقلىشىنى كۈتمەستىنلا، «ئەھۋالغا قاراپ ئىش كۆرسە بولىدىغان تولۇق ھوقۇقلۇق خان مۇپەتتىش» لىك «سالامىيەت بىلەن، 10 - ئاينىڭ 2 - كۈنى، چار پادىشاھ ئالكساندر II نىڭ قارا دېڭىز ساھىلىدىكى ئارامگاھى بولغان يالتادىكى رېۋاكىيە ئوردىسىدا، روسىيە خارىجى ئىشلىرى مىنىستىرى گىرس بىلەن بۇ شەرتنامىگە ئىمزا قويدى. مانا بۇ - «رېۋاكىيە شەرتنامىسى» ئىدى.

چار روسىيەنىڭ بۇ شەرتنامە ئارقىلىق قولغا كەلتۈرۈۋالغان مەنپەئەتى ئۇنىڭ ئۇرۇش خەۋپىگە قارىماي ساقلاپ قالغان مەنپەئەتتىن كۆپ ئېشىپ كەتتى! ①

① چارلىق ۋە ئابارا، يېرىمچ بىرلىكتە يازغان «روسىيە شەرقىدە (1876 - 1880)» دېگەن ئەسەرگە قارىسۇن.

«رىۋاكيە شەرتنامىسى» نىڭ ئىمزالانغانلىقى ھەققىدىكى خەۋەر خاقانلىققا يېتىپ كەلگەندىن كېيىن، قازا دېۋاندىكىلەر: «چۇڭخۇ بالانىڭ چوڭىنى تېرىپتۇ. ئەمدى ئۇنىڭ ئوردىنىڭ ئىچى ۋە سىرتىدا باشقىلارنىڭ مالاھەت ئوقىغا دۇچ كەلمىگەنلىكىنى كۆرۈڭ!» دېيىشتى. ئەمما، چۇڭخۇ ھېچ ئىش بولمىغاندەك، گېدىيىپ قايتىپ كەلدى! مانجۇ خاقانى ئەجدادلىرىنىڭ باش كۆتۈرگەن يىللىرىدىكى سەلتەنەت كىيىرىنى ئاللىقاچان يوقاتقاندى. شۇڭا ئۇ، «خىزمەت ئورنىدىن ئۆز ئىختىيارىچە ئايرىلىپ، دۆلەتكە قايتقان» دېگەن نام بىلەن، چۇڭخۇنى ۋەزىپىسىدىن ئېلىپ تاشلىدى، مۇشۇنداق قىلىش ئارقىلىق، جامائەتنىڭ ئاغزىدىكى تۇۋاقلىماقچى بولدى.

چۇڭخۇنىڭ ساقىيلىق قىلغانلىقى ھەققىدىكى خەۋەر تارقالمىغاندىن كېيىن، ئوردىنىڭ ئىچى ۋە سىرتىدىكىلەر بىردەك «سات-تىن چۇڭخۇنى ئۆلتۈرمىگىچە، ئاۋامنىڭ غەزىپىنى پەسەيتكىلى بولمايدۇ» دېيىشتى. خان ئاۋامنىڭ غەزىپىنى پەسەيتىش ئۈچۈن، چۇڭخۇنى دەرھال قاماققا ئېلىپ، ئۇنى «ئۆلۈم جازاسىغا ھۆكۈم قىلىنىدىغانلار زىندانى» غا قاماش ھەققىدە پەرمان چۈشۈردى. بۇ چاغدا، لەنجۇ ئۆلكىسىنىڭ زۇڭدۇسى، خان مۇپەتتىش زو زۇڭتاڭ بۇ خەۋەرنى ئاڭلاپ دەرھال ئوردىغا قاتلاق مەكتۇب سۇنۇپ، چۇڭخۇنى قاتتىق سۆكۈپ، ئۇنىڭ ۋەتەن ساتقۇچلۇق قىلىپ، مانجۇ سەلتەنەتگە ئېغىر ئاھانەتلەرنى كەلتۈرگەنلىكىنى ئەيىبلىدى. «... ئۇرۇشتا مەغلۇپ بولغاندىن كېيىن، يەر كېسىپ بېرىش ھېسابىغا سۆلھ تەلەپ قىلىنسا، — دەپ يازدى ئۇ ئۆزىنىڭ قاتلاق مەكتۇبىدا، — بۇنى ھەر ھالدا چۈشىنىش مۇمكىن. ئەمما، ھازىرقى ئەھۋال قانداق؟ بۇ رۇسلا بىر پايىمۇ ئوق ئاتمىغان ئەھۋالدا، ئۇلارنىڭ توپاس نەپسىنى قاندۇرۇش ئۈچۈن، سەلتەنەتمىزنىڭ زېمىنىنى ئۇلارغا كېسىپ بېرىشكە ئالدىراپ كەتكەنلىك بولماي نېمە؟ بۇ خۇددى ئاچ قالغان غالجىر

ئىنقا بىر پارچە سۆڭەك تاشلاپ بەرسە، ئۇ قانائەتلىمىگەندەكلا بىر ئىش. ھېلىتىن بېشىمىزغا بۇنچىۋالا بالالار كەلگىلى تۇرسا، بۇنىڭدىن كېيىن، يەنە مۇنداق بالا - قازالىق قىسمەتكە دۇچار بولمايمىز دېيىش مۇمكىنمۇ؟ ئىست! ئىست، شۇنچە كۆرسەت- كەن تىرىشچانلىقىم ھالا بۈگۈنگە كەلگەندە بىكارغا كېتەرەمۇ؟»^① ئۇ ئۆزىنىڭ چارروسىيىگە قارشى قەتئىي ئىرادىسىنى بىلدۈرۈش ئۈچۈن «روسىيە بىلەن ھەل قىلغۇچ جەڭ قىلىپ، غەلىبىنى قەتئىي قولغا كەلتۈرۈش»^② نى تەلەپ قىلدى ھەمدە گۇاڭشۈينىڭ 6 - يىلى قەمەرىيە 10 - ئاينىڭ 18 - كۈنى^③ ھىماچى قوشۇنلار- نىڭ قارارگاھىنى تېيەشۈي دېگەن يەردىن قۇمۇلغا يۆتكەپ چىقىش- نى قارار قىلدى ۋە ئۆزى مىڭدىن ئارتۇق لەشكەرنى ئېلىپ، جىيايۇگۈەن ئارقىلىق قوۋۇقتىن چىقتى.

بۇ چاغدا، پۈتۈن مەملىكەتتە غايەت زور ۋەتەنپەرۋەرلىك دولقۇنى كۆتۈرۈلگەنىدى. خان ئوردىسىدىكىلەردىن لى خۇڭجاڭ قاتارلىق ئاز سانلىق ۋەزىر - ۋۇزىرالارنى ھېسابقا ئالمىغاندا، قالغانلىرىنىڭ ھەممىسى دېگۈدەك «رىۋاكىيە شەرتنامىسى» نى ئۆزگەرتىپ، باشقىلەتن تۈزۈشنى تەلەپ قىلىشتى. ئەمما، لى خۇڭجاڭ بۇ ھەقتە باشقىچە پىكىردە ئىدى. «چۇڭخۇنى روسىيىگە ئەلچىلىككە ئەۋەتكەندە، - دېگەنىدى ئۇ، - پەرمان بويىچە ئۇنىڭغا ئىشلارنى ئەھۋالغا قاراپ بىر تەرەپ قىلىدىغان تولۇق ھوقۇق بېرىلگەن. شۇڭا، ئۇنىڭ شەرتنامىگە قول قويىدىغان نېمە ھوقۇقى بار ئىكەن؟ دېسەك بولماس. مۇبادا، باشتا ماقۇل دەپ،

① «مەرىپەتلىك، مەدەتكار زورۇڭتاڭ ھەزرەتلىرى ئەسەرلىرى. نامى- لەر» 55 - جىلد، 3 - بەت؛ 56 - جىلد، 10 - بەت.
 ② «مەرىپەتلىك، مەدەتكار زورۇڭتاڭ ھەزرەتلىرى ئەسەرلىرى. نامى- لەر» 55 - جىلد، 3 - بەت؛ 56 - جىلد، 10 - بەت.
 ③ مىلادى 1880 - يىلى 5 - ئاينىڭ 22 - كۈنى.

ئاخىرىدا لەۋزىمىزدىن يېنىۋالدىغان بولساق، ئىنتايىن نامەردىك قىلغان بولمامدۇق؟»^①

ئۇ، زو زۇڭتاننىڭ قۇمۇلغا ئەسكەر باشلاپ ماڭغانلىقىنى ئاڭلاپ، ئۇنى «قېرىغىنىغا باقماي، نام - ئاتاق قازانماقچى بولغان ئۆلەرمەن» دەپ مازاق قىلدى.

زو زۇڭتاننىڭ قۇمۇلغا قاراپ ئاتلانغاندا، ئۆزىنىڭ قەتئىي ئىرادىسىنى نامايان قىلىش ئۈچۈن، مېيىتىنى سالىدىغان ساندۇقنى ئۆزى بىلەن بىللە ئېلىپ ماڭغانىدى. ئۇنىڭ ئۈستىگە، شۇ چاغلاردا، ئۇ ئۆتكۈر ئۆت ياللۇغىغا گىرىپتار بولۇپ قالغاندىن كېيىن، ئاتقا قولتۇقىدىن ئىككى ئادەم يۆلەپ مىندۈرۈپ قويىمىسا، ئۆزى مىنەلمەيتتى. شۇڭا، لى خۇڭجياڭ تەئەددى قىلىپ: — ئۆلۈمتۈك قېرى، ئىككى ئادەم قولتۇقىدىن يۆلەمسە، ئاتقا ئوڭلاپ مىنەلمەيدۇ. يەنە تېخى رۇسلار بىلەن سوقۇشمەن دەۋانقىنىنى قارىمامدىغان ئۇنىڭ! — دېگەندى.

لى خۇڭجياڭنىڭ تەئەددىسىدىن خەۋەر تاپقان زو زۇڭتاننىڭ: — ئۇ راست ئېيتىدۇ. مېنى ئاتقا مىندۈرگىلى دەرۋەقە ئىككى ئادەم كېرەك. ئەمما، مېنى ئاتتىن يېقىتقىلى بولسا، مىڭ ئادەم كېرەك، — دەپ تەنە بىلەن جاۋاب بەرگەندى.

قەمەرىيە 5 - ئاينىڭ 8 - كۈنى،^② زو زۇڭتاننىڭ قۇمۇلغا يېتىپ كەلدى ھەمدە يول ئازابىدىن قوزغىلىپ قالغان كېسىلىگە مۇ قارىماستىن، دەرھال ھەربىي كېڭەش چاقىرىپ، ئىلىنى قايتۇرۇۋېلىش ئىشىنى مەسلىھەتلەشتى.

ھەربىي كېڭەشنىڭ قارارى بويىچە، خاقانلىقنىڭ شىنجاڭدا

① «ساداقەتلىك، مەرىپەتلىك لى خۇڭجياڭ ھەزرەتلىرى ئەسەرلىرى.

خانغا يوللانغان مەكتۇبلار»، 35 - جىلد، 15 - بەت.

② شەمسىيە 1880 - يىلى 6 - ئاينىڭ 15 - كۈنى.

تۈرۈشلۈك قوشۇنلىرى ئىلىنى قايتۇرۇۋېلىش ئۈچۈن، ئۆزلىرى تۈرۈشلۈك ھەرقايسى جايلاردىن ئۈچ تارامغا بۆلۈنۈپ ئىلگىرىلەپ دىغان بولدى:

شەرقىي تارامدىكى ئىلى جياڭجۈنى جىن شۇنىڭ قارمىقىدىكى بىر تۈمەن لەشكەر چارروسىيە قوشۇنلىرىنىڭ شەرققە قاراپ ئىلگىرىلىشىنى توسۇش ئۈچۈن، جىڭ ئەتراپلىرىدا ئىستىھكام قۇرۇپ مۇداپىئەدە تۇرىدۇ. ئۇلارغا ياردەم بېرىش ئۈچۈن، جىن يۇڭچاڭنىڭ «غالىپ قوشۇنى» دىن ئىككى مىڭدەك ئاتلىق - پىيادە - چىرىك يۆتكەپ بېرىلىدۇ؛ ئوتتۇرا تارامدىكى قىسىملار ئاساسلىق ھۇجۇم ۋەزىپىسىنى ئۈستىگە ئالىدۇ. بۇ قىسىم ئەنخۇي قوشۇنلىرىنىڭ تۇڭلىغى، گۇاڭدۇڭ پىيادە چىرىكلىرىنىڭ باش بۇغى جىڭ ياۋنىڭ قوماندانلىقىدىكى بەش مىڭ كىشىلىك پىيادە، ئاتلىق قىسىم (تۆت مىڭ بەش يۈز پىيادە چىرىك، بەشىۈز ئاتلىق چىرىك) ئاقسۇدىن يولغا چىقىپ، مۇزداۋان ئارقىلىق تېكەس دەرياسىنى بويلاپ ئىلىغا قاراپ ئىلگىرىلەيدۇ، ئۇنىڭغا ياردەم ئۈچۈن يەنە ئىككى مىڭ پىيادە، ئاتلىق چىرىك يۆتكەپ بېرىلىدۇ؛ غەربىي تارامدىكى قىسىم - خۇنەن قوشۇنلىرىنىڭ باش بۇغى لىۈ جىڭتاڭ قوماندانلىقىدىكى ئون مىڭ پىيادە، ئاتلىق چىرىك (سەككىز مىڭ بەش يۈز يەتمىش پىيادە چىرىك، بىر مىڭ بەشىۈز ئاتلىق چىرىك) تىن تەشكىل تاپقان بولۇپ، ئۇلار ئۈچ-تۈرپان ئارقىلىق ئىلىغا قاراپ ئاتىلىنىدۇ. زو زۇڭنانڭ ئۆزىنىڭ قارارگاھى بىلەن يەنىلا قۇمۇلدا تۇرۇپ بۇ ئۇرۇشقا قوماندانلىق قىلىدۇ ۋە ھاكازالار.

× ×

چارروسىيە ھۆكۈمىتىنىڭ «رېۋاكىيە شەرتنامىسى» نى ئىم-

زالاش ئارقىلىق قولغا كەلتۈرۈۋالغان غايەت زور مەنپەئەتى مانا مۇشۇنداق قىلىپ كۆپۈككە ئايلاندى.

مانجۇ خاقانلىقىنىڭ لەۋزىدىن يېنىۋالغانلىقىغا قاتتىق غە-زەپلەنگەن چارروسىيە ھۆكۈمىتى بىر تەرەپتىن ئۆزىنىڭ بېيجىڭدا تۇرۇشلۇق ۋەكالىتچىسى ئا. ئى. كىياندىنى خاقانلىقنىڭ خارجى ئىشلىرى يامۇلىغا ئەۋەتىپ، ئىخۋاگەرچىلىك قىلىپ پوپۇزا قىل-سا، يەنە بىر تەرەپتىن، چېگرىغا ھەدەپ ئەسكەر يۆتكەپ ھەربىي ئىخۋاگەرچىلىك قىلدى. چارروسىيەنىڭ مانجۇ خاقانلىقى بىلەن چېگرىلىنىدىغان جايلارغا يۆتكىگەن ئەسكەرلىرى بىرنەچچە تۈمەن-گە يەتتى. يالغۇز ئىلىدا تۇرۇشلۇق ئەسكەرىي كۈچىنى بىراقلا ئالتە - يەتتە ھەسسە كۆپەيتىپ ئون ئىككى مىڭغا، توپ - زەمبىرەكلىرىنى ئەللىككە يەتكۈزدى. زەيسان كۆلى ئەتراپىدىكى جايلارغا ئون ئىككى مىڭ بەشىۈز پىخود ئەسكەر، ئالتە مىڭ ئىككى يۈز ئەللىك ئاتلىق ئەسكەر، ئاتمىش ئىككى دانە توپ - زەمبىرەك ئورۇنلاشتۇردى ھەمدە پەرغانە ئۆلكىسىدىن ئۈدۈل قەشقەرگە باستۇرۇپ كىرىش ئۈچۈن بەش مىڭ كىشىلىك بىر قىسىمنى يۆتكەپ كەلدى ۋە بۇ قىسىمغا ئوتتۇز دانە توپ - زەمبىرەك سەپلەپ بەردى. شۇنىڭ بىلەن بىللە، ئۇرۇش يارتلاپ قالسىلا، خېيلۇڭجياڭ، جىلىن ئۆلكىلىرىگە بېسىپ كىرىش ئۈ-چۈن، ئامۇر دەرياسىنىڭ شىمالى ۋە ئۇسسۇرى دەرياسىنىڭ شەر-قىدىكى جايلاردا تۇرۇشلۇق ھەربىي قىسىملىرىنى كۆپەيتتى.

ئۇنىڭدىن باشقا، مانجۇ خاقانلىقىنى دېڭىزدىن قامال قىلىش ئۈ-چۈن، يىگىرمە نەچچە ھەربىي پاراخوتتىن تەشكىل قىلىنغان فلۇتنى (بىرونلانغان پاراخوت، كىرەيسىر، مۇداپىئە تىرالى قا-تارلىقلارنى ئۆز ئىچىگە ئالىدۇ) قارا دېڭىزدىن ياپونىيەنىڭ خە-رۇسىيا شەھىرىگە يۆتكەپ كەلدى. دېمەك، تېگىپ كەتسىلا ئۇرۇش يارتلايدىغان ھالەت شەكىللەندى.

قەمەرىيە 5 - ئاينىڭ 14 - كۈنى^① خاننىڭ بېيجىڭدىكى ئوردىسىدا جىددىي ساراي كېڭىشى چاقىرىلدى. بۇ چاغدا، تەسىملىمچىلەرنىڭ ۋەكىلى بولغان لى خۇڭجاڭ ساراي كېڭىشىنى كونترول قىلىۋالغانىدى. ئۇنىڭغا دارىلئۇلۇمنىڭ يانداش مىرزا سى جۈەنچىڭ، تەمىرات پىرقىسىنىڭ دىۋانىيىگى ۋېن تۇڭخې، شىغاۋۇل پىرقىسىنىڭ دىۋانىيىگى شۈي دۇڭ ۋە شۇنىڭدەك نەنياڭ ۋەزىرى، قوشۇمچە جېجياڭ، جياڭشى ئۆلكىلىرىنىڭ زۇڭدۇسى لىۋ كۈينى قاتارلىقلار دوست تارتىشىپ بەردى. ئۇلار: ئار - نومۇسقا چىداپ، روسىيە بىلەن سۈلھ قىلىشنى قۇۋۋەتلەپ چىقىشتى ھەمدە يىغىننىڭ قارالمىسىنى خانغا سۈندى.

مانجۇ خانى بىر تەرەپتىن چار روسىيە ۋە ھەرقايسى جاھانگىر كۈچلۈك دۆلەتلەر (ئەنگلىيە، گېرمانىيە، فرانسىيە، ئامېرىكا قاتارلىق دۆلەتلەر چوڭخۇنى جازالىغانلىق مەسىلىسى ھەققىدە مانجۇ ھۆكۈمىتىگە نارازىلىق ئولتىماتومى تاپشۇرغانىدى) نىڭ بېسىمىغا تېز پۈكۈپ، چوڭخۇنى «ئۆلۈمگە ھۆكۈم قىلىنغانلار زىندانى» دىن چىقىرىپ، ئۇنىڭغا بېرىلگەن ئۆلۈم جازاسىنى كەچۈرۈم قىلىشقا يازلىق چۈشۈرگەن بولسا، يەنە بىر تەرەپتىن، خاقانلىقنىڭ ئەنگلىيە بىلەن فرانسىيەدە تۇرۇشقا ئەۋەتكەن تولۇق ھوقۇقلۇق ۋەكىلى، زېڭ گوفەننىڭ ئوغلى زىڭ جىزېنى سانت - پېتر - بورگقا ئىلى مەسىلىسى ھەققىدە روسىيە بىلەن يېڭىۋاشتىن سۆھبەت ئۆتكۈزۈشكە ئەۋەتتى.

× ×

1880 - يىلى 7 - ئاينىڭ 30 - كۈنى. زېڭ جىزې سانت - پېتربورگقا يېتىپ كەلدى. 8 - ئاينىڭ 3 - كۈنى، ئۇ رەسمىي

① شەمسىيە 1880 - يىلى 6 - ئاينىڭ 23 - كۈنى.

سۆھبەت ۋە كىلىنك مائىداتىنى تاپشۇرۇۋالدى.

ئەتىسى، زېڭ جىزې روسىيە خارجى ئىشلىرى مىنىستىرلىرىدىن كىنگە بېرىپ، خارجى ئىشلىرى مىنىستىرى گىرىس، روسىيەنىڭ مانجۇ خاقانلىقىدا تۇرۇشلۇق ۋەكىلى بىيۇتزوۋ ۋە ئالىي دەرىجىدىكى مەسلىھەتچى رېمىن قاتارلىقلار بىلەن كۆرۈشتى. كۆرۈش مۇراسىمىدا، ئۇ ئۆزىگە بېرىلگەن ھوقۇققا بىنائەن، جۇڭگو - روسىيە ئىلىنى قايتۇرۇۋېلىش - قايتۇرۇپ بېرىش شەرتنامىسى - «رېۋاكىيە شەرتنامىسى» غا تۈزىتىش كىرگۈزۈش ئۈچۈن كەلگەنلىكىنى ئىزھار قىلدى. ئەمما گىرىس تولىمۇ ھاكاۋۇر، تولىمۇ ئۆكتەم بىر ئادەم ئىدى.

روسىيەلىكلەر زېڭ جىزېنىڭ سۆزىنى ئاڭلاپ بولۇپ، مۇرەببىلىرىنى قىسىپ قويۇشتى - يۇ، ھېچقايسىسى لام - جىم دېمىدى.

زېڭ جىزېنىڭ ئالدىدا تۇرغان بىيۇتزوۋ دېگەن رۇسنىڭ ئىككى كۈزى چاقىلىرىدىن چاچراپ چىقىپ كەتكۈدەك دەرىجىدە يولتېيىپ چىققان بولۇپ، ئۇنىڭ يا خاپا بولغىنىنى، يا خۇشال بولغىنىنى ئاسانلىقچە ئۇقۇقلى بولمايتتى، ئۇ مۇغەمبەر، شەپقەتسىز، تاقابىل تۇرۇش تولىمۇ قىيىن بولغان كاززاپ بىر ئادەم ئىدى. زېڭ جىزېنىڭ دىققەت - نەزەرى ئۇنىڭدىن يۆتكىلىپ خارجى ئىشلىرى مىنىستىرى گىرىسنىڭ ئۈستىگە ئاغدۇرۇلدى. بۇمۇ ئۆتۈپ كەتكەن تۈلكە، كاززاپ، ھىيلىگەر بىر ئادەم ئىدى. زېڭ جىزې خارجى ئىشلىرىنىڭ قائىدىسى - رەسمىيىتى بويىچە، ئۆزىنىڭ چار پادىشاھقا دۆلەت خېتى تاپشۇرماقچى ئىكەنلىكىنى ئىزھار قىلدى.

— جانابىي زېڭ جىزې تۆرە، سىلى مانجۇ خانىنىڭ ئەنگلىيە ۋە فىرانسىيەدە تۇرۇشلۇق تولۇق ھوقۇقلۇق ۋەكىلى ئىكەنلا، ھالا بۈگۈن يەنە بۈيۈك روسىيە ئىمپېراتورلىقىمىزدا تۇرۇشلۇق ۋەكىلى بولۇپ تەيىنلىنىپتىلا، بىلىدۇكى، جانابىلىرىنىڭ نەچچىنچى

دەرىجىلىك ۋەكىل ئىكەنلىكىنى ئېيتىپ بەرگەن بولسا، —
دېدى گىرىس چىرايىنى ئۆزگەرتىمەستىن.

ئۇ زېڭ جىزېنى قەستەنگە كولىدىرلىتىۋاتاتتى. مانجۇ خاقان
لىقىنىڭ خارجى ئىشلىرى يامۇلىنىڭ نوتىسىدا ئۇنىڭ ئەھۋالى
روسىيە خارجى ئىشلىرى مىنىستىرلىكىگە تونۇشتۇرۇلغانىدى.
زېڭ جىزې قائىدە - يوسۇن يۈزىسىدىن يەنىلا ئۆزىنى زورىغا
بېسىۋالدى.

— ئىككىنچى دەرىجىلىك ۋەكىل بولۇپ ھېسابلىنىمەن، —
دەپ جاۋاب بەردى ئۇ چىرايىنى قىلچىمۇ ئۆزگەرتىمەي.

— ئۇنداق بولسا، سىلەردىن كەلگەن چوڭ دارپىن، —
نەچچىنچى دەرىجىلىك ۋەكىل بولۇپ ھېسابلىنىدۇ؟ — دەپ يەنە
سورىدى گىرىس زەھەر خەندىلىك بىلەن.

— بىرىنچى دەرىجىلىك ۋەكىل بولۇپ ھېسابلىنىدۇ.
— سىلى ئىككىنچى دەرىجىلىك ۋەكىل بولسا، — دەپدى

گىرىس تۇيۇقسىزدىنلا، — ئۇنداق بولسا، سىلى بۇ قېتىم كەل-
گەندە تولۇق ھوقۇقلۇق ۋەكىل مائىداتىنى ئېلىپ كەلگەن ئوخشى-
ماملا؟ ئىلگىرى، خاقانلىقىڭىز لارنىڭ چوڭ دارپىن دېگەن ئۇ
ۋەكىلىمۇ بىرىنچى دەرىجىلىك پوسۇل، تولۇق ھوقۇقلۇق ۋەزىر-
لىك مائىداتىنى ئېلىپ كەلگەن، ئۇ كىشى مانجۇ خانىنىڭ تولۇق
ئىشەنچىگە ئېرىشكەن، ئۇنىڭ مۇددىئاسىغا ئەڭ ۋەكىللىك قىلا-
لايدىغان بولغاچقا، ئۇنىڭ بىلەن كېلىشىمگە كەلگەندىن بۇرۇن.

ما، بۇ كېلىشىمنىڭ سىياسى تېخى قۇرئىمى تۇرۇپلا، لەۋزىڭلار-
دىن يېنىۋالدىڭلار. ھالا بۈگۈنگە كەلگەندە، سىلى بۇ كېلىشىمگە
تۈزىتىش كىرگۈزۈش ئۈچۈن كەلدىم دەۋاتىلا، ھالبۇكى، بىرىن-
چى دەرىجىلىك ۋەكىل، تولۇق ھوقۇقلۇق ۋەزىر ئىمزا قويغان
كېلىشىمنى بىردەم تۈزۈپ، بىردەم ئۆزگەرتىپ، لەۋزىڭلاردىن
يېنىۋېلىپ تۇرساڭلار، ئىككىنچى دەرىجىلىك ۋەكىل، ئۇنىڭ
ئۈستىگە، تولۇق ھوقۇقلۇق مائىداتىغا ئىگە بولىدىغان سىلىدەك

بىر ئادەمنىڭ قولىدىن قانچىلىك ئىش كېلىدۇ؟
تەرجىمان گىرىسنىڭ تەنە - تەئەددىلىرىنى زىڭ جىزىغا
ئۆرۈپ بەرگەندىن كېيىن، زىڭ جىزى قىلچىمۇ تۈزۈت قىلىپ
ئولتۇرمايلا:

— مۆھتىرەم گىرىس، بىۋىتروۋ جانابلىرىغا مەلۇم بولغاي-
كى، — دېدى، — مەن سىلەر ئىككىيلەننى ئۇزۇن يىللاردىن
بۇيان خارچى ئىشلىرى مىنىستىرلىكىدە ئىشلەپ، ھەرقايسى ئەل-
لەر بىلەن كۆپ مۇئامىلە قىلىپ، خېلى قائىدە - يوسۇن ئۆگەند-
گەن دېسەم، ئەقەللىسى ئۆيۈڭلەرگە كەلگەن مېھمانغا قانداق
مۇئامىلە قىلىشىنىمۇ بىلمەيدىغان ئوخشاشسىلەر! غەربلىكلەرنىڭ
ھەممە ئېتىراپ قىلغان قائىدە - يوسۇنلىرى بويىچە بولغان تەق-
دىرىدىمۇ، دۆلەت تەرىپىدىن چەت ئەللەرگە ئەۋەتىلگەن ۋەكىل
مەيلى بىرىنچى دەرىجىلىك بولسۇن، ئىككىنچى دەرىجىلىك بول-
سۇن ۋە ياكى تولۇق ھوقۇقلۇق مانداتىغا ئىگە بولغان ياكى
بولمىغان بولسۇن، تۈزگەن كېلىشىملىرىنى ئاۋۋال ئۆز پادىشا-
ھىغا مەلۇم قىلىدۇ. بۇ كېلىشىملەر پادىشاھ تەستىقلىغاندىن
كېيىن ئاندىن كۈچكە ئىگە بولىدۇ. بۇنى بىلسەڭلار كېرەك؟
ئالدىنقى نۆۋەت، چۇڭخۇ دارېن سىلەر بىلەن كېلىشىم تۈزگەندە،
ئۆز بېشىمچىلىق قىلىپ، خاقانىمىزنىڭ ئىرادىسىگە مۇخالىپ
ئىش قىلىپ قويدى. غەربتىكى ھەرقايسى ئەللەرنىڭ ۋە مانجۇ
خاقانلىقىنىڭ ئەمرۇ - مەرۇپلىرى پۈتۈلگەن رسالە - دەستۇر-
لارنى ئوقۇغان بولساڭلارلا، بۇ دەستۇرلاردا بۇنداق ئىشقا شىپى
كەلتۈرگىلى بولىدىغان بىرەر مۇ ماددىنىڭ يوقلۇقى ئۆزۈڭلەرگە-
مۇ مەلۇم بولىدۇ. دۆلەتنىڭ زېمىن پۈتۈنلىكىگە بېرىپ چىتىلد-
دىغان بۇنداق ئىشنى چوقۇم خاقانىمىزنىڭ تەستىقىدىن ئۆتكۈ-
زۈش لازىملىقى ھەممىگە ئايان بىر ئىشقۇ؟

باياتىن زىڭ جىزىغا يەۋەتكۈدەك قىلىپ تىكىلىپ تۇرغان
بىۋىتروۋ ئەمدى كۆزىنى ئۇنىڭدىن ئەپقېچىشقا مەجبۇر بولدى.

— ئۇنداق بولسا، چاتاق بولدىغۇ بۇ ئىش؟ — دەپ غۇدۇڭ.
شىدى گىرس، — يا بىرىنچى دەرىجىلىك ۋەكىل، تولۇق ھو-
قۇقلۇق ۋەزىرىنىڭ دېگىنى ھېساب بولمىسا، يا ئىككىنچى دەرىجى-
لىك ۋەكىلگە تولۇق ھوقۇقلۇق مانداتى بېرىلمىگەن نۇرسا، بۇ
قانداق بولغىنى؟

بىر پەس سۈكۈتتىن كېيىن، گىرس يەنە مۇنداق دېدى:
— دۆلىتىڭلارنىڭ بىز بىلەن شەرتنامە تۈزىدىغان مۇددىئاسى
بار ئىكەن ھەمدە بۇ شەرتنامىگە تۈزىتىش كىرگۈزسەك دەپ
تۇرۇغلۇق، نېمىشقا غەربكە ئەۋەتىلگەن قوشۇنلارنى كۆپەيتىد-
سىلەر؟ بۇ بىزنىڭ بۈيۈك روسىيە ئىمپېراتورلىقىمىزغا قىلىند-
غان قىپ - قىزىل ئىغۋاگەرچىلىك ئەمەسمۇ؟ بىزگە مۇشۇنداق
پوزىتسىيە بىلەن مۇئامىلە قىلساڭلار، بىز سىلەرنىڭ شەرتنامىگە
تۈزىتىش كىرگۈزۈش ھەققىدىكى تەكلىپىڭلارغا قانداقمۇ ماقۇل
بولمىز؟

— خاقانلىقىمىزنىڭ ھۇدۇتلىقىمىزنىڭ ئامان - ئېسەنلىكى-
نى مۇستەھكەملەش مەقسىتىدە شىنجاڭغا ئەسكەر چىقارغانلىقىنى
ئىغۋاگەرچىلىك دېسەڭلەر تولىمۇ كۈلكىلىك ئىش ئەمەسمۇ؟ مەن
گىرس داربىنىڭ شەرتنامىگە تۈزىتىش كىرگۈزۈش ھەققىدە بىز
بىلەن مەسلىھەتلىشىش نىيىتىگە كەلگەنلىكىنى كۆرۈپ كۆپ
خۇرسەن بولدۇم ھەمدە بۇ ئىشنى چار پادىشاھ ئالىيلىرىغا چوقۇم
يەتكۈزىدىغانلىقىغا ئىشەنچىم كامىل!

بىر پەس سۈكۈتتىن كېيىن، گىرس مۇنداق دېدى:
— بولىدۇ، ئەمىسە، مەن ۋەكىل جانابلىرىنىڭ مۇددىئاسى-
نى پادىشاھ ئالىيلىرىغا يەتكۈزەي. سىلەرنىڭ دۆلەت خېتى تاپشۇ-
رىدىغان ۋاقىتلىرى ھەققىدە ئۇل جانابىي ئالىيلىرىنىڭ كۆرسەت-
مىسىنى ئالاي!

روسىيە خارىجى ئىشلىرى مىنىستىرلىكىدىن قايتىپ چىققان-
دىن كېيىن زىڭ جىزېنىڭ كۆڭلى سەل ئورنىغا چۈشكەندەك

بولدى.

8 - ئاينىڭ 17 - كۈنى، زېڭ جىزې سانت - پېتېرבורگدىن پويىزغا ئولتۇرۇپ سارسىك ۋوگزالغا يېتىپ كەلدى ۋە ئۇ يەردىن ئۇدۇل چار پادىشاھ ئالىكساندىر II نىڭ يازلىق سارىيىغا كەلدى. ئۇ قوبۇل زالىدا بىر سائەتتەك ئولتۇرغاندىن كېيىن، روسىيە دۆلىتىنىڭ شىغاۋۇل مىنىستىرلىكىنىڭ مىنىستىرى دا-ۋىدوۋ زېڭ جىزېنى باشلاپ قوبۇلخاننىڭ چوڭ زالىنى كېسىپ ئۆتتى - دە، ئۇنى چار پادىشاھنىڭ كابىنېتىغا باشلاپ كىردى. چار پادىشاھنىڭ كابىنېتى سانت - پېتېر زالىنىڭ ئوڭ تەرىپىدىكى بىر ياسىداق ئۆيدە ئىدى. بۇ چاغدا، چار پادىشاھى ئالىكساندىر II ئىشىككە قاراپ ئۆرە تۇرغانىكەن. زېڭ جىزې ئۇنىڭغا ئارقىمۇئارقا ئۈچ نۆۋەت تەزىم بىجا كەلتۈرگەندىن كېيىن، دۆلەت خېتىنى قوش قوللاپ ئۇنىڭغا سۈندى ۋە ئۆزىنىڭ خانىنىڭ پەرمانىغا بىنائەن، «رىۋاكىيە شەرتنامىسى» غا تۈزىتىش كىرگۈزۈشنى مەسلىھەتلىشىش ئۈچۈن كەلگەنلىكىنى ئىزھار قىلدى. چار پادىشاھ ئالىكساندىر II زېڭ جىزې تاپشۇرغان دۆلەت خېتىنى قوبۇل قىلىپ ئالدى ۋە ئۇنى قارشى ئېلىش نۇتقى سۆزلىدى. ئاندىن ئۇنىڭ بىلەن بىرنەچچە ئېغىز ئەھۋاللاشقاندىن كېيىن، شاھىنىشىغا كىرىپ كەتتى.

مۇشۇ قىسقىغىنە كۆرۈشۈش مۇراسىمىدا، چار پادىشاھ ئا-لىكساندىر II جۇڭگو تەرەپنىڭ ئىلى مەسلىسى ھەققىدىكى سۆھ-بەتنى يېڭىۋاشتىن باشلاش ھەققىدىكى تەلپىگە ئاخىر ماقۇل بولدى.

8 - ئاينىڭ 23 - كۈنى، زېڭ جىزې گىرسى بىلەن كۆرۈشتى. گىرسى ئۇنىڭدىن ئىككى تەرەپ مەسلىھەتلىشىشكە تېگىشلىك بولغان ھۆججەت - ئالاقىلەرنىڭ ھەممىسىنى تېزلىكتە روسىيە تەرەپكە يەتكۈزۈپ بېرىشنى تەلەپ قىلدى. زېڭ جىزې يېنىدىن دەرھال ئالدىن تەييارلاپ قويۇلغان «رىۋاكىيە شەرتنامى-»

سى» غا تۈزىتىش كىرگۈزۈشكە ئائىت نوتىنى چىقىرىپ ئۇنىڭغا تاپشۇرۇپ بەردى. بۇ نوتىدا مۇنداق ئالتە مەزمۇن قەيت قىلىنغان: نىدى: روسىيە ئىلىنى مانجۇ خاقانلىقىغا چوقۇم تولۇق تاپشۇرۇپ بېرىشى كېرەك؛ تارباغاتاي بىلەن قەشقەرنىڭ چېگرىسى يەنىلا «جۇڭگو - روسىيە غەربىي چېگرىنى تەكشۈرۈپ ئايرىش شەرتىنا- مىسى» بويىچە بولىدۇ؛ روسىيەنىڭ شىنجاڭدىكى سودا بېجىنى تامامەن كەچۈرۈم قىلىشقا بولمايدۇ؛ روسىيە تەرەپ ئىلىنى مانجۇ خاقانلىقىغا تولۇق قايتۇرۇپ بەرگەندىلا، خاقانلىق نۆۋچىسىنى، قۇبۇدۇ سودا يولىنى ئېچىپ، ئۇنى جىياۈگۈەن بىلەن تۇتاشتۇرىدۇ ۋە ھاكازالار.

زېڭ جىزېنىڭ روسىيە تەرەپكە تاپشۇرغان بۇ نوتىسىدا خان تەرىپىدىن بېكىتىلگەن ۋە رەت قىلىنىشقا تېگىشلىك ماددىلار بىراقلا تىلغا ئېلىنماستىن، بەلكى «بۇنىڭدىن باشقا ھەرقايسى كىچىك نۇقتىلار ئىككى تەرەپ ئورتاق كېڭەشكەندىن كېيىن، ئاندىن ئوتتۇرىغا قويۇلىدۇ» دەپ قەيت قىلىنغانىدى. گىرس جۇڭگو تەرەپنىڭ نوتىسىنى كۆرۈپ بولغاندىن كېيىن:

— زېڭ دارېن سۇنغان بۇ ھۆججەتتە ئۆزگەرتىلىدىغان جايلار بەك كۆپ بولۇپ كېتىپتۇ. شۇنىڭغا قارىغاندا، ئەمدى مادارا قىلىشنىڭ ئورنى قالمىغان ئوخشايدۇ، — دەپ توڭ تەگدى. شۇنىڭ بىلەن تۇنجى قېتىملىق سۆھبەت مۇشۇنداق كۆڭۈلسىز-لىك كەيپىياتى ئىچىدە ئاياغلاشتى.

8 - ئاينىڭ 25 - كۈنى، چارروسىيە قۇرۇقلۇق ئارمىيە مىنىستىرى مىليونىنىڭ رىياسەتچىلىكىدە، خارجى ئىشلىرى، قۇرۇقلۇق، دېڭىز ئارمىيە دائىرىلىرى قاتناشقان بىرلەشمە يىغىن چاقىرىلىپ، زېڭ جىزې تاپشۇرغان نوتا مۇھاكىمىگە قويۇلدى. يىغىن ئاخىرىدا: «جۇڭگو - روسىيە سۆھبىتىنى يېڭىۋاش-تىن ئۆتكۈزۈشكە بولىدۇ، ئەمما ئاۋۋالقى شەرتنامىدىكى ئاساس-

لىق مەزمۇنلارنى ئۆزگەرتىشكە بولمايدۇ» دەپ قارار قوبۇل قىلدى. شۇنىڭ بىلەن بىللە، گېرس روسىيە بىلەن جۇڭگو ئىككى تەرەپ ئوتتۇرىسىدا يېڭىۋاشتىن ئۆتكۈزۈلىدىغان سۆھبەتنىڭ ئورنى بېيجىڭدا بولۇشى شەرت دەپ چىڭ تۇرۇۋالدى ۋە يىۋتزوۋنى بېيجىڭغا ئەۋەتىشنى قارار قىلدى. مانجۇ ھۆكۈمىتىگە بېسىم ئىشلىتىش ئۈچۈن، ئادمرال ليۋزوۋسكىي قوماندانلىقىدىكى بىر فىلوت جۇڭگونىڭ دېڭىز ياقىلىرىغا ئەۋەتىلىدىغان بولدى.

يىۋتزوۋ روسىيە تەرەپنىڭ سۆھبەت ۋەكىلى بولۇپ تەيىنلەنگەندىن كېيىن، ئۇدۇل مانجۇ خاقانلىقىغا قاراپ يولغا چىقماي، بەلكى «ئائىلە - تاۋابىئاتلىرىمنى ئورۇنلاشتۇرۇپ قويۇپ ئاندىن بارىمەن» دېگەن باھانە بىلەن، «قېنى، ۋەزىيەتتە نېمە ئۆزگەرىش بولىدۇ؟ قاراپ باققاندىن كېيىن بىر نېمە دەرمىز» دېگەندەك قىلىپ، شىۋېتسىيەدە يېتىۋالدى.

زېڭ جىزې روسىيە تەرەپنىڭ جاۋاب نوتىسىنى تاپشۇرۇۋالغاندىن كېيىن، يىۋتزوۋنىڭ شەرتنامىگە تۈزىتىش كىرگۈزۈش ئىشىنى مەسلىھەتلىشىش ئۈچۈن خاقانلىققا بارماقچى بولۇۋاتقانلىقىنى تېلېگرامما ئارقىلىق خانغا مەلۇم قىلدى. تېلېگراممىنى تاپشۇرۇۋالغاندىن كېيىن خاننىڭ پۇشقىقىغا پىت چۈشتى - دە، «بۇنداق بولىدىغان بولسا، ۋەزىيەتنى يېغىشتۇرۇۋالغىلى بولماس. مېكىن؟» دەپ ئەنسىرەپ، سەراسىمىگە چۈشۈپ قالدى ھەمدە زېڭ جىزېغا: «ھەرقانداق زىيان تارتىدىغان ئىش بولسىمۇ، سۆھبەتنى روسىيەدە ئۆتكۈزۈشنى قولغا كەلتۈر!» دەپ تېلېگرامما ئەۋەتتى.

زېڭ جىزې خاننىڭ تېلېگراممىسىنى تاپشۇرۇۋالغاندىن كېيىن، دەرھال روسىيە خارچى ئىشلىرى مىنىستىرلىكىگە كېلىپ رېمىن بىلەن كۆرۈشۈشنى تەلەپ قىلدى. بۇ چاغدا، چار پادىشاھ ئالىكساندىر II گېرس قاتارلىقلارنىڭ ھەمراھلىقىدا، دەم ئېلىش ئۈچۈن قارا دېڭىز ساھىلىدىكى يالتاغا كەتكەندى.

— بىز سۆھبەتنى شەرتنامىگە تۈزىتىش كىرگۈزۈلدىغان نۇقتىلار بويىچە ئۆتكۈزۈش تەلپىمىزدىن ياندۇق، — دېدى زېڭ جىزې، مۇشۇ تاپتا ئۇنىڭ چىرايى تۇتۇلۇپ كەتكەندى، — بىراق، بىز يول قويغان بولغاندىكىن، سىلەرمۇ ئازراق ئىنساپ قىلساڭلار بولارمىكىن؟

ئۇ شۇ ئارقىلىق روسىيە تەرەپكە جۇڭگو تەرەپنىڭ يول قويۇشقا رازى بولغانلىقى ھەققىدە بىشارەت بەردى. ئەمما ئۇ ئارقىدىنلا: «ئاۋادا سىلەر ئىككى تەرەپ سۆھبىتىنى بۇ يەردە ئۆتكۈزۈشكە قوشۇلمايدىغان بولساڭلار، بىزمۇ سۆھبەتنى بېي-جىڭدا ئۆتكۈزۈشكە قوشۇلمايمىز. ئۇنىڭ ئۈستىگە، ئەگەر ئىككى تەرەپ سۆھبىتى بېيجىڭدە ئۆتكۈزۈلدىغان بولسا، ئۆكتىچى-لەر يېغى قوپۇپ، سۆھبەتنى پايدىسىز ھالەتكە چۈشۈرۈپ قويدۇ — دە، سۆھبەتنىڭ ئوڭۇشلۇق ئېلىپ بېرىلىشىغا تەسىر يېتىدۇ. شۇڭا، ئىككى تەرەپ سۆھبىتىنى روسىيەدە داۋاملاشتۇرۇش ئۈچۈن، روسىيە تەرەپ بىۋىتروۋنى دەرھال چاقىرتىۋالماي-دۇ!» دەپ چىڭ تۇرۇۋالدى.

ئاخىرى، روسىيە تەرەپ بىۋىتروۋنى چاقىرتىۋالدى. ئۇ سانت-پېتربورگقا قايتىپ كەلگەندىن كېيىن، زېڭ جىزې مانجۇ ھۆكۈمىتىنىڭ نوتىسىنى ئۇنىڭغا تاپشۇرۇپ بەردى. ئۇ نوتىنى تاپشۇرۇۋېلىپ:

— بولىدۇ، دۆلىتىڭلارنىڭ مۇددىئاسىنى پادىشاھ ئالىلىد-رىغا يەتكۈزەي، — دەپ سوغۇق جاۋاب بەردى. شۇنىڭدىن كېيىن، روسىيە تەرەپ ئۇدا بىرنەچچە كۈنگىچە لام — جىم دېمەي تۇرۇۋالدى. زېڭ جىزې روسىيە تەرەپنىڭ بۇ ھەقتە ئېنىق جاۋاب بېرىشىنى سۈيىلەپ رېمىن بىلەن بىرقانچە قېتىم كۆرۈشتى. رېمىن:

— نېمىگە ئالدىرايلا، دەم ئالمىلا. بۇ ئىشنى ھەل قىلىش خارچى ئىشلىرى مىنىستىرلىكىمىزنىڭ قولىدىن كەلمەيدۇ. مۇ-

بادا، دۆلتىتىڭلار ئالدىراپ كېتىدىغان بولسا، دېڭىز ئارمىيە مەن-
نىستىرلىكىمىزدىكىلەر بىلەن كۆرۈشۈپ باقمىلا - يا؟ ئۇلار
دۆلتىتىڭلارغا ئۇرۇش ئېلان قىلىش خېتى تاپشۇرسا ئەجەپ ئە-
مەس! - دەپ پوپوزا قىلدى.

— ئىككى تەرەپ ئوتتۇرىسىدا ئۇرۇش پارتلايدىغان بولسا،
بېشىمىزغا كەلگەننى كۆرەرمىز، - دېدى زېڭ جىزې سوغۇق
كۈلۈپ تۇرۇپ، - مۇبادا، سۆھبىتىمىزدىن بىرەر نەتىجە چىقماي،
ئۇرۇش پارتلاپ قالسا، زىياننى يالغۇز بىزلا تارتمايمىز - دە؟ سىلەر-
گىمۇ زىيان بولار؟ خاقانلىقىمىز بىلەن روسىيىنىڭ ئورتاق چېگ-
رسى بىر تۈمەن چاقىرىمغا يېتىدۇ. مۇبادا، سىلەر بىز بىلەن
بولغان ئىككى يۈز يىللىق ئىناق قوشنىدارچىلىقنىڭ يۈز -
خاتىرىسىنى قىلماي، ئۇرۇش قوزغىماقچى بولساڭلار، ئىش يا-
مىنىغا ئۆرۈلۈپ قالارمىكىن؟ مۇبادا مۇشۇنداق بولۇپ قالدىغان
بولسا، بىزدىن يامانلاپ يۈرمىسەڭلارمۇ بولىدۇ.

زېڭ جىزېنىڭ بۇ گەپلىرى روسىيە تەرەپنىڭ يېغىرىنى
ئېچىپ قويدى. چۈنكى «تۆگە قانچە يولغان بولسا، يېرىغىمۇ
شۇنچە بولىدۇ» - دە.

— مۇبادا روسىيە تەرەپ چۇڭخۇ بىلەن تۈزگەن شەرتنامىنى
بىكار قىلىشقا ماقۇل بولىدىغان بولسىلا، - دېدى زېڭ جىزې
رېمىنىڭ يۇمشىغانلىقىنى كۆرۈپ، - ئىلىنى قايتۇرۇۋېلىش
ئىشىنى ئەھۋالغا قاراپ كېچىكتۈرۈشنى ئويلىشىشىمىز مۇمكىن.
رېمىن خۇددى خوخىغا ئولتۇرۇۋالغاندەك دىڭخىدە چۆچۈپ
كەتتى - دە، دەرھال:

— ئۇنداق بولسا، سىز دەرھال تىلىڭىزدىن روسىيە تەرەپ
چۇڭخۇ بىلەن تۈزگەن شەرتنامىنى بىكار قىلىشقا قوشۇلسىلا،
بىزمۇ ئىلىنى قايتۇرۇۋالمايمىز دەپ خەت پۈتۈپ بېرىڭ! - دەپ
لوقىما تاشلىدى.

— ئىلى خاقانلىقىمىزنىڭ زېمىنى. ئۇنى سىلەرگە ئېمىشقا

ئۆتۈنۈپ بېرىدىكەنمىز؟ — دەپ رەددىيە بەردى زېڭ جىزى رېمىنىڭ سۆزىگە.

رېمىنىڭ يىلى چىقتى.

مۇشۇ مەزگىللەردە، مانجۇ خانى مەملىكەت ئىچىدىكى قاتتىق قۇللۇقلارنىڭ جاسارىتىنى بېسىش ئۈچۈن، قەمەرىيە 7 - ئاينىڭ 6 - كۈنى^① زو زۇڭتاڭنى «مۇشاۋىر ئەزەم قىلىپ تەيىنلىگەن» لىكى ھەققىدە يارلىق چۈشۈرۈپ، ئۇنى قۇمۇلدىن بېيجىڭغا چاقىرتتى. 24 - كۈنى^② يارلىق قۇمۇلغا يېتىپ كەلدى. زو زۇڭتاڭ يارلىقنى تاپشۇرۇۋالغاندىن كېيىن، دىلى قاتتىق ئازار يەپ، روھىي چۈشۈپ كەتتى.

قەمەرىيە 11 - ئاينىڭ 10 - كۈنى^③ روسىيە تەرەپنىڭ باش ۋەكىلى، روسىيە خارىجى ئىشلىرى مىنىستىرلىكىنىڭ مىنىستىرى گىرس زېڭ جىزىدىن:

— ئاڭلىشىمىزچە، خان مۇپەتتىش زو زۇڭتاڭ جانابلىرى ھازىر پايتەختىڭلاردا خاقانىڭلار بىلەن ئەسكەر چىقىرىشنى مەسلىھەتلىشىۋېتىپتۇدەك. بۇ گەپ راستمۇ؟ — دەپ سورىدى. بىر ئاي ئۆتكەندىن كېيىن، گىرس، يۇتزوۋ قاتارلىقلار بۇ ئىشنى قايتا تىلغا ئالدى:

— ئاڭلىشىمىزچە، خاقانىڭلار ئەسكەر چىقىرىش مەسلىھىتىنى مەسلىھەتلىشىش ئۈچۈن، زو زۇڭتاڭ داربىنى بېيجىڭغا چاقىرتىپتۇ — دەك، بىز ئىككى تەرەپ سۆھبىتىنى تېزىرەك ئاياغلاشتۇرساق دەپ قارايمىز. بولمىسا، يوق يەردىن پۇتاق چىقىپ يۈرمىسۇن يەنە؟

زو زۇڭتاڭنىڭ ئاكتىپ ھالدا ئۇرۇش تەييارلىقى قىلغانلىقى ئىككى تەرەپ سۆھبىتىدە زېڭ جىزىغا ئارقا تېرەكلىك رول

① شەمسىيە 8 - ئاينىڭ 11 - كۈنى.

② شەمسىيە 8 - ئاينىڭ 29 - كۈنى.

③ شەمسىيە 1880 - يىلى 12 - ئاينىڭ 11 - كۈنى.

ئوينىدى.

ئەسلىدە، زوزۇڭتاڭ قۇمۇلدا چېغىدىلا، خارچى ئىشلىرى پامۇلىغا ئارقا - ئارقىدىن خەت سۈنۈپ، ئوردىنىڭ باشقىلارغا تېز يۈكۈپ، سۈلھ تەلەپ قىلىشقا قەتئىي قارشى تۇرغانىدى. «ئەھۋالدىن قارىغاندا، - دەپ يازغانىدى ئۇ خېتىدە، - زادى ئۇرۇشماي بولمايدىغاندەك قىلىدۇ. چۈنكى، ئۇرۇش - ئەرنىڭ قولىدىكى قامچىغا ئوخشايدۇ. مۇبادا ياخشىلىقچە گەپ ئاڭلىمىد- سا، قامچا بىلەن ساۋاپ قويغاننىڭمۇ پايدىسى بار!»^①

ئۇنىڭ يېنىدىكى مۇشاۋىرلىرىدىن بىرى ئۇنىڭغا: «خاننىڭ چىشىغا تېگىپ قويمىسىلا. چۇڭخۇ مىڭ قىلغان بىلەن يەنىلا خاقاننىڭ ئۆز پۇشتىدىن. سىلە بىلەن بىز مىڭ قىلغان بىلەن يەنىلا يات سانلىمىز. <گۆش بىلەن ياغ بىر تۇغقان، پىيازنىڭ كۆيگىنى كۆيگەن، دېگەن گەپنى ئاڭلىمىغانمۇ سىلى؟>» دەپ نەسەھەت قىلىۋىدى. ئۇ:

— «لەبىدېچى تولغان بۇ جەننەتتىن ۋاپادار ئەر چۈشكەن دوزاق ئەلا!» دەپ جاۋاب بەردى.

× ×

گۇاڭشۈينىڭ 7 - يىلى قەمەرىيە 1 - ئاينىڭ 23 - كۈنى^②. مانجۇ خاقانلىقى بىلەن روسىيە ئوتتۇرىسىدا «ئۆزىتىلگەن شەرتنامە» - «ئىلى شەرتنامىسى» ئىمزالاندى.

بۇ شەرتنامە بويىچە، چارروسىيە تۆۋەنكى ئىلىنى پۈتۈنلەي يۈتۈپ كەتتى، ئەمما يۇقارقى ئىلىنى جۇڭگوغا قايتۇرۇپ بەردى. يەنە تېكەس ۋادىسى (تەخمىنەن يىڭىرمە نەچچە مىڭ كۋادرات

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى، خەت - چەكلەر»، 24 - جىلد، 74 - بەت.

② مىلادى 1881 - يىلى 2 - ئاينىڭ 21 - كۈنى.

كىلومېتىر كېلىدۇ) بىلەن مۇز داۋانىنى جۇڭگوغا قايتۇرۇپ بېرىشكە ماقۇل بولدى. بۇنىڭ ھېسابىغا جۇڭگونىڭ روسىيە تەرەپكە تۆلەيدىغان ھەربىي تۆلەم پۇلى ئەسلىدىكى بەش مىليون روبلىدىن توققۇز مىليون روبلى (تەخمىنەن بەش مىليون توقسان مىڭ سەر كۈمۈشكە تەڭ) غا كۆپەيتىلدى.

بۇ شەرتنامىگە بىنائەن، ئىككى تەرەپ ئىلى خەلقىدىن رو-سىيە تەۋەلىكىگە ئۆتۈشنى «خالىغۇچىلار» نىڭ بىر يىل سۈرۈك ئىچىدە روسىيەگە تەۋە بولغان تۆۋەنكى ئىلىغا كۆچۈپ كېتىشىگە رۇخسەت قىلىنىدۇ دەپ پۈتۈشتى. مانجۇ ھۆكۈمىتى بىلەن رو-سىيە ھۆكۈمىتى بىرلىكتە چىقارغان بۇ قارار ئىلى ئۇيغۇرلىرىنى كېيىنكى چاغلاردا كىندىك قېنى تۆكۈلگەن ئاۋات يۇرتلىرىدىن ئايرىلىپ، تېخى ئېچىلمىغان جايلاردىكى ئەسكى تاملقلاردا سەر-سان بولۇپ يۈرۈشتەك ئېغىر پاجىئەلىك قىسمەتكە دۇچار قىلدى.

مانجۇ خاقانلىقى شىنجاڭنى قايتا ئىگىلىگەندىن كېيىن، خاقانلىقنىڭ شىنجاڭدىكى تەسەررۇپىنى يەنىمۇ مۇستەھكەملەش ئۈچۈن، زو زوڭتاڭ خانغا شىنجاڭنى ئۆلكە قىلىپ ئۆزگەرتىش تەكلىپىنى بەردى. ئۇ ئۆزىنىڭ «شىنجاڭنىڭ ئومۇمىي ۋەزىيىتىدە گە قارىتا ئومۇمىي قاراشلىرىم ھەققىدە» دېگەن قاتلاق مەكتۇبىدا «شىنجاڭدا ئۇزاققىچە ئاسايىشلىق ئورنىتىش پىلانى» نى ئوتتۇرىغا قويدى: شىنجاڭدا يۈرگۈزۈلگەن «ھەربىي مەھكىمە تۈزۈمى» نى بىكار قىلىپ، «ئۆلكە تۈزۈمىنى يولغا قويۇش، ئىناچىلىقنى ناھىيە تۈزۈمىگە ئۆزگەرتىپ»، مانجۇ خاقانلىقىنىڭ شىنجاڭ رايونىغا بولغان سىياسىي، ئىقتىسادىي، مەدەنىيەت جەھەتتىكى باشقۇرۇشىنى كۈچەيتىش كېرەك. بۇنىڭ ئۈچۈن قانداق قىلىش كېرەك؟ «بۇ قېتىم چوڭ قوشۇنمىز مۇسۇلمان قاراقچىلىرىنى تازىلاپ، مۇستەھكەم شەھەر - قەلئەلەرنى ئارقا - ئارقىدىن تارتىۋالدى، — دەپ يازدى ئۇ ئۆزىنىڭ خانغا يوللىغان قاتلاق

مەكتۇبىدا، — ھالبۇكى، سانجى، قۇتۇبى، ماناس قاتارلىق جايلاردىكى مۇسۇلمانلار ئۆز جىنايىتىدىن قورقۇپ، تەڭرى تېغىدا نىڭ جەنۇبىدىكى جايلارغا قېچىپ كەتكەنلىكتىن، بۇ جايلاردا ئاھالە ئازىيىپ كەتتى. بىز بۇ جايلارنى بېسىۋالغاندىن كېيىن، ئەمىنلىك ئورنىتىپ، پۇقرالارنى ئۆز يۇرتلىرىغا قايتىپ كېلىپ ئۆز تېرىكچىلىكىنى داۋاملاشتۇرۇشقا رىغبەتلەندۈردۇق. ھالا-بو-گۈنگە كەلگەندە، ئادەم بارا - بارا كۆپىيىشكە باشلىدى. بولۇپمۇ ئۈرۈمچى ئايمىقىدا بۇنىڭ ئۈنۈمى ئالاھىدە بولدى. . . . مۇرىدىن جىڭغا قەدەر بولغان ئارىلىقتىكى يەرلەر چۆل - جەزىرىنى ھېسابقا ئالمىغاندا ھەممىسى دېگۈدەك ئۈنۈمسىز يەرلەر ھېسابلانسىمۇ، ئەمما، بۇ يەرلەردە قاش قوۋۇقنىڭ ئىچىدىن كۆچمەنلەرنى كۆچۈرۈپ كېلىش ۋە يەرلىك ئاھالىنى ئورۇنلاشتۇرۇش ھەمدە چېرىك-لەرگە يەر تەقسىم قىلىپ بېرىش نەتىجىسىدە، ئۆزلەشتۈرۈلگەن تېرىلغۇ يەرلەر تەدرىجىي ئاۋۇشقا باشلىدى. شۇڭا، بۇ يەرلەردە ئىدارە قىلغۇدەك ئاھالە يوق دېگىلى بولمايدۇ. . . . تۇرپانغا قارايدىغان ئاۋۇل - قىشلاقلاردا، ئۈرۈمچى ۋىلايىتىدە بوز يەرلەر كۆپ ئەمەس. . . . جەنۇبتىكى سەككىز شەھەر ئىچىدە يېڭىسارنىڭ زېمىنى كىچىك، ئوچتۇرپاننىڭ تۇپرىقى ئۈنۈمسىز بولغانلىقىنى ھېسابقا ئالمىغاندا، قالغان جايلارنىڭ ھەممىسىلا تۇرپانغا ئوخشاش يەر بايلىقى مول جايلاردۇر. قەشقەر، خوتەن، يەكەن، ئاقسۇ قاتارلىق جايلار تولمۇ باياشات، ئەلۋەك يۇرتلاردىن ھېسابلىنىدۇ. ليۇ جىڭتاڭ، جاڭ ياۋلار ھازىر بۇ جايلارنى تۈجۈبىلەپ باشقۇرۇپ تۇرۇپتۇ. ئېرىق - ئۆستەڭ قازدۇرۇپ، يەرلەرنى ئۆلچەپ، ۋەيران قىلىۋېتىلگەن شەھەرلەرنى ياساپ، كۆل - ھاۋۇزلارنى كولىتىپ، رابات - ئۆتەڭلەرنى ئەھيا قىلىپ، پۇل - ئاقچا قۇيىدۇرۇپ، ئىگىلىكنى ئەسلىگە كەلتۈرىدىغان بولساقلا، ھەممە ئىش يۈرۈشۈپ كەتمەمدۇ؟ . . . ھازىر تەڭرى تېغىنىڭ شىمالى بىلەن جەنۇبىدىكى جايلارنى ئۆلكە تۈزۈمى بويىچە ئىدارە

قىلىدىغان پەيت پىشىپ قالدى. مۇشۇنداق قىلساق، بۇ ئىشىمىز - نى ئاسمان خۇداسىمۇ، زېمىن خۇداسىمۇ، پۇقرالارمۇ راۋا كۆرىد دەۋ. مۇبادا ھازىر بۇنداق قىلماي، پۇرسەتنى قولدىن بېرىپ قويدىغان بولساق، تولىمۇ ئەپسۇسلىنارلىق ئىش يۈز بېرىدۇ! ①

زو زۇڭتاڭ شىنجاڭدا ئۆلكە تۈزۈمى يولغا قويۇلغاندا، خان قانلىقنىڭ شىنجاڭدىكى ھۆكۈمرانلىق مۇئەسسەسىلىرىنى تېخىمۇ كۈچەيتىشكە پايدىسى زور بولىدىغانلىقىنى كۆرسەتتى. ئۇنىڭ قارىشىچە، ئەسلىدىكى ئىلى جياڭجۈنى يەكەن خان ئامبىلى، باش بۇغ، مەسلىھەتچى ئامبال، خان ئامبال، ئاغلاقچى ئامبال قاتارلىق مەنەبىدارلارنىڭ ھوقۇق دائىرىسى ئېنىق ئەمەس، «ئوغرى - يالغاننى تەپتىش قىلىشتا، ھەر قايسى مەسئۇلىيەت - نى بىر - بىرىگە ئىتتىرىشىپ، ئىشنى ئاقىستىشماقتا»، بۇ ئادەملەر «ئۇزاققىچە داتاڭدىن چىقماي» ياكى «لەشكەر كەشلىك بىلەنلا شۇغۇللىنىپ كەلگەچكە»، پۇقرالارنىڭ ھال - مۇڭىغا يەتمىدى. (ئۇلار) «يۇرتدارچىلىق ئىشىغا خام ئاقنانچىلاردۇر». ئۇنىڭ ئۈستىگە، شىنجاڭنىڭ يېرى كەڭ بولغاچقا، «ھەربىي ئەمەلدار - لار كۆپ، مۈلكى ئەمەلدارلار يېتىشمەيدىغان» ھالەت شەكىللەندى. ئۇلار «يۇرتدارچىلىق ئىشلىرىنى راۋانلاشتۇرۇشنى ئويلىسىمۇ» ئەمما، بىرەر ئىشنى ۋۇجۇدقا چىقىرىپ باققان ئەمەس. مۇبادا ئۆلكە تۈزۈمى يولغا قويۇلىدىغان بولسا، مۈلكى ئەمەلدارلارنى كۆپلەپ ئىشقا سېلىپ، پاششاپلىقنى كەڭ يولغا قويغىلى بولىدۇ - دە، «ئۇزاققىچە ئاسايىشلىق ئورنىتىش» تەل - پىگە يەتكىلى بولىدۇ.

زو زۇڭتاڭ شىنجاڭدا ئۆلكە تۈزۈمىنى يولغا قويغاندا، يەنە

① ئاسايىشلىق تۆرە زو زۇڭتاڭنىڭ قاتلام مەكتۇبلىرى» (داۋام - جى) 72 - جىلد، «شىنجاڭنىڭ ئەھۋالىدىن خانغا يوللانغان قاتلام مەكتۇب».

ھەربىي خىراجەتنى كۆپلەپ ئازايتقىلى بولىدۇ دەپ قارايتتى. ئۇنىڭ نەزەرىدە، ئۆلكە قۇرۇلغاندىن كېيىن، شىنجاڭدا تۇرۇش-لۇق قارا چېرىكلەرنى يىلدىن - يىلغا تەدرىجىي ئازايتقىلى، قوشۇنلارنى ئالماشتۇرۇپ تۇرۇشنى توختاتقىلى بولاتتى. ھەربىي-لەرنىڭ ئايلىق مائاش تۈزۈمىنى لەڭ يېيىش تۈزۈمىگە ئۆزگەرتە-كەندە، يىلىغا بىر مىليون سەر كۈمۈشنى تېجەپ قالغىلى، قىسىملارنىڭ يىللىق خىراجىتىنى ئۈچ مىليون سەر كۈمۈش ئەتراپىدا كونترول قىلغىلى بولاتتى. ئۇنداق بولسا، ھەربىي خىراجەتنى نەدىن ھەل قىلىش كېرەك؟ بۇ ھەقتە زو زۇڭتائىنىڭ پىلانى مۇنداق ئىدى: بىرىنچىدىن، سۇ سېلىقىنى ئاشۇرۇش؛ ئىككىنچىدىن، چازا - جۇجۇق قۇرۇپ، ئۆتكەل - گۈمۈرۈكلەر-دىن ئېلىنىدىغان ئۆتكەل بېجىنى كۆپەيتىش؛ ئۈچىنچىدىن، خان تەرىپىدىن مونوپولىيە قىلىنىدىغان دورا ماتېرىياللىرى، تېرە - تەسەك، پاختا - يۇڭ قاتارلىق ئەشىيالاردىن كىرىدىغان سودا پايدىسىنى ئۆزىگە قالدۇرۇش؛ تۆتىنچىدىن، خان تەرىپىدىن كونترول قىلىنىدىغان خوتەن قاشتېشى، ئالتاينىڭ ئالتۇنى، قەشقەرنىڭ كۈمۈشى، كۇچاننىڭ مىسى، ئۇلۇغچاتنىڭ قوغۇشۇ-نى، كانسۇنىڭ تۆمۈرى، ياغبۇلاقنىڭ يەر يېغى قاتارلىق مەدەن بايلىقلىرىدىن كىرىدىغان پايدىنى ئۆزىگە قالدۇرۇش ۋە ھاكازا-لار. قىسقىسى، پۇقرالارنىڭ قان - تەرىدىن پايدىلىنىپ مانجۇ خاقانلىقىنىڭ شىنجاڭدىكى ھۆكۈمرانلىقىنى قوغداش - زوزۇڭتائىنىڭ شىنجاڭدا ئۆلكە تۈزۈمىنى يولغا قويۇشتىكى پىلا-نىنىڭ تۈپ نىگىزى ئىدى.

زوزۇڭتائىڭ يەرلىك پۇقرالارنىڭ «ئۆرپ - ئادەتلىرىنى ئۆز-گەرتىپ، خاقانلىق بىلەن ئوخشاش قىلىپ چىقىش» ئۈچۈن، ئۆزىنىڭ پۈتۈن يۈرەك - قېنىنى سەرپ قىلىپ بىر يۈرۈش تەدبىرلەرنى باش قاتۇرۇپ تۈزۈپ چىقتى. ئۇ تۈزگەن پىلان مۇنۇلارنى ئۆز ئىچىگە ئالاتتى: شىنجاڭدىكى ھەرقايسى جايلاردا

شۇئاڭلارنى ئېچىشنى كۈچەيتىپ، بۇ شۇئاڭ (مەكتەپ) لەرگە مۇسۇلمانلارنىڭ پەرزەنتلىرىنى كەڭ كۆلەمدە قوبۇل قىلىش؛ شۇئاڭلاردا «مىڭ خەتلىك دەستۇر»، «ئۈچ خەتلىك دەستۇر»، «شەجەرى فامىلە»، «چاھار قابىيە»، «ئالتە دەستۇر»، كۆڭزى يازغان «مۇھاكىمە ۋە بايان» قاتارلىق كونا كىتاب - نامىلەرنى دەرسلىك قىلىپ ئوقۇتۇش ۋەھاكازالار...

نەزمە:

سۆزلىمىسەڭ، يوقتۇر كىشىنىڭ كارى،
سۆزلىگەنكەنسەن، دەلىللە ئارى.

— شەيخ سەئىدى

ئون ئۈچىنچى باب

قاشنىڭ^① قانلىق يېشى

«دوستلار زىنداندا ئەسقاتىدۇ، داستىخان ئۈستىدە

ھەممە ئادەم دوست كۆرۈنىدۇ.»

— شەيخ سەئىدى

مىلادى 1881 - يىلى روزا ئېيى.

ئىلىنىڭ تىنىق ئىسسىقلىرىدا بۇغدايلار سارغىيىشقا باشلىدى. يىراقتىكى ئابرال تاغلىرىنىڭ ئارىسىدىن ئەگىپ ئاقىدىغان قاش دەرياسىنىڭ بويلىرىدىكى چەكسىز كەتكەن يانباغرىلارغا تېرىلغان ياپپىشىل زىرائەتلەرنىڭ خېلى كۆپ جايلىرى سارغايىدى. دەريا ياقىسىدىكى سايازلىقلاردا بولۇق ئۆسكەن يېكەنلەر باش چىقىرىشقان، سۇ ياقىلىرىدا بولسا، ساپىرىق ئېچىلغان، دانە - دانە بولۇپ چاقناپ تۇرغان گۈللەر ياپپىشىل مايسىلار ئارىسىدا ھۈپ-پىدە ئېچىلىپ كەتكەنىدى. ئابرال تاغلىرىنىڭ چوققىلىرى خۇددى بۇلۇتقا ئوخشاش كۆك ئاسماننىڭ چېتىگە يېپىشىپ تۇراتتى. قارلىغاچلار ۋىچىرلاپ سايىراپ، بەزىدە سۇ يۈزىنى چېكىپ، گاھ ئۆرلەپ، گاھ پەسلەپ، ئۇياق - بۇياققا ئۇچۇپ يۈرۈشەتتى، ئارقىدىن، يانباغرىلاپ سېلىنغان، ئۇ يەردە - بۇ يەردە چۇقچىمىد-شىپ تۇرۇشقان پاكار - پاكار تارانچى ئۆيلىرىنىڭ پىشايۋانلىرىدىن ئىككى ئاستىغا قونۇپ، تۈكلىرىنى تارشاتتى. بۇ ئەتراپلاردا يام-

① قاش دەرياسى - ئىلى ۋادىسىدىكى بىر دەريانىڭ نامى.

غۇر كۆپ ياغىدىغانلىقتىن، يانباغىرلاردىكى ئېتىزلىقلار زادىلا سۇغۇرۇلمايتتى.

بۇ ياز پەسلىدە بۇرۇلۇش ھاسىل بولىدىغان مەزگىل بولۇپ، بىر يىللىق ھوسۇلنىڭ قانداق بولۇشى ئاشۇ مەزگىلدە مەلۇم بولاتتى. ئادەتتىكى يىللاردا بولسا، تارانچىلار كېلەر يىلدا لىق تېرىقچىلىق ئۈستىدە باش قاتۇرۇشاتتى، ئاندىن چالغا بىلەن ئوت - چۆپ ئورۇشقا دەرھال كىرىشىپ كېتەتتى. بۇغدايلىقنىڭ چېتىدىكى بىر پارچە بىنەمگە تېرىلغان قارا بۇغدايمۇ تولۇق دان تۇتقان بولۇپ، ئىسسىق شامالدا يېنىك دولقۇنلىنىپ تۇراتتى. يانباغىرنىڭ ئاستىدىن ئېقىپ ئۆتىدىغان قاش دەرياسى بويىدىكى ئوتلاقلاردا بولۇق ئۆسكەن ئوت - چۆپلەر چالغا كۈتۈپ تۇراتتى. روزى ئېيىنىڭ 15 - كۈنى، بۈگۈن غۇلجىدىكى خەنزۇلار بازىرى باشقىچە مەنزىرىگە كىرگەندى. بازاردا ئادەملەر نۇرغۇن بولۇپ، تاشلەپكىدىكى دۇكانلارنىڭ ھېچقايسىسى ئېچىلمىغاندى. ئادەملەر دەڭدەرۋازىسى، دولاندەرۋازىسى، بەيتۇللا مەسچىدى تى تەرەپلەردىن توپ - توپ بولۇشۇپ، خەنزۇلار بازىرى تەرەپكە ئاقماقتا ئىدى. ھەممە يەردە ھاپا جانلانغان چىرايلار كۆرۈنەتتى، گۈرۈلدىگەن ئاۋازلار ئاڭلىناتتى.

— ئىسسىق ماكانلىرىمىزنى تاشلاپ، نەگە كۆچىدىكەنمىز؟ — دېگەن ئاۋازلار خۇددى ھۈركىگەن قۇشلارنىڭ شاۋۇلدىغان ئاۋازىدەك ھېلىدىن ھېلىغا ئاسمانغا كۆتۈرۈلۈپ، خالايقنىڭ باش ئۈستىدە ياڭرايتتى. بىر پارچە تامنىڭ ئۈستىگە بېشىغا ساغرىپ كەتكەن نېپىز سەللە ئورنىغان، ئۈستىگە كىرىلىشىپ كەتكەن ئاق يەكتەك كىيگەن بىر ئادەم چىقىۋالغانىدى. ئۇ غۇلجىدىكى ھارۋىدە كەشلىرىنىڭ بوتۇڭى زوغرۇل كارۋان دېگەن كىشى ئىدى. ئۇ ئورۇق، ئىنچىكە بويلۇق بىر ئادەم بولۇپ، تېخى يېقىندىلا قەشقەر، ئۈرۈمچى تەرەپلەردىن ھارۋىسىنى ھەيدەپ قايتىپ كەلگەندى. ئۇ قوللىرىنى يۇلاڭلىتىپ، خالايققا مۇراجىئەت قىلدى.

ماقتا ئىمدى:

— مەن ئۆز كۆزۈم بىلەن كۆردۈم. قۇلاق سېلىڭلار قېرىد-
داشلار. مەن يىراق قەشقەر، ئۈرۈمچى دېگەن يەرلەردىن كېلىۋا-
تمەن. ئۇ يەرلەرگە ئۈچ يىلنىڭ ئالدىدا ئۇرۇس خوجايىنىنىڭ
مېلىنى توشۇيمەن دەپ بارغانىدىم، يول توسۇلۇپ قېلىپ، ئەمدى
قايتتىم. پايانسىز چۆللەرنى كەزدىم، ئېگىز تاغ - ئېدىرلارنى
ئاشتىم، خەتەرلىك تەلگە داۋانلىرىدىن ئۆتۈپ ئاران كەلدىم.
چېكەتكىدەك ھەددى - ھېسابسىز قارا چېرىكلەرنى كۆردۈم.
ھەممىلا يەردە بۇلاڭ - تالاڭ، ئېتىش - چېپىش، دارغا ئېشىش
ھۆكۈم سۈرۈۋېتىپتۇ. زۇلۇم - سىتەملەر ھەددىدىن ئېشىپتۇ.
پۇقرالارنىڭ ئاھۇ - زارى پەلەكتىن ئېشىپتۇ. قارا خان ئىلى
خەلقىنى ئاق پاشاغا سېتىپتۇ. ئەمدى ئاق پاشانىڭ سولداقلىرى
ھەممىسىنى ئاتام كۆرمىگەن، ئانام كۆرمىگەن يەرلەرگە ھەيدەپ
كەتمەكچى بولۇۋېتىپتۇ.

— بۇ ئورۇسلار دەسلەپتە كەلگەندە: «يۇرتۇڭلاردا ياخشى-
لىق، ئادالەت ئورنىتىمىز» دېمىگەنمىدى؟ ئۇلار بىزنى بۇرىلەر-
نىڭ يىرتقۇچ چىشلىرىدىن ھىمايە قىلىمىز دېمىگەنمىدى؟ ھالا
بۈگۈن ئۇلارنىڭ ئۆزلىرىمۇ بىزنىڭ جىگەر - باغرىمىزنى پارچە -
پارچە قىلغۇچى يىرتقۇچ بۇرىلەردىن بولۇپ چىقىنغۇ؟ قېنى بۇ
جاندىراللار؟^① ئۇلار ئىسسىق مەھكىمىلىرىدە ئولتۇرۇۋېلىشىپ،
بىز تارانچىلارنىڭ مېھنەت تەرىدىن كەلگەن پۇللىرىنى ساناۋاتىدۇ.
قېرىنداشلار، قارارغا كېلىڭلار، ھەممىمىز بىرلىشىپ بۇ يارد-
ماسلارنى يۇرتىمىزدىن قوغلاپ چىقىرايلىق! . . .

شۇ ئەسنادا، كۈرە دەرۋازىسى تەرەپتىن ئاتلارنىڭ تاراقلىغان
ئاۋازى ئاڭلاندى. رۇس ژاندارمىلىرى يالغىنچاچلانغان قىلىچلىرىنى

① «گېنېرال» سۆزىنىڭ بۇزۇپ ئېيتىلىشى.

باش ئۈستىدە ئوينىتىپ، ئاتلىرىنى ئۇدۇل يېتىلا ئادەملەرنىڭ ئۈستىگە چاپنۇرۇپ كەلمەكتە ئىدى. ئاياللارنىڭ قىيا - چىيا - سى، بالىلارنىڭ چىرقىرىغان ئاۋازى ئاڭلاندى.

— تارقال! ھەممىڭ تارقىلىش! بولمىسا، كۆرگۈلۈكۈڭنى كۆرۈشىسەن! — رۇس ژاندارمىسىنىڭ تىلىماچى باقى تۇڭچىدىكى ئاچچىق قىلىپ ۋارقىرىغان ئاۋازى ئادەملەرنىڭ قىيا - چىياللىرىنى بېسىپ چۈشتى. خالايقىنىڭ شاۋقۇن - سۈرەنلىرى خۇددى ئۈستىدىن سۇ قۇيۇپ ئۆچۈرۈلگەن ئوتتەك دەررۇ بېسىدەك قالىدى. تامنىڭ ئۈستىدىكى زوغرول كارۋان مەڭدەپ قالغاندى.

— شتو كىتو^①? — دەپ سورىدى ئۇنىڭدىن رۇس ناچالىندىكى.

— مەن كىم بولاتتىم، زوغرول كارۋان دېگەن بولمەن! — دەپ جاۋاب بەردى ئۇ باقى تۇڭچىغا قاراپ.

— سەن بۇ يەردە ئۆسەك گەپ تارقىتىپ، ئادەملەرنى قايمۇقتۇرماقچىمۇ؟ ئادەملەرنى رۇس مەمۇرىيىتىگە قارشى قۇتراتماقچىمۇ؟

— قانداقچىسىگە ئۆسەك گەپ بولىدىكەن؟ مېنىڭ دەۋانتقادلىرىمنىڭ ھەممىسى مەن تاغ ئارقىسىدا ئۆز كۆزۈم بىلەن كۆرۈپ، قۇلىقىم بىلەن ئاڭلىغان ئىشلار تۇرسا؟ — دەپ ئېتىراز بىلدۈردى ئۇ رۇس ناچالىنىكىغا.

ژاندارما ناچالىنىكى باقى تۇڭچىغا قاراپ بىر ھازاغىچە كالىدىرلاپ سۆزلىدى.

— جانابىي ناچالىنىڭ ئېيتىۋەلەركى، رۇس يېرىگە كەتسەڭلەر نېمىسى يامان ئىكەن؟ بىزنىڭ ئۇ يەرلەردە ئېرىقلاردا سۇ

① روسچە: كىم سەن ئۆزۈڭ؟

ئورنىدا ماي ئاقىدۇ. زاغرا ئورنىغا سۈت بىلەن پىشۇرۇلغان بولكا يەيسىلەر، دەرەخلىرىدە سىلەرنىڭ مۇقەددەس مەككە مۇ- كەررەمەڭلەردىكىدەك شېرىن خورمىلار ساڭگىلىشىپ تۇرىدۇ. ① ئۆگزىگە چىقىپ قارايدىغان بولساڭلار، سىلەرنىڭ خۇدايىڭلارنىڭ مۇقەددەس ئۆيى - بەيتۇل ھەرەم كۆرۈنۈپ تۇرىدۇ! - دەيدى باقى تۇڭچى.

- ناچالنىڭ جانابلىرى، - دەيدى زوغرۇل كارۋاننىڭ يېنىدا تۇرغان تۇرسۇن گەلەنتىر ② دېگەن كىشى، - بىز تارانچىلار ھالال مېھنىتىمىز بىلەن بالىلىرىمىزنى بېقىپ، روزىغارىمىزنى توزۇتماي كەلگەن خەقىمىز. بالىلىرىمىز چوڭ بولۇشتى، يىگىت بولۇشتى، بىر - بىرىدىن چاققان ۋە باتۇر بولۇپ يېتىشىپ چىقىشتى. بىراق ھەممىسى غازاتتا مانجۇلار بىلەن ئېلىشىپ، كېيىن سىلەرنىڭ ئوقۇڭلاردا ئۆلۈشتى. مانا شۇنىڭدىن باشلاپ ساناپ باقىدىغان بولسام، ئۈچ مىڭ ئالتە يۈز قېتىم كۈن چىقىپ ئۈچ مىڭ ئالتە يۈز قېتىم پېتىپتۇ. ئەمما، سىلەر دەسلەپ كەلگەندە بىزگە لەۋزە قىلغان ئۇ ئاسايىشلىق قېنى؟ ئۆزۈمنى ئېلىپ ئېيتسام، ئانام بىچارە مېنى ئىنسان دەپ تۇغۇپتىكەن. ئەمدى ھېچكىم ئەمەسمەن. ئاللانىڭ ئەمرى بىلەن تېخىچىلا يو- رۇق دۇنيادا مۇدۈرۈلۈپ، سۆرۈلۈپ يۈرۈپتىمەن. زۇلۇم - سىتەم تارانچىلارنىڭ كۆزلىرىنىڭ خۇنىنى قۇرۇتتى. ئۇلارنىڭ

① بۇ ھەقىقەتەن بولغان ئىش. ئالمۇتالىق ئالىم ساۋۇت موللا ئابدوۋ ئەپەندىنىڭ دېيىشىچە، شۇ يىللاردا كىشىلەر ئۆركەمەنستاندىكى بەيرەم ئەلى دېگەن يۇرتقا بارغاندا، خورما كۆرۈنىشىگەندىن كېيىن، باقى تۇڭچىدىن: «قېنى، سەن دېگەن خورمىلار؟» دەپ سوراش- قان. ئۇ قوغغۇراق تىكەننى كۆرسىتىپ: «مەن مۇشۇنى دېگەند- دىم» دەپ جاۋاب بەرگەنىكەن. شۇڭا، كىشىلەر قوغغۇراق تىكەنگە «باقى خورمىسى» دەپ ئىسىم قويۇشقانىكەن - مۇئەللىپتىن.

② روسچە «تەنزىكەش» دېگەنلىك بولىدۇ.

يۈرەكلىرى ئازابىدىن ئۆرتىتىپ، پارە - پارە بولۇپ كەتتى. ھالا بۈگۈن سىلەر بىزنى يۇرتىمىزدىن ھەيدەپ، ئاتام كۆرمىگەن، ئانام كۆرمىگەن جايلارغا ئېلىپ بارماقچى. بىز بېرىپ كۆرمىگەن ئۇ يەرلەر ئۆز يۇرتىمىزغا يېتەمدۇ؟
بۇ گەپنى ئاڭلاپ تارقىلىپ كەتكەن خالايق يەنە گۈزىدە پەيدا بولۇشتى - دە، زوغرۇل كارۋان بىلەن تۇرسۇن گەلەتتىرىنى ئورنۇبلىشتى.

رۇس ناچالىنىكى دەرھال ژاندارمىلارغا زوغرۇل كارۋان بىلەن تۇرسۇن گەلەتتىرىنى تۇتۇشنى بۇيرۇدى. ژاندارمىلار بۇ ئىككىسىنى تۇتۇپ، قول - پۇتلىرىغا كويىزا - كىشەن سېلىپ، ئۇلارنى سۆزلىگەن پېتى ئېلىپ كەتتى. خالايقنىڭ بېشى ئۈستىدە رۇس ژاندارمىلىرىنىڭ قىلىچلىرى يەنە پەرۋاز قىلىشقا باشلىدى. . . .
«ئىلى شەرتنامىسى» ئىمزالانغاندىن كېيىن، رۇس ئىشقا.

لىيەتچى دائىرىلىرى: «ئىلى خەلقىدىن رۇس يېرىگە كېتىشنى خالىغانلار بىر يىل سۈرۈك ئىچىدە كۆچۈپ ماڭسا بولىدۇ» دەپ، يۇرت - يۇرتلاردا ئېلان چىقىرىپ جاكارلانغۇغانىدى. ئەمما، نەش ئاي ئۆتۈپ كەتكەن بولسىمۇ، ئىلىدىن روسىيەگە كۆچىدىغانغا بىرمۇ ئادەم چىقمىدى. مانجۇ ھاكىمىيىتى ئىلى دىيارىدىكى گەدەنكەش تارانچىلارنىڭ ھەممىسىنىڭ كۆچۈپ كېتىپ، ئۇ يەر - دىكى زېمىن بايلىقىنى بىكارلاپ بېرىشنى ئۈمىد قىلاتتى. چار پادىشاھىمۇ يەتتە سۇ تەۋەسىدە يەر كەڭ، ئادەم شالاڭ، ئەمگەك كۈچى ئاز بولغانلىقتىن، ئۇ يەرگە ئىلىدىن كۆپلەپ ئاھالە كۆچۈرۈپ چىقىپ، ئۇلارنىڭ ئەمگەك كۈچىدىن پايدىلىنىپ، بوز يەر ئېچىپ، ئېرىق - ئۆستەڭ چايتۇرۇپ، سۇ باشلاپ، بۇ ئۆلكىنى ئاۋات قىلىشنى مەقسەت قىلغانىدى. ئەمما كۆچ - كۆچ ئىشى تارانچىلارنىڭ قارشىلىق قىلىشى نەتىجىسىدە سۇغا چىلىشۋاتاتتى. شۇڭا، ئىككى تەرەپ تولۇق كېڭەشكەندىن كېيىن، مانجۇ

ھۆكۈمىتى ئىلىدىكى رۇس ئىشغاليەتچى دائىرىلىرىگە قاتتىق تەدبىر قوللىنىپ، ئىلى ئاھالىسىنىڭ ھەممىسىنى دېگۈدەك يەتتە سۈنەرەپكە مەجبۇرى كۆچۈرۈش ھەققىدە تولۇق ھوقۇق بەردى. چار رۇسىيە گەرچە «جۇڭگو - روسىيە ئىلى شەرتنامىسى» نى ئىمزالاش ئارقىلىق، «ئىلى، قەشقەر، ئۈرۈمچى ۋە قوۋۇق» نىڭ سىرتىدىكى، تەڭرى تاغلىرىنىڭ جەنۇبىي ۋە شىمالىدىكى ھەرقايسى شەھەرلەردە سودا - سېتىق قىلغاندا، باج تۆلمەيدىغان^① ئىمتىيازىلارغا ئېرىشىۋالغان بولسىمۇ، ئەمما بۇرۇنقىدەك، ھەربىي سانائەتكە كېرەكلىك تۆمۈر، مىس رودىسى، تېرە قاتارلىق خام ئەشيانى ئىلىدىن روسىيەگە بىۋاسىتە يۆتكەپ كېتەلەيدىغان ئىمتىيازىدىن پۈتۈنلەي مەھرۇم بولدى. ئۇنىڭ ئۈستىگە، بۇ چاغدا چار روسىيەنىڭ تۈركىيەگە قارشى ئېلىپ بارغان ئۇرۇشى ئاياغلاشقان بولۇپ، مالىيىسى قۇرۇغدىلىق قىلىپ، ئەللىك مىليون رۇبىللىق قىزىل رەقەم كۆرۈلگەندى^②. شۇڭا، چار پادىشاھ مانجۇ خاقانلىقىغا قارشى ئۇرۇش قوزغاش ئارقىلىق، ئىلىنى مەڭگۈ يۈتۈپ كېتىش نىيىتىگە كەلگەن بولسىمۇ، ئەمما ئۇنىڭ مالىيە كۈچى چەكلىك بولغانلىقتىن، بۇ نىيىتىنى ئىشقا ئاشۇرۇشقا جۈرئەت قىلالمىغانىدى. چار روسىيە خارجى ئىشلار مىنىستىرلىكىنىڭ ئالى مەسلىھەتچىسى رېمىنىڭ مۇنۇ سۆزلىرى بۇنىڭغا ئىسپات بولالايتتى: «... ئۇلارنى^③ تازا ئەدەپلەپ قويۇش ئارقىلىق، تامامەن باش ئەگدۈرۈش مۇمكىن ئىدى. بىراق، مەن شۇنى ئېتىراپ قىلماي تۇرالمىمەنكى، بىزنىڭ قۇرۇغىدە

① «تۈزىتىش كىرگۈزۈلگەن «جۇڭگو - روسىيە ئىلى شەرتنامىسى» نىڭ 12 - ماددىسىغا قارالسۇن.

② «مىليۇتەن خاتىرىلىرى» 3 - توم. 287 - بەت.

③ مانجۇلارنى دېمەكچى.

لىپ قالغان مالىيىمىز بىزنى بۇنداق قىلىشقا يول قويمىدى! ①
چارپادىشاھ ئالكساندىر II نىڭ يارلىقىغا بىنائەن، يەتتە سۇ
گوبىرئاتورى ئىلىدىكى رۇس ئىشغالىيەتچى دائىرىلىرىغا: «ئى-
لىمنى مانجۇ دائىرىلىرىگە تاپشۇرۇپ بېرىشتىن ئىلگىرى، ئۇ
يەردىكى ئاھالىنىڭ ھەممىسىنى يەتتە سۇ گوبىرنىسىگە كۆچۈرۈش
كېرەك. بۇ ئىشقا گېنېرال شىمشىروۋ ۋە غولجا ئىشلىرى جۇجۇ-
قىنىنىڭ ناچالنىكى نىكولاي نىكولاپوۋىچ پانتىسوۋ كۆنكرېت مەس-
ئۇل بولسۇن» دەپ بۇيرۇق چۈشۈردى.

1881 - يىل 4 - ئاينىڭ 20 - كۈنى، ئىلىدىكى رۇس
ئىشغالىيەتچى دائىرىلىرىنىڭ شتابىدا يىغىن چاقىرىلدى. بۇ يى-
غىغا قاتناشقانلار ئىچىدە غولجىدىكى بايلار، دىنىي ئەربابلار ۋە
ھەرقايسى يۈزلۈكلەرنىڭ يۈز بەگى قاتارلىق كىشىلەر بار ئىدى.
يىغىندا، رۇس ئىشغالىيەتچى دائىرىلىرىنىڭ چوڭلىرىدىن
شىمشىروۋ تارانچىلارنىڭ چوڭلىرىغا: «ئىلى شەرتنامىسى» غا
ئاساسەن، ئىلى مانجۇ خاقانلىقىغا قايتۇرۇپ بېرىلىدۇ. ئىلى
ئاھالىسى يەتتە سۇغا چوقۇم كۆچۈرۈلىدۇ دەپ ئېلان قىلدى ۋە
بۇ ھەقتە بىر ھازاغىچە كالىدراپ چۈشەنچە بېرىپ ئۆتتى. ئۇنىڭ
سۆزى تۈگىگەندىن كېيىن، نىكولاي پانتىسوۋ ئورنىدىن تۇرۇپ
يىغىن ئەھلىگە بىر قارىۋەتكەندىن كېيىن:

— چار پادىشاھ ئالىيلىرىنىڭ ۋەكىلى بىلەن مانجۇ خاقانلى-
قى ۋەكىلىنىڭ سانت - پېتېربورگدا ئۆتكۈزگەن سۆھبىتىنىڭ
نەتىجىسىگە بىنائەن، — دەيدى ئۇ، — ياركەنت — بۇرغۇچىدىن
تاكى قورغاسقىچە، كەتمەن تەرەپ — ئۇزۇن تامدىن تاكى غالجات-
قىچە، يەنى پۈتۈن ياركەنت ئويزىدى روسىيە ئىمپېراتورلىقىغا

① «روسىيە شەرقتە (1876 — 1880)» 118 - بەت.

تەۋە بولىدىغان بولدى. بۇنىڭ ھېسابىغا بىز غۇلجىنى مانجۇلارغا ئۆتكۈزۈپ بېرىدىغان بولدۇق. مانجۇلار ئىلىنى يېڭىۋاشتىن ئۆز تەسەررۇپىغا ئالغاندىن كېيىن، ھەممىدىن ئاۋۋال سىلەر تارانچىلارنى، بولۇپمۇ تارانچىلارنىڭ چوڭلىرى بولغان سىلەرنى جازالىماي قويمايدۇ. ئۇلاردا: «ئەركەك ئادەم ئۆچىنى ئون يىلدىن كېيىن ئالسىمۇ كېچىككەن بولمايدۇ» دېگەن سۆز بار. مانجۇلار سىلەر تارانچىلارنىڭ ئۇلارنى بۇ زېمىندىن قوغلاپ چىقارغانلىقىغا، لارنى ھەرگىزمۇ ئۇنتۇلۇپ قالمايدۇ. ئۇلارنىڭ قولغا قالساڭلار، سىلەرنى تىرىك نۇرغۇزۇيلا سويۇپ تاشلايدۇ! شۇڭا، سىلەر ئۆز بولۇشلىرىڭلارنى^①نى ياشلاپ رۇس يېرىگە كۆچۈپ كېتىڭلار. ئۇنىڭ ئۈستىگە، مانجۇ ھۆكۈمىتىمۇ سىلەرنىڭ مۇشۇنداق قىلىشىڭلارنى ئۈمىد قىلىدۇ. شۇنداق قىلساڭلارلا، سىلەرنىڭ ھاياتىڭلار ئاندىن تولۇق كېپىللىككە ئىگە بولالايدۇ!»

بۇ گەپنى قىلغان تىكۋلاي تىكۋلايپۇنچ پانتىسۇۋ ئەسلىدە چارروسىيە ئوخرانكىسى^② يەتتىسۇغا ئەۋەتكەن خادىم بولۇپ، ئۇنىڭ ئۆمرىنىڭ تەڭدىن تولىسى كاۋكازدا ۋە قىرىمىدىكى تاتارلار ئارىسىدا ئۆتكەنىدى. ئۇ تاتارچىنى خۇددى بەئەيتى تاتارلارنىڭ ئۆزىدە كىلا سۆزلىسەلەيتتى.

— جاندىرال جانابلىرى، — دېدى ئىلمىدىكى داڭلىق بايلارنىڭ بىرى بولغان يولداش ئاخۇن ئوغلى ۋېلىباي، — ھۆكۈمەتچىلىك ئۈدۈمىدىن قارىغاندا، ئۇرۇشۇۋاتقان ئىككى تەرەپ ئەزەلدىن تىنچ پۇقراغا دەخلى — تەرۈز قىلمىغان. بىلىمىدۇقكى، ئۆزىمىزنىڭ ئانا يۇرتىمىزنى تاشلاپ، ياقا يۇرتقا باش

① بولوس — رۇسچە «يېزا، ئاۋۇل، قىشلاق» دېگەنلىك بولىدۇ.

② چارروسىيەنىڭ چەت ئەللەرگە تاجاۋۇزچىلىق قىلىش ۋە كېڭەيمىدىچىلىك قىلىشىدىكى قوراللىق، چارروسىيە مەخپىي ساقچىسىنىڭ نامى.

ئېلىپ چىقىپ كېتىش زادى قانچىلىك زۆرۈرىيەتتىن بولۇۋاتقان ئىش ئىكەن؟

— سىلەرنىڭ تەقدىر تونۇڭلار بېجىلىپ بولۇنغان، — دېدى پانتسوۋ بىر ئاز سۈكۈتتە تۇرۇۋېلىپ. ئۇ ئۆزى بىلىدىغان بەزى ئەھۋاللارنى ئىلى تارانچىلىرىنىڭ بۇ چوڭلىرىغا بىلدۈرۈپ قو- يۇشنى لازىم تاپتى، — مانجۇ خاقانلىقىنىڭ قاش قوۋۇقتىن چىق- قان قوشۇنلىرى بەدۋلەتنىڭ يەتتە شەھەر خانلىقىنى يوقاتتى. ئۇلار ئەمدى ئون يەتتە يىل بۇرۇنقى ئار - نومۇسنى قان ۋە ئوت بىلەن يۇيۇپ ئاقلىمىغۇچە زادى بولدى قىلمايدۇ. دېمەك، بۇ سىلەرنىڭ يۇرتىڭلاردا بۇنىڭدىن كېيىن ئەمدى تىنچلىق، ئاسايىشلىق بولمايدۇ، دېگەن گەپ. بىزنىڭ سۆزىمىزگە كىرىپ، ئاپەتنىڭ شۇم قەدىمى تېخى بۇ يەرلەرگە يېتىپ كەلمىگەن چاغدا، خەلقىڭلارنى باشلاپ، يەتتە سۇغا كەتسەڭلار، تولىمۇ ئاقىلانلىق قىلغان بولىسىلەر. ھەم ئۆزۈڭلارنى ساقلاپ قالسىلەر، ھەم چار پادىشاھ ئالدىدا تۆھپە ياراتقان بولىسىلەر.

يىغىندا پانتسوۋغا سۇئال تاشلىغان كىشى — يولداش ئوغ- لى ۋېلىباينىڭ ئاتا - بوۋىسى ئەسلىدە قەشقەر تۈشۈك دەروازىسىد- لىق بولۇپ، جىگدە يېغىلىقىدا ئىلىگە سۈرگۈن قىلىنغان. ۋېلى- باي ئىلىدە تۇغۇلۇپ ئۆسكەن، چوڭ بولغانىدى. ئۇ كىچىكىدىنلا زېرەك بولغاچقا، ئۆز تىرىشچانلىقىغا تايىنىپ بېيىپ كەتكەنلەر- نىڭ بىرى ھېسابلىتاتتى. 1871 - يىلى، روسىيە ئىلىغا ھەربىي ئىشغالىيەت يۈرگۈزگەندىن كېيىن ئۇ ھەم زېمىنلار، ھەم سۈدد- گەر، ھەم رۇس ئىشغالىيەتچى مەمۇرلىرىنىڭ خىزمەتچىسى بو- لۇش سۈپىتى بىلەن، ئىلى ئۇيغۇرلىرى ئارىسىدا ھەممىگە تونۇل- غان ئىناۋەتلىك، پائالىيەتچان كىشىلەردىن بولۇپ قالغانىدى. ئۇنىڭ رۇس ئىشغالىيەتچى دائىرلىرى بىلەن مۇناسىۋىتى ياخشى بولغاچقا، ئىشغالىيەتچى ھاكىمىيەت تەمىنلىگەن شەرت - شار- ا- ئىتلاردىن كۈچىنىڭ بارىچە پايدىلىنىپ كەلمەكتە ئىدى.

كاغشى زامانىسىدا، مانجۇ خاقانلىقى تەڭرى تېغىنىڭ جەنۇبى بىلەن شىمالىدىكى كەڭ جايلارنى ئۆز تەسەررۇپىغا ئېلىش نىيىتىگە كەلگەن چاغلاردا، جەنۇبىنىڭ ئىستىلاچىلىق ھەرىدە كەتلىرىنى پۈتۈن كۈچى بىلەن قوللىغان يەكەنلىك خوجىلارنىڭ ئەۋلادىدىن بولغان تۇرپانلىق ئىمىن ۋاڭ^① خاقاننىڭ سانغۇنى ئا. گۈي بىلەن بىللە ئىلى دىيارىغا كەلگەندى. بۇ چاغدا، ئىلىدا يەر - سۇ كۆپ، ئادەم ئاز بولغاچقا، ئۇلار تەڭرى تېغىنىڭ جەنۇبىدىكى ھەرقايسى ئۇيغۇر يۇرتلىرىدىن كۆپلەپ ئادەم كۆچۈرۈپ كېلىپ، ئىلىنى ئېچىش پىلانى تۈرۈپ، بۇ پىلاتتى خانغا يوللىغان، جەنۇڭ بۇ ئىشنى ئىمىن ۋاڭنىڭ ئۈچىنچى ئوغلى،

① موللا بىلال نازىمى يازغان «غازات دەرمۆلكى چىن» دېگەن ئەسەردە ئىمىن ۋاڭنىڭ ئەسلى يەكەنلىك خوجا ئەۋلادلىرىدىن ئىكەنلىكى ھەققىدە مەلۇمات بېرىلگەن؛ «شىنجاڭ تەزكىرىسى» 12 - جىلد. تا: «كاغشىنىڭ 18 - يىلى (مىلادى 1679 - يىلى) ئىمىن خوجا پىچانغا ھاكىم بولغان. ئۇ جۇڭغارلارنىڭ زۇلۇمىغا چىدىيالماي، ئۆز قوۋمىنى باشلاپ، قوۋۇقتىن كىرىپ خاقانلىقىمىزغا بەيئەت قىلدى» دەپ يېزىلغان. ئەمما بۇ قاراشقا ياپۇنىيىلىك ئالىم ساكۇ-چى تورۇ ئەپەندى قوشۇلمايدۇ. ئۇ ئۆزىنىڭ «18 - 19 - ئەسىر - لەردىكى شىنجاڭنىڭ ئىجتىمائى ئەھۋالى» دېگەن ئەسىرىدە: «بۇ خاتىرە ئاساس قىلغان تارىخى پاكىتلار ئېنىق ئەمەس. ئۇنىڭ بەيئەت قىلغان ۋاقتىمۇ ئېنىق ئەمەس. چىڭ ئوردىسىنىڭ ھەقىقىي خاتىرىلىرى، دە: «كاغشىنىڭ 59 - يىلى (1720 - يىلى) پىچان - لىق مۇسۇلمانلارنىڭ ئاقساقىلى ئۈچپۈز ئادىمى بىلەن كېلىپ تەس - لىم بولدى. دېيىلگەن. ئەمما، بۇ ئاقساقالنىڭ كىملىكى يېزىلمىغان. مېنىڭچە، بۇ كىشى ئىمىن خوجا بولسا كېرەك» دەپ يازغان. ئىدى.

كېيىن ئوچتۇرپان جىگدە يېغىلىقنى باستۇرغان ھالەتلەرنىڭ بىرى بولغان مۇساگۇڭ^① نىڭ بىر تەرەپ قىلىشىغا تاپشۇرۇپ پەرمان چۈشۈرگەندى. ئۇ، خاننىڭ پەرمانىغا ئاساسەن، ئۈچى تۈركۈمدە، شەئىرى تېغىنىڭ جەنۇبىدىكى ئوچتۇرپان، سايرام، باي، شاپار ۋە دولان قاتارلىق يۇرتلاردىكى ئۇيغۇر خەلقىدىن بەشىۈز تۇتۇننى ئىلىغا ھەيدەپ چىقىدۇ. بۇ ئۇيغۇرلار دەسلەپتە ئىلىدىكى قاينۇق، خونىخاي، غولجا ۋە بايتوقاي قاتارلىق جايلاردا ماكانلىشىپ دېھقانچىلىق قىلىدۇ. كېيىن ئۇلار غولجا كۆرە سېپىلىنى سوقۇشقا سېلىنىدۇ. غولجا سېپىلى ئىلگىرى - ئاخىر بولۇپ ئۈچ يىلدىن كۆپرەك ۋاقىت سوقۇلۇپ، چەنلۇڭنىڭ 32 - يىلى^② قەمەرىيە 8 - ئايدا پۈتۈپ چىقىدۇ. مىلادى 1762 - يىلى 12 - ئاينىڭ 1 - كۈنى، مانجۇ خاقانى شۇ چاغدىكى ئىستىلاچىلىق ئۇرۇشىنىڭ ئېھتىياجىنى كۆزدە تۇتۇپ، ئىلىدا «ئىلى قاتارلىق جايلارنىڭ ئومۇمىي ئىشلىرىنى بىر تۇتاش جۇڭقۇردىغان جياڭجۈن» («قىسقارتىلىپ» ئىلى جياڭجۈن - نى» دەپ ئاتالدى) مەھكىمىسىنى قۇرۇپ، سانغۇن مىڭرۇنى ئۈچى ئىلى جياڭجۈنلىكىگە تەيىنلەيدۇ. ئىلى جياڭجۈن مەھكىمىسى بىلەن يەكەن خان ئامبال مەھ-

① مۇساگۇڭ - ئىلىنى ۋاڭنىڭ چوڭ ئوغلى سۇلايمان بىلەن بىللە مانجۇلارنىڭ خوجىلارنىڭ قارشىلىقىنى باستۇرۇشقا قاتناشقان (1759 - يىلى). كېيىن ئوچتۇرپان ھاكىمىيىتىگە تەيىنلەپ بىلەن ئوچتۇرپان جىگدە يېغىلىقنى باستۇرۇشقا قاتناشقان. بۇ تۆھپىلىدىرى ئۈچۈن، مانجۇ خانى ئۇنى ئىلىنىڭ ھاكىمىگە كىلىكى بىلەن تارتۇقلاپ، «گۇڭ» (تۈرە)لىق مەرتىۋە - ئوتىغانمۇ بەرگەن. بۇ ھەقتە «چىڭ ئوردىسىنىڭ ھەقىقىي خاتىرىلىرى» گە قارالسۇن. ئۇنىڭغا يەنە «يۇڭگۇڭ» (ئاپانغۇچ تۈرە)لىق مەرتىۋە - ئوتىغانمۇ بەرگەن.

② مىلادى 1767 - يىلى.

كىچىسى خانغا ۋاكالىتىن تەڭرى تاغلىرىنىڭ شىخالىدىكى ، بال-
قاش كۆلىنىڭ شەرقىي ۋە جەنۇبىدىكى كەڭ زېمىنىنى ۋە تەڭرى
تاغلىرىنىڭ جەنۇبىدىكى كەڭ زېمىنلارنى ھەربىي - مەمۇرى جە-
ھەتتە بىر تۇتاش باشقۇرىدىغان ھوقۇقلۇق ئورگانلار ئىدى .

شۇ يىلى ، مانجۇ خاقانى يەنە ، ئىلى ئۇيغۇرلىرىنىڭ ئىشىنى
جۇڭقۇرىدىغان مەھكىمە - «ئىلى گۇڭ (تۇرە) مەھكىمىسى»
نى قۇرۇش ھەققىدە يارلىق چۈشۈرۈپ ، مۇسا گۇڭنى ئىلى مۇ-
سۇلمانلىرىنىڭ ئىشلىرىنى باشقۇرىدىغان ھاكىمبەگ قىلىپ تە-
يىنلىدى . خۇييۈەن غۇلجا كورەسى ئىلى جياڭجۈنى تۇرۇشلۇق
ئورۇن بولغاچقا ، ھاكىمبەگ مەھكىمىسى ئۈچۈن يېڭىدىن ئورۇن
تالاشقا توغرا كەلدى . ئۇنىڭ ئۈستىگە ، مۇشۇ مەزگىللەردە ،
مانجۇ خاقانلىقى ئىلىدا تۇرۇشقا ئەۋەتكەن چېرىكلەرنىڭ سانى
ھەدەپ كۆپىيىۋاتقاچقا ، ئۇلارنى ئاشلىق بىلەن تەمىنلەش ئىشى
بىر مەھەل ئاقساق قىلىشقا باشلىدى . بۇ زىددىيەتنى ھەل قىلىش
ئۈچۈن ، ئىلى جياڭجۈنى مىڭرۈي ۋە ئىلى ھاكىمبېگى مۇساگۇڭ
ئىلىغا جەنۇبتىن يەنە كۆپلەپ ئاھالە يۆتكەش قارارىغا گەلدى
ھەمدە ھازىرقى غۇلجا شەھرىنىڭ ئورنىنى ئۇيغۇرلارنىڭ سودا -
سېتىق قىلىدىغان ۋە ھاكىمبەگ مەھكىمىسى ئورنىدىغان ئورۇن
قىلىپ بەلگىلەپ ، ئۇ يەرنى شەھەر سېلىشقا ئالدى .

غۇلجا شەھرىنىڭ سېپىلى 1760 - يىلىدىن ئېتىۋارەن
سوقۇلۇشقا باشلىدى . بۇ سېپىلنىڭ تۆت تەرىپىدە تۆت قوۋۇق
بولۇپ ، يەرلىك خەلق تەرىپىدىن ئايرىم - ئايرىم ھالدا «كۈرە
دەرۋازىسى» ، «دەڭ دەرۋازىسى» ، «دولان دەرۋازىسى» ۋە «سۇ
دەرۋازىسى» دېگەن ناملار بىلەن ئاتالغانىدى .

غۇلجا سېپىلى شەھەرنى تىك تۆت بۇلۇڭ شەكلىدە ئوراپ
تۇراتتى . شەھەر ئىچىدە بىلان بويىچە ئالدى بىلەن تۆت قوۋۇقنى
بىر - بىرى بىلەن تۇتاشتۇرۇپ تۇرىدىغان «+» شەكلىدىكى
توغرا كوچىلار ئېلىنغاندىن كېيىن ، يان كوچىلار ئېلىنغان .

شۇڭا، شۇ چاغلاردا غۇلجىغا كەلگەن چەت ئەللىك سەيياھلار غۇلجىنىڭ كۈچلىرىنى تۈز، بىر - بىرىنى كېسىشىپ ئۆتىدۇ ۋە دەپ يازغانىدى.

غۇلجىنىڭ ھەرقايسى كۈچلىرىنىڭ نامى شۇ كۈچلارغا ئۆي - جاي سېلىپ ئورۇنلاشقان يۇرت چوڭلىرىنىڭ نامى بىلەن ئاتالغانىدى. مەسىلەن، ئەسلىدىكى «موللا روزى ئەلەم كوچىسى»^① نىڭ نامى شۇ زامانلاردا شەرئىي مەھكىمىگە خاتىپ بولغان موللا روزى دېگەن ئادەم نامىغا قويۇلغانىدى؛ جۈمە نامازلىرى بىلەن ھېيت نامىزى ئوقۇلىدىغان مەسجىت چۈشكەن كوچىنىڭ نامى «ھېيتكار كوچىسى»^② دەپ ئاتالغانىدى؛ شۇ چاغلاردا مەھەممەتپار يۈزبېگى دېگەن كىشىنىڭ قورۇ - جايى جايلاشقان كوچا «مەھەممەتپار يۈزبېگى كوچىسى»^③ دەپ ئاتالغان بولسا، مۇسا گۇڭنىڭ خەزىنىدە چىشى ئىسھاق خەزىنىچىبەگ قورۇ سالغان كوچا ئۇنىڭ نامى بىلەن «ئىسھاق خەزىنىچىبەگ كوچىسى» دەپ ئاتالدى ۋە ھاكازا-لار.

چەنلۇڭنىڭ 31 - يىلى^④، ئىلىنىڭ ھاكىمىبېگى مۇسا گۇڭ تەپ كېسىلى بىلەن ئاغرىپ، شۇ يىلى 9 - ئاينىڭ 20 - كۈنى ئۆلۈپ كەتتى. ئۇنىڭ پەرزەنتى بولمىغانلىقتىن، مانجۇ خاقانى ئىمىن ۋاڭنىڭ تۆتىنچى ئوغلى ئەۋرەگزىپ تەيجىنى 1 - دەرىجىدە لىك تەيجى مەرتىۋىسى بىلەن ئىلىغا ھاكىمبەگ قىلىپ تەيىنلەيدۇ. بۇ مەزگىلدە، ئۈچتۈرپان جىگدە يېغىلىقى مەغلۇب بولۇپ، خاقانلىق جەنۇبتىن سەككىز مىڭ تۈتۈن ئۇيغۇرنى يانچى قىلىپ ئىلىغا پالغانىدى. شەھەر ئىچى ۋە سىرتىدا بارغانسېرى كۆپ ئاھالە ئۆي - جاي سېلىپ ماكانلىشىشقا باشلىدى. ئىلى ھاكىم-

① ھازىر بۇ كوچا شىنخۇا غەربىي يولى دەپ ئاتىلىدۇ.

② ھازىرقى غۇلجا 3 - ئوتتۇرا مەكتەپنىڭ ئارقىسىدىكى يان كوچا.

③ ھازىرقى نامى «ئىركىن كوچا»

④ مىلادى 1766 - يىلى.

بېگى ئەۋرەڭزىپ تەيجى شەھەرنىڭ ئىچى ۋە تېشىنى سۇ بىلەن تەمىنلەپ، باغ - ۋارانلارنى كۆكەرتىش ئۈچۈن، شەھەرنىڭ شەرقىي شىمالىدىكى ساسلىقتىن ئىككى ئۆستەڭ ئېلىشىنى پىلانلاپ، غولجا شەھرىنى ۋە شەھەر ئەتراپىنى سۇ بىلەن تەمىنلەش مەسلىھىتىنى ھەل قىلماقچى بولدى.

بۇ ئۆستەڭلەرنىڭ بىرى «ھېكىم ئۆستەڭ» دەپ ئاتالدى. بۇ ئۆستەڭ ھازىرقى لەڭزە بېشىنىڭ كۈنچىقىش تەرىپىدىكى قارادۆڭ قاپىنىلى ئارقىلىق ئۆتۈپ، ھاكىمبەگنىڭ جىرغىلاڭدىن تاكى تاش كۆۋرۈككىچە بولغان ئارىلىقىدىكى بەش مىڭ خولۇق يېرىنى سۇغىراتتى؛ يەنە بىرى، «شاغىلىق ئۆستەڭ» دەپ ئاتالدى. بۇ ئۆستەڭ ھازىرقى غولجا شەھرىدىكى خەنزۇلار بازىرى، قازانچى، ئايدۆڭ، ناغرىچى دېگەن مەھەللىلەرنى ئارىلاپ ئېقىپ، تاش كۆۋرۈكتىن تاكى ئايدۆڭ ئاستىغا قەدەر بولغان شاغىبەگ يەرلىرىنى سۇغىراتتى.

چەنلۇڭنىڭ 40 - يىلى^①، ئەۋرەڭزىپ تەيجى ئىلى جياڭجۇ-نىنىڭ تەستىقى بىلەن، زىندان مەھكىمىسى ۋە زىندان سالدۇردى. شۇنىڭ بىلەن بۇ كوچا «زىندان كوچىسى»^② دەپ ئاتالدى. كېيىنكى چاغلاردا، ئىلى ھاكىمبەگ مەھكىمىسىگە قارايدىغان ئون يەتتە بەگنىڭ مائاشى بىلەن شەرىئى مەھكىمىدە ئىشلەيدىغان دىنىي زاتلارنىڭ تەمىناتىنى ھەل قىلىش ئۈچۈن، ھاكىمبەگ ئەۋرەڭزىپ تەيجى شاغىلىق ئۆستەڭدىن يەنە ئۈچ تارماق ئېرىق يارغۇزدى. بۇ ئېرىقلارنىڭ بىرى «ئاخۇن ئېرىق» دەپ ئاتالغان بولۇپ، ھازىرقى «تۆت دۈكان»، «نامەتمەن مەھەللىسى»، «بەشكېرە مەھەللىسى» دېگەن مەھەللىلەردىن ئېقىپ ئۆتەتتى؛ يەنە بىر ئېرىقنىڭ نامى «بەگئېرىق» بولۇپ، ھازىرقى

① مىلادى 1775 - يىلى.

② ھازىرقى شەھەرلىك دېھقانچىلىق - چارۋىچىلىق ئىدارىسى جايلاشقان كوچا.


تاش كۆۋرۈك، «جىگدىلىك»، «قارنۋاي مەھەللىسى» دېگەن مەھەللىلەردىن ئېقىپ ئۆتەتتى؛ ھاكىمىيەتگە ئەۋرەنمەكچى بولۇپ يەنە بىر ئېرىق سۈنى ھازىرقى قازانچى مەھەللىسى تەرەپ بىلەن ئاققۇزۇپ، يۈز يانچىنى بۇ يەرگە ئورۇنلاشتۇردى، بۇ يۈز تۆتۈننىڭ بېگى — روزى دەپ ئاتالغانلىقتىن، يېزىمۇ شۇ كىشىنىڭ نامى بىلەن «روزىيۈزى» دەپ نام ئالدى. بۇ يېزىنىڭ دائىرىسى شىمالدا «تېرەك مازار»، «سۇ دەۋرۋازىسى» قاتارلىق جايلاردىن تارتىپ، جەنۇبتا ئىلى دەرياسىغىچە بولغان يەرلەرنى ئۆز ئىچىگە ئالاتتى.

روزى ھېيتى، قۇربان ھېيتى ۋە نورۇز بايرىمى مەزگىلىدە، شەھەردە ناغرا چېلىناتتى. بايراملىق پائالىيەتلەر تۈگىگەندىن كېيىن، ناغزىچىلار ئۆز يېزىلىرىغا قايتىپ كېتىشەتتى. كېيىن، ھاكىمىيەت ئەۋرەنمەكچى بولۇپ يەنە ئۆتۈن ناغزىچىنى يېزىدىن كۆچۈرۈپ كېلىپ، «شاعىلىق ئۆستەك» بويىدىن ئازراق يەر ئايرىپ بېرىپ ئورۇنلاشتۇردى. شۇنىڭ بىلەن بۇ مەھەللىە — «ناغزىچى مەھەللىسى» دەپ ئاتالدى.

كېيىنكى مەزگىللەردە، ئىلىدا كۆپ ئۆزگىرىشلەر يۈز بەردى. چارروسىيە كېڭەيمچىلىك قىلىپ، ئەسلىدە ئىلى زېمىنىنىڭ بىر قىسمى بولغان يەتتە سۇ ئەتراپلىرىدىن جەمئىي تۆت يۈز قىرغاقنىڭ كۆادرات كېلومېتىر زېمىنىنى بېسىۋالدى. 1857 - يىلى، چارروسىيە مانجۇ ھۆكۈمىتى بىلەن «ئىلى - تارباغاتاي سودا كېلىشىمى» نى ئىمزا قويۇپ، ئىلى دېتارىدا سودا ۋە كالىتخانىلىرىنى بەرپا قىلدى ۋە كۆپلىگەن تاتارلارنى سودا ۋە كىلى قىلىپ ئىشقا سالىدى. شۇنىڭ بىلەن، غولجىدا تاتارلار يەنىلا بولۇپ، ئۆي - ماكان سېلىپ ئولتۇراقلىشىشقا باشلىدى. ئۇلار ئولتۇراقلاشقان جاي كېيىنكى چاغلاردا «ئوغاي مەھەللىسى»^① دەپ ئاتالدى. بۇ تاتارلار دىن مىرسانوپ دېگەن كىشى خەنزۇلار بازىرىغا ماڭىدىغان يول

① ھازىرقى ياشلار مەيدانى يېنىدىكى بازار بولىدىغان كوچا.

ئۈستىگە ئاستىنى تاش، ئۈستىنى پىششىق خىش بىلەن قوپۇ-
رۇپ، يىگىرمە ئېغىز ئەينەكلىك دۇكان ۋە بالىخانلىق مېھمان
ساراي سالغۇزدى. بۇ كوچا كېيىنكى چاغلاردا «تاش لەپكە»^①
دەپ ئاتالدى ۋە بارا - بارا شەھەرنىڭ مەركەزلىرىدىن بىرى بولۇپ
قالدى. ئادەتتە، ھاكىمبەگە ياكى ئىلى جياڭجۇننىڭ پەرمانلىرى
ۋە رۇس ئىشغالىيەتچىلىرى بېسىپ كىرگەن ئون يىل ئىچىدە
زۇس دائىرىلىرىنىڭ تۈرلۈك ئېلان - جاكارلىرى مۇشۇ تاش
لەپكىدە جامائەتكە جاكارلىنىدىغان بولدى.



ئابرال تاغلىرىنىڭ ئىچىدىن ئېقىپ چىقىدىغان قاش دەرياسى
قايقارا قىيا تاشلار بىلەن تولغان تىك ۋە تار جىلغىنىڭ ئىچىدە
شارقىراپ ئاقاتتى. ئابرال تاغلىرىنىڭ ئۇچلۇق چوققىلىرى،
چوقچىيىپ تۇرغان قىيا تاشلار ئارىلاپ - ئارىلاپ قۇياشنىڭ
سىلجىشىغا ۋە ھاۋادىكى ئۆزگىرىشلەرگە ئەگىشىپ نۆۋەت بىلەن
پارقىرايتتى، گاھ سېرىق، گاھ بېغىررەڭ، گاھ توق قىزىل
ياكى ئاچ قىزىل، گاھ تۇتۇق كۈل رەڭ كۆرىنىپ توختىماي
ئۆزگىرىپ تۇرىدىغان مەنزىرە ھاسىل قىلىپ تۇراتتى. قىيا تاشلار-
نىڭ ئۈستى ۋە ئاستىدىكى ئاراشلاردا ئىزماش - چىزماش ئوت - چۆپلەر
ئۈنگەنىدى. قاش دەرياسى ئىلى دەرياسىنىڭ مۇھىم كېچىكلىرىدە-
نىڭ بىرى بولغان ياماتۇنىڭ سەل ئۈستىدە ئىلى دەرياسىغا كې-
لىپ قۇيولاتتى. بۇ يەرگە بىر قەدىمكى قەلئە جايلاشقان بولۇپ،
دەريا قاش تەرەپتىكى قىرغاقنى بويلاپ ئاقىدىغانلىقى ئۈچۈن، بۇ
قەلئەدە «قاش قەلئە» دەپ ئاتىلاتتى.

بۇ ئەتراپتىكى ئوقارلىق، چاغان ئۇسۇ، قارا خاتۇ، مۈگەي-

① «تاش دۇكان» دېگەن مەنىدە.

تۇ، ئالمانۇ، يامانۇ ۋە قاش قاتارلىق جايلاردىن تاشكۆمۈر بىلەن مىس چىقىدىغانلىقى ئۈچۈن، ئىلى جياڭجۈنى مىڭرۇي بۇ يەرگە چەنپەنلەرنى يۆتكەپ تاشكۆمۈر قازدۇرغان، مىس ئېرىتكۈزگەندى. بۇ چەنپەنلەرنىڭ يەيدىغان ئاشلىقىنى ھەل قىلىش ئۈچۈن، تەڭرى تاغلىرىنىڭ جەنۇبىدىكى جايلاردىن كۆچۈرۈلگەن يانچى ئۇيغۇرلاردىن ئىككى يۈز تۈتۈننى قاش قەلئەسىنىڭ سىرتىغا ئورۇنلاشتۇرغانىدى. كېيىن، ئىلى ئۇيغۇرلىرىنىڭ قاش دەريا-سى بويىدا بەرپا قىلغان ئىگىلىكى كۈندىن - كۈنگە راۋاجلاندى. شۇنىڭ بىلەن قاش - ئىلى دەريالىرىنى بويلاپ نۇرغۇن ئۇيغۇر مەھەللىلەرمۇ پەيدا بولدى. دەريا قىرغىقىدا كۈنگە نەچچە ئونلغان سال، كېمە توختايدىغان، سودا - سېتىق قىزىپ كېتىدىغان بولدى. يەنە كېيىنچە بۇ يەردە بەختىيار يۈزى، تۈردىيۈزى، ساميۈزى، ئاۋاكىۈزى، سۇلتانشاھيۈزى قاتارلىق چوڭ - كىچىك يېزىلا بەرپا بولدى. 1864 - يىلىدىكى ئىلى ئۇيغۇرلىرىنىڭ مەد-جۇ ئىستىداتىغا قارشى قوزغىلىڭىمۇ ئەڭ دەسلەپتە مۇشۇ قاشتاپا يارتىلغانىدى.

ئىلى دىيارىدىكى رۇس ئىشغالىيەتچى دائىرلىرىنىڭ غۇلجىدىكى باش شتابىدا چاقىرىلغان يىغىننىڭ قارارى بويىچە، ئىلىدىن يەتتەسۇ ئۆلكىسىگە كۆچۈرۈلمەكچى بولغان ئۇيغۇرلارنىڭ ئەڭ دەسلەپكىلىرىمۇ مۇشۇ قاشتاپا يولغا چىقىشقا باشلىدى.

روزى ئېيىنىڭ ئاخىرلىرى، قاش دەرياسىنىڭ ياقىسىدىكى توقايلىقتا بىر توپ ئادەملەر سال باغلىشىۋاتاتتى. دەريادا بىر سال توختاپ قالغان بولۇپ، يالغاچلىنىپ سۇغا چۈشۈۋالغان يەتتە - سەككىز ئادەم سالنى ئىتتىرمەكتە ئىدى. ئەمما، تاشقا مېنىپ

قالغانمۇ - قانداق، سال ئورنىدىن زاد تىلا قوزغالمايۋاتاتتى. توقاي-
 لىغىنا سال باغلىنىشۋاتقان ئادەملەرنىڭ ئىچىدە، ئېڭىز بويلىق،
 تەبىئەت بىر يىڭىت. «تۇخناپ تۇرۇڭلار، مەن ئۈزۈم بېرىپ
 قاراپ باقاي، بولمىسا، سالنىڭ چېتىقلىرىنى بوشىتىۋېتىلسە!
 » دەپ ۋارقىرىدى. ئاندىن، دەرياغا ئۆزىنى تاشلاپ، بىر -
 ئىككى غۇلاچ تاشلاپ ئۈزۈپلا، سالنىڭ يېنىغا يېتىپ باردى.
 ئەسلىدە، سال تاشقا مىنىپ قالغان بولماستىن بەلكى،
 سايازلىققا چىقىپ پاتقاققا ئولتۇرۇپ قالغانىكەن. ھېلىقى ۋارقىردى-
 غان كىشى بىر - ئىككى چۆرۈپلا سالنى پاتقاقتىن چىقاردى - دە، سۇدا
 ئىمتىزگىنچە، ئۇنى تېز ئېقىنغا سېلىۋالدى ھەمدە سالنىڭ رول
 ياغىچىنى سالنىڭ قاپ ئوتتۇرىسىدىكى موما ياغاچقا چىڭ بېكىد-
 تىپ بەردى. شۇنىڭ بىلەن سال دەريا قىسمىنى بويلاپ پەسكە
 قاراپ تېز يۈرۈپ كەتتى.

ئاق خان بىلەن قارا خان،

ئىنتىماق ئىكەن باشتا.

كەتمەكنى خىيال ئەيلەپ،

سالنى باغلىدۇق قاشتا.

بىز ئىلىدىن كۆچكەندە،

روزغا ئالتە ئىدى.

بۇ دەھشەتلىك كۈنلەردە،

ئانا بولسىدى.

.....

سالچىنىڭ پىغانلىق تاخشا ساداسى ئىچىدە، سال ئۈستىدىكى
 يەتتە - سەككىز ئادەمنى ئېلىپ دەريا ئىچىدە بارغانسېرى يىراق-
 لىشىپ كۆزدىن يىتتى.

بۈگۈن ئاخىر كەچ بولدى. كېتەلمىگەنلەر توقايلىقتا كەتكى
كۈننى كۈتۈپ گۈلخان يېقىپ، قىزىق پاراخۇا چۈشۈپ كەتتى
ھېلىقى ئېگىز بولۇق، تەمبەل يېگىت قىزىق پاراخۇا سېلىپ
بېرىۋاتقاندى. باشقىلار ئۇنىڭ سۆزىگە قۇلاق سېلىپ ئولتۇرما-

تى. ئۇ گاھ كۈلدۈرۈپ، گاھ بىغلىتىپ، سورۇننى ناھايىتى
قىزىتىۋاتقاندى. بۇ يېگىتنىڭ ئىسمى روسۇل بولۇپ، ئادەتتە
سال ھەيدەيدىغانلىقى ئۈچۈن، كىشىلەر ئۇنى «روسۇل سالچى»
دەپ ئاتىشاتتى. ئۇ ناخشىنى بەك ئوبدان ئېيتىدىغانلىقى ئۈچۈن،
«روسۇل ۋاي دادەي» دەپمۇ ئاتىشاتتى. ئېغىر مېھنەت ئۇنىڭ
قامەتلىك بەستىنى زادىلا بۈكەلمىگەندى. ھاياتقا بولغان پۈتمەس -
تۈگمەس مۇھەببەت، قىزىقچىلىق - شۇخۇلۇق، زىرەكلىك -
پەم - پاراسەتلىك ئۇنىڭ مەجەزىدە مۇجەسسەم ئىدى.

— روسۇلكا، بىلى سۇنۇپ كەتكەن ئادەمدەك ياتقىچە، تىك
ئولتۇرۇپ پاراخۇا سالساڭچۇ؟ — دەپ بىرەيلەي ئۇنىڭ ئاغزىنى
چۇقچىلىدى ئۇنىڭ يانپاشلاپ يېتىۋالغانلىقىنى كۆرۈپ.

— ھە، ئەمدى نېمە ئاڭلىغىڭلار بار؟

— ئەمدى، سېنىڭچە بۇ قاراخان راستىنلا ئاق خاندان
يامانمىدۇر؟ قاراخاننى ئاق خان تولا يېڭىۋالدىكەن دەپ ئاڭلايدى.
خان. ئەمدى ئاق خان نېمىشقا بىزنى ياقا يۇرتقا ھەيدەپ، ئىلىنى
قاراخانغا بوشىتىپ بېرىدىكەن؟

— بۇنىڭ نېمىشقا شۇنداق ئىكەنلىكىنى مەنمۇ بەك چۈشدى.
نىپ كەتمەيمەن، ئەمما، ئىشقىلىپ قاراخاننىڭ ئاق خاندان يامان
ئىكەنلىكىنى بىلىمەن.

— قانداقچىسىغا ئەمدى؟

— مەن سىلەرگە «چاشقان بىلەن مۈشۈكنىڭ ھېكايىسى»
نى سۆزلەپ بېرىي. بەلكىم، بۇ ھېكايىنى ئاڭلاپ بىرنەرسىنى
ھېس قىلىۋالساڭلار ئەجەپ ئەمەس.

— قېنى، سۆزلە، ئاڭلاپ ئولتۇرۇپتىمىز!

ئىسۇ تەرەپكە كۆچۈش ئۈچۈن تەييارلىق كۆرۈشكە باشلىدى ھەم -
دە ئۆزى ۋە ئائىلىسى ئولتۇرىدىغان سالتى ھەيدەشكە روسۇل
سالچىنى تاللىۋالدى. شۇڭا، روسۇل ئالدىنقىلار بىلەن كەتمەي،
سال ياساۋاتقانلار بىلەن بىللە توقايلىقتا قالغانىدى.

قۇربانىۋۇي-ساميۈزدە ئۆتكۈزۈلگەن بۇرۇز بايرىمى مەشرەپ-
پىدە روسۇل سالچىنى دەستلەپتە كۆرۈپلا ياقتۇرۇپ قالغانىدى.
شۇنىڭدىن ئېتىبارەن، قانچىلىغان كېچىلەرنى شېرىن خىياللار
ئىلكىدە بىدار ئۆتكۈزگەن قۇربانىۋۇي ئۆزى ياخشى كۆرگەن
يىگىتنىڭ ئۆز كۆچى بىلەن بىللە كەتمەي، توقايلىقتا ئۆزلىرىنى
ساقلاپ قالغانلىقىدىن خەۋەردار ئىدى.

ئاتىسىنىڭ «ئەڭ كېچىككەندىمۇ ئەتە كەچقۇرۇن سال بىلەن
بولغا چىقىمىساق بولمايدۇ» دېگىنىنى ئاڭلىغان قىز بۈگۈن كېچە
تاكى ئۈچىنچى توخۇ چىلىلغانغا قەدەر كىرىپكە قاقماي چىقتى.
قاچانكى ئۈچىنچى توخۇ چىللىدى. قىزمۇ ئاستا ئانىسىنىڭ يېنىدە-
دىكى ياتقان يېرىدىن تۇرۇپ، قولىغا قاپاقنى ئالدى - دە، توقايغا
قاراپ ماڭدى. ئۇنىڭ ئامراق ئالا بويناق ئىتى بېشىنى كۆتۈرۈپ
قاراپ ئىگىسىنى توشىدى - دە، بېشىنى يەرگە يەنە قويۇپ يېنىدە-
ۋالدى. ئاسماندا يارقىن يۇلتۇزلار جىمىرلاپ تۇراتتى. ئەتراپ
تولمۇ جىمجىت ئىدى. دەريا بىر خىلدا تىنچ ئاقماقتا ئىدى.
قىز ئۇدۇل توقايلىقنىڭ چېتىدىكى بىر تۈپ قارىياغىنىڭ يېنىغا
كەلدى - دە، يارىنى كۈتۈپ تۇننى بىدار ئولتۇرۇپ ئۆتكۈزگەن
روسۇل سالچىنىڭ يېنىغا كېلىپ ئولتۇردى.

مۇشۇ تاپتا قىزنىڭمۇ، يىگىتنىڭمۇ يۈرەك تارلىرى بىرخىل
شېرىن تۇيغۇ ئىچىدە جىغىلدىماقتا ئىدى. قىز ھارارەت تەپتىدە
قىزىرىپ كەتكەن يۈزىنى يىگىتنىڭ بەقۇۋۋەت كۆكسىگە يېقىپ
خېلىغىچە لام - جىم دېمەي، ئەركىنى يىگىتنىڭ ئىختىيارغا
بەرگەن ھالدا يىگىتكە يۆلىنىپ ئولتۇردى. ئاندىن بېشىنى كۆتۈر-
رۈپ، ياشقا تولغان كۆزلىرىنى ئېچىپ، يىگىتكە تەلمۈرۈپ قازد.

دى. قىزنىڭ ياشقا تولغان كۆزلىرىگە قاراپ، روسۇلىنىڭمۇ كۆز - چاناق - لىرىدىن ياش ئەگىپ، دېمەكچى بولغان سۆزلىرى بوغۇزغا قاپ - لىشىپ قالدى - دە، قىزنىڭ كۆڭلىنى ئاللىغۇدەك بىرەر ئې - غىزمۇ سۆز قىلالىمىدى.

ئانا يۇرت ئىشقى، شۇ ئەزىم ماكانغا تۈكۈلگەن كىنىدىك قان، يۇرتىنىڭ ساپ ھاۋاسى، ئانىنىڭ ئوغۇز سۈتى، ئىللىق قۇياش نۇرى، بۇ زېمىنغا تۈككەن ھالال مېھنەت تەرى بۇ ئىككى ياشنىڭ قەلبىنى خۇددى پىچاق بىلەن تىلغاندەك ئۆرتىمەكتە ئى - دى. راست، ئۇلار بۇ ئەلۋەك ماكاننى تاشلاپ ياقا يۇرتلارغا سەرسان بولۇپ كەتمەكچى. ئۇلارنىڭ ئاتا - بوۋىلىرىمۇ ئۆزلىرى - نىڭ يۇرت - ماكانىنى تاشلاپ، تاغ ئاتلاپ بۇ يەرلەرگە كېلىپ ئورۇنلاشقان، بۇ يەرلەرنى ئاچقان ۋە گۈللەندۈرگەندى. ھالا بۈگۈن ئاتا - بوۋىلىرىنىڭ بېشىغا كەلگەن ئاشۇ ئېچىنىشلىق قىسمەت خۇددى جۇدالىق بۇ ئەلدىكى خەلقنىڭ پېشانىسىگە تەقدى - رى ئەزەل بولۇپ پۈتۈلگەندەكلا، ئۇلارنىڭ ئەۋلادلىرىنىڭمۇ بې - شىغا كەلگەندى...

ئېغىر ئەمما شېرىن سۈكۈنات ئىچىدە ئۇلار ۋاقىتنىڭ تېز ئۆتۈپ كېتىۋاتقانلىقىنى تۇيمايلا قېلىشتى. شەرق تەرەپتە ئۇپۇق ئاقىرىشقا باشلىدى، نېپىزلەپ كونا ئورماقتەك بولۇپ قالغان ئاي ئاسماننىڭ چېتىدە ئۆڭۈپ تۇراتتى.

قۇربانبۇۋى يىگىتنىڭ ھارارەتلىك قوينىدىن خالار - خالى - ماس يۇلقۇنۇپ چىقتى - دە، قارىياغاچ تۈۋىگە قويۇپ قويغان قاپقىنى ئېلىپ، ئۇدۇل بۇلاق ياقىسىغا قاراپ كەتتى. ئەتىگەنلىك قۇياش ئابىرال ئۈستىدە پارلاپ، خۇددى تۈز يەردە سەكرىگەندەكلا يالقىپ چىقتى. بىر دەمدىن كېيىن ئەتراپنى روسۇل سالچىنىڭ ناخشا ساداسى چاڭ كەلتۈردى:

كۆچ - كۆچ بولۇپ قوزغالدۇق،
قالدى باغۇ - بوستانلار.
يۈرتىمىزدىن ئايرىلدۇق،
يۈرەكتە مىڭ ئارمانلار.

چۆللەرگە چىقىپ كەتسەك،
چۆلىنىڭ بورىنى باردۇر.
كۆچمەن كۆچكەن ئەللەرنىڭ،
قېرى - چۆرىسى باردۇر.

روزىنىڭ 25 - كۈنى، مەخپىر شاڭيۇ بىر قىسىم تەئەللۇ-
قاتلىرىنى ھارۋا بىلەن ئۆسەك تەرەپكە ماڭغۇزۇۋەتكەندىن كې-
يىن، ئۆزى خوتۇن - بالىۋاقلار بىلەن روسۇل سالچى باغلىد-
غان ئىككى چوڭ سالغا ئولتۇرۇپ، دەريا بىلەن جەنۇبقا قاراپ
ئۆزۈپ كەتتى.

روسۇل سالچى مەخپىر شاڭيۇلار چۈشكەن سالنى باشقۇ-
رۇشنى خەمىت ئوغايغا بېرىپ، ئۆزى قۇربانبوۋىلەر چۈشكەن
سالنى باشقۇرۇپ ماڭدى.

بۇ مەزگىللەردە قاش دەرياسىدا تاشقىن بۆلۈۋاتقان مەزگىل
بولغاچقا، دەريادا سۇ نەچچە كۈندىكىدىن ئۇلغىيىپ قالغانىدى.
شۇڭا، روسۇل سالچىغا سالنى باشقۇرماق ئانچە قىيىنغا توختىمىد-
دى. ئادەتتە يۇقىرى ئېقىمىدا سۇ شارقىراپ ئاققىنى بىلەن، ياما
تۇدىن ئۆتكەندىن كېيىن، دەريا قىنى بارا بارا كېڭىيىپ، سۇ
يېيىلىپ ئاقاتتى.

دەريانىڭ ئىچىنى روسۇل سالچىنىڭ ناخشا ساداسى ياڭرات-
تى:

ياركەتنىڭ يولى ئۆسەك،
ئۆسەكنى يېرىپ كۆرسەك.
ئۆسەكتىكى دوستلارنى،
قۇچاقلاپ تۇرۇپ سۆيسەك.

ئۆسەككە بارۇرمىز دەپ،
تارانچى خىيال قىلدى.
ياركەنت دېگەن يەرلەرگە،
كۆچۈپ بارغانلار بولدى.

كۆچمەكچى بولۇپ قالدۇق،
بىللە كېتىلى دوستلار.
ئاردا قونۇپ يېتىپ،
چاپسان يېتىلى دوستلار.

روسۇل سالچىلار خۇنۇخاي مازىرى^① ئەتراپىغا يېتىپ كەلگەندە، كەچ كىرىپ كەتتى. ئۇ، مەخپىر شاگىيۇغا «قىرغاققا قونۇپ ئەتە ماڭساق» دېۋىدى، مەخپىر شاگىيۇ: «قاراڭغۇ چۈشكەندە بىرنېمە دەرمىز» دەپ ماقۇل بولمىدى.
ئىلى دەرياسى خۇنۇخاي، غولنىڭ ئاغزىغا يېتىپ كەلگەندە، بىردىنلا تېزلىشىپ شارقىراپ ئېقىشقا باشلايتتى. شۇڭا، ئادەتتە سالچىلار بۇ جايغا يېتىپ كەلگەندە، كېچىسى ھەرگىز ماڭمايتتى.

① ئىلى دىيارىدىكى مەشھۇر زىيارەتگاھلارنىڭ بىرى. مەۋلان يۈسۈپ سەككاكنىڭ (1160 — 1228) مازىرى شۇ يەردە.

روسۇل سالچى رولىنى ھېچكىمگە تۇتقۇزماي ئۆزى باشقۇرۇپ كەلمەكتە ئىدى. ئۇ ئاسمانغا قاراپ قويدى. ئاسماندا كۈندۈز دىكى تۇمان تارقاپ كەتكەن، لېكىن، بۇلۇت بار. بۇلۇتۇز شالاڭ ئىدى. دەريا ئاسماننى بېشىغا كىيىپ شارقىرايتتى. كېچىدە خونۇخاي غولىنىڭ ئۈستى تەرىپى قارىيىپ ھەيۋەتلىك كۆرۈنەتتى. دەريا- نىڭ جەنۇبىي قېتىمىدىكى تۆپىلىك ئۈستىگە دۆڭ مەھەللە، سال- دات، دولاتا، چوڭبوغۇز، كىچىكبوغۇز، سۈپۈمبولاق، تىۋىلغا مەھەللە، خونۇخاي قاتارلىق سەككىز يېزا جايلاشقاندى. ھازىر خونۇخاي باغرىغا جايلاشقان بۇ تىرانچى يېزىلىرىدىمۇ كۆچ - كۆچ باشلانغانىدى.

— بۇ زاماندا بىزگە بەخت - سائادەت كۈلۈپ چىراي ئاچماي- دىغان ئوخشايدۇ، — دەپ خۇرسىنىپ قويدى روسۇل سالچى ئىچىدە، — ئەلا سۆلتانئەك باھادىرلار دۇنياغا كۈنىگە بىردىن كېلىۋەرمەيدۇ - دە! ئەتتەڭھەي... قاغۇرلارنىڭ زۈلمىدىن قان يىغلىغان ئەل - يۇرت ئۇنىڭدەك سەركەردىگە تەشنا. لېكىن، تەتۈر زامان يۇرتنى مانجۇلارغا بېرىپ، يۇرتنىڭ ئىگىسى بولغان بىزنى ۋەتەندىن جۇدا قىلىۋاتىدۇ. ئىلاھىم، بىزنىڭمۇ قەدەمىز كۆتۈرۈلىدىغان ياخشى كۈنلەر كېلەر!

روسۇل سالچى بارغانسېرى يىراقتا قېلىۋاتقان، قاپقارا بو- لۇپ كۆرۈنگەن ئابىرال تاغلىرىغا تىكىلىپ قارىدى. كۆچ يولغا چىققان ئاشۇ توقايلىق ئېسىگە كەلدى. «ئابىرال تەرەپتە ھەممە تىرىكچىلىك يوللىرى ئېتىلگەن بۇ ئەل، — دەپ ئويلىدى ئۇ، — ئەمدى، يەتتىسۇ تەرەپلىرىدە باشقىلارنىڭ ئالدىغا كۆز ئېچىپ چىقالامدىكىن؟ نېرىقى تەرەپلەردە قايتىدىن ئىگىلىك تىكلەش ئۈچۈن قانچىلىك زور كۈچ - قۇۋۋەت كېرەك - ھە؟!» نىھايەت، تاڭ سۈزۈلۈشكە باشلىدى. كۈنچىقىش تەرەپتە ئۇيۇقنىڭ بۇيىقا پەردىسى ئارقىسىدا — كۆز ئىلغا قىلالمايدىغان ئاشۇ يىراقلاردا يايېشىل ئابىرال تاغلىرى، قاش بوستانلىقى بار،

ئەر كىن غويىتا قىشىپ ئاقىدىغان شوخ قاش دەرياسى بار. ئۇ، بىر چاغلاردا ئۆزىنىڭ شۇنداق كەڭ دەريا ساھىلىدا دولقۇن بىلەن چېلىشىپ، ئادەمنى پۈتۈن يۈتىدىغان غىلى دەرياسىنىڭ خەتەرلىك دولقۇنلىرى ئارىسىدا خاتىرجەم، ئەر كىن ئۆزۈپ يۈرگەن چاغلىق رىنى ئەسلىپ قالدى. مۇشۇ تاپتا غۇنىڭ يۈزىكى ئازابىتىن پۈچۈ-لۈپ كېتىۋاتاتتى. ئەل كۆچسە، تاغ كۆچىدۇ» دېگەندەك، ۋەتەندىن ئۆتۈرۈۋاپتە ئايرىلىدىغىنى ئۇنىڭغا بەش قولىداك ئايان. ئىلى گىرى ئۇ كىنىدىك قېنى تۈكۈلگەن ئانا يۇرتى قاشتىسىمالال كېزىپ يۈرگەندە ئانچە تۇيۇلمايدىغان ئانا ۋەتەن تۇيغۇسى ئەمدە-لىكتە ۋەتەندىن ئايرىلىپ يىراقلارغا كېتىۋاتقاندا، ئۇنىڭ پۈتۈن ۋۇجۇدىنى قاپلىۋالغانىدى. ئۇ مانا شۇ قاش بويلىرىنى، قاش دەرياسىنى، ئىلى دەرياسىنى ئۇ چېتىدىن بۇ چېتىگە نەچچە - نەچچە مەرتىۋە ئۆزۈپ، كېزىپ چىقىمىغانىدى؟ ئۇنىڭ پۈتۈن بالىلىق چاغلىرى، پۈتۈن ياشلىق دەۋرى، پۈتۈن بارلىقى مانا مۇشۇ ئانا زېمىنغا يىلتىز تارتمىغانىدى؟ ئەمدى بۇ يىلتىزنىڭ ھەممىسىنى يۇلۇۋېلىپ كېتىش مۇمكىنمۇ؟ بىر ئۇچى يۈرەككە بېرىپ چېتىلىدىغان ئاشۇ يىلتىزلارنىڭ ئاغرىقىغا چىداش مۇمكىنمۇ؟

روسۇل سالچىنىڭ بېشى ئايلانغاندەك بۆلدى. ئۇ خىيالغا چۆمۈپ ئولتۇرۇپ، سالنىڭ قاينامغا كىرىپ قالغانلىقىنى سەزىمىگەندى.

ئىلى دەرياسى ئېقىپ خۇنۇخاي غولى ئەتراپىغا كەلگەندە، قىنىغا پاتماي، خۇددى بويىنىنى ئىچىگە تىقىۋېلىپ، مۆڭگۈپ چاپچىۋاتقان توسۇن تايەك شىددەت بىلەن ئېقىپ تۇراتتى. كەينى - كەينىدىن قوغلىشىپ كېلىۋاتقان دولقۇنلار يارغا كېلىپ قاتتىق ئۇرۇلغاندىن كېيىن ئەتراپقا ئاپئاق بۇزغۇن چېچىپ كەينىگە ياناتتى. دە، شىددەتلىك قاينام ھاسىل قىلاتتى. بۇ قاينام چۆرگىلەپ - چۆرگىلەپ، ئېقىپ كەلگەن ئوت - چۆپلەرنى،

ياغاچ پارچىلىرىنى، ھەتتا پۈتۈنسۈرۈك ياغاچلارنىمۇ خۇددى يو-
 ھادەك دەم تارتىپ يۇتۇپ كېتەتتى. ھازىر روسۇل سالچى ھەيدىگەن سالنىڭ تەقدىرىمۇ دەل ئاشۇ
 ئوت - خەستەك يولۇپ قالدى. شىددەتلىك دولقۇن بىردەم سالنى
 ئاسمانىلەك يۇقىرىغا ئىرغىتىپ تاشلىسا، بىردەم تەكتى ئەسراغا
 تاشلىغاندەك، دولقۇننىڭ ئاستىغا ئەپكېلىپ تاشلايتتى، سالنىڭ
 تۇمشۇقىنى بىردەم ئوڭ قول تەرەپكە ئايلاندۇرۇپ بۇراپ تاشلى-
 سا، بىردەم سول قول تەرەپكە ئايلاندۇرۇپ، زادىلا جىم تۇرغۇز-
 مايۋاناتتى. پۈتۈن سالنىڭ ئۈستىنى، ياق، پۈتۈن دەريا ساھىلى-
 نى ئاياللارنىڭ ۋە بالىلارنىڭ قىيا - چىياللىرى قاپلاپ كەتكەن-
 ىدى. دەھشەتلىك قاينامغا كېرىپ قالغان سال قاتتىق لېپەڭشىپ
 كېتىپ ياراتتى. «قارىس!» قىلغان ئاۋاز بىلەن تەڭلا، روسۇل
 سالچىنىڭ قولىدىكى رول ياغاچ سۇنۇپ ئېككى نېمىتە يولۇپ
 كەتتى. رولسىز قالغان سالنى ئەيدى ئاشۇ دەھشەتلىك دولقۇن
 ھەر تەرەپكە تاشلاشقا باشلىدى. دولقۇننىڭ شاۋۇلىدىغان ئاۋازى
 روسۇل سالچىنىڭ «جايڭلاردا چىڭ ئولتۇرۇڭلار! بولمىسا دول-
 قۇنغا غەرق بولىسىلەر!» دېگەن ئاۋازنى بېسىپ كەتتى. سال-
 نىڭ چېتىقلىرى شىددەتلىك سۇ دولقۇنىنىڭ توختاۋسىز ئىرغىد-
 ىتىپ تاشلاشلىرىغا بەرداشلىق بېرەلمەي چىرىسىلىداپ ئۈزۈلۈشكە
 باشلىدى.

نەھايەت، روسۇل سالچى ئەنسىرىگەن ئىش ئاخىرى يۈز
 بەردى لىرىنىڭ ئاستىدا يۈزۈلۈپ كەتتى. سال قاپ ئوتتۇرىدىن ئىككى يۆلەك يولۇپ كەتتى. سالنىڭ
 ئۈستىدىكىلەرنىڭ ھەممىسى قاينامغا چۈشۈپ كەتتى. «ئانا!
 ۋاي، مېنى قۇتقۇزۇڭلار!» قۇربانئوۋىنىڭ ئاخىرقى ئاۋازىنى سۇ
 دولقۇنلىرى يۇتۇپ كەتتى. ئۇنىڭ قاپقارا سۈمبۈل چاچلىرى تاڭ
 يورۇقىدا خۇددى يۇز بۇزغۇنلىرىدەك سۇ يۈزىدە يېيىلىپ تارالدى. دە،
 ئۇنى سۇ يۇتۇپ كەتتى!

— قۇربانبۇۋى! بەرداشلىق بېرىڭ! سىزنى قۇتقۇزغىلى كەلدىم! — دەپ ۋارقىرىغان پېتى ئۆزىنى دەريانىڭ ئاشۇ ئادەمخور قاينىمىغا ئاتقان روسۇلىنىمۇ سۇر دولقۇنلىرى يۇتۇپ كەتتى! ..
ئىخ، ئىلى دولقۇنلىرى! سەن ياشىنىمۇ، قېرىنىمۇ، ئوتتىدەمۇ، خەسنىمۇ يۇتۇپ كېتىشكە قادىرسەن. سەن نى - نى بىغۇبار ئاشىق - مەشۇقلارنى، ۋىسالغا يەتكۈزمەي يۇتۇپ كەتتىڭ! -
بولاق، سەن بۇ زېمىندىكى زۇلۇمنى، تەڭسىزلىكنى، مەزلۇم خەلقىڭنىڭ ئاھ - زارلىرىنى، سان - ساناقسىز كۆزلەردىن ئەسىر بويى تۆكۈلۈپ كەلگەن ئاچچىق ياشلارنى يۇتۇپ كېتىشكە قادىر بولالمىدىڭ! - دە!

يولداش ئوغلى ۋېلىباي باشلىغان كۆچنىڭ ئالدى روزى ھېيتنىڭ تۆتىنچى كۈنى رۇس يېرىنىڭ چېگرىسىغا، ئاندىن ئۆسەك بويىغا يېتىپ كەلدى. كۆچ ئەھلى ئېگىز يار ئاستىدىكى سۈزۈك سۇلۇق كۆكۈلمەيدان، تاللىق، قازياغاچلىق بىر كەڭرى توقايلىققا چۈشكۈن قىلدى.

— خۇش كېلىپسىلەر، ئەزىز قېرىنداشلار! — دەپ قامەتلىك بىر چال كۆچنىڭ ئالدىغا قۇچاق ئېچىپ كەلدى. ئۇ بۇنىڭدىن ئوننەچچە يىل ئىلگىرى چاز روسىيە گېنېرالى، ئىشغالىيەتچى كولىپا كوۋىسكىينىڭ سۇلداقلىرى تەرىپىدىن ئىلىدىن ئالمۇتا - دىكى سۇلتان قورغانغا يالاپ ئېلىپ كېتىلگەن سابىق سۇلتان - ئەلا پالۋان ئىدى.

يەتتىسۇ ئۆلكىسى گوبىرئاتورىنىڭ غۇلجا ئىشلىرى بويىچە ياردەمچىسى نىكولاي پانتسوۋمۇ كۆچ ئەھلىنىڭ ئالدىغا چىقىپ، ۋېلىباي باشلىق يۇرت چوڭلىرى بىلەن كۆرۈشتى. ئۇ مۇشۇ جايدىكى رۇس مەمۇرىيىتىنىڭ كۆچ ئەھلىنى ئورۇنلاشتۇرۇش

ئىشىغا مەسئۇل ئىدى. ئۇ سابىق سۇلتان ئەلا پالۋاننىڭ
 ئىلتىجاسىغا بىنائەن، بىر بۆلۈك كۆچ ئەھلىنى سۇلتان قورغاغا
 بېرىشقا بۇيرۇدى. قالغان يۈزلۈكلەر مۇ ئۇنىڭ بۇيرۇقى بويىچە،
 يەتتىسۈدىكى ئاقسۇ - كەنمەن تاغلىرى بىلەن چېلەك دەرياسىدىن
 تاكى ئالمۇتاغچە سۈزۈلغان كەڭ چۆللەرگە - غۇلجا يولى ئۈس-
 تىدىكى قاراسۇ بويىغا ئورۇنلىشىدىغان بولدى. كۆچنىڭ بېشى
 چارىن دەرياسى بويىدىكى ئۆتەڭگە بېرىپ يەتكەندە، يەنە ئىككى ياققا
 بۆلۈنەتتى - دە، يەنە بىر قېتىم يىغا - زارە بىلەن ئايرىلاتتى.
 كۆچ ئەھلى مۇشۇ توقايلىقتا، ماغدۇرغا كېلىۋالغىچە بىر - ئىككى
 كۈن دەپنى ئېلىپ، ئاندىن ماڭىدىغان بولدى. پۈتۈن توقايلىق-
 نىڭ ئۈستىنى كۆچ ئەھلىنىڭ ماڭغالىرىدىن^① كۆتۈرۈلگەن ئى-
 پىز بىر قەۋەت ئىس - تۈتەك قاپلىدى. يىراقتىن بىرسىنىڭ
 يېقىملىق نەي ئاۋازىغا تەڭكەش قىلىپ ئېيتقان ناخشىسى ئاڭلان-
 دى:

كۆچ - كۆچ بولۇپ قوزغالدۇق،
 قالدى باغۇ - بوستانلار.
 يۇرتىمىزدىن ئايرىلدۇق،
 يۈرەكتە مىڭ ئارمانلار.
 قارىسام كۆرۈنمەيدۇ،
 يۇرتىمىز ئابراي تېغى.
 ئەجەپمۇ يامان ئىكەن،
 تىرىك ئايرىلىش دېغى.

ئوخۇم كۆمدۈم ئوچاققا،
 ① ماڭغال - ئۈچ پۇتلۇق تۆمۈر ئوچاق.

ئېتىلغاندۇر بۇ چاغقا.
ئېلىدىكى تۇغقانلار،
سېغىنغاندۇر بۇ چاغقا؟
.....

ئۇزاققا قالماي، مىڭبېشى ۋېلىباي باشچىلىقىدىكى بىرنەچچە يۈزلۈك ئاھالە ئۆسەك بويىدىكى ئېگىز يارنى بويلاپ ماكانلىشىشقا باشلىدى.

ۋېلىباي تاغ باغرىدىكى بىنەم يەرلەردىن تاللاپ، تېرىلغۇ يېرى قىلماقچى بولدى. ئۇنىڭ پىلانى بويىچە، ئاستا - ئاستا بىرقانچە جاڭزا قۇرۇلدى. ئارقىدىنلا يان باغىرلاردا ئېرىق - ئۆستەڭ، مەھەللە، كوچا ۋە ئۆيلەرنىڭ ئىزنالىرى پەيدا بولۇشقا باشلىدى. . . .

ئېلىدىن يەتتىسۇغا كۆچۈپ چىققانلارنىڭ ئايىغى ئۈزۈل-مەيۋاتاتتى. كۆچۈپ چىققان خەلقنىڭ ھەممىسى دېگۈدەك كەمبە-غەل - نامرات بولۇپ، مۇتلەق كۆپ ساندىكىلىرىنىڭ ئات - قارىسى ھەتتا ئېشىكىمۇ يوق ئىدى. تۇنجى تۈركۈمدە يەتتىسۇغا كۆچۈپ چىققانلار ئورۇنلىشىپ ماكان تۇتۇپ بولغۇچە، قىش چۈشۈپ قېلىپ، ئۇلارنىڭ زېمىستان سوغۇقتا كۆرمىگەن كۈنى قالمىدى.

يۇرتتىن يۇرتقا كۆچمەك، بولۇپمۇ ئۆز ئېلىدىن يات ئەلگە كۆچمەك ھەقىقەتەن ئوڭاي ئىش ئەمەس ئىدى. خۇسۇسەن، كۆ-چىنىڭ مۇتلەق كۆپ قىسمىنى تەشكىل قىلغان نامرات تارانچىلار ئۈچۈن، بۇ كۆچ تولىمۇ ئېغىر توختىغانىدى. شائىر سېپىت مۇھەممەت ئۇيغۇر كۆچمەنلىرىنىڭ يەتتىسۇغا كېلىپ قانداق ئې-غىر ئەھۋالدا قالغانلىقىنى مۇنداق ئەينەن تەسۋىرلىگەنىدى:

قۇتى بار ئادەملەر تېنىمەس ئۇندا يارىپ،

قىلغۇسىدۇر ئۆي - ئىمارەت، باغۇ - بوستان، تېرەك،
پېقىر - پەقرا لار خىجالەت، تەڭگەسى يوق قولدا،
ئايلىنىپ باشى قېتىپ ھەر كۈندە يۈزىنىڭ غەم يېمەك.

«ئۆڭكۈر بولسىمۇ، ئۆيۈڭ ياخشى» دېگەندەك، بۇ قارا قىش
ئىسسىق ئۆي - ماكاننى تاشلاپ چىققان ئۇيغۇر يوقسۇللىرى
ئۈچۈن ھەقىقەتەن ئېغىر كەلدى.
ئاشۇ كۆچمەنلەرنىڭ ئىچىدىكى شائىر سېپىت مۇھەممەتمۇ
مۇشۇنداق يوقسۇللارنىڭ بىرى بولۇپ، ئۇ ئۆزىنىڭ ئەھۋالىنى
مۇنداق دەپ تەسۋىرلىگەنىدى:

مەن پېقىر بىچارىمەن دىلىم شېكەستە ھەم غېرىپ،
رەنجۇ - ئەلەم، دەرد - پىغاندا چىرايىم سارغىيىپ.
نە ئاجايىپ ئىش كۆردۈق كۆرمىگەن يەرگە بېرىپ،
ئايىلىپ بىز ئىلىدىن كېتەرمىز ئەمدى قول سالىپ.

ھەممىمىز قالماي كېتۈرمىز خالىي قالماس بۇ ئىلى،
ھەرنە بولساق تەڭ بولايلى مۇشۇ كەتكەن يۇرت ئەھلى.
ئاۋۇلغا يەتمەك ئاسان ئەمەس، يول جاپالىق، دەرد ئەلەم بىللە،
ھەر يەرگە بارساقمۇ ئەمدى، ئىنچ - ئامانلىقنى تىلە.

مىلادى 1881 - يىلى كۈزدىن باشلاپ، يەتتەئىسۋدا كەتمەننى
ھېسابقا ئالمىغاندا، ئۇيغۇر يېزىلىرى پەيدا بولۇشقا باشلىدى.
كەتمەن ئەسلىدىنلا ئۇيغۇرلار ياشاپ كەلگەن بىر جاي بو-
لۇپ، مانجۇ خاقانلىقىنىڭ ۋەكىلى چوڭخۇ چار پادىشاھىنىڭ

ۋەكىلى گىرىس بىلەن ئىمزالانغان «تۈركىيە شەرتنامىسى» بويىچە، ئىلى ۋىلايىتىدىن روسىيە تەۋەسىدىكى يەتتىسۇغا ئايرىپ بېرىلگەن يەر ئىدى.

ئىلىدىن تۇنجى تۈركۈمدە كۆچكەن ئۇيغۇرلارنىڭ بىر قىسمى ئۆسەك دەرياسى بىلەن قورغاس دەرياسى ۋادىسىدىكى جايلارغا ئورۇنلاشتۇرۇلدى. 1882 - يىلى ياركەنت شەھىرى بىنا بولدى؛ ئىككىنچى تۈركۈمدە 1881 - 1882 - يىل ئارىلىقىدا ئىلىدىن كۆچۈپ چىققان ئۇيغۇرلار ئاقسۇ يېزىسىغا ئورۇنلاشتۇرۇلدى. كېيىنكى چاغلاردا بۇلارنى ئاساس قىلىپ كىچىك ئاقسۇ، چوڭ ئاقسۇ - دولاتا، سەككىزئون ۋە باياتقازاق يېزىلىرى پەيدا بولدى. ئەمما، بۇ جايلاردا سۈكەمچىل بولغانلىقتىن، 1883 - يىلى، ئۇلاردىن ئىككى يۈز ئوتتۇز تۆتۈن ئادەم ئاقسۇ يېزىسىدىن چارىنىغا كۆچۈرۈلدى؛ ئىلىدىن ئۈچىنچى تۈركۈمدە كۆچۈپ چىققان ئۇيغۇرلار مالىباي يېزىسىغا ئورۇنلاشتۇرۇلدى. كېيىنكى چاغلاردا، ئۇلارنى ئاساس قىلىپ، مالىباي، بايسېيت، ماساقباي، قاينۇق قاتارلىق يېزىلار پەيدا بولدى؛ تۆتىنچى تۈركۈمدە ئىلىدىن كۆچۈپ چىققان ئۇيغۇرلار قورام يېزىسىغا ئورۇنلاشتۇرۇلدى. 1881 - 1882 - يىل ئارىلىقىدا، ئۇلارنى ئاساس قىلىپ تۇرۇپ، قورام، ئاسى، ئوتتۇي، كېيىنكى يېزىلىرى پەيدا بولدى؛ 1883 - يىلى ئاقسۇ يېزىسىدىن يەنە بىرقانچە يۈز تۆتۈن ئادەم قورام يېزىسىغا كۆچۈپ كەلدى ۋە 1883 - 1885 - يىل ئارىلىقىدا قارا تورۇق يېزىسى پەيدا بولدى؛ 1883 - يىلى، ئىلىدىن بەشىنچى تۈركۈمدە كۆچۈپ چىققان ئۇيغۇرلار قاراسۇ يېزىسىغا ئورۇنلاشتۇرۇلدى. كېيىنچە ئۇلارنى ئاساس قىلىپ، ساز، جا-رىلىقاپ، ماناپ، تاشتىقارا، تەشكەنباي، پالتىباي قاتارلىق يېزىلار پەيدا بولدى. ئۇلاردىن باشقا، چار پادىشاھنىڭ مەلىكىسىنىڭ ئىمىنىسىنى كۆكەرتىش ئۈچۈن يەنە بىرقانچە يۈز تۆتۈن ئۇيغۇر

تۈركمەنىستاندىكى بەيرەمئەلى دېگەن جاينىڭ ئاقتام يېزىسىغا كۆچۈرۈلدى. ①

ئىلىدىن يەتتىسۇغا ئۇيغۇرلاردىن باشقا يەنە بىر مىڭ بىر يۈز قىرىق يەتتە تۈتۈن — توققۇز مىڭ تۆت يۈز سەكسەن توققۇز جان تۇڭگانىمۇ كۆچۈپ چىققان بولۇپ، ئۇلارمۇ ئايرىم — ئايرىم ھالدا ياركەنت، چارىن، ئالمۇتا، پىشېبېك^②، توقماق، قورام ۋە قاراسۇ يېزىلىرىغا ئورۇنلاشتۇرۇلدى.

مىلادى 1884 — يىلىغا كەلگەندە، ئىلىدىن يەتتىسۇغا جەمئىي توققۇز مىڭ يەتتە يۈز ئەللىك ئىككى تۈتۈن ئۇيغۇر كۆچۈپ چىقتى. بۇ ئۇيغۇرلاردىن ياركەنتكە ئىككى مىڭ تۆت يۈز يەتمىش توققۇز تۈتۈن — توققۇز مىڭ تۆت يۈز سەكسەن توققۇز ئادەم ئورۇنلاشتى. بۇنىڭ ئىچىدە بەش مىڭ ئىككى يۈز يىگىرمە يەتتە نەپەر ئەر، تۆت مىڭ ئىككى يۈز ئاتمىش ئىككى نەپەر ئايال بار ئىدى؛ ئاقسۇ — چارىنغا بىر مىڭ ئىككى يۈز ئوتتۇز تۆت تۈتۈن — بەش مىڭ توققۇز يۈز ئوتتۇز ئۈچ ئادەم ئورۇنلاشتى. بۇنىڭ ئىچىدە ئۈچ مىڭ ئىككى يۈز يىگىرمە ئالتە نەپەر ئەر، ئىككى مىڭ يەتتە يۈز يەتتە نەپەر ئايال بار ئىدى؛ كەتمەندە يەتتە يۈز ئاتمىش تۈتۈن — ئۈچ مىڭ يەتتە يۈز سەكسەن يەتتە ئادەم بولۇپ، بۇنىڭ ئىچىدە ئىككى مىڭ بىر يۈز ئوتتۇز يەتتە نەپەر ئەر، بىر مىڭ ئالتە يۈز ئەللىك نەپەر ئايال بار ئىدى؛ مالىبايغا بىر مىڭ تۆت يۈز قىرىق ئىككى تۈتۈن — يەتتە مىڭ سەككىز يۈز ئاتمىش ئىككى ئادەم ئورۇنلاشتى. بۇنىڭ ئىچىدە ئۈچ مىڭ توققۇز يۈز ئوتتۇز بىر نەپەر ئەر، ئۈچ مىڭ ئۈچ يۈز ئوتتۇز بىر نەپەر ئايال بار ئىدى؛ قاراسۇغا بىر مىڭ بەش يۈز قىرىق سەككىز تۈتۈن — بەشمىڭ

① مەن 1985 — يىلى، تۈركمەنىستاندىكى ئۇيغۇرلار بەيرەمئەلى شەھىرى قۇرۇلغانلىقىنىڭ يۈز يىللىقىنى خاتىرىلىدى دەپ ئاڭلىدىم.

② ھازىرقى قىرغىزىستاندىكى پىشېبېك شەھىرى.

بەش يۈز توقسەن سەككىز ئادەم ئورۇنلاشتى. بۇنىڭ ئىچىدە ئىككى مىڭ توققۇز يۈز ئەللىك ئۈچ نەپەر ئەر، ئىككى مىڭ ئالتە يۈز قىرىق بەش نەپەر ئايال بار ئىدى؛ قورامغا ئىككى مىڭ ئىككى يۈز سەكسەن بەش تۈتۈن — ئون ئۈچ مىڭ ئۈچ يۈز تۆت ئادەم ئورۇنلاشتى. بۇنىڭ ئىچىدە يەتتىمىڭ بىر يۈز ئەللىك تۆت نەپەر ئەر، ئالتىمىڭ بىر يۈز ئەللىك نەپەر ئايال بار ئىدى. شۇنداق قىلىپ تۆت يىلغا يەتمىگەن قىسقىغىنە ۋاقىت ئىچىدە ئىلىدىن يەتتىسۇغا جەمئىي قىرىق بەش مىڭ ئۈچ يۈز يەتمىش ئۈچ جان ئۇيغۇر مەجبۇرىي كۆچۈرۈلدى. بۇنىڭ ئىچىدە ئەر يىگىرمە تۆت مىڭ ئالتە يۈز يىگىرمە سەككىز نەپەر، ئايال يىگىرمە مىڭ يەتتە يۈز قىرىق بەش نەپەر ئىدى. بۇنىڭغا يەنە تۇڭگانىيلارنى قوشقاندا، جەمئىي ئون مىڭ سەككىز يۈز توقسەن توققۇز تۈتۈن — ئەللىكىمىڭ ئەللىك بەش جان ئادەم يولىدۇ.

روسىيە مەمۇرلىرى ئىلىدىن يەتتىسۇغا كۆچۈرۈلگەن ئۆي-غۇرلار بىلەن تۇڭگانىيلارنى ئۈنۈملۈك ئىدارە قىلىش ئۈچۈن، ياركەنت، ئاقسۇ - چارىن، مالىباي، قورام ۋە قاراسۇ قاتارلىق بەش رايون تەسىس قىلدى. ئەسلىدىكى كەتمەن رايونى بىلەن قوشۇلۇپ جەمئىي ئالتە رايون تەشكىل قىلىندى.

ئىلىدىكى يۈزلۈكلەرنىڭ ئەسلىدىكى يۈز بەگلىرى ئىلى ئۆي-غۇرلىرى يەتتىسۇغا كۆچۈرۈلگەندىن كېيىنمۇ يەنە ئۆز يۈزلۈكلىرىگە بەگ بولۇپ قېلىۋەردى. مەسىلەن، غۇلجىلىق قاسىم يۈزبېگى ياركەنتكە بەگ بولدى؛ خونخايلىق خۇدايەردى يۈزبېگى ئاقسۇ - چارىنغا بەگ بولدى؛ تاشئۆستەڭنىڭ يۈزبېگى ئابابەكرى قورامغا بەگ بولدى؛ غۇلجىلىق جامالىددىن قاراسۇغا بەگ بولدى؛ مالد-بايغا ناسىر دېگەن بىرەيلەن بەگ بولدى. ئۇلاردىن باشقا ئىلىدىكى چاغدىلا سايلانغان ئاقساقال، ئەللىكبېشى، قازى - قۇززات دېگەنلەرمۇ يەتتىسۇغا يېنىپ چىققاندىن كېيىنمۇ يەنە ئۆز ئورنىدا ئۆزگەرمەي قېلىۋەردى.

يەتتىنچىسىغا كۆچۈرۈلگەن ئۇيغۇرلار تاكى 1886 - يىلىغىچە گەمە كولاپ، كەپە سېلىپ تىرىكچىلىك قىلىپ كەلدى. بۇ خەلپە ياندا ئۇلار تۈرلۈك كۈلپەتلەرنى يەتكىچە تارتىپ، ئىلىدىن كۆچۈپ چىققىنىغا چاق - چاق تويۇپ كېتىشتى. 1881 - 1883 - يىللىرى پەيدا بولۇپ، كېيىنچە خەلق ئىچىدە كەڭ تارقالغان ئۆسەك ناخشىلىرىدا يەتتىنچىسىغا كۆچۈپ چىققان ئۇيغۇر خەلقىنىڭ ئاشۇ يىللاردىكى زۇلمەتلىك كەچۈرمىشلىرى مۇنداق دەپ ئۇيغۇر تەسەۋۋۇرلەنگەنىدى.

كەتمەيمىز دېگەن بىلەن بىر يەردە،
 بۇ ئىشقا نېمە چارە؟
 زالىملارنىڭ دەستىدىن،
 يۈرەك بولدى سەكپارە.

يار كەنتكە كېلىپ دوستلار،
 يار بويىدا كۆپ ياتتۇق.
 ئەسلا تارتىمىغان دەردنى،
 يار كەنتكە كېلىپ تارتتۇق.

يار كەنت بويىدا ئۆسەك،
 ئۆسەكتىن ئۆتۈپ تۈرگىن. ①
 بىر جەبرىتى قىلدىڭ سەن،
 ئاخىرى ئۆزۈڭ كۆرگىن.

ئۆسەككە بارۇرمىز دەپ،
 ئەسكى تام ئازا ياتتۇق.

① تۈرگىن - جاي ئىسمى.

ئۆي - جايىمىز پۈتكۈچە،
تۇپراق - توپىدا ياتتۇق.

ئۆسەككە يازغان خەقلەر
ئەسكى تامنى ئۆي قىلدى.
ئۇندا خوتۇن ئالغانلار،
ئەسكى تامدا توي قىلدى.

كۆچ - كۆچ دەپسە بىلمەيدۇ،

كۆچۈپ كۆرمىگەن ئەللەر
ئۆز يۇرتىغا يېتەمدۇ،
بېرىپ كۆرمىگەن يەرلەر؟

چار روسىيە ھۆكۈمىتى باشتا ۋەدە قىلغىنىدەك ئىلىدىن
يەتتىسۇغا كۆچۈرۈلگەنلەرگە ئۇنداق ئوڭايلىق يارىتىپ بەرگىنى
يوق. ئۇيغۇر يوقسۇللىرىنىڭ ئەھۋالى ئىلىدىكىدەك يامانلاشسا
يامانلاشتىكى، ھەرگىزمۇ ياخشىلانمىدى. يەتتىسۇغا كۆچۈرۈلگەن
ئۇيغۇرلارنىڭ ئەزەللىرىگە بەش مودىن يەر تەقسىملەپ بېرىلگەن
بولسىمۇ، بۇ يەرلەرنىڭ يېرىمىدىن كۆپرەكى تېرىلغۇغا يارمايدى.
خان ئونۇمىسىز يەرلەردىن ئىدى. يەتتىسۇنىڭ يەرلىرى ئىلىنىڭ
يەرلىرىدەك ئۇنداق چىلان تۇپراق، مۇنبەت ئەمەس ئىدى. ئۇنىڭ
ئۈستىگە، بۇ يەردە سۇ ئاز بولغاچقا، يەر كۆپ ئىچرە - مېھنەت
سىڭدۈرۈشنى تەلەپ قىلاتتى. ئەمما ئاز ھوسۇل بېرەتتىكى ياكى
ھوسۇل بەرمەي قوياتتى. دېمەك، ئۆزلىرىگە بېرىلگەن يەرلەرنىڭ
ئاز ۋە ئۈنۈمسىزلىكىدىن ئۇيغۇر خەلقىنىڭ زىممىسىدەكى جەبرا - زۇلۇم
تېخىمۇ ئېغىرلاشتى. بۇ ئەھۋال مۇئەسسەسە ئاخشىلىرىدا مۇنداق

دەپ سۈرەتلەنگەن نىسبەتەن:

يېڭى مايور يەر بەرمەس،
 يول ئۈستىنى تەردۈرمەس.
 باشقا قاتتىق كۈن چۈشتى،
 بەش مولۇقتىن يەر بەرمەس.

× ×

«غېرىب ئۆلسە كىم يىغلار؟ غېرىبقا غېرىب يىغلار» دېگەن-
 دەك، قاشتىن تۇنجى رەتتە كۆچۈپ چىققان ئۇيغۇرلار يولداش
 ئوغلى ۋېلىباينىڭ يېتەكچىلىكىدە، ئۆسەك بويىنى ئۆزىگە ماكان
 تۇتۇپ، ئۆز روزىغارىنى مۈشكۈللۈك ئىچىدە يېڭىۋاشتىن تىك-
 لەشكە باشلىدى. ئۇلار ئۆزلىرىنىڭ ئانا يۇرتى — قاشنىڭ يېقىن
 جايدا قالغانلىقىنى بىلەتتى. «خۇدايىم بۇيرىسا، — دېيىشەتتى
 ئۇلار، — بۇ يەرلەرمۇ كەلگۈسىدە ئەزىم يۇرتىمىز قاش قەلئەسىدە-
 دەك قەد كۆتۈرۈپ، يىراق — يېقىنغا تونۇلىدۇ. چۈنكى، كۆرۈن-
 گەن تاغ يىراق ئەمەس!»

شۇنداق، كىشىلىك ھايات — ئايلىنىپ يۈرىدىغان يولغا
 ئوخشايدۇ. ئۇنىڭ باشلىنىش نۇقتىسى يەنە ئۆز نۆۋىتىدە ئۇنىڭ
 ئاخىرقى پەللىسى بولىدۇ. چۈنكى، كېلەچەك — ھازىرقى كۈننى
 توغرا كۆرەلگەن، توغرا چۈشىنەلگەن ئادەملەرنىڭكىدۇر. دەر-
 ۋەقە، ھايات ئۆز ئېقىنىدىن چىقىپ كەتسە، بۇلاققا ئوخشاش سان
 — ساناقسىز تاراملارغا بۆلۈنۈپ كېتىدۇ. ئادەملەرنىڭ ھاياتىدىمۇ
 ئەنە شۇنداق تاسادىپىي ئەھۋاللار يۈز بېرىدۇكى، ئۇ خۇددى
 ئەتىياز، ياز كۈنلىرىدىكى ھاۋادەك، كىشىنى گاھ ئىللىتىپ،
 گاھ مۇزلىتىپ شۈركەندۈرىدۇ. ئادەم بالىسى جاپاغا ھېچنېمە
 بولمايدۇ، شۇڭا، ئادەملەر كۆپىنچە مىسكىنلىكتە كۈلۈشىدۇ ۋە

خۇرسەن بولۇشقىنىدا يىغلىشىدۇ. ئادەم ھاياتىدىكى بۇ مەككار،
 ۋاپاسىز ئېقىننىڭ قايسى تاراملارغا بۇرۇلۇشىنى ئالدىنئالا بىل-
 ۋېلىشى قىيىن، شۇڭا، ئادەملەر گاھ تۇيۇقسىز كەلگەن ئامەت-
 تىن كۆرەڭلەپ ئالچاڭلاپ كېتىشىدۇ؛ گاھ قىسمەتنىڭ ئادالەت-
 سىزلىكىدىن ئاغرىنىپ، ھەممىدىن ۋاز كېچىشىدۇ. ھايات بۇ-
 گۈن سايازلىققا ئوخشاش تېپىزلىشىپ، تېگىدىكى پۈتۈن چېر-
 كىن - مەينەتچىلىكلەرنىڭ ھەممىسىنى مانا دەپ ئاشكارىلاپ
 قويسا، ئەتىسى يەنە دەريادەك تاشقىن بولۇپ، ھەممىنى سۇ ئاس-
 تىغا يوشۇرۇپ، بىر خىل ئېقىپ كېتىۋېرىدۇ. شۇڭا، ھاياتنىڭ
 ئۆزى بىر ئارىلاشما: شاد - خۇراملىق بىلەن ئازاب - ئوقۇبەت،
 مېھىر - شەپقەت بىلەن قەبھىلىك، بەخت بىلەن بەختسىزلىك،
 چىنلىق بىلەن رەزىللىك، گۈزەللىك بىلەن سەتلىك، راستلىق
 بىلەن ساختىلىق بىر ۋاقىتنىڭ ئۆزىدە بىللە مەۋجۇت بولۇپ
 تۇرىدۇ، بەزىدە ھەتتا ئۇنى پەرقلەندۈرۈش قىيىن بولىدۇ.



ئىلىدىن كۆچۈپ چىققان ئۇيغۇرلارنىڭ بىر قىسمى شۇنداق
 قىلىپ ۋېلىباينى پاناھ تارتىپ ياركەنتتە ماكانلىشىپ قالدى.
 ياركەنت شەھەر قىياپىتىگە كىرىشكە باشلىغاندا، ۋېلىبايمۇ يار-
 كەنتنىڭ مەركىزىدىكى چارسۇدا بىر مەدرىسسە بىنا قىلىپ، ئۆزىنىڭ
 غۇلجىدا ئەمەلگە ئاشۇرالمىي قالغان ئارزۇسىنى بۇ يېڭى شەھەردە -
 ياركەنتتە ئەمەلگە ئاشۇرماقچى بولدى.

ۋېلىباي ئىنتايىن ئىدىئىلىق ھېسابچى، سودىغا ماھىر، يۇرتدارچى-
 لىق ئىشلىرىغا قابىل بىر ئادەم ئىدى. ئۇ ياركەنتكە كەلگەندىن
 كېيىنكى مۇشۇ بىرنەچچە يىل ئىچىدە بىراقلا قەد كۆتۈرۈپ،
 تېزىلغۇ ۋە چارۋىدىن زور كىرىم ئالىدىغان، يېتىم - يېسىر،
 غېرىب - غۇرۋالارغا، ئەھلى ئىلىملەرگە غەمخورلۇق قىلىدىغان،

يىراق - بېقىندا داڭقى بار ساخاۋەتچى كاتتا بايغا ئايلاندى
ئۇ، چارسۇدىكى مەيداندا سېلىنىدىغان بۇ كاتتا قۇرۇلۇشقا
خۇاڭ پىڭ دەيدىغان بىر خەنزۇ بىناكار بىلەن توختى مۇجاڭ
دەيدىغان بىر ياغاچچى ئۈستىنى سەركار قىلدى. ئۇ بىر تەرەپ -
تىن، ئۇلارغا قۇرۇلۇشنىڭ لايىھە - پىلانىنى سىزدۈرۈپ، ياغاچ -
تاش تەييارلاتسا، يەنە بىر تەرەپتىن، ئوتتۇرا ئاسىيادىكى بۇخارا،
سەمەرقەند قاتارلىق داڭلىق شەھەرلەردىن پىششىق خىش، گىنج
بوياق قاتارلىق بىناكارلىق قۇرۇلۇش ماتېرىياللىرىنى سېتىۋې-
لىشقا كارۋانلارنى ماڭغۇزدى.

شۇنداق قىلىپ، ۋېلىباي ساقمۇ ساق بىر يىل تەييارلىق
كۆرۈپ، ھەممە ئىشنى پۇختا ئىدىتلىۋالغاندىن كېيىن، مەدرىسە
بىناسى بىلەن دەرۋازا ئۆيلەرنىڭ تامللىرىنى تامچىلارنىڭ پۈتۈن
كۈچىنى سەرپ قىلىپ تۇرۇپ، تېزلا پۈتتۈردى. ئەمدى قالغان
ئىش خۇاڭ پىڭ دېگەن ھېلىقى خەنزۇ بىناكار بىلەن توختى
مۇجاڭنىڭ ئىستېداتىغا باغلىق بولۇپ قالدى. بۇ ئىككىسىنىڭ
يېتەكچىلىكىدە، ياغاچچى، تۈنكىچى، سىرچى، خۇيلامچى قاتار-
لىق ئۈستىلار بىنانىڭ تۈۋرۈك - لىملىرىنى، خەر - جەگىلىرىد-
ى بىر - بىرىنىڭ ئۈستىگە ياپسالاپ بېكىتىپ چىقىشقا باشلى-
دى. مەدرىسە سارىيىدىكى ئاساسىي تۈۋرۈكلەرنىڭ ئۈستىگە ئور-
نىتىلغان لىم، جەگە - چەڭزىلەر ئۈستىلارنىڭ قولىدىكى پالتىد-
ىنىڭ چۆلدۈسى بىلەن «تاك، تاڭ» قىلىپ بىر - ئىككى
ئورۇلۇپلا، ئىزنا - جىپسىلىرىغا دەل چۈشەتتى - دە، زادىلا
بۇلجىماس بولۇپ ئويۇپلا قالاتتى. كېيىن، بىنانىڭ لەمپە -
چىدىر ياغاچلىرىغا مەخسۇس رەندىلەنگەن چەڭزە - جەگە ياغاچلار
يېتەك تارتىلىپ پۇختىلاندى؛ تۈنكىچىلەر قولىدىكى ياغاچ بول-
مىلىرى بىلەن تۈنكىكە - قاڭالتىرلارنى بۇ چەڭزە - جەگىلەرنىڭ
ئۈستىگە جىپسىلاشتۇرۇپ، بىنانىڭ ئۈستىنى ھىم قىلىپ يېپىپ
چىقتى؛ سىرچىلارمۇ ياخشى ئىشلەپ، ئىشىك - دېرىزە، لىم - تۈۋرۈك -


لەرنى رەڭگارەڭ سىرلار بىلەن سىرلاپ ۋالىدنى تىۋەتتى؛ نەققاش-
لار مەدرىسە بىناسىنىڭ تاملىرىنى، مېھراب - مۇنبەر ئەتراپىدىن-
كى تاملارنى ۋە گۈمبەزگە ئوخشايدىغان تورۇسنى نەقىشلەشكە
كىرىشىپ، قارا سەھەردىن باشلاپ ئىشلىگىلى تۇرسا تاكى خۇپ-
تەنگىچە ئىشلەپ، مەدرىسە بىناسىنىڭ ئۆگزە، پەشتاقلرىدىن
زادىلا چۈشۈپ باقمىدى. ئۇلار ھەتتا تاماقلرىنىمۇ جازا ئۈستىدە
يېيىشتى...

بىرنەچچە كۈندىن كېيىن، كىشىلەر چارسۇ مەيدانىدا قاناتلى-
رنى لاجىندەك يېيىپ تۇرغان، بالىخانلىق، ياغاچ - تاش - خىش
قۇرۇلمىلىق كاتتا بىر ئىسلام بىناسى بىلەن ئىسلام مۇنارىنىڭ
ئاسمان - پەلەك قەد كۆتۈرگەنلىكىنى كۆرۈشتى. بۇ ئىسلام
پاسۇنى بىلەن مانجۇ - موڭغۇل پاسونىنىڭ قوشۇلمىسىدىن ھا-
سىل بولغان ئۆزگىچە ئۇسلۇب، ئۆزگىچە شەكىلگە ئىگە كۆر-
كەم، ھەيۋەتلىك بىر ئىمارەت ئىدى!

ئەمما، بۇ ئىمارەت ياركەنتتىكى ئۇيغۇرلار ئىچىدە خۇراپات-
لىقنى ياقلايدىغان بىر قىسىم موللا - ئىشانلارنىڭ قاتتىق قار-
شلىقىنى قوزغىدى. ئۇلارچە بولغاندا، بۇ ئىمارەت دىنىي ئىس-
لامغا مۇخالپ دەھرىلىكنىڭ سىمۋولى ئىدى.

— ۋايەي، بىلىمىز ئۇ كالتە قۇيرۇقنى! — دېيىشەتتى بۇ
پوشكالىچىلار ۋېلىبايغا ھەسەت قىلىپ، — ھەرقانچە يېيىپ ئۆي-
نىڭ تاپسىسىنى ئالتۇن - كۈمۈشتىن قىلىسىمۇ، يەنىلا ئاشۇ
تۆشۈك دەرۋازىلىق^① ياماقچىنىڭ ئوغلىغۇ ئۇ؟ ئازراق پۇل تېپىپ-
تىكەن، ئەمدى ئاسمانغا غادىيىپ، زېمىنغا پاتماي قاپتىمۇ؟
«قەلەندەر ئىككى نان تاپسا، بىرنى داپ چالىدۇ» دېگەن مانا شۇ - دە!
مەدرىسە دېگەننىچۈ ئاكىسى، ئۇنداق سالمايدۇ! يا مانجۇنىڭكىگە

① قەشقەردىكى مەشھۇر قوۋۇقلارنىڭ بىرىنىڭ نامى. قەشقەرنىڭ شەرقىگە جايلاشقان.



ئوخشىمايدۇ، يا ئۇيغۇرنىڭكىگە ئوخشىمايدۇ. ۋېلىباي بۇ مەدرىسگە ئۇرۇستىن موللام تەكلىپ قىلىپ بالا ئوقۇتماقچى بولسا كېرەك. شۇڭا، بۇنداق مەدرىسنى تۈگەتكەنلەر ئۆزىگە ئوخشاش كالتە قۇيرۇق دەھرىي بولۇپ چىقماي، بىزدەك موللا بولۇپ چىقاتتىمۇ؟
— قوتۇر بېسىپ ھالىدىن كەتكەن ئىتنىڭ يالاق يالاۋىتىپمۇ قاۋىغىدىننى كۆرگەنمەن، — دېگەندى ۋېلىباي مىيىقىدا كۈلۈپ، — ئۇلار داتلىمايدىغان ئىش يوق. ئۇلار داتلىمايدىغان ئادەم يوق. شۇنىڭ ئۈچۈن، ئۇلار بىر سولكىمۇ ئايغىمۇ ئەرزىمەيدىغان تۇتۇق. سىز ئادەملەردۇر. ئۇلار ئاتا — بوۋىلىرىمىزنىڭ ھەرقانداق ئىشتا ئەقىل ئىشلىتىپ، مۇشكىلاتنىڭ چارىسىنى قىلىپ كەلگەنلىكىدىن ئۇتۇپ قېلىشقان! ئەمما، شۇنى ئەستە تۇتۇش لازىمكى، بىز بۇ دۇنياغا ھەممىدىن داتلاپ، شىكايەت قىلىپ ياشىغىلى ئەمەس، بەلكى، پايدىلىق بىرەر ئىشنى ۋۇجۇدقا چىقىرىپ ياشىغىلى كەلگەن. شۇڭا، دادام رەھمەتلىك: «ئاتالمىغان ئەردىن ئاتالغان دۆڭ ياخشى» دەيدىغان. مانجۇ خاننىڭ زامانىسىدا، پۇلىمىز يوق قولىمىز قىسقا، پۇلىمىز يوق تىلىمىز قىسقا، پۇلىمىز يوق يولىمىز قىسقا، پۇلىمىز يوق ئەقلىمىز قىسقا بولۇپ كەلگەندىن دۇق. ھالا بۈگۈن پۇلمۇ تاپتۇق، يولمۇ تاپتۇق، ئەقىلمۇ تاپتۇق، قولىمىزمۇ ئۇزاردى. ئەمدى بۇ پۇلنى مازارغا خەجلىپ، قىمارغا تۆلەپ، بەڭگە يۆگەپ چېكىپ بېھۋەدە بۇزۇپ — چاچقىچە، ئەھلى يۇرتقا، ئەھلى خەلققە، ئەۋلادلىرىمىزغا ياخشى ساۋابلىق ئىشلارنى قىلىشقا سەرپ قىلساق، ئىلىم — مەرىپەت يولىدا خەجلىپ مەكتەپ — مەدرىسە سالىساق، يول ياسىساق، كۆۋرۈك سالىساق، بۇنىڭ نېمىسى يامان ئىكەن؟ ...

× ×

سۇلتان قورغاندا ئۆز يۇرتلۇقلىرىغا ئاغىلىق قىلىۋاتقان سا.

بىق تارانچىلار سۇلتانى ئەلا پالۋان ياركەنتتىكى ۋېلىباينىڭ ئۆز خەلقىنىڭ پەرزەنتلىرىنى ئوقۇتۇپ، ئاغزىغا ئىلىم سالىدىغان كاتتا مەدرىسە ئىمارىتى سالدۇرغانلىقىنى ئاڭلاپ تولمۇ خۇشال بولدى:

— ئاپىرىن ساڭا! — دەپ ماختاپ كەتتى ئۇ، — ۋېلىباي مەن قىلىشنى ئويلىغان، ئەمما قىلالمىغان ئۇلۇغ ئىشتىن بىرنى ئاخىرى ۋۇجۇدقا چىقىرىپتۇ. ھۇشتەرە!

ئەلا پالۋان يۇرتداشلىرىنىڭ بىر قىسمىنى سۇلتان قورغانغا باشلاپ كەلگەندىن كېيىن، بۇ ئەتراپنى ئاچقۇزۇپ، ئېتىز — ئېرىق بەرپا قىلىپ كۆكەرتىپ يېڭىدىن يۇرت — ماكان قۇرۇش ئۈچۈن تىرىشىپ، كۆپلىگەن قىيىنچىلىقلارغا دۇچ كەلگەن، بۇ قىيىنچىلىقلارنى ھەل قىلىشنىڭ ئېپىنى تاپالماي، بۇرۇختۇم بولۇپ ياتقانىدى. ئۇ ۋېلىباينىڭ ئىشلىرىنى ئاڭلىغاندىن كېيىن، تولمۇ ئىلھاملىنىپ، قايىل بولۇپ، ئۇنىڭغا ئاپىرىن ئوقۇدى، يەنە بىر تەرەپتىن، موللا — ئىشانلارنىڭ يەتتىسۇ تەۋەسىدىكى ئۇيغۇرلار ئارىسىدىمۇ يەنە تەبىرىقچىلىق ئۇرۇقىنى تېرىپ، ھەسەت قىلىشىپ، پىتنە قويۇشۇۋاتقانلىقىنى ئاڭلاپ، ئىنتايىن غەزەبلەندى. «يېتىپ ئۇسۇرسا، كۆتى ئاغرىماپتۇ، دېگەن مۇشۇ ئەمدى؟!» دەپ ئۇزاق كايىدى. ئاندىن چاپارمەنلىرىگە بۇيرۇدى:

— ھازىرنىڭ ئۆزىدىلا ئالدىمغا توغرىلاش ئۇ پوшкаچىلار-نى! ھوي، بۇ ئالانى دەستەك قىلىپ، ئاق كۆڭۈل خەلقىنىڭ قېنىنى شورايىدىغان چۈچۈن سۈپەت، ھەسەتخور موللا — ئېشانلار-نىڭ پىتنىسىدىن قاچانغىچە قۇتۇلالمايمىز — ھە! خەپ، دىنىي ئىسلامنى شىپى كەلتۈرۈپ، خەلقىمىزنى ئاسارەتتە قالدۇرغان ئاشۇ بىر توپ ئىمانى سۇس، نائىنسايلارنى قانداق قىلىۋەتسەم-كىن؟! —

چىقىپ كېتىۋاتقان چاپارمەنلەرنى كۆرۈپ، ئەلا پالۋان بايد-

قى قارارىنى ئۆزگەرتتى - دە: «توختاڭلار!» دەيدى. كاندېن:
— ئاتنى توقۇپ كەلتۈرۈڭلار. مەن زادى ئۇ ياز^①نىڭ ئالدى-
غا بېرىپ زوكۇنلىشىمەن! — دەيدى ۋە باياتىن بەدەشقان قۇرۇپ
ئولتۇرغاندا تىزىغا توغرا قويۇپ ئولتۇرغان كۈمۈش دەستىلىك
قىلىچىنى ئوڭ قولىغا ئېلىپ ئورنىدىن تۇردى، — بۇ ئانا
يۇرتىدىن جۇدا بولغان تارانچى ئەھلىگە بىر ئادىل ئىگە چىقمايدە-
غانلىقىغا ئىشەنمەيمەن!

ئۇ شۇ دەقىقىلەردە ئۆزىنىڭ، ئۆز خەلقىنىڭ تەقدىرى ئۈس-
تىدە ئويلاپ، ئويىنىڭ باش - ئايىقىغا چىقالماي، ئۆرتىلىپ
كېتىۋاتاتتى.

سابىق سۇلتاننىڭ يېقىنلىرى:

— سۇلتان بېگىم، ئاچچىقلىرىغا ھاي بەرسىلە، بۇ پوشتال-
چى لومودلارنىڭ ناشايان ئىشلىرىنى دەپ ئۆزلىرىنى كاپىتىۋال-
مىسىلا، — دەپىشتى. شۇنىڭ بىلەن، ئەلا پالۋاننىڭ ئاچچىقى
بېسىلغاندەك بولدى - دە، ئورنىغا كېلىپ ئولتۇردى.
يېقىندىن بۇيان، ئەلا پالۋان نېمىشىقىدۇر ئاز ئۇخلايدىغان
بولۇپ قالدى.

— ئەھ، ئىلى، ئەزىم يۇرت ئىلى! — دەپ پىغان بىلەن
ئۇپرىناتتى ئۇ كېچە - كېچىلەپ بىدار ئولتۇرۇپ، —
ئەجدادلىرىمنىڭ قان - تەر، ئەجر - مېھنەتلىرى سىڭگەن،
بىزنىڭ كىندىك قېنىمىز تۆكۈلگەن ئەزىز ماكان، شېھىتىلەرنىڭ
قېنى بىلەن بويالغان ئانا تۇپراق! سېنىڭ تۇتىيا توپاڭنى قايتا
كۆزىمىزگە سۈرەرمىزمۇ؟ ئوغۇز سۈتىدەك ئاق ئاقىدىغان ئەزىم
دەريا — ئىلى دەرياسى، سېنىڭ باغرىڭدا يەنە ئاشۇ مەسۇم چاغلى-
رىمىزدىكىدەك قانغىچە، بەھۇزۇر چۆمۈلۈپ ئۈزەرمىزمۇ؟ ئاق
ئۆستەڭ. ئارايوز ئۆستەڭلەر، سىلەرنىڭ سۆڭەكلىك قاشلىرىڭلار.

① ئۇ ياز — روسچە: «ھاكىم» دېگەنلىك بولىدۇ.

غا يەنە باغرىمىزنى يېقىپ ياتارمىزمۇ؟ مەۋلانە سەككاكى ھەزرەت: لىرى بۇزۇرۇكۋارىمىزنىڭ مازار - شەرىپلىرىنىڭ تۇغ شەددى - لىرىنى يەنە قاقارمىزمۇ؟ توغلق تېمۇر خاننىڭ مەقبەرىسىنى يەنە تاۋاپ قىلارمىزمۇ؟ . . . ئەي، قەدىردانلىرىم، بۇ يات ئەلدە تۇنقۇنلۇقتا ياشىغىچە، نېمىشقا شەۋكەتلىك ئاتا - بوۋىلىرىمىنىڭ قېنى بىلەن سۇغۇرۇلغان ئاشۇ جەڭگاھتا شېھىت بولمىدىم؟! قەدىمكىلەر: «ئۆز قەدىر - قىممىتىنى چۈشەنگەن ئادەم ھالاك بولمايدۇ» دەپ ياخشى ئېيتقان. ئەلا پالۋان بۇنىڭدىن يىگىرمە يىل ئىلگىرى، مانجۇ چېرىكلىرى يامغۇردەك ياغدۇرۇۋاتقان ئوقلارغا پىسەتتمۇ قىلماي، باھادىر تارانچىلارنى باشلاپ، ئەجەل مۇئەككەللىرىنىڭ ئالدىغا ئېتىلغان قاپلان ئىدى؛ ئۇ - ئۆز ئېلىنىڭ ئازادلىقىنى، ئۆز خەلقىنىڭ ئىنسانىي قەدىر - قىممىتىنى دەپ، مانجۇ زالىملىرى بىلەن جەڭ مەيدانىدا باتۇرلار - چە ئېلىشقان. خەلق تەرىپىدىن پالۋان دەپ تونۇلغان مەشھۇر سەركەردە بولغان، ئۇ ئۆز ئېلىنى موللا - ئىشانلارنىڭ پىتىنە - خۇسۇ - مەت، ھىيلە - مىكىر كاشكۈلى بىلەن ئەمەس، بەلكى ئەجدادلىرىدىن ئىلى يولى بويىچە، مەردلىك، ئادىللىق بىلەن سورىغان ۋە باش - قۇرغان سۇلتان ئىدى. ئەمدىلىكتە ئەل - يۇرتنىڭ بېشىغا كەلگەن دەرد - ئەلەملەردىن بۇ ئۇلۇغ ئىنساننىڭ قەدىرى پۈكۈلۈۋاتاتتى. . . .

نەزمە:

نە پايىدا گۈلدىن ئالساڭ بىر تاۋاق؟
 گۈلىستانىمدىن ساقلا بىر ۋاراق.
 گۈلنىڭ ئۆمرى ئۇزۇن بولمايدۇ،
 بۇ گۈلىستان مەڭگۈ سۇلمايدۇ.

— شەيخ سەئىدى.

ئون تۆتىنچى باب

قىرىق ياشلىق ئوگۇتچى ئامبال

«بىر دانىشمەندىن سوراشتى:

— ئۇڭ قۇل شۇنچىلىك ئارتۇقچىلىققا ئىگە بولۇپ
تۇرۇقلۇق، نېمىشقا ئۈزۈكنى سول قولنىڭ بارمىقىغا
سالىدۇ؟

— بىلمەسەن؟ — دەپ جاۋاب بەردى ئۇ، — پەزىلەت
ئىگىلىرى ھەمىشە مەھرۇملۇقتا بولىدۇ.»

مىلادى 1882 - يىلى 12 - ئاينىڭ 24 - كۈنى.

مانجۇ خاقانلىقىنىڭ مەنەسپ - تۇتۇق پىرقىسى بىلەن تۆتۈن - سېلىق
پىرقىسى لىيۇ چىڭتاڭنىڭ «شىنجاڭدا ئۆلكە تۈزۈمىنى يولغا قويۇش
لايىھەسى» نى تەستىقلاپ ئىجرا قىلىشقا چۈشۈردى.

× ×

زوزۇڭتاڭنىڭ قوماندانلىقىدىكى مانجۇ قوشۇنلىرى تەڭرى تېغىنىڭ
شىمالىي ۋە جەنۇبىدىكى كەڭ جايلارنى پەتھ قىلغاندىن كېيىن، ئىلىنى
رۇسلارنىڭ قولىدىن قايتۇرۇۋېلىش ئۈچۈن يۈرۈش قىلماقچى بولغاندا،
خان ئۇنىڭغا دەرھال بېيجىڭغا قايتىپ كېلىش ھەققىدە يارلىق چۈشۈردى.
بۇ يارلىقتا مۇنداق دېيىلگەنىدى:

«...» ۋەزىر ئەزەمگە مەلۇم بولغاچكى، مەلۇماتلاردىن قارىغاندا، رۇسلار بۈيۈك مانجۇ خاقانلىقىمىزغا دېڭىز تەرەپتىن باستۇرۇپ كىرمەكچى بولۇۋېتىپتۇ. ئاستانە زور خەۋپ ئاستىدا قالدى. ئوردا مۇھارېسىيە ئىشلىرىدا سىز ۋەزىر ئەزەمگە ئوخشاش پىشقان ئادەمگە تولىمۇ موھتاج بولماقتا. شۇ ۋەجىدىن، قوۋۇقنىڭ سىرتىدىكى ئىشلارنى باشقۇرۇشقا قايىل ئادەملەرنى تاللاپ، ئۇلارغا سەلتەنەتتىمىزنىڭ مۇددىئىسى - مەقسەتلىرىنى چۈشەندۈرگەيسىز. ئاندىن ۋەزىپىڭىزنى ئۇل ئادەملەرگە ئۆتكۈزۈپ بېرىپ، دەرھال ئاستانىمىزگە قايتىۋاتىسىز، ھەرگىز ھايال بولمىغىسىز. بولمىسا، ئۇۋالى ئۆزىڭىزگە. گەپ تامام. نامە ۋە سىلام. گۇاڭشوي دەۋرانىڭ ئالتىنچى يىلى، قەمەرىيە 7 - ئاينىڭ 6 - كۈنى. ①

زوزۇڭنىڭ بۇ يارلىقىنى تاپشۇرۇۋالغاندا، ئۇنىڭ قۇمۇلغا يېتىپ كەلگىنىگە ئەمدى ئىككى ئاي بولغانىدى. خاننىڭ بۇ يارلىقى ئۇنىڭغا خۇددى ئوچۇق ئاسماندا چاقماق چاققاندىكى، يازدا قار ياغقاندىكى تاسادىپىي تۈيۈلدى. ئۆزىنىڭ شىنجاڭدا ئۇزۇن يىللاردىن بۇيان يۈرەك قېنىنى سەرپ قىلىپ قولغا كەلتۈرگەن ئەجرە - تۆھپىسىنىڭ بىر يارلىق بىلەنلا شامالغا سۈرۈلغانلىقىغا زوزۇڭنىڭ نارازى بولدى.

ئۇ ئۆزىنىڭ خاننىڭ خارچى ئىشلىرى يامۇلىغا يازغان بىر مەكتۇبىدا بۇ نارازىلىقىنى ئاز - تولا ئاشكارىلاپ قويغانىدى:

«...» بىز ئەجنەبىلەر بىلەن دېڭىزدا تۇرۇش قىلغاندىن بۇيان، - دەپ يازغانىدى ئۇ، - داۋاملىق مەغلۇپ بولۇپ كېلىۋاتىمىز. ئەمدى ئويلاپ باقىدىغان بولسام، بۇنىڭ سەۋەبى خارچى ئىشلىرىدىن قىلچىمۇ خەۋىرى يوق ئادەملەرنىڭ بۇ ئىشلارنى باشقۇرۇپ كېلىۋاتقانلىقىدا ئىكەن. ئۇلار ئۆزىمىزنىمۇ، ئۆزگىلەرنىمۇ پەقەت چۈشەنمەيدىكەن. ئۇلار تاسادىپىي غەلبە قازىنىش كويىدىلا بولغاچقا، قىلغانلا تۇرۇشتا مەغلۇپ

① مىلادى 1880 - يىلى 8 - ئاينىڭ 11 - كۈنى، «چىڭ دېزۇڭ دەۋرانىغا ئائىت ئوردا خاتىرىلىرى»، 15 - جىلد، 6 - بەت.

بولۇپتۇ. ھالا بۈگۈن، خارجى ئىشلىرىدىن خەۋەردارمەن دەپ مەيدىسىگە مۇستىلاپ يۈرگەن ئاشۇ ئادەملەرمۇ ئومۇمىي ۋەزىيەتنىڭ ناچارلىشىپ كېتىۋاتقانلىقىغا قارىماي، ئۆزىنىڭلا غېمىنى يېڭىچە، سەلتەنەتىمىزنىڭ چوڭ ئىشلىرىغا بەك دەخىل قىلماقتا!...»^①

چارروسىيىنىڭ قارا دېڭىز فىلوتىنىڭ خاقانلىقىنىڭ دېڭىز بويلىرىغا يېتىپ كەلگەنلىكىنى ئاڭلاپ، ھانجۇ خانى قورقۇپ كەتكەنىدى. ئۇ، چارروسىيىنىڭ كۈنچىقىش تەرەپتىن مانجۇ خاقانلىقىنىڭ ئاستانىسىگە باستۇرۇپ كىرىشىدىن قورقۇپ، زوزۇڭتاڭنى دەرھال بېيجىڭغا چاقىرتىپ يارلىق چۈشۈرگەنىدى.

نەھايەت. قۇشقاچنىڭ تۇمشۇقىغىچىلىكلا ئارىلىقنى كۆرەلەيدىغان بۇ مانجۇ ئاقسۆڭەكلىرىگە ئەقىل ئۆگىتىپ بولالمىغان زوزۇڭتاڭ ئائىلاج خانغا ئۆزى ئاستانىگە قايتقاندىن كېيىن شىنجاڭنىڭ مۇھارابىيە ئىشلىرىغا لىۋ جىڭتاڭدىن باشقا مۇۋاپىق ئادەم يوق ئىكەنلىكىنى ئېيتىپ، ئۇنى شىنجاڭنىڭ ئومۇمىي ئىشلىرىنى باشقۇرۇشقا تەۋسىيە قىلىپ، قاتلاق مەكتۇب سۈندى. خانمۇ زوزۇڭتاڭنىڭ تەۋسىيىسىگە ئاساسەن، دەرھال جىن شۈن بىلەن لىۋ جىڭتاڭنى شىنجاڭنىڭ مۇھارابىيە ئىشلىرىنى بىر تۇتاش باشقۇرىدىغان مۇۋەپپەقىيەتلىك خان مۇپەتتىش قىلىپ تەيىنلىگەنلىكى ھەققىدە پەرمان چۈشۈردى. ئۇزاق ئۆتمەيلا، جاڭ ياۋنى لىۋ جىڭتاڭغا يانداش قىلىپ بەلگىلىدى.

بۇ چاغدا، لىۋ جىڭتاڭ قەشقەردە ئىدى. ئۇ ئوردىنىڭ پەرمانىنى تاپشۇرۇۋالغاندىن كېيىن، ۋەزىيە تاپشۇرۇۋېلىش ئۈچۈن دەرھال يولغا چىقتى ۋە 11 - ئاينىڭ 8 - كۈنى قۇمۇلغا يېتىپ كەلدى.

لىۋ جىڭتاڭ ئەسلى خۇنەن ئۆلكىسىنىڭ شياڭشياڭ دېگەن يېرىدىن بولۇپ، تەيپىنىڭ تەنگۈ ئىنقىلايى بىلەن نىھنجۈن قوزغىلاڭچىلىرىنى

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. نامىلەر» 24 - جىلد. 66 - بەت.

باستۇرغان، شەنشى، گەنسۇ، نىڭشىيىلاردىكى تۇڭگانىيلارنى قىرغان ليۇ سۇڭسەن دېگەن سانغۇننىڭ جىيەنى ئىدى. مەزكۇر ليۇ سۇڭسەن خاننىڭ شەنشى ئۆلكىسىگە ئەۋەتكەن شىمالىي يۆنىلىش ئارمىيىسىنىڭ باش بوغى بولۇپ، ۋەزىر زېڭ گوفەننىڭ قول ئاستىدا مۇھىم ۋەزىپىلەرنى ئۆتىگەنىدى. تۇڭجىنىڭ 9 - يىلى ① 2 - ئايدا، شەنشى ئۆلكىسىنىڭ ماچېي دېگەن يېرىدە، قوزغىلاڭچى تۇڭگانىيلار بىلەن سۈلھ ئۆتكۈزگەندە، ئۇ تۇڭگانىيلارنى ھاقارەتلىگەنلىكى ئۈچۈن، غەزەپلەنگەن تۇڭگانىيلار تەرىپىدىن ئۇرۇپ ئۆلتۈرۈلگەنىدى. ليۇ جىڭنانڭ تاغىسىنىڭ بارگاھىدا ئىشلەپ سۇڭكى قاتقان. كۆپ قېتىم تۇڭگانىيلارنى قىرىشقا قاتنىشىپ خىزمەت كۆرسەتكەنلىكى ئۈچۈن، ئەمىلى تەدرىجىي ئۆرلەپ بارغانىدى. خان ليۇ جىڭنانڭنىڭ بۇ تۆھپە - خىزمەتلىرى ئۈچۈن ئۇنى ئۈچىنچى دەرىجىلىك جەركە - ئوتىغا بىلەن تارتۇقلىغانىدى. ئۇ كېيىنكى چاغلاردا زوزۇڭنانڭنىڭ قول ئاستىغا يۆتكىلىپ كېلىپ، ئۇنىڭ ياراملىق قولچومىقى بولۇپ قالدى. . .

1876 - يىلى 4 - ئايدا، ليۇ جىڭنانڭ زوزۇڭنانڭ تەرىپىدىن خاننىڭ قاش قۇۋۇقتىن چىققۇچى قوشۇنلىرىنىڭ تۇرشاۋۇل سانغۇنى، باش بوغى بولۇپ تەيىنلەنگەندىن كېيىن، جىيايۇگۈەندىكى ھېلىقى تاش ئابىدە ئالدىدا زوزۇڭنانڭ بىلەن خوشلاشقاندىن تارتىپ بۈگۈنگە قەدەر تۆت يىلدىن كۆپرەك ۋاقىت ئۆتكەنىدى.

ليۇ جىڭنانڭ قۇمۇلغا كەلگەندىن بۇيان، بەش - ئالتە كۈنگىچە زوزۇڭنانڭنىڭ خاگاھىدىن تالا - تۈزگە زادى چىقىپ باقمىدى. قەمەرىيە 10 - ئاينىڭ 11 - كۈنى، ② تۈن نىسپى بولۇپ كەتكەن بولسىمۇ، ئەمما، زوزۇڭنانڭنىڭ خاگاھىدا چىراغ ئۆچمىگەنىدى.

① مىلادى 1870 - يىلى.

② شەمسىيە 11 - ئاينىڭ 13 - كۈنى.

ئىنىم بېجەي^①، - دەپى زوزۇڭتاڭ، - سىز ئويلاپ باقتىڭىزمۇ - قانداق؟ رۇسلار بىلەن زادى بىر تۇتۇشماي بولمايدىغاندەك قىلىدۇ. مەن بۇ ئۇرۇشنىڭ پىلانىنى تۈزۈپ قويدۇم. يېڭىلىپ قېلىش خەۋىپىگە دوچ كەلگەن تەقدىردىمۇ، چەنلۇڭ دەۋرىدىن تارتىپ بىزگە تەۋە بولۇپ كېلىۋاتقان بۇ زېمىننى^② رۇسلارنىڭ قولىدىن زادى قايتۇرۇۋالماي بولمايدۇ. سەلتەنەتتىمىز بىلەن رۇسلارنىڭ ئوتتۇرىسىدىكى ماجرامۇ مانا مۇشۇ ئىشتىن كېلىپ چىققان. رۇسلارنىڭ لياۋخەينى كونسىسىيە قىلىپ كېسىپ بەرمەيدىغان بولساڭلار، كورىيىنى تارتىۋالسىمىز دېيىشىدىكى ئاساسىي سەۋەبمۇ مانا مۇشۇنىڭدا. ئىلگىرى ئوتتۇرا تۈزلەڭلىكتە غەلىيان تىنچىماي كەلگەنلىكتىن چەنلۇڭ خان ھەربىي ھەرىكەتلەردە قولغا كىرگۈزگەن مۇشۇ نەچچە مىڭ چاقىرىملىق جايلارغا قارىيالمىغانىدۇق. شۇنىڭ بىلەن بۇ يەرلەر قولىدىن كەتتى. بۇ ھەقتە شاھزادە گۇڭدې^③ خانغا مەكتۇب سۈنۈپ: «خەرىتىگە تەپسىلىي قارىماپتۇق، دەپ ھەسرەت چەككەندى. ھالا بۈگۈن رۇسلار بىزگە تەۋە ئەيخۇچۇ دېگەن يەرنى بېسىۋالدى. مۇبادا، بىز شەنخەيگۈەندىن ئەسكەر چىقارغان بولساق، قولىدىن كەتكەن ئاشۇ يەرلەرنى تارتىۋالغان، رۇسلارنىڭ بۇ ئەتراپتىكى تايانچى بازىلىرىنى بىتچىت قىلىپ تاشلىغان بولاتتۇق. ئۇلار يېڭىدىن قۇرغان خۇيجۇن قەلئەسىنى قومۇرۇپ تاشلىغان بولساق، رۇسلارنىڭ ئاتلىق ئەسكەرلىرى ماكانسىز ئاتلىق كۆچمەنلەرگە ئايلىنىپ، ئاسانلا تارمار بولاتتى!^④ ئاڭلىشىمچە، خان ئالىيلىرىنىڭ بۇ قېتىم زو دارپىنى ئاستانىگە جىددىي چاقىرتىشىدا، ۋەزىر لى جۇڭتاڭ - لى خۇڭجياڭ دارپىن ئالاھىدە كۈچەپتۈدەك. خان مۇپەتتىش، بۇنى ئۇقتىلامىكەن؟ - دەپ سورىدى ليۇ

① بېجەي - ليۇ جۇڭتاڭنىڭ لەقىمى.

② ئىلىنى دېمەكچى.

③ يېشىن.

④ «مەرىپەتلىك، مەدەتكار زوزۇڭتاڭ ئەسەرلىرى، نامىلەر»، 24 -

جىلد، 75 - بەت.

جۇڭئاڭ ئېھتىيات بىلەن.

بۇنىڭدىن تولۇق خەۋىرىم بار، — دېدى زوزۇڭنىڭ سەل قىزىشى، — سەلتەنەتىمىزنىڭ ئىستىقبالىمۇ دەل ئاشۇنداق كازاپلارنىڭ قولىدا نابۇت بولماقتا. دەسلەپتە مېنىڭ شىنجاڭغا ئەسكەر چىقىرىش تەشەببۇسىمغا ھەممىدىن ئاۋۋال ئاشۇلى خۇڭجياڭ قارشى چىققانىدى. بىزنى تەمىناتتىن قىسقانمۇ شۇ ئىدى. ھالا بۈگۈن بىزنىڭ ئىلىنى قايتۇرۇۋېلىشىمىزغا توسقۇنلۇق قىلىۋاتقانمۇ يەنە شۇ بولۇۋاتىدۇ. ئەھۋالدىن قارىغاندا، ئۇنىڭ زېمىنىنى ئەجنەبىلەرگە سۇڭلاپ بېرىۋېتىپ، سەلتەنەتىمىزنى خۇددى ئۆچكە غاجمۇتەكەن شاپتۇلدەك قىلىۋەتمىگۈچە، كۆڭلى زادى ئىمىن تاپمايدىغان ئوخشايدۇ.

— جۇڭئاڭ دارىن نېمىشقا مۇنداق قىلىدىكەن؟

— بۇ ئۇنىڭ ئۆز كۆمىچىگە چوڭ تارتىۋاتقىنى بولماي نېمە؟ — دېدى خاپچىلىقتا زوزۇڭنىڭ ئۆزىنى بېسىۋالماي، — بىز غەربىي يۇرتتا نەچچە يىلدىن بۇيان قان كېچىپ جەڭ قىلىپ يۈرگەندە، ئۇ ئۆزىنىڭ شىمالىي دېڭىز ئارمىيىسىنى خۇددى بوۋاق بالىنى پەپىلىگەندەك پەپىلەپ چىقتى. ئەمدى بۈگۈن رۇسلارنىڭ قارا دېڭىز فىلوتى ئۇنىڭ دېڭىز ئارمىيىسىگە خىرىس قىلىۋىدى، ئۇ بىزنى غەربىي سەپتىن ئەسكەر چېكىندۈرۈشكە مەجبۇرلاش ئارقىلىق رۇسلارغا ياخشىچاق بولماقچى بولۇۋاتىدۇ. مۇبادا، راستىنلا دېڭىز سوقۇشى بولۇپ قالسا، ئۇ قۇرغان شىمالىي دېڭىز ئارمىيىسى رۇسلارنىڭ بىر پەشۋاسىغا يارامدۇ؟ مۇبادا، مەن خان ئالىيلەرنىڭ قوبۇل قىلىشىغا مۇشەررەپ بولالسام، كۆڭلۈمدىكى بۇ سۆزلەرنىڭ ھەممىسىنى ئۇنىڭغا تۆكۈپ، قەلبىمنى ئىزھار قىلىۋالغان بولاتتىم. مۇبادا، خان: «مەن ئەجەپ بىلمەيتىمەن، ئەمدى بىلدىم، ئەيلىنىم ئەمدى ئىزتىراپ بولۇپ يۈرمىگەي، بۇ ئىشنىڭ چارىسىنى ئۆزىمىز قىلغايلىمىز» دېسە، مەنمۇ ئاخىرقى ئۆمرۈمنى خاقانلىقىمىزنى قوغداشقا تىكىپ قويدۇم؛ مۇبادا، ئۇنىڭ ئىلتىپاتىغا مۇشەررەپ بولالسام، بۇمۇ مەيلى، ئۆزۈمنىڭ قېرىغىنىمغا باقماي چوڭ ئىشقا بەل باغلاپ ماڭا نېمە

كەپتۇ؟ ئويلىسام، ئۆمرۈمنىڭ تەڭدىن تولسىنى قان كېچىپ
ئۆتكۈزۈپتىمەن. ۋادەرىخا، بۇ دۇنيادا ئەمدى تالاشقۇدەك نېمە قالدى؟
ئىستىپا سورايمەن - دە، يۈرتۈمغا كېتىپ، ئۆمرۈمنىڭ ساناقلىق
كۈنلىرىنى ئۆز ئۆيۈمدە ئەركىن - ئازادە ئۆتكۈزۈمەن! ① . . .
— كۆڭلىڭىزنى توق تۇتۇڭ زو دارىن، بۇمۇ ئۆتۈپ كېتىدۇ، — دېدى
ليۇ جىڭتاڭ ئۇنىڭ كۆڭلىنى ياساپ.

— ئوغۇ شۇنداق، — دېدى زوزۇڭتاڭ ئېغىر بىر تىنىپ قويغاندىن
كېيىن، — قەدىمكىلەر: «بۇ دۇنيانىڭ راھىتى چاقماقنىڭ روشەنلىكىدەك
قىسقا؛ مېھنىتى بولسا بۇلۇتنىڭ قاراڭغۇلىقىدەك ئۇزۇن» دەپتىكەن.
شۇڭا، ئۇنىڭ نېمىتىگە شاد، ئەمىلىگە خاپا بولغىچىلىكى يوق. ئۆرە
تۇرغانىكەنسىن. مەڭگۈ يېقىلىپ چۈشمەيەن دېيەلمەسەن؟ ياتقان ئادەملە
مەڭگۈ يېقىلمايدۇ. قەدىمكى زاماندا، بىر مۇنەججىم ئاسماندىكى
يۇلتۇزلارغا بېقىۋېتىپ، يەردىكى ئورەكنى كۆرمەي يېقىلىپ چۈشۈپتۇ.
بۇنى كۆرگەن بىر چالا موللا:

— مۇنەججىم، سىلنى ئادەتتە دۇنيانىڭ سىزنى بىلىپ بولدۇم،
دەيتىلغانغۇ؟ مانا ئەمدى ئالدىلىرىدىكى ئورەكنى كۆرمەي يېقىلىپ
چۈشكەنلىرى نېمىسى؟ — دەپ ئۇنى گەپتە چىقىۋاپتۇ.

— ھەي نادان، بىلەمسەن؟ — دەپتۇ ھېلىقى مۇنەججىم، — ئۆرە
تۇرغان ئادەمگىلا ئورەككە يېقىلىپ چۈشۈش نېسىپ بولىدۇ. ساڭا ئوخشاش
نادان، بىلىمسىزلىرىگە بۇ ھەرگىزمۇ نېسىپ بولمايدۇ. چۈنكى، نادان
كىشى ئورەككە چۈشۈپ كەتسە، قانداق چىقىپ كېتىشىنى بىلمەيدىغان گەندە
قۇرتغا ئوخشايدۇ. شۇنداق ئىكەن، سەن يېقىلغاننىڭ لەزىتىنى قانداق
بىلگەپسەن؟

دېمەك، شۇنداق ئادەملەرمۇ باركى، ئۇلار جاھاننىڭ ئىشلىرىنى

① «مەرىپەتلىك، مەدەنىكار زوزۇڭتاڭ ھەزرەتلىرى ئەسەرلىرى.
نامىلەر». 24 - جىلد، 67 - بەت.

چۈشەنمەيدۇ - يۇ، ئەمما، «ئۈزۈن - قىسقا»، «پەلەن - بەشمەت» دەپ باھا بېرىشكە ئۇستا. ئۇلار ئازراق ئىش قىلىپ قويسا، خۇددى «ئاينى چېپىپ ئېرىق ئالغان، مۇزنى چېقىپ بېلىق تۇتقان» دەك كۆرەنمە، جاھانغا پاتماي كېتىشىدۇ. ئۇنداق ئادەملەر: «باشقىلارغا گۇناھ ئارتقاندا، ئۇلارنىڭ تېرىسىنى شۇلۇۋالمىغۇچە بولدى قىلىشمايدۇ؛ شەپقەت قىلغاندا بولسا، ئۆزىنىڭ ئىشتانسىز قالغىنىغا قارماستىن، يېڭى كىيىم تىكىپ بېرىشىدۇ!

— يېجەي ئىنىم! — دېدى ئۇ سەل تىنىۋېلىپ، — شۇ نەرسە ئېسىڭىزدە بولسۇن، جاھاننىڭ ئىشلىرى شۇنداقكى: ئەنسىزلىكتىن ئاسايىشلىققا يۈزلىنىدۇ، ئاسايىشلىقتىن ئەنسىزلىككە يۈزلىنىدۇ. بۇ تارىخ مەڭگۈ دەۋر قىلىپ تۇرىدۇ. «جاھاننىڭ ئەنسىز بولۇشىدىكى ئاساسىي سەۋەب — ئەمەلدارلارنىڭ ساپاسىز بولغانلىقىدا. ساپاسىزлар جاھاننى قاپلاپ كەتكەنلىكتىن، ئەھلى پازىللار باش كۆتۈرەلمەيۋاتىدۇ. چۈنكى، ساپاسىزлар ئىستېداتلىقلارنى كۆرەلمەيدۇ. دە! جاھاننى تۈزەش ئۈچۈن، قابىلىيەتلىك، ئىستېداتلىق ئادەملەرنى ئىشقا قويۇش كېرەك. شۇنداق قىلغاندىلا، جاھاندىكىلەرنىڭ قەلبىنى مايىل قىلغىلى بولىدۇ. سەلتەنەتتىمىزدە ئادەملەرنى ئاقارتىشقا سەل قارالغانلىقتىن، قالايمىقانچىلىق ئۆكسىمەي كەلدى!»^① شۇڭا، ئادەملەرنى ئىشلەتكەندە، بۇ ئىشقا ئالاھىدە دىققەت قىلۇرسىز!

— چۈشەندىم. داربەن! مۇھاررىپىيە ئىشلىرىدا قايسى تەرەپلەرگە دىققەت قىلىشىم كېرەكلىكىنى ئاگاھلاندۇرغان بولسىڭىز! — دېدى ليۇ جىڭخاڭ ئىلتىجا قىلىپ تۇرۇپ.

— ئەمدى مۇھاررىپىيە ئىشلىرىغا كەلسەك، قول ئاستىڭىزدىكى سەرگەردە - سەردارلارغا قوشۇننى ياخشى يېتەكلەش ھەققىدە تەلپ

① «مەرىپەتلىك، مەدەتكار زورۇڭخاڭ ھەزرەتلىرى ئەسەرلىرى. خەت - چەكلەر»، 3 - جىلد، 37 - بەت.

قويۇشنى ئۈنۈتمىغايسىز. ياخشى قوشۇننىڭ ئۆلچىمى نېمە؟ بېنىڭچە، «داۋاملىق» ئالغا ئىنتىلىدىغان بولۇش، ۋاپادار، ارەھىمدىل، ئاق كۆڭۈل، ساداقەتمەن بولۇش، ھەر ۋاقىت، ھەر جايدا قائىدە - يوسۇن، دىيانەت - ئەخلاقتى تەكىتلىنىدىغان بولۇش. شۇنداق بولغاندىلا كۆڭۈل يورۇق بولىدۇ - دە، ئىشقا سەۋەنلىك ئاز سادىر بولىدۇ. شانغۇنلار ئۆزىنىڭ قول ئاستىدىكى مىڭبېشى، يۈزبېشى، ياساۋۇل، نۆكەرلەرگە شۇنداق تەلپ قويۇشى، مىڭبېشى، يۈزبېشى، ياساۋۇل، نۆكەرلەرمۇ چېرىكلەرگە شۇنداق تەلپ قويۇشى كېرەك. شۇنداق قىلغاندىلا قوشۇندىكىلەرنى ئىرادىلىك، غەيرەتلىك، شىجائەتلىك، قورقماق قىلىپ تەربىيەلەپ چىقىلى بولىدۇ. شۇنداق قىلالىسىڭىزلا، خانىنىڭ تۈز ھەققىنى ئاقلانغان بولىسىز!»^①

زوزۇڭتاڭ ئۆزى ئېيتقاندا، خان ئۈچۈن قولچۇماق بولىدىغان ئىنتىزاملىق، جەڭگىۋارلىققا ئىگە بىر قوشۇن تەربىيەلەپ يېتىشتۈرۈش يولىدا ھەقىقەتەنمۇ ئاز ئەجر سەرپ قىلمىغان. «خاننىڭ تۈز ھەققىنى ئاقلان» ئۇنىڭ «ياخشى قوشۇن» تەربىيەلەپ يېتىشتۈرۈپ چىقىشتىكى ئاخىرقى ئىشنى ئىدى.

زوزۇڭتاڭنىڭ يۈرىكىنىڭ قات - قېتىدىن چىقىۋاتقان بۇ پىغان - نادامەتلىرىنى ئاڭلاپ، لىو جىڭتاڭنىڭ قەلبىمۇ قاتتىق ئازابلاندى. . . .

ئەتىسى ئەتىگەندە، زوزۇڭتاڭ خوشلىشىپ، جىيايۈگۈەن تەرەپكە قاراپ ئاتلىق يۈرۈپ كەتتى. بۇ چاغدا ئۇنىڭ ئۆت ياللۇغى كېسىلى تېخى سەللىمازا بولۇپ كەتمىگەندى. لىو جىڭتاڭ ئۇنى ئىككى - ئۈچ مەنزىل ئۈزۈپ بىللە كەلدى. ئاخىر

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. تەستىقلار»، 7 - جىلد، 7 - بەت.

ئۇلار بىر - بىرىگە قىيىشمىغان ھالدا ئايرىلىشتى ① ...
 1881 - يىلى 1 - ئاينىڭ 3 - كۈنى، ئاستانىگە قاراپ يولغا چىقىپ،
 2 - ئاينىڭ 24 - كۈنى بېيجىڭغا يېتىپ كەلدى ۋە خارجى ئىشلىرى
 يامۇلىنىڭ ۋەزىرى بولۇپ، قوشۇمچە لەشكىرىي پىرقىنىڭ ئىشىغا مەسئۇل
 بولدى. كېيىن يەنە سۇ ئىنشائاتلىرى تەمىراتىغا مەسئۇل بولدى.
 1884 - يىلى 8 - ئاينىڭ 26 - كۈنى. خاقانلىق فرانسىيىگە ئۇرۇش
 ئېلان قىلغاندا، زوزۇڭتاڭ ئوردا تەرىپىدىن فۇجىيەندىكى مۇھارەبىيە
 ئىشلىرىغا مەسئۇل خان مۇپەتتىش بولۇپ تەيىنلەندى. 1885 - يىلى ئۇنىڭ
 ئۆت كېسىلى يامانلىشىپ، 9 - ئاينىڭ 5 - كۈنى، جياڭنىڭدا يەتمىش
 ئۈچ يېشىدا ئۆلدى.



مۇۋەققەت خان مۇپەتتىش، شىنجاڭنىڭ مۇھارەبىيە
 ئىشلىرىنىڭ باش نازارەتچىسى ليۇ جىڭتاڭ ئۆزىنىڭ شىنجاڭدا
 ئۆلكە قۇرۇش تەسەۋۋۇرىنى مۇنداق ئوتتۇرىغا قويدى:
 شىنجاڭ بىلەن گەنسۇ ئۆلكىسىنىڭ مۇناسىۋىتى چىش بىلەن
 كالىپۇكنىڭ مۇناسىۋىتىگە ئوخشايدۇ. ئۇنىڭ ئۈستىگە،
 لەشكەرلەرنىڭ مائاش - تەمىناتى، لەشكەر تولۇقلاش، لەشكەر
 يۆتكەش، يېڭىدىن يەر ئېچىپ، شەھەر ئەھيا قىلىشلارنىڭ
 ھەممىسىدە ئىچكىرىسىگە تايىنىشقا توغرا كېلىدۇ. شۇڭا،
 شەنشى، گەنسۇ زۇڭتۇسىغا بىۋاسىتە قارايدىغان شىنجاڭ
 ئۆلكىسىنى قۇرۇپ، ئۆلكىگە ئۈگۈتچى ئامبال تەيىنلەش لازىم؛

① زوزۇڭتاڭ مىلادى 1880 - يىلى 11 - ئاينىڭ 14 - كۈنى قۇمۇلدىن
 يولغا چىقىپ، 12 - ئاينىڭ 22 - كۈنى لەنجۇغا يېتىپ كەلدى.

ئۈگۈتچى ئامبالنىڭ قول ئاستىدا تۆت ۋىلايەت تەسىس قىلىش، ۋىلايەت ئاستىدا يەنە مەھكىمە، نازارەت، ئايماق ۋە ناھىيە تەسىس قىلىش كېرەك؛ ئىلى جياڭجۈنى ئۆز ۋەزىپىسىنى ساقلاپ قالسا بولىدۇ. ئەمما، ئىلى جياڭجۈنى پەقەت ئىلى — تارباغاتايلارنىڭلا چېگرا مۇداپىئە ئىشىغا مەسئۇل بولىدۇ. يەرلىكنىڭ ئىشىغا قول تىقسا بولمايدۇ ۋە ھاكازالار.

1882 - يىلىنىڭ ئاخىرلىرى، خان ليۇ جىڭتاڭنىڭ بۇ تەساۋۋۇرنى قوبۇل كۆرۈپ رەسمى تەستىقلىدى. 1883 - يىلىدىن باشلاپ، ليۇ جىڭتاڭ خاننىڭ پەرمانىغا بىنائەن، تەڭرى تېغىنىڭ شىمالىي ۋە جەنۇبىدىكى ھەرقايسى ۋىلايەت، مەھكىمە، نازارەت، ئايماق ۋە ناھىيىلەرنىڭ ئەمەلدار - مەنەسپدارلىرىنى خىزمەتكە تەيىنلەشكە باشلىدى.

مىلادى 1884 - يىلى 11 - ئاينىڭ 17 - كۈنى، مانجۇ خانى يارلىق چۈشۈرۈپ، شىنجاڭ ئۆلكىسىنى قۇرۇشنى رەسمىي تەستىقلىدى ھەمدە گەنسۇ بىلەن شىنجاڭ ئۆلكىسىنىڭ ئۈگۈتچى ئامباللىقىغا ۋە پەرمانبەردارلىقىغا ئايرىم - ئايرىم ھالدا بىردىن ئادەم تەيىنلەپ، ئەسلىدىكى يەكەن خان ئامبىلى ۋە باشقا مەسلىھەتچى ئامبال، خان ئامباللارنى ۋە شۇنىڭدەك ھەرقايسى شەھەرلەردىكى ھاكىمبەگ، بەگلەرنى ۋەزىپىسىدىن قالدۇرۇپ، ھاكىمىيەت تۈزۈمىنى ۋىلايەت، مەھكىمە، نازارەت، ئايماق ۋە ناھىيە تۈزۈمىگە ئۆزگەرتتى:

گەنسۇ، شىنجاڭ ئۈگۈتچى - شىنجاڭ ئۈگۈتچى ئامبىلى دەپمۇ ئاتىلاتتى. ئۈگۈتچى ئامبال - خاننىڭ شىنجاڭدىكى ئەڭ ئالىي ھەربىي، مەمۇرىي ئەمەلدارى ھېسابلىناتتى. ئۇ ھەم لەشكەرىي پىرقىنىڭ يانداش ئامبىلى، باش تەپتىش مەھكىمىسىنىڭ ئوڭ قول چۆبىدارى قاتارلىق ۋەزىپىلەرنىمۇ قوشۇمچە ئۆتەيتتى. ئۈگۈتچى ئامبال شىنجاڭنىڭ ھەربىي،

مەمۇرىي، ھاكىمىيەت ئىشلىرىنىڭ ھەممىسىگە مەسئۇل ئىدى. ئۈگۈنچى ئامبال يۇقىرىدا خاقان ئوردىسى بىلەن شەنشى، گەنسۇ زۇڭدۇسىنىڭ باشقۇرۇشىنى قوبۇل قىلسا، تۆۋەندە ھەرقايسى ۋىلايەتلەردىكى دوتەي، ئامبال، نازىر، زوراغا ۋە ھاكىملارنى ۋە شۇنىڭدەك شۇ جايلاردا تۇرۇشلۇق مانجۇ - خەنزۇ چېرىكلىرىنى باشقۇراتتى. ئۈگۈنچى ئامبال يامۇلى ئۆلكە مەركىزى - دىخۇا^① دا ئىدى.

شۇنىڭدىن ئېتىبارەن، شىنجاڭنىڭ مەمۇرىي، ھەربىي، ئىقتىسادىي ۋە مەدەنىيەت مەركىزى شىمالدا ئىلىدا، جەنۇبتا يەكەندە بولۇشتىن قېلىپ، ئۈرۈمچىگە يۆتكەلدى.

11 - ئاينىڭ 19 - كۈنى، مانجۇ خانىنىڭ يارلىقى بويىچە، ليۇ جىڭتاڭ شىنجاڭنىڭ مۇھارەبە ئىشلىرىغا مەسئۇل خان - مۇپەتتىش ۋە گەنسۇ، شىنجاڭ ئۆلكىلىرىنىڭ ئۈگۈنچى قىلىپ تەيىنلەندى. بۇ چاغدا ئۇ قىرىق ياشقا كىرگەندى.

ۋېي گۇاڭتاۋ شىنجاڭ ئۆلكىسىنىڭ پەرمانبەردار^② لىقىغا تەيىنلەندى. مىلادى 1885 - يىلى 5 - ئاينىڭ 14 - كۈنى، ليۇ جىڭتاڭ قۇمۇلدىن ئۈرۈمچىگە يۆتكىلىپ، ئۈگۈنچى ئامبال يامۇلىغا^③ كىرىپ ئورۇنلىشىپ، رەسمىي ئىش باشلىدى.

شىنجاڭ ئۈگۈنچى ئامبالىنىڭ قول ئاستىدا بىر نەپەر پەرمانبەردار،

① دىخۇا - مانجۇلار شىنجاڭغا ھۆكۈمرانلىق قىلغان چاغلاردىكى ئۈرۈمچىنىڭ نامى. جۇڭخۇا خەلق جۇمھۇرىيىتى قۇرۇلغاندىن كېيىن، مەركىزىي خەلق ھۆكۈمىتى بۇ نام، كەمسىتىش خاراكتېرىنى ئالغان دەپ قاراپ تارىختىكى ئەسلى ئاتىلىشى - ئۈرۈمچىنى ئەسلىگە كەلتۈرگەن.

② پەرمانبەردار - ئۆلكىنىڭ مالىيە ئىشلىرىغا مەسئۇل ئەمەلدار، ھازىرقى مالىيە نازارىتىنىڭ نازىرىغا تەڭ.

③ شىنجاڭ ئۈگۈنچى ئامبال يامۇلى - ھازىرقى ئۈرۈمچى شەھىرىدىكى شەھەرلىك 8 - ئوتتۇرا مەكتەپنىڭ ئورنىدا ئىدى.

بىر نەپەر مۇپەتتىش خەلپەتسىگى ① ، بىر نەپەر تەپتىش بىگى ② ، بىر پاشابىيگى ③ ئىشلەيتتى.

ھەرقايسى ۋىلايەتلەرگە دوتەي، مەھكىملەرگە ئامبال، نازارەتلەرگە نازىر ياكى دادخاھ، ئايماقلارغا زوراغا، ناھىيىلەرگە بولسا ھاكىم قويۇلغانىدى. شۇ چاغدا شىنجاڭ بويىچە تۆت ۋىلايەت، ئالتە مەھكىمە، توققۇز نازارەت، ئۈچ ئايماق، 23 ناھىيە (تارماق ناھىيىلەرنىمۇ ئۆز ئىچىگە ئالىدۇ) تەسىس قىلىنغانىدى.

ئۈرۈمچى ۋىلايىتى — مەركىزى ئۈرۈمچىدە بولۇپ، پۈتۈن شىنجاڭ ئەدلىيە - جازا ۋە جام - رابات، پوچتا - ئالاقە ئىشلىرىنى باشقۇراتتى؛ ئۈرۈمچى ۋىلايىتىنىڭ قارمىقىدا يەنە دىخۇا مەھكىمىسى بار ئىدى. دىخۇا مەھكىمىسىگە تۇرپان، قۇمۇل، جىنشى ④ ، گېرقاراۋۇسۇ ⑤ قاتارلىق تۆت نازارەت قارايتتى. بۇ نازارەتلەرنىڭ ئاستىدا يەنە دىخۇا ناھىيىسى، سانجى ناھىيىسى، قۇتۇبى ناھىيىسى، سۈيلەي ناھىيىسى ⑥ ، فۇكاڭ ناھىيىسى. فۇيۈەن ناھىيىسى ⑦ ، گۇچۇڭ ناھىيىسى، پىچان ناھىيىسى بولۇپ سەككىز ناھىيە بار ئىدى.

ئىلى - تارباغاتاي ۋىلايىتى — مەركىزى نىڭيۈەن ⑧ كۈرەسىدە بولۇپ، سىۋاستىنە ئىلى جياڭجۈننىڭ باشقۇرۇشىغا بويسۇناتتى. ۋىلايەت

- ① مائارىپقا مەسئۇل ئەمەلدار. ھازىرقى مائارىپ نازارىتىنىڭ نازىرىغا تەڭ.
- ② ھەر دەرىجىلىك ئەمەلدارلارنى تەپتىش قىلىشقا مەسئۇل ئەمەلدار. ھازىرقى رىئۇزىيە نازارىتىنىڭ نازىرىغا تەڭ.
- ③ ئۆلكىنىڭ ئامانلىق - ساقچى ئىشلىرىغا مەسئۇل ئەمەلدار. ھازىرقى ج خ نازارىتىنىڭ نازىرىغا تەڭ.
- ④ ھازىرقى بارىكۆل قازاق ئاپتونوم ناھىيىسى.
- ⑤ ھازىرقى شىخو شەھىرى.
- ⑥ ھازىرقى ماناس ناھىيىسى.
- ⑦ ھازىرقى جىمسار ناھىيىسى.
- ⑧ ھازىرقى غۇلجا شەھىرى.

ئاستىدا بىر مەھكىمە — ئىلى مەھكىمىسى بار ئىدى. مەھكىمە ئاستىدا ئىككى نازارەت — جىڭ نازارىتى بىلەن تارباغاتاي نازارىتى بار ئىدى. بۇ نازارەتلەرگە سۈيدۈڭ، نىڭيۈەن ناھىيىلىرى قارايتتى.

ئاقسۇ ۋىلايىتى — مەركىزى ۋىنسۇ^① دا بولۇپ، ۋىلايەتنىڭ ئاستىدا ئىككى مەھكىمە — قاراشەھەر^② مەھكىمىسى بىلەن ۋىنسۇ مەھكىمىسى بار ئىدى. مەھكىمىنىڭ ئاستىدا بىر نازارەت — ئۇچتۇرپان نازارىتى بار ئىدى. بىر بىۋاسىتە قاراشلىق ئايماق — كۇچا ئايمىقى بار ئىدى. شىنجا ناھىيىسى^③، كەلپىن ناھىيىسى، باي ناھىيىسى، شەھرىيار ناھىيىسى^④، بۈگۈر ناھىيىسى، شىنپىڭ ناھىيىسى چاقىلىق ناھىيىسى قاتارلىق يەتتە ناھىيە بار ئىدى.

قەشقەر ۋىلايىتى — مەركىزى كۈنشەھەردە^⑤ بولۇپ، ئۇنىڭ ئاستىدا، ئىككى مەھكىمە — يېڭىشەھەر مەھكىمىسى بىلەن يەكەن مەھكىمىسى ۋە ئىككى نازارەت — يېڭى ھېسار^⑥ نازارىتى بىلەن پۇلى^⑦ نازارىتى بار ئىدى. ئۇنىڭ ئاستىدا ئىككى ئايماق — بارچۇق^⑧ ئايمىقى بىلەن خوتەن ئايمىقى بار ئىدى. كۈنشەھەر ناھىيىسى^⑨ پەيزاۋات ناھىيىسى، قاغىلىق ناھىيىسى، گوما ناھىيىسى، لوپ ناھىيىسى، كىرىيە

① ھازىرقى ئاقسۇ شەھىرى.

② ھازىرقى يەنجى خۇيزۇ ئاپتونوم ناھىيىسى.

③ ھازىرقى شايار ناھىيىسى.

④ ھازىرقى لوپنۇر ناھىيىسى.

⑤ قەشقەر شەھىرى.

⑥ ھازىرقى يېڭىسار ناھىيىسى.

⑦ ھازىرقى تاشقورغان تاجىك ئاپتونوم ناھىيىسى.

⑧ ھازىرقى مارالبېشى ناھىيىسى.

⑨ ھازىرقى توققۇزاق.

ناھىيىسى قاتارلىق ئالتە ناھىيە بار ئىدى. ئۈگۈتچى ئامبالنىڭ قول ئاستىدىكى ھەربىي ئەمەلدارلاردىن قۇۋۇقتىن چىققان خەنزۇ قوشلىرىدا باش بۇغ^①، ئوكۇرداي^②، يانداش سانغۇن^③، مەسلىھەتچى سانغۇن^④، گىزەكچى سانغۇن^⑤، ياساۋۇل بېگى^⑥، باقاۋۇل^⑦، لاۋازبېگى^⑧، يانداش ياساۋۇلبېگى^⑨، كېزەكچى ياساۋۇلبېگى^⑩ قاتارلىق ئوفتسىپىرلار بار ئىدى. ھەربىر خەنزۇ قوشىدا بىر نەپەر مەسلىھەتچى سانغۇن، بىر نەپەر كىزەكچى سانغۇن، بىر نەپەر ياساۋۇلبېگى، بەش نەپەر باقاۋۇل، ئون نەپەر لاۋازبېگى، ئون توققۇز نەپەر يانداش ياساۋۇلبېگى، يىگىرمە توققۇز نەپەر كېزەكچى ياساۋۇلبېگى، تۆت نەپەر نەسەبى چەۋەنداز نۆۋكەر، بىر نەپەر كاندىدات چەۋەنداز نۆۋكەر، بىر چەۋەنداز ياساۋۇل، بىر مىڭ بەش يۈز ئاتلىق چېرىك، 1500 نەپەر پىيادە چېرىك بار بولۇپ، جەمئىي 102 نەپەر ھەردەرىجىلىك ئوفتسىپىر، 3000 نەپەر چېرىك بولاتتى.

ئۇنىڭدىن باشقا، يۇقىرى ئۈچ ئويرۇت قوشى، تۆۋەن ئۈچ ئويرۇت قوشى، جۇڭغار ئويرۇتلىرىنىڭ تۆۋەن بەش قوشى قاتارلىق مۇڭغۇل قوشلىرى ۋە مانجۇ، سولۇن، چاخار، شىبە قوشلىرى بار ئىدى. ھەربىر يۇقىرى ئويرۇت قوشىدا بىر نەپەر ئوكۇرداي، ئىككى نەپەر يانداش ئوكۇرداي، ئون ئالتە نەپەر سۈمۈن زەڭگى، ئون نەپەر شىرمەت

- ① ھازىرقى بىرىگادا كوماندىرىغا تەڭ.
- ② ھازىرقى بىرىگادا شتاب كوماندىرىغا تەڭ.
- ③ ھازىرقى مۇئاۋىن بىرىگادا كوماندىرىغا تەڭ.
- ④ ھازىرقى مۇئاۋىن بىرىگادا كوماندىرىغا تەڭ.
- ⑤ ھازىرقى ئالىي دەرىجىلىك شتاب ئوفتسىپىرىغا تەڭ.
- ⑥ ھازىرقى پولىك كوماندىرىغا تەڭ.
- ⑦ ھازىرقى گارنىزۇن كوماندىرىغا تەڭ.
- ⑧ ھازىرقى پولىك شتاب كوماندىرىغا تەڭ.
- ⑨ ھازىرقى باتالىيۇن كوماندىرىغا تەڭ.
- ⑩ ھازىرقى ئوتتۇرا دەرىجىلىك شتاب كوماندىرىغا تەڭ.

چەۋەنداز نۆۋكەر، بىر نەپەر نەسەبىي چەۋەنداز نۆۋكەر، بىر نەپەر نەسەبىي چەۋەنداز ياساۋۇل. ئون ئالتە نەپەر يانداش ياساۋۇل، ئالتە نەپەر قۇببىسىز كۆك ياقىلىق ئوفتسىبىر. قىرىق سەككىز نەپەر سۈپلەكچى، 16 نەپەر قىزىل قۇببىلىق سۈپلەكچى، 1714 نەپەر قارا چېرىك بولۇپ، جەمئىي 38 نەپەر ھەردەرىجىلىك ئوفتسىبىر، 1800 نەپەر چېرىك بولاتتى.

ھەربىر تۆۋەن ئويرۇت قوشىدا: بىر نەپەر ئوكۇرداي، بىر نەپەر يانداش ئوكۇرداي، ئالتە نەپەر سۇمۇن زەڭگى، ئالتە نەپەر شىرمەت چەۋەنداز نۆۋكەر، بىر نەپەر كاندىدات سۇمۇن زەڭگى، بىر نەپەر بىرىنچى دەرىجىلىك تەيجى، ئىككى نەپەر تۆتىنچى دەرىجىلىك تەيجى، ئالتە نەپەر يانداش ياساۋۇل، ئۈچ نەپەر قۇببىسىز كۆك ياقىلىق ئوفتسىبىر، ئون سەككىز نەپەر باش سۈپلەكچى، ئالتە نەپەر قۇببىسىز يانداش سۈپلەكچى، ئېيىغا بىر سەر كۈمۈش مائاش ئالىدىغان قۇياقلىق چېرىكتىن تۆت تۈز ئاتمىش يەتتىسى، ئېيىغا بەش مىسقال كۈمۈش مائاش ئالىدىغان قۇياقلىق چېرىكتىن ئالتە يۈز ئاتمىش بەشى بار ئىدى؛

ھەر بىر جۇڭغار ئويرۇت تۆۋەن قوشىدا: بىر نەپەر ئوكۇرداي، ئىككى نەپەر يانداش ئوكۇرداي، ئون نەپەر سۇمۇن زەڭگى، ئون نەپەر شىرمەت چەۋەنداز نۆۋكەر، بىر نەپەر نەسەبىي چەۋەنداز نۆكەر، بىر نەپەر نەسەبىي چەۋەنداز ياساۋۇل، ئۈچ نەپەر قۇببىسىز كۆك ياقىلىق ئوفتسىبىر، ئون نەپەر سۈپلەكچى، ئون نەپەر قۇببىسىز باش سۈپلەكچى، ئېيىغا بىر سەر كۈمۈش مائاش ئالىدىغان قۇياقلىق چېرىكتىن تۆت يۈز سەككىسەن يەتتە، ئېيىغا بەش مىسقال كۈمۈش مائاش ئالىدىغان قۇياقلىق چېرىكتىن 1077 سى بار ئىدى.

ھەربىر مانجۇ قوشىدا: ئادەتتە سەككىز يانداش سانغۇن، قىرىق نەپەر سۇمۇن زەڭگى، قىرىق نەپەر باقاۋۇل، قىرىق نەپەر شىرمەت چەۋەنداز نۆكەر، ئىككى نەپەر نەسەبىي شىرمەت چەۋەنداز ياساۋۇل، توققۇز نەپەر كاندىدات چەۋەنداز ياساۋۇل، ئىككى نەپەر كاندىدات سۇمۇن زەڭگى، ئىككى نەپەر كاندىدات باقاۋۇل، ئىككى نەپەر نەسەبىي چەۋەنداز ياساۋۇل، قىرىق نەپەر تۇرشاۋۇل ياساۋۇل، قىرىق نەپەر باش سۈپلەكچى، بىر يۈز يىگىرمە

نەپەر يانداش سۈيۈلەكچى، قىرىق سەككىز نەپەر تۇغچى، ئىككىنچى ئوتتۇز ئىككى نەپەر ھۆجۈمچى، ئىككى يۈز نەپەر كاندىدات ھۆجۈمچى، ئىككى مىڭ ئالتە يۈز نەپەر چېرىك، تۆت يۈز نەپەر قۇياقلىق ئوقچى، ئالتە يۈز نەپەر پىيادە قۇياقلىق چېرىك، قىرىق نەپەر توپچى، سەكسەن نەپەر داڧاقچى، ئىككى يۈز قىرىق نەپەر شەپقەتچى چېرىك بولاتتى. جەمئىي بىر يۈز ئاتمىش ئىككى نەپەر ئوفىتسەر، تۆت مىڭ ئالتىيۈز قىرىق نەپەر چېرىك، ئېيىغا بىر سەر كۈمۈش مائاش ئالدىغان بىر يۈز ئاتمىش نەپەر بىكارچى، يىگىرمە ئىككى مىڭ جان ئائىلە - تاۋابىئات بولاتتى.

ھەر بىر شىبە قوشىدا ئادەتتە بىر نەپەر ئوكۇرداي، بىر نەپەر يانداش ئوكۇرداي، سەككىز نەپەر سۈمۈن زەڭگى، تۆت نەپەر باقاۋۇل، سەككىز نەپەر شىرمەت چەۋەنداز نۆۋكەر، تۆت نەپەر نەسەبى چەۋەنداز ياساۋۇل، بىر نەپەر كاندىدات سۈمۈن زەڭگى، سەككىز نەپەر خادىم، ئالتە نەپەر قۇبىسىز كۆك ياقلىق ئوفىتسەر، تۆت نەپەر تۇرشاۋۇل نۆۋكەر، ئوتتۇز ئالتە نەپەر تۇرشاۋۇل، يىگىرمە تۆت نەپەر سۈيۈلەكچى، سەككىز نەپەر قۇبىسىز سۈيۈلەكچى، قىرىق سەككىز نەپەر ياردەمچى سۈيۈلەكچى، بىر مىڭ ئىككى يۈز ئون تۆت نەپەر چېرىك بولۇپ، جەمئىي يىگىرمە ئالتە نەپەر ھەردەرىجىلىك ئوفىتسەر، بىر مىڭ ئۈچ يۈز نەپەر چېرىك، ئون سەككىز مىڭ جان ئائىلە - تاۋابىئات بولاتتى.

ھەر بىر سولۇن قوشىدا ئادەتتە بىر نەپەر ئوكۇرداي، بىر نەپەر يانداش ئوكۇرداي، سەككىز نەپەر سۈمۈن زەڭگى، تۆت نەپەر باقاۋۇل، سەككىز نەپەر شىرمەت چەۋەنداز نۆۋكەر، تۆت نەپەر نەسەبى چەۋەنداز ياساۋۇل، بىر نەپەر كاندىدات سۈمۈن زەڭگى، بىر نەپەر كاندىدات نەسەبى چەۋەنداز ياساۋۇل، سەككىز نەپەر خادىم، توققۇز نەپەر قۇبىسىز كۆك ياقلىق ئوفىتسەر، تۆت نەپەر تۇرشاۋۇل نۆۋكەر، ئوتتۇز ئالتە نەپەر تۇرشاۋۇل، ئون ئالتە نەپەر كاندىدات تۇرشاۋۇل، يىگىرمە تۆت نەپەر باش سۈيۈلەكچى،

سەككىز نەپەر قۇببىسىز كاندىدات سۈيلىكچى، بىر مىڭ ئوتتۇز بەش نەپەر قارا چېرىك، ئىككى يۈز نەپەر شەپقەتچى چېرىك بولۇپ، جەمئىي يىگىرمە يەتتە نەپەر ھەردەرىجىلىك ئوفتسىبىر، 1340 نەپەر چېرىك بولاتتى ① .
چاخار ② قوشىدىكى ھەربىيلەرنىڭ سانى ئاساسەن يۇقىرىقىلارغا ئوخشىشىپ كېتەتتى.

ئىلىدا تۇرۇشلۇق يېشىل تۇغلۇق قوشۇن ئىلى جياڭجۈنىگە بىۋاسىتە قاراشلىق بولغاندىن سىرت يەنە، ئىلى، تارباغاتاي قاتارلىق جايلاردىكى مانجۇ، شىبە، سۇلۇن، چاخار، ئويرۇت قوشلىرىمۇ ئۇنىڭ بىر تۇتاش قوماندانلىقىغا بويىۋناتتى ۋە مۇشۇ ئەتراپتىكى موڭغۇل، قازاق، قىرغىز ئۆلۈسلىرىنىڭ ئىش - ھەرىكەتلىرىگە يېقىندىن كۆز - قۇلاق بولۇش ۋەزىپىسىنى ئۈستىگە ئېلىشقانىدى.

شىنجاڭ ئۆلكىلىك ئۈگۈتچى ئامبال مەھكىمىسى بىلەن ئىلى جياڭجۈنى مەھكىمىسى بىر - بىرىگە بويىۋنماي، پات - پاتلا ھوقۇق تالىشىپ ماجرالاشىپ قالاتتى. بۇ ئىش تاكى مىلادى 1914 - يىلى 2 - ئاينىڭ 10 - كۈنى ئىلى چېگرا باسقاقىبىگى مەھكىمىسى چېگرا باقاۋۇلىبىگى مەھكىمىسى بولۇپ ئۆزگەرتىلىپ، ئىلى رايونى شىنجاڭ ئۆلكىلىك تۇتۇق بەگ مەھكىمىسىنىڭ بىر تۇتاش باشقۇرۇشىغا ئۆتكەندىن كېيىنلا، ئاندىن تەلئۇكۇس ھەل بولدى. مىلادى 1916 - يىلى 6 - ئاينىڭ 4 - كۈنى، تارباغاتاي مەسلىھەتچى ئامبىلى دوتەي بولۇپ ئۆزگەرتىلگەندىن كېيىنلا، تارباغاتاي رايونىمۇ شىنجاڭ ئۆلكىسىنىڭ مەمۇرىي جەھەتتە باشقۇرۇشىغا تولۇق بويىۋىنىدىغان بولدى. بۇ كېيىنكى چاغلاردىكى گەپ ئىدى، ئەلۋەتتە.

① سولۇن قوشىنىنىڭ ئائىلە - تاۋابىئاتلىرى ھەققىدە سان ئېنىق ئەمەس.

② چاخار قوشىدىكى ئەسكەرلەرنىڭ سانى ئېنىق ئەمەس.

مىلادى 1820 - يىلىلا مانجۇ خاقانلىقىدىن چىققان گۇڭ زېجېن ① قويدىغان بىر گەرباب ئۆزىنىڭ «غەربىي يۇرتتا ئۆلكە تۈزۈمىنى يولغا قويۇش ھەققىدە تەكلىپ» دېگەن ماقالىسىدىلا شىنجاڭدا ئۆلكە قۇرۇپ، ۋىلايەت - ناھىيە تۈزۈمىنى ئومۇميۈزلۈك يولغا قويۇشنى تەشەببۇس قىلغانىدى. ئەمما، خان ئۇنىڭ بۇ تەكلىپىگە قۇلاق سالمىغانىدى.

مىلادى 1864 - يىلى، شىنجاڭدا يۈز بەرگەن قوزغىلاڭلار مانجۇ خاقانىغا شىنجاڭنىڭ ھەرقايسى جايلىرىدا ئەسلىدىن بۇرگۈزۈلۈپ كېلىنىۋاتقان خان ئامبال، ھاكىمبەگ ۋە ۋاڭ - گۇڭ، بەگ - جاساقە تۈزۈمى بويىچە ھاكىمىيەت ئىشلىرىنى باشقۇرغاندا، تۆھپىسىدىن مېھنىتى كۆپ بولمىغانلىقىنى تونۇتقۇزدى. چۈنكى، خاننىڭ سەلتەنەتى كۆپەيگەندە، بۇ خان ئامبال، ھاكىمبەگ ۋە ۋاڭ - گۇڭ، بەگ - جاساقلار خاننىڭ نامىنى سۈيىڭسىتىپال قىلىپ، پۇقرالارنى قاڭغىر قاقشىنىش ئىشلىرىنى بۇ ھەقتە گەنسۇ تايىپىلەر مەھكىمىسىگە ئامبال بولغان جاڭ جىشېڭ مۇنداق دەپ ئەينەن يازغانىدى: «بۇ قېتىم مۇسۇلمانلار يۇرتىدا يۈز بەرگەن غەلىپانلارغا خان - ئامباللارنىڭ زۇلۇم - شەھىرى سەۋەبچى بولدى. ھەرقايسى شەھەرلەردىكى خان - ئامباللارنىڭ تەڭدىن تولىسى سامان قورساق ئانقېپى بىرىنىمىلەر ئىدى. ئۇلار مۇسۇلمانلارنىڭ خوتۇن - قىزلىرىنى خالىغانچە ئاياغ - ئاستى قىلىش ئىشلىرىنى، يامۇللىرىغا بىر ئەكىرىۋالغىنىچە، ئۇزاققىچە خوتۇن قىلىشىپ قايتۇرۇپ بېرىشمەيتتى ياكى ئالۋان - ياساقنى خالىغانچە چېچىپ، پۇقرانى قاڭغىر قاقشىنىش ئىشلىرىنى، ھاكىمبەگلەر بولسا، پارغا ئۆگىنىۋالغان بولۇپ، نەپسى بىلەن كېچىلا يوغىناپ كېتىشكەندى. خان - ئامبال بىر چارەك ئاشلىق ئالۋان ئېلىش كېرەك دېسە، بەگلەر نەچچە يۈز چارەك ئاشلىق ئالۋان چاچاتتى. خان ئامبال بىر

① گۇڭ زېجېن (1792 - 1841) چىڭ سۇلالىسىنىڭ ئاخىرلىرىدىكى مۇتەپەككۈر. جېجياڭ ئۆلكىسىدىن، مانجۇ ئوردىسىنىڭ شىنجاۋۇل پىرقىسىدا باش مىرزا بولغان. ئۇ: «ھىدايەت، ئاقارتىش، تۈزىمەك بىر - بىرىدىن ئايرىلمايدىغان ئۈچ تەرەپ» دېگەننى تەشەببۇس قىلغان. لىن زېشۈي ئەپيۇنتى مەنئىي قىلغاندا، ئۇ ئىنگىلىزلار بىلەن قەتئىي مۇرەسسەلەشمەسلىكىنى تەشەببۇس قىلغانىدى.

تەڭگىلىك دىيەك سېلىق سېلىش كېرەك دېسە، بەگلەر يۈز تەڭگىلىك دىيەك سېلىق چاچاتتى. شۇڭا، ھەرقايسى يۇرتلاردىكى مۇسۇلمان چەنتۇلار غەزىپىنى ئىچىگە يۈتۈپ، لىۋىنى چىشلەپ، خەپ دەپ يۈرۈشەتتى. ئاستانىدىكى ھەر دەرىجىلىك ئەمەلدارلار ئۆز ئەجر - تۆھپىلىرىگە چۈشلۈقلا ماڭاش - تەمىنات ئالاتتى. لېكىن بۇ خان ئامباللار ئەمىلىدىن چۈشۈپ يۇرتىغا قايتقاندا بولسا، ھارۋا - ھارۋىلاپ ئالتۇن - كۈمۈش، دۇنيا - دەپنەلەر بىلەن قايتىشاتتى...»^①

مۇبادا، خاننىڭ سەلتەنەتى ئاجىزلاشسا، بۇ ھاكىمبەگ، ۋاڭ - گۇڭ، بەگ - جاساقلار تەپرىقچىلىق دۈمبىقىنى چېلىشىپ، ئوردىغا مۇشت كۆتۈرۈپ چىقىشاتتى. ھەتتا، چەت ئەل بىلەن تىل بىرىكتۈرۈپ مانجۇ سەلتەنەتنىڭ بىرلىكىنى پارچىلاشقا ئۇرۇناتتى.

بۇ مەسىلىنى تۈپ يىلتىزىدىن ھەل قىلىش ئۈچۈن، مىلادى 1872 - يىلى، خان مۇپەتتىش، لەنجۇ سىلىڭنىڭ زۇڭدۇسى زوزۇڭنىڭ شىنجاڭنىڭ مۇھارىپىيە ئىشلىرىغا مەسئۇل بولغاندا، شىنجاڭدا ئۆلكە تەسىس قىلىپ، ۋىلايەت، ناھىيە تۈزۈمىنى يولغا قويۇشنىڭ تەپسىلىي پىلانىنى كۆتۈرۈپ چىققانىدى. مىلادى 1877 - يىلىدىن كېيىن، ئۇ خانغا جەمئىي تۆت قېتىم قاتلام مەكتۇب سۈنۈپ، شىنجاڭدا ئۆلكە قۇرۇپ، خان ئامبال، ھاكىمبەگ ۋە ۋاڭ - گۇڭ، بەگ - جاساق تۈزۈمىنى بىكار قىلىشنى تەلەپ قىلدى.

شىنجاڭدا ئۆلكە قۇرۇلۇپ، ۋىلايەت، ناھىيە تۈزۈمى يولغا قويۇلغاندىن كېيىن، تەڭرى تېغىنىڭ جەنۇبى ۋە شىمالىدىكى كەڭ جايلاردا خان ئامبال ۋە ھاكىمبەگلىك تۈزۈمى بىكار قىلىندى. ھەرقايسى شەھەرلەردىكى ھاكىمبەگلەر ئۆزلىرىنىڭ ئەسلى دەرىجىسى بويىچە ھەرقايسى ۋىلايەت، مەھكىمە، نازارەت، ئايماق ۋە ناھىيىلەرنىڭ يامۇللىرىدا مۇناسىپ ئىشقا قويۇلدى. ئۇلارنىڭ ماڭاش، تەمىناتىمۇ ئەھۋالغا قاراپ بېكىتىلدى. خىزمەت قىلىشنى خالىمىغانلار ئۆيىگە قايتۇرۇلدى. ھەرقايسى يېزا - قىشلاقلاردا ھۆكۈمەتنىڭ ئەمر - پەرمانلىرىنى ئىجرا

① «داۋگۇاڭ، شىيەنفاڭ خان يىللىرىدا ئەمەلدارلىق سورۇنىدا كۆرگەن - ئاڭلىغانلىرىم»، جۇڭخۇا كىتابچىلىق ئىدارىسى. 1981

- يىلى خەنزۇچە نەشرى، 228 - ، 229 - بەتلەر.

قىلىشقا مەسئۇل شاڭيۇ، باۋجاڭ، جاجاڭ، ئەللىكبېشى، مىراپېشى قاتارلىقلارغىمۇ ئەھۋالغا قاراپ لايىقىدە مائاش - تەمىنات بېكىتىپ بېرىلدى. ۋاڭ - گۇڭ، بەگ - جاساق، بېلى، بەيسى قاتارلىق سابىق ئاقسۆڭەكلەرنىڭ قولىدىكى ھاكىمىيەت ھوقۇقى تارتىۋېلىندى، ئۇلارنىڭ پەقەت جەركە - ئوتتاقنىلا ۋارىسلىق قىلىشىغا رۇخسەت قىلىندى. تۇرپان ۋاڭى ① تۇرپاندىكى ئوردىسىدىن لۈكچۈنگە كۆچۈرۈۋېتىلدى ھەمدە ئۇنىڭ ۋاڭلىق مەرتىۋىسىگە ۋارىسلىق قىلىشىغىلا رۇخسەت قىلىنىپ، ئەسلىدە ئۇنىڭغا قارايدىغان يەر - سۇ بىلەن پۇقرالار تۇرپان نازارىتىنىڭ قول ئاستىدىكى پىچان ناھىيىسىگە ئۆتكۈزۈپ بېرىلدى.

① تۇرپان ۋاڭى - مانجۇ خاقانى چەنلۇڭ زامانىسىدا تۇرپاندىكى ئىمىن خوجىغا ۋە ئۇنىڭ ئەۋلادلىرىغا بېرىلگەن نام. مىلادى 1759 - يىلى تۇرپانلىق ئىمىن خوجا چوڭ - كىچىك خوجىلار يېغىلىقى بىلەن ئۈچتۇرپاندىكى جىگدە يېغىلىقىنى باستۇرۇشتا خىزمەت كۆرسەتكەنلىكتىن، چەنلۇڭ خان ئۇنىڭغا ۋاڭلىق مەرتىۋىسىنى بەردى. ئىمىن خوجىدىن باشلاپ تاكى 1951 - يىلى زەھەر تاشلىغانلىق، چەت ئەلگە قاچماقچى بولغانلىق جىنايىتى ئۈچۈن پىچان ناھىيىلىك خەلق سوتى تەزىپىدىن ئۆلۈم جازاسى بېرىلىپ ئېتىلغان ئاخىرقى ۋاڭ مەھەممەت سايبىتقا قەدەر ئۆتكەن ئون ئەۋلاد ۋاڭنى كۆرسىتىدۇ. بۇلار: ئىمىن خوجا (1759-1777-يىللىرى تەختتە)، سۇلايمان ۋاڭ (1777-1798- يىللىرى تەختتە، تۇرپان مۇنارىنى ياساتقان كىشى)، ئىسكەندەر ۋاڭ (1798-1811- يىللىرى تەختتە)، يۇنۇس ۋاڭ (1811-1814- يىللىرى تەختتە)، فىرىدۇن ۋاڭ (1815- يىلى تەختتە ئولتۇرغان، كېيىنكى يىلى قەشقەرگە ھاكىمبەگلىككە يۆتكەپ كېتىلگەن)، مەھەممەت سايبىت ۋاڭ (1816-1827- يىللىرى تەختتە)، ئاقلادۇ ۋاڭ (1827-1873- يىللىرى تەختتە)، مامۇت خوجا (?-1881- يىللىرى تەختتە)، ئىمىن خوجا (?-1932- يىللىرى تەختتە)، مەھەممەت سايبىت ۋاڭ (1932-1951- يىللىرى تەختتە ئولتۇرغان. كېيىن باستۇرۇلغان).

قۇمۇل ۋاڭى ① تورغات، خۇشۇت مۇڭغۇللىرى جۇڭغارىيىدە

قۇمۇل ۋاڭلىرى — 1605 - يىلى، نەمەنگانلىق ئىشان شاھمۇھەمەت خوجا قۇمۇلدىكى قارا دۆۋە دېگەن جاينىڭ لايچۇق كۆۋرۈكىدە مىڭدەك لەشكەر بىلەن جۇڭغارىيە موڭغۇللىرىغا قاقشاتقۇچ زەربە بەرگەندىن كېيىن، قۇمۇلغا تارخان بەگ بولدى. مىلادى 1668 - يىلى، شاھ مۇھەممەت خوجا ۋاپات بولۇپ، ئورنىغا ئوغلى ئەبەيدۇلا خوجا تارخان بەگ بولدى. بۇ چاغدا مانجۇلار تېخى پۈتۈن جۇڭگونى ئۆز ئىشغالىيىتىگە ئېلىپ بولالمىغانىدى. جۇڭغار خانى غالدان سېرىن بوشۇكتۇنىڭ زۇلۇمىغا چىدىغۇچىلىكى قالمىغان ئەبەيدۇللا تارخان بەگ مانجۇ خاقانى كاڭشى خانغا نامە يوللاپ، ئۆزىنىڭ مانجۇلارغا بەيئەت قىلماقچى بولغانلىقىنى بىلدۈردى ھەمدە مىلادى 1697 - يىلى، غالداننىڭ ئوغلى سەمپىل بالجىرنى تىرىك تۇتۇۋېلىپ، ئۇنى مانجۇ خاقانىغا تاپشۇرۇپ بەردى. كاڭشى خان بۇ تۆھپىسى ئۈچۈن ئەبەيدۇللا تارخان بەگكە «قۇمۇل جاسقى، 1 - دەرىجىلىك تارخان» دەپ رەسمىي جەركە - ئۇنىڭ بەردى. قۇمۇل ۋاڭلىرى مۇنۇ كىشىلەر بولغان: ئەبەيدۇللا (1668 - 1709 - يىللىرى جاساق تارخان بەگ بولغان)، گۇياق (1709 - 1711 - يىللىرى جاساق تارخان بەگ بولغان)، ئىمىن خوجا (1711 - 1740 - يىللىرى بەيزى بولغان)، يۈسۈپ خوجا (1740 - 1761 - يىللىرى ئىنالچى دەرىجىسىدىكى بېلى بولغان)، ئىسھاق خوجا (1766 - 1780 - يىللىرى ئىنالچى دەرىجىسىدىكى بېلى بولغان)، ئەردەشىر (1780 - 1813 - يىللىرى ئىنالچى دەرىجىسىدىكى بېلى بولغان)، بېشىرۋاڭ - مېھرىبانو پۇجۇڭ خېنىم (1813 - 1867 - يىللىرى چىڭۋاڭ دەرىجىدىكى ئىنالچى بولغان، بېشىرۋاڭ پالەچ بولغانلىقتىن، مېھرىبانو پۇجۇڭ خېنىم مۇۋەققەت چىڭۋاڭ بولغان، كېيىن بېشىرۋاڭ قوزغىلاڭچىلار تەرىپىدىن ئۆلتۈرۈلۈپ، مېھرىبانو رەسمىي چىڭۋاڭ بولغان)، شاھ مەھمۇت (1867 - 1882 - يىللىرى چىڭۋاڭ دەرىجىسىدىكى ئىنالچى بولغان)، شاھ مەخسۇت (مېھرىبانو پۇجۇڭ خېنىمنىڭ كۈيۇغلى، 1882 - 1930 - يىللىرى قوش چىڭۋاڭ دەرىجىسىدىكى ئىنالچى بولغان).

توپىلاڭ كۆتۈرگەندە، چېرىك ئەۋەتىپ، ئاشلىق يۆتكەپ مانجۇ خاقانىنىڭ جۇڭغار مۇڭغۇللىرىنىڭ توپىلىغىنى باسقۇچىغا ياردەم بەرگەنىدى. مانجۇ خاقانى قۇمۇل ۋاڭىنىڭ بۇ تۆمپىسى ئۈچۈن ئۇنىڭغا ئۆز تەۋەلىكى بىلەن ئۆز پۇقرالىرىنى جۈلدۈرگەن. ساق قىلىپ ئوڭچە سوراپ يېيىشىگە بەخشەندە قىلىپ بەرگەنىدى ھەمدە ئۇنىڭ مەرتىۋە - ئوتىغاتىنىڭ ئەۋلادىتىن - ئەۋلادىچە مىراس قىلىشىغا رۇخسەت قىلغان. مىلادى 1930-يىلى 6-ئاي. دا، ئاخىرقى ئەۋلاد قۇمۇل ۋاڭى شاھ مەخسۇت ئۆلگەندىن كېيىن، شۇ چاغدىكى شىنجاڭ ئۆلكىسىنىڭ رەئىسى جىن شۇرېن «زېمىننى ئۆزگەرتىپ، ھۆكۈمەت ئىلىكىگە ئۆتكۈزۈۋېلىش» نى قارار قىلىپ، نەزەر ۋاڭىنى ئۈرۈمچىگە چاقىرتىپ كېلىپ، ئۇنىڭغا ئۆلكىلىك ھۆكۈمەتنىڭ مەسلىھەتچىسى دېگەن ئاتاقنى بېرىپلا، مىرزا قاماققا ئالدى - دە، ئۇنى ئۈرۈمچىدىن كەتكۈزمەي قويدى. شۇنىڭ بىلەن ۋاڭلىرىنىڭ 233 يىللىق ھۆكۈمەت رانىلىقى شاھ مەخسۇتنىڭ ئۆلۈمىدىن كېيىن ئۈزۈل كېسىل يوقالدى.

شىنجاڭدا ئۆلكە قۇرۇلغاندىن كېيىن، خان تەرىپىدىن شىنجاڭغا تۇنجى ئۈگۈتچى ئامبال قىلىپ تەيىنلەنگەن ليۇ جىڭتاڭدىن باشلاپ ھېسابلىغاندا، ۋېي گۇاڭتاۋ، تاۋمۇ، راۋ يىڭچى، ليەن كۈيى قاتارلىق كىشىلەر ئۈگۈتچى ئامبال بولدى.

جىن شۇن، شى لۇن، چاڭ گېڭ، ما لياڭ قاتارلىق كىشىلەر ئىلى جياڭجۈنى بولۇپ تەيىنلەندى.

شىنجاڭ ئۆلكىسى قۇرۇلغاندىن كېيىن، مانجۇ خاقانىلىقى شىنجاڭنىڭ ئىگىلىكىنى راۋاجلاندۇرۇش نامى بىلەن ئىچكىرىسىدىن يەر بىلەن ئادەم بىرلەشتۈرۈلگەن باج - سېلىق تۈزۈمىنى ئەينى پېتى كۆچۈرۈپ كەلدى. بۇنداق تۈزۈم پۇقرالارنىڭ زىمىنىدىكى ئېغىر ئالۋان - ياساقلارنى يەڭگىللەشتۈرمەيلا قالماستىن، بەلكى تېخىمۇ ئېغىرلاشتۇرۇۋەتتى.

مانجۇ ھاكىمىيىتى شىنجاڭدا يولغا قويغان باج - سېلىقلار -
 نىڭ تۈرى ئىنتايىن كۆپ ئىدى: دېھقانچىلىق بېجى، سۇ بېجى،
 يەر بېجى، جان بېجى، نۇياق بېجى، تىجارەت بېجى، ئۆي - جاي
 بېجى، دەللىلىق بېجى، باغۋاران بېجى، كان بېجى، ياغاچ
 بېجى، قان بېجى، چاي بېجى، باشقۇرۇش ھەققى ۋە ھاكازالار.
 تۈرلۈك باج - سېلىقلار مانجۇلار شىنجاڭدىن قوغلاماستىن بۇ-
 رۇنقى مەزگىلدىكىدىن ئېشىپ كېتىپلا قالماستىن، ھاتتە بەدۇ-
 لەت ھۆكۈمرانلىق قىلغان مەزگىلدىكىدىنمۇ كۆپ ئېشىپ كەتتى.
 جايلاردىكى دوتەي، ئامبال، ھاكىملارنىڭ خىيانەت قىلغان باج
 پۇللىرى يۇقىرىغا تاپشۇرۇلدىغان باج پۇلىنىڭ ئۈچ ھەسسىسىگە
 يەتتى! گۇاڭشۈينىڭ 4 - يىلى، تەڭرى تېغىنىڭ جەنۇبى ۋە
 شىمالىدىكى جايلاردىن جەمئىي ئىككى يۈز ئاتمىش مىڭ توققۇز
 يۈز تاغاردىن كۆپرەك غەللە - پاراق يىغىۋېلىندى^①. بۇ يىگىرمە
 ئالتە مىليون بىر يۈز توقسان مىڭ جىڭ ئاشلىق ئىدى؛ گۇاڭ-
 شۈينىڭ 6 - يىلىغا كەلگەندە^② پۇقرالاردىن يىغىۋېلىندىغان غەل-
 لە - پاراق بىردىنلا كۆپىيىپ، ئۈچ يۈز قىرىق يەتتە مىڭ ئىككى
 يۈز تاغاردىن ئېشىپ كەتتى^③. بۇ ئوتتۇز تۆت مىليون يەيۈتتە
 يۈز يىگىرمە جىڭغا توغرا كېلىدۇ. بۇ ھەقىقەتەن مىسلىسىز كۆپ
 سان ئىدى: چۈنكى، ئۇنىڭدىن ئىلگىرى شىنجاڭدا يىلىغا ئوتتۇرا
 ھېساب بىلەن ئاران 143 مىڭ تاغاردىن كۆپرەكلا غەللە - پاراق
 يىغىۋېلىناتتى^④.

مانجۇ خاقانلىقى شىنجاڭدا يولغا قويغان بۇنداق زالىم سىيا-

① «مەرىپەتلىك، مەدەتكار روزوڭتاڭ ھەزرەتلىرى ئەسەرلىرى. نامى-

لەر» 56 - جىلد، 21 - بەت.

② مىلادى 1880 - يىلى.

③ «مەرىپەتپەرۋەر، پىداكار ليۇ جىڭتاڭ ھەزرەتلىرى ئەسەرلىرى.

نامىلەر»، 3 - جىلد، 21 - بەت.

④ «شىنجاڭنىڭ خەرىتىلىك تەپسىراتى»، 31 - جىلد، 4 - بەت.

سەت نەتىجىسىدە، تەڭرى تېغىنىڭ شىمالى ۋە جەنۇبىدىكى جايلاردا پۇقرالار: «يىل بۇيى تىرىشىپ - تىرىشىپ، ئەمگەك قىلىپ، مۇ، يىل ئاخىرىدا لىۋىنى چىشلەپ قېلىشتى. شۇڭا، دېھقانلار دائىم دېگۈدەك ئۆي - ماكانلىرىنى تاشلاپ ياقا يۇرتلارغا سەرسان بولۇپ چىقىپ كېتەتتى. يەرلەر تېرىلماي ئاق تاشلىنىپ قېلىپ، ۋەرگەچكە، يېڭىۋاشتىن بوز يەرلەرگە ئايلىنىپ كەتتى...»^① مانجۇلار ھاكىمىيىتىنىڭ تەڭرى تېغىنىڭ جەنۇبى ۋە شىمالىغا يېڭىۋاشتىن قايتىپ كېلىشى بۇ زېمىندىكى ھەر مىللەت پۇقرالىرىغا ئۇلار ۋەدە قىلغان نىجاتلىقنى بېرەلمىدى. زۇلۇم - زورلۇق ۋە تالان - تاراج تېخىمۇ كۈچەيدى. ھۆكۈز تېخىمۇ ئورۇقلىدى، ئەمما ياغاچ بويۇنتۇرۇق تۆمۈر بويۇنتۇرۇققا ئالماشتى. بۇنىڭ بىلەن، قۇللۇققا چۈشكەن، كۈلپەت چەككەن بۇ زېمىن يېڭىدىن - يېڭى قارشىلىقلارغا ۋە قوزغىلاڭلارغا ھامىلدار بولدى...

① تەن جۇڭلەن: «شەنشى، گەنسۇ توغرىسىدا ئومۇمىي تەدبىر» 319 - جىلد، 24 - بەت.

苦难的大地 (3)
著者: 阿不都魏力·艾力

新疆大学出版社出版

(乌鲁木齐市胜利路 14 号 邮政编码: 830046)

新疆新华书店发行 新疆乌鲁木齐市八家户彩印厂印刷

850×1168 毫米 1/32 开本 11.875 印张

1998 年 3 月第 1 版 1998 年 4 月第 1 次印刷

印数: 1 — 10000

统一书号: ISBN 7-5631-0840-8/Z·151 (民文) 定价: 22.00 元